

आनन्दाश्रमसंस्कृतग्रन्थावलिः ।  
~~~~~

ग्रन्थाङ्कः ४२ [ २ ]

# कृष्णयजुर्वेदतैत्तिरीयसंहिता ।

[ सायणभाष्यसमेताः ]

( १-४-१३-१-७-२ )

द्वितीयो भागः ।

नूतना मुद्रणावृत्तिः ।

प्रिस्ताब्दाः १९७८

मूल्यं-पञ्चविंशतिरूप्यकाः । ( रु. २५-०० )















आनन्दाश्रमसंस्कृतग्रन्थावलिः ।

ग्रन्थाङ्कः ४२ [ २ ]

## कृष्णयजुर्वेदतैत्तिरीयसंहिता ।

सायणाचार्यविरचितभाष्यसमेता ।

प्रथमकाण्डस्य चतुर्थप्रपाठकगतत्रयोदशानुवाकभारम्भ

तस्यैव

सप्तमप्रपाठकगतनवमानुवाकान्तो द्वितीयो भागः ।

एतत्पुस्तकं

वे. शा. सं. ' काशीनाथशास्त्री आगाशे '

इत्येतैः संशोधितम् ।

तच्च

श्रीमान्न गणपतराव यादवराव नातू एम्. ऐ.

इत्येतैः

आश्रमस्य कार्यकारीविश्वस्तैः स्वीये मुद्रणालये मुद्रयित्वा

प्रकाशितम् ।

नूतनेयमङ्कनावृत्तिः ।

शालिवाहनशकाब्दाः १९००

ख्रिस्ताब्दाः १९७८

( अस्य सर्वेऽधिकाराः राजशासनानुसारेण स्वायत्तीकृताः )

मूल्यं—पञ्चविंशतिरूप्यकाः । ( रु. २५-०० )



1. विद्याभ्यासः कुरुते मनुष्यस्य  
मनुष्यस्य कुरुते विद्याभ्यासः

[१] १००

# । अथ विद्याभ्यासः कुरुते मनुष्यस्य

१. विद्याभ्यासः कुरुते मनुष्यस्य

२. विद्याभ्यासः कुरुते मनुष्यस्य

३. विद्याभ्यासः कुरुते मनुष्यस्य

४. विद्याभ्यासः कुरुते मनुष्यस्य

५. विद्याभ्यासः कुरुते मनुष्यस्य

६. विद्याभ्यासः कुरुते मनुष्यस्य

७. विद्याभ्यासः कुरुते मनुष्यस्य

८. विद्याभ्यासः कुरुते मनुष्यस्य

९. विद्याभ्यासः कुरुते मनुष्यस्य

१०. विद्याभ्यासः कुरुते मनुष्यस्य

११. विद्याभ्यासः कुरुते मनुष्यस्य

१२. विद्याभ्यासः कुरुते मनुष्यस्य

१३. विद्याभ्यासः कुरुते मनुष्यस्य

१४. विद्याभ्यासः कुरुते मनुष्यस्य

१५. विद्याभ्यासः कुरुते मनुष्यस्य

१६. विद्याभ्यासः कुरुते मनुष्यस्य

१७. विद्याभ्यासः कुरुते मनुष्यस्य



ॐ तत्सद्ब्रह्मणे नमः ।

श्रीमत्सायणाचार्यविरचितभाष्यममेता-

रुष्णयजुर्वेदीयतैत्तिरीयसंहिता ।

तस्या द्वितीयो भागः ।

( अथ प्रथमाष्टके तृतीयप्रपाठके नवमोऽनुवाकः ) ।

वा॒क्त॒ आ॒ प्या॒यतां॒ प्रा॒णस्त॒ आ॒ प्या॒यतां॒  
चक्षु॑स्त॒ आ॒ प्या॒यता॑ ॥ श्रोत्रं॒ त॒ आ॒ प्या॒यतां॒  
या ते॒ प्रा॒णाञ्छु॒ग्जगाम॒ या चक्षु॑र्या श्रोत्रं॒ यत्ते॒  
क्रू॒रं यदा॑स्त्वि॒तं तत्त॒ आ॒ प्या॒यतां॒ तत्त॒ एते॑न  
शु॒न्धतां॒ नाभि॑स्त॒ आ॒ प्या॒यतां॒ पा॒युस्त॒ आ॒  
प्या॒यता॑ ॥ शु॒द्धाश्च॒रित्राः॒ शम॒द्भ्यः [१] शमो॒  
षधी॑भ्यः॒ शं पृ॒थिव्यै॒ शम॒होभ्या॒मोष॑धे॒ त्राय॑-  
स्वैन॑ ॥ स्व॒धिते॒ मे॒न ॥ हि॒ ॥ सी॒ रक्ष॑सां॒ भागो॑ऽ-  
सीद॑म॒ह ॥ रक्षो॑ऽध॒मं न॒यामि॒ योऽस्मान्द्वेष्टि॒  
यं च॒ वयं॒ द्विष्म॒ इद॑मे॒नम॒धमं॒ तमो॑ न॒योमी॒षे  
त्वां घृ॒तेन॒ द्यावा॑पृथि॒वी प्रो॒ण्वथि॒मच्छि॒न्नो  
रायः॒ सुवी॑र॒ उर्व॑न्त॒रिक्ष॒मन्वि॒हि वा॒यो वीहि॑  
स्तो॒काना॑ ॥ स्वा॒होर्ध्व॑न॒भसं॒ मारु॑तं गच्छ-  
तम् ( २ ) ॥

( अ॒द्भ्यो वीहि॒ पञ्च॒ च )

इति रुष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके नवमोऽनुवाकः ॥ ९ ॥

-----



( अथ प्रथमकाण्डे तृतीयप्रपाठके नवमोऽनुवाकः ) ।

अष्टमेऽनुवाके संज्ञपनमुक्तम् । संज्ञपितस्य पशोर्वपोत्खेदनमभिधीयते ।

वाक्त इति । बौधायनः—‘सानुपूर्वं पशोः प्राणानाप्याययति वाक्त आप्यायतामिति वाचं, प्राणस्त आप्यार्यतामिति प्राणं, चक्षुस्त आप्यायतामिति चक्षुः, श्रोत्रं त आप्यायतामिति श्रोत्रं तानेव पुनः संमृशति या ते प्राणाञ्छुग्जगाम या चक्षुर्या श्रोत्रं यत्ते क्रूरं यदास्थितं तत्त आप्यायतां तत्त एतेन शुन्धतामिति नाभिस्त आप्यायतामिति नाभिं, पायुस्त आप्यायतामिति पायुं, संप्रगृह्य पदः प्रक्षालयति शुद्धाश्चरित्राः शमद्भ्यः शमोषधीभ्यः शं पृथिव्या इति, शमहोभ्यामिति शिष्टा दक्षिणतोऽनुपृष्ठं निनयेत् ’ इति ।

आपस्तम्बोऽत्र कंचिद्विशेषमाह—‘ या ते प्राणाञ्छुग्जगामेति हृदयदेशं शुद्धाश्चरित्रा इति पादानेकैकमाप्याय्य जपति शमद्भ्य इति पुरा स्तोकानां भूमेः प्रापणाच्छमोषधीभ्यः शं पृथिव्या इति भूम्यां शेषं निनीय ’ इति ।

हे पशो त्वदीयं वाग्निन्द्रियं गोलकपरित्यागशोकं संत्यज्य स्वीकरिष्यमाण-देवतादेहे सुखेनाऽऽप्यायतां वर्धताम् । एवमन्यत्रापि । किंच नियाणकाले हृदय-पुण्डरीके संकुचितांस्त्व प्राणवायूंश्चक्षुरादीन्द्रियाणि च यः शोको जगाम, यच्च बन्धनमुखनिरोधनादिकं क्रूरमस्माभिः कृतं, यदपि छेदादिकमास्थितं कर्तुमुप-स्थितं तव तत्सर्वमाप्यायतां शाम्यतु । किंच तव तत्प्राणादिकमेतेन जलेन शुन्धतां भाविदेहप्रवेशाय शुद्धं भवतु । चरत्येभिरिति चरित्राः पादास्तेऽपि शुद्धाः सन्तु । याभिरद्भिः प्रोक्षणं क्रियते, याश्चौषधयो बर्हिःस्वरूपेण पशोरधः स्थापिताः, या च पृथिवी म्रियमाणं पशुं विभर्ति, यौ चाहोरात्रौ पशुमारणकाल उपास्थितौ, तेषां सर्वेषां शं सुखं भवतु ।

शोकप्रसक्तिं दर्शयन्वाचष्टे—

‘ पशोर्वा आलब्धस्य प्राणाञ्छुगृच्छति वाक्त आप्यायतां प्राणस्त आप्यायतामित्याह प्राणेभ्य एवास्य शुचं शमयति ’ [ सं० का० ६ प्र० ३ अ० ९ ] इति ।

शुगव्यथां विधत्ते—



[ संज्ञापितस्य पशोर्वेपोत्सेदनम् ]

‘ सा प्राणेभ्योऽधि पृथिवीं शुक्लं विशति शमहोभ्यामिति नि नयत्यहो-  
रात्राभ्यामेव पृथिव्यै शुचं शमयति ’ [ सं० का० ६ प्र० ३ अ० ९ ] इति ।

प्राणेभ्योऽपनीता शुक्लपृथिवीमधिष्ठाय तदीयदेवताशरीरे प्रविशति । एवं  
कालादौ प्रवेशः । प्रविष्टायाः शुचः शान्तिर्निनयनेन भवति ।

ओषध इति । कल्पः— ‘ ओषधे त्रायस्वैनमित्युपाकरणयोरवाशिष्टं दक्षिणेन  
नाभिमन्तर्धाय स्वधिते मैनं हिं सीरिति स्वधितिना पार्श्वतस्तिर्यगाच्छ्रयति ’  
इति ।

मा हिं सीरित्येतस्याभिप्रायमाह—

‘ ओषधे त्रायस्वैनं स्वधिते मैनं हिं सीरित्याह वज्रो वै स्वधितिः शान्त्यै ’  
[ सं० का० ६ प्र० ३ अ० ९ ] इति ।

विधत्ते—

‘ पार्श्वत आ च्छ्रयति मध्यतो हि मनुष्या आच्छ्रयन्ति तिरश्चीनमा च्छ्रय-  
त्यनूचीनं हि मनुष्या आच्छ्रयन्ति व्यावृत्त्यै ’ [ सं० का० ६ प्र० ३ अ०  
९ ] इति ।

वपोत्सेदनार्थं दक्षिणपार्श्वे छिन्द्यात् । मांसाहारास्तु मनुष्या नाभिदेशे  
छिन्दन्ति । तत्राप्यनूचीनं पशोर्देह्यमनुसृत्य तदुभयवैलक्षण्यमिह कार्यम् ।

रक्षसामिति । बौधायनः— ‘ अथैतस्थैव बर्हिषोऽग्निमत्सचने स्थविमदुभयतो  
लोहितेनाङ्गत्वेमां दिवं निरस्यति रक्षसां भागोऽसीदमहं रक्षोऽधमं तमो नयामि  
योऽस्मान्द्वेष्टि यं च वयं द्विष्म इदमेनमधमं तमो नयामीति ’ इति ।

आपस्तम्बः— ‘ बर्हिषोऽग्रं सव्येन पाणिनाऽऽदत्तेऽथ मध्यं यत आच्छ्रयति  
तदुभयतो लोहितेनाङ्गत्वा रक्षसां भागोऽसीत्युत्तरमपरमवान्तरदेशं निरस्याथै-  
नत्सव्येन पदाऽधितिष्ठतीदमहं रक्ष इति ’ इति ।

विधत्ते—

‘ रक्षसां भागोऽसीति स्थविमतो बर्हिरक्त्वाऽपास्यत्यस्नैव रक्षांसि निरव-  
दयते ’ ( सं० का० ६ प्र० ३ अ० ९ ) इति ।

स्थूलस्य भावः स्थविमा तस्मात्सप्तम्यर्थे तसिद्ध । स्थविमतः । स्थविमश-  
ब्देन बर्हिषो मूलभागः स्थूलत्वादुपलक्ष्यते । तस्मिन्भागे रक्तेन बर्हिरङ्गत्वा  
निरस्येत् । तथा सत्यसृजैव रक्षांसि निःशेषेण भागवन्ति कृत्वाऽपनयति ।



[ संज्ञापितस्य पश्चोर्विपोत्सेदनम् ]

द्वितीयमन्त्रं व्याचष्टे-

‘ इदमहं रक्षोऽधमं तमो नयामि योऽस्मान्द्वेष्टि यं च वयं द्विष्म इत्याह द्वौ वाव पुरुषौ यं चैव द्वेष्टि यश्चेनं द्वेष्टि तावुभावधमं तमो नयति ’ ( सं० का० ६ प्र० ३ अ० ९ ) इति ।

अधमं तमो महद्दुःखम् ।

इषे त्वेति । कल्पः-‘ इषे त्वेति वषामुत्खिदति घृतेन द्यावापृथिवी प्रोण्वा-  
थामिति वषया द्विशूलां प्रच्छाद्य ’ इति ।

हे वषे यजमानस्य देवतायाश्चैष्यमाणान्नसिद्धयर्थं त्वामुत्खिदामि । हे शूलद्व-  
यरूपे द्यावापृथिवीतुल्ये वषाश्रपण्यौ घृतसमानया वषया भवदीयस्वरूपं प्रोण्वा-  
थामाच्छादयतम् ।

विधत्ते-

‘ इषे त्वेति वषामुत्खिदतीच्छत इव ह्येष यो यजते ’ ( सं० का० ६ प्र० ३ अ० ९ ) इति ।

अत्र शूलाग्रेण वषां भिन्द्यान्न वेति विचारं हृदि निधाय पक्षद्वयेऽपि दूषण-  
मुपन्यस्यति-

‘ यदुपतृन्ध्याद्रुद्रोऽस्य पशून्वातुकः स्याद्यन्नोपतृन्ध्यादयता स्यात् ’ ( सं० का० ६ प्र० ३ अ० ९ ) इति ।

भेदनमन्तरेण धृताऽपि नियन्तुमशक्यत्वादितस्ततः पतेत् ।

दोषद्वयास्पृष्टं पक्षान्तरं विधत्ते-

‘ अन्ययोपतृणत्यन्यया न धृत्यै ’ ( सं० का० ६ प्र० ३ अ० ९ ) इति ।

एकया शाखया भिन्द्यादितरया न भिन्द्यात्तथा सति धृताऽपि भवति रुद्रश्च  
न हिनस्ति ।

वषाशब्दशूलशब्दौ परित्यज्य घृतशब्दप्रयोगस्य द्यावापृथिवीशब्दप्रयोगस्य च  
तात्पर्यमाह-

‘ घृतेन द्यावापृथिवी प्रोण्वांथामित्याह द्यावापृथिवी एव रसेनानक्ति ’  
[ सं० का० ६ प्र० ३ अ० ९ ] इति ।



( संज्ञापितस्य पशोर्वषोत्स्वेदनम् )

अच्छिन्न इति । कल्पः—‘ अधस्तात्परिवासयत्याच्छिन्नो रायः सुवीर इति ’ इति ।

अयं वपाभागश्छिद्यमानोऽपि मन्त्रसामर्थ्येन व्यथानुत्पत्तेर्न छिन्नः । कीदृशो भागः । शोभना वीरा यजमानस्य पुत्रपौत्रादयो यस्य स सुवीरः । तादृशो रायो धनानि प्रयच्छतु ।

स्पष्टार्थतामाह -

‘ अच्छिन्नो रायः सुवीर इत्याह यथायजुरेवैतत् ’ ( सं० का० ६ प्र० ३ अ० ९ ) इति ।

उर्विति । कल्पः—‘ उर्वन्तरिक्षमन्विहीत्यभिप्रव्रजति ’ इति ।

हे वषे त्वत्स्वेदनरूपस्य क्रौर्यस्य शान्तये विस्तीर्णमन्तरिक्षमनुप्रविश्याऽऽहवनी-  
यदेशं गच्छ ।

इममेवार्थं दर्शयति—

‘ क्रूरमिव वा एतत्करोति यद्वपामुत्विदत्युर्वन्तरिक्षमन्विहीत्याह शान्त्यै ’  
( सं० का० ६ प्र० ३ अ० ९ ) इति ।

वपाश्रपण्योः स्पर्शं विधत्ते—

‘ प्र वा इषोऽस्माल्लोकाच्च्यवते यः पशुं मृत्यवे नीयमानमन्तरभते वपाश्र-  
पणी पुनरन्वारमतेऽस्मिन्नेव लोके प्रति तिष्ठति ’ ( सं० का० ६ प्र० ३  
अ० ९ ) इति ।

वपायाः पुरतः पशोरिव वह्निं विधत्ते—

‘ अभिना पुरस्तादेति रक्षसामपहत्या अथो देवता एव हव्येनान्वेति ’ ( सं०  
का० ६ प्र० ३ अ० ९ ) इति ।

अग्नेः सर्वदेवतात्मकत्वात्तस्य पृष्ठतो वपानयने सर्वा अपि देवता हव्येनानु-  
गता भवन्ति ।

वायविति । कल्पः—‘ आहवनीयस्यान्तिमेष्वङ्गरेषु वपायै प्रतितप्यमानायै  
वर्हिषोऽग्रमुपास्यति वायो वीहि स्तोकानामिति ’ इति ।

द्विशूलया शाखया धार्यमाणाया उपरि त्वामु ते दधिर इति मन्त्रेणाऽऽज्ये  
हुते सति तत्संक्राशात्पतन्तो बिन्दवः स्तोकाः । हे वायो तान्स्तोकान्वीहि विम-  
कान्कुरु पिबेत्यर्थः ।



( संज्ञापितस्य पशोर्विपोत्स्वेदनम् )

व्यतिरेकमुखेणाऽऽह्वनीयस्योत्तरपार्श्ववर्तिष्वङ्गरेषु वपायाः श्रपणं विधत्ते—

‘ नान्तममङ्गारमतिहरेद्यदन्तममङ्गारमतिहरेद्देवता अति मन्येत ’ [ सं० का० ६ प्र० ३ अ० ९ ] इति ।

अङ्गारस्य सर्वं देवतात्मकत्वेन तदवज्ञया देवता एवावज्ञाता भवन्ति । तस्माद् स्मिन्नेवाङ्गारे वपां श्रपयेद् ।

वीहीत्यत्र विशब्दस्यार्थं दर्शयति—

‘ वायो वीहि स्तोकांनामित्याह तस्माद्विभक्ताः स्तोका अव पद्यन्ते ’ ( सं० ६ का० ६ प्र० ३ अ० ९ ) इति ।

पतन्तीत्यर्थः । वपाया अधस्ताद्बर्हिरग्रस्थापनविधिमर्थवादेनोच्यति—

‘ अग्रं वा एतत्पशूनां यद्वपाऽग्रमोषधीनां बर्हिरग्रेणैवाग्रं समर्धयत्यथो ओषधीष्वेव पशून्प्रति षापयति ’ ( सं० का० ६ प्र० ३ अ० ९ ) इति ।

अग्रं श्रेष्ठम् । ओषध्यग्रेण बर्हिषा पथग्ररूपाया वपायाः समृद्धचर्चमोषधीषु पशुप्रतिष्ठापनार्थं बर्हिरग्रं वपाया अधः स्थापयेदित्यर्थः ।

अथान्तिमप्रयाजार्थं मैत्रावरुणं प्रत्यध्वर्योः प्रैषमन्त्रमुत्पादयति—

‘ स्वाहाकृतीभ्यः प्रेष्येत्याह यज्ञस्य समिष्ट्यै ’ ( सं० का० ६ प्र० अ० ९ ) इति ।

स्वाहाशब्दबहुला कृतिर्मन्त्रप्रयोगो यासामन्तिमप्रयाजदेवतानां ताः स्वाहा-कृतयस्तदर्थं हे मैत्रावरुण होतारं प्रेरय । मैत्रावरुणस्तु होता यक्षदग्धिं स्वाहाऽऽ-ज्यस्थेत्यादिमन्त्रेण होतारं प्रेषयति । स च होता सद्यो जातो व्यमिमीत यज्ञ-मित्यादिकां याज्यां पठति । ततोऽध्वर्युरन्तिमप्रयाजं यजति । एवमयं प्रेषो यज्ञस्य संम्यागिष्ट्यै संपद्यते ।

प्रयाजशेषेण हविरभिघारणं विधत्ते—

‘ प्राणापानौ वा एतौ पशूनां यत्पृषदाज्यमात्मा वपा पृषदाज्यमभिघार्य वपामभि घारयत्यात्मन्नेव पशूनां प्राणापानौ दधाति ’ ( सं० का० ६ प्र० ३ अ० ९ ) इति ।

दधिमिश्रमाज्यं पृषदाज्यम् । पृषदाज्यस्य वपायाश्चाभिघारणेन वपारूपे पश्वा-त्मानि पृषदाज्यरूपौ पशूनां प्राणापानौ स्थापयति ।

स्वाहेति । कल्पः—‘ प्रतिप्रस्थाताऽऽह्वनीये वपाश्रपणी प्रहरति स्वाहो-ध्वनभसं मारुतं गच्छतमिति प्राचीं द्विशूलां प्रतीचीमेकशूलाम् ’ इति ।



( वसाहोमः )

हे वपाश्रपण्यौ युवां स्वाहुते सत्यावूर्ध्वनभः संज्ञकं मरुत्पुत्रं गच्छतम् ।

तत्प्राप्तावुपयोगं दर्शयति-

‘ स्वाहोर्ध्वनभसं मारुतं गच्छतमित्याहोर्ध्वनभा ह स्म वै मारुतो देवानां वपाश्रपणी प्र हरति तेनैवैने प्र हरति ’ ( सं० का० ६ प्र० ३ अ० ९ ) इति ।

व्यत्यस्ताग्रतां विधत्ते-

‘ विषूची प्र हरति तस्माद्विष्वञ्चौ प्राणापानौ ’ ( सं० का० ६ प्र० ३ अ० ९ ) इति ।

प्राण ऊर्ध्ववृत्तिरपानोऽधोवृत्तिरित्युभयोर्व्यत्यासः ।

अत्र विनियोगसंग्रहः--

“ वागष्टाऽऽप्प्यायने शेषं शमहो निनयेद्भुवि ।

ओष स्वधि यथापूर्वं रक्ष दर्भं सलोहितम् ॥ १ ॥

त्यजोदिदं बाधनीयमिष उत्तिव्यते वपा ।

घृते श्रपण्यावाच्छाद्ये अच्छि सा कृत्यते वपा ॥ २ ॥

उरु पूर्वानलं गत्वा वायो दर्भमधः क्षिपेत् ।

स्वाहा श्रपण्युपक्षेपो मन्त्रा एकोनविंशतिः ॥ ३ ॥” [इति] ॥

अत्र मीमांसाछन्दसी न स्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे तृतीयप्रपाठके

नवमोऽनुवाकः ॥ ९ ॥

---

( अथ प्रथमाष्टके तृतीयप्रपाठके दशमोऽनुवाकः ) ।

सं ते मनसा मनः सं प्राणेन प्राणो जुष्टं  
देवेभ्यो हव्यं घृतवत्स्वाहैन्द्रः प्रागो अङ्गेऽङ्गे  
नि देध्यदैन्द्रोऽपानो अङ्गेऽङ्गे वि बौभुव-  
देव त्वष्टर्भूरिं ते सःसमेतु विषुत्पा यत्स-  
लक्ष्माणो भवथ देवत्रा यन्तमवसे सखायोऽ-



नु त्वा माता पितरो मदन्तु श्रीरस्यग्निस्त्वां  
श्रीणात्वापः समरिणन्वातस्य [ १ ] त्वा  
धरज्यै पूष्णो र२ ह्या अपामोषधीना२ रोहि-  
ष्यै घृतं घृतपावानः पिबत वसां वसापावानः  
पिबतान्तरिक्षस्य हविराग्नि स्वाहा त्वाऽन्त-  
रिक्षाय दिशः प्रदिश आदिशो विदिश  
उद्दिशः स्वाहा दिग्भ्यो नमो दिग्भ्यः ( २ ) ।  
वातस्थाष्टावि१ शतिश्च ॥

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयप्रपाठके दशमोऽनुवाकः ॥ १० ॥

( अथ प्रथमकाण्डे तृतीयप्रपाठके दशमोऽनुवाकः )

नवमेऽनुवाके वपाप्रयोगोऽभिहितः । दशमे तु वसाहोमोऽभिधीयते ।

सं त इति । कल्पः--‘ शमितुर्हृदयशूलमादाय तेन हृदयमुपतृद्य तं शमित्रे  
प्रदाय पृषदाज्येन हृदयमभिघारयति सं ते मनसा मनः सं प्राणेन प्राणो जुष्टं  
देवेभ्यो हव्यं घृतवत्स्वाहेति ’ इति ।

हे हृदय ते मनस्थानीयेन पृषदाज्येन देवानां मनः संगतमस्तु । एवं प्राणेऽपि  
योज्यम् । हव्यं त्वां देवानां प्रियं घृतवद्यथा भवति तथा स्वाहाऽभिघारयामि ।  
सोऽयं मन्त्र उपेक्षितः ।

अभिघारणं विधित्तुरादौ वपोत्खेदप्रयुक्तच्छिद्रापिधानरूपं पथङ्गं पुरोडाशं  
विधत्ते--

‘ पशुमालभ्य पुरोडाशं निर्वपति समेधमेवैनमा लभते ’ ( सं० का० ५ प्र०  
३ अ० १० ) इति ।

मेधः सारः । पुरोडाशस्य ब्रीहिसारत्वात्सारोपेतं पशुमालब्धवान्भवति ।



[ वसाहोमः ]

तज्जिह्वया वदति यज्जिह्वया वदति तदुरसोऽधि निर्वदत्येतद्वै पशोर्यथापूर्वम् ' ( सं० का० ६ प्र० ३ अ० १० ) इति ।

लोके प्रथमं हृदयेन यन्निश्चिनोति तत्पश्चाज्जिह्वया वदति । पुनरपि तदेव निःशेषेणोच्चध्वनिना यदा वदति तदानीमुरस ऊर्ध्वदेशगतबलेन वदति । तस्माद्दृढयादीनां त्रयाणामंशक्रमेणावद्येत् । एतदेव क्रमावदानं पशोरङ्गेषु यथापूर्वं भवति । यथा लोकेऽभिवदनव्यवहारः पूर्वं प्रवृत्तस्तथैव भवति ।

उत्तरेष्वङ्गेषु हृदयादिवत्प्रसक्तं क्रमं वारयति—

‘यस्यैवमवदाय यथाकाममुत्तरेषामवद्यति यथापूर्वमेवास्य पशोरवत्तं भवति ’ ( सं० का० ६ प्र० ३ अ० १० ) इति ।

उक्तप्रकारेण यस्य पशोर्हृदयादीनि त्रीण्यङ्गान्यवदायोत्तरेषामौच्छिक्तक्रमेऽपि पूर्वं हृदयाद्यङ्गं यथा न दोषकारि तथैवोत्तरमपि भवति ।

एकादशस्वङ्गेषु गुदकाण्डरूपमङ्गमुत्तममध्यमाधमभागैस्त्रेधा विभज्य त्रिषु तेषु भागेषु मध्यमोत्तमभागयोर्यिकल्पेनावदानं विधत्ते—

‘मध्यतो गुदस्याव द्यति मध्यतो हि प्राण उत्तमस्याव द्यत्युत्तमो हि प्राणो यदीतरं यदीतरमुभयमेवाजाभि ’ ( सं० का० ६ प्र० ३ अ० १० ) इति ।

प्राणवायुर्मुखमध्ये वर्तते, स्वयं जीवनहेतुत्वाच्चक्षुरादिषु सर्वेषूत्तमश्च । अतो यदीतरं मध्यमभागं स्वी कुर्यात्, यदीतरमुत्तमभागं तदुभयमपि जाभिच्छ्रज भवति, किंत्वनालस्थं दोषरहितमित्यर्थः ।

हृदयाद्यवदानानि प्रशंसति—

‘जायमानो वै ब्राह्मणस्त्रिभिर्ऋणवा जायते ब्रह्मचर्येण ऋषिभ्यो यज्ञेन देवेभ्यः प्रजया पितृभ्य एव वा अनृणो यः पुत्री यज्वा ब्रह्मचारिवाजी तदवदानैरेवाव द्यते तदवदानानामवदानत्वम् ’ [ सं० का० ६ प्र० ३ अ० १० ] इति ।

ब्रह्मचर्येण वेदाभ्यासेन ब्रह्मचारित्वेन गुरुगृहे वसतीति ब्रह्मचारिवासी वेदाभ्यासादिभिरपाकर्तव्यं यद्वृणं तद्धृदयाद्यवदानैरेवापाकरोति । ऋगमवदयत एभिरित्यवदानत्वम् ।

स्विष्टकृदर्थं त्र्यङ्गवदानं विधत्ते—

‘देवासुराः संयत्ता आसन्ते देवा अभिमब्रुवन्त्वया वीरेणासुरानाभिभवामेति सोऽब्रवीद्वरं वृणै पशोरुद्धारमुद्धरा इति स एतमुद्धारमुदहरत दोः पूर्वार्धस्य गुदं



मध्यतः श्रोणिं जघनार्धस्य ततो देवां अभवन्पराऽसुरा यत्पञ्चगणाः समवद्यति  
भ्रातृव्याभिभूतैः भवत्यात्मना पराऽस्य भ्रातृव्यो भवति , ( सं० का० ६ प्र० ३  
अ० १० ) इति ।

उद्धारमुत्कृष्टं धियमाणमुत्तमं भागमुद्धरै स्वी करवाणि । पशोः पूर्वार्धस्य  
संबन्धि दोर्हस्तम् । मध्यतः पशुमध्यभागसंबन्धि गुदम् । अपरार्धस्य संबन्धिर्ना  
श्रोणिम् ।

वक्रगतिं विधत्ते-

‘ अक्षण्याऽत्र द्यति तस्मादक्षण्या पशवोऽङ्गानि प्र हरन्ति प्रतिष्ठित्यै ,  
( सं० का० ६ प्र० ३ अ० १० ) इति ।

गवादयः शयनकालेऽङ्गानि पादानक्षण्या वक्रत्वेनावस्थापयन्ति । अत्र  
वक्रगतिः सूत्रे दर्शिता-‘ दक्षिणं दोः सव्या श्रोणिर्गुदतृतीयमिति सौविष्टकृ-  
तानि ’ इति ।

विधत्ते-

‘ मेदसा स्त्रुचौ प्रोर्णोति मेदोरूपा वै पशवा रूपमेव पशुषु दधाति , ( सं०  
का० ६ प्र० ३ अ० ११ ) इति ।

जीर्णपटसदृशं हृदयवेष्टनं मेदः । स्त्रुचौ जुहूपभृतौ । उभयं मेदसाऽऽच्छा-  
दयेत् । सति मेदोबाहुल्ये पशवो रूपवन्तो भवन्ति ।

तत्र कंचिद्विशेषं विधत्ते-

‘ यूषन्नवधायं प्रोर्णोति रसो वा एष पशूनां यद्य् रसपेव पशुषु दधाति ,  
[ सं० का० ६ प्र० ३ अ० ११ ] इति ।

यूषशब्देन मांसेन सह पक्वं जलमुच्यते । तस्मिञ्जले मेदः प्रक्षिप्य तेनाऽऽ-  
च्छादयेत् ।

इन्द्र इति । कल्पः - ‘ अथ पशोरवदानानि संमृशत्यैन्द्रः प्राणो अङ्गे-  
अङ्गे नि देध्यदैन्द्रोऽपानो अङ्गेअङ्गे वि बोभुवद्देव त्वष्टर्भूरि ते सः समेतु विषु-  
रूपा यत्सलक्षमाणो भवथ देवता यन्तमवसे सखायोऽनु त्वा माता पितरो मद-  
न्तिवति ’ इति ।

इन्द्रदेवताकः प्राणोऽस्य पशोस्त्वस्मिंस्त्वस्मिन्हृदयाऽङ्गे नि देध्यन्नितरां धीय-  
तां स्थाप्यताम् । यद्वदपानोऽपि विबोभुवद्विशेषेण भवतु । हे देव त्वष्टस्ते तवा-



( वसाहोमः )

निरुप्तस्य होमकालं विधत्ते--

‘ वपया प्रचर्य पुरोडाशेन प्र चरत्यूर्गै पुरोडाश ऊर्जमेव पशूनां मध्यतो दधा-  
त्यथो पशोरेव छिद्रमपि दधाति ’ [ सं० का० ६ प्र० ३ अ० १० ] इति ।

जातवेदो वपया गच्छ देवानिति मन्त्रेण वपां हुन्वा पश्चात्पुरोडाशहोमः ।  
वपाहृदयादिहोमयोर्मध्यं पशूनामुदरस्थानमतस्तत्रैवोर्जं पुरोडाशरूपमन्नं स्थापित  
वान्भवति । किंच वपाछेदेन यत्पशोश्छिद्रं तत्पिहितं भवति ।

उत्तरदेशे हृदयादिहविः पचन्तं शमितारं प्रति प्रश्नमन्मुत्पादयति-

‘ पृषदाज्यस्योपहत्य त्रिः पृच्छति शृतः हवीः शपितरिति त्रिषत्या हि  
देवाः ’ ( सं० का० ६ प्र० ३ अ० १० ) इति ।

पृषदाज्यस्य पात्रगतस्थांशं सुवेणोपहत्य पृथक्स्वीकृत्य मन्त्रेण त्रिः पृच्छेत् ।  
शृतं पक्वम् । प्लुतिः प्रश्नार्था । त्रिरुक्तं सत्यमिति बुद्धिर्येषां ते त्रिषत्याः ।  
व्यतिरेकमुखेणोत्तरविधिमुच्यति--

‘ योऽशृतः शृतमाह स एनसा ’ ( सं० का० ६ प्र० ३ अ० १० ) इति ।

युज्यत इति शेषः । तस्माच्छृते सत्युत्तरं ब्रूयादिति विधिः ।

अत्र सूत्रम्--‘ अथ प्रतिप्रस्थाता पृषदाज्यं विहत्य जुह्वां समानीयान्तरेण  
चात्वालोत्कराबुदङ्कुपानिष्क्रम्य पृच्छति शृतः हवीः शमितरिति शमितैष  
उत्तरतो हृदयशूलं धारयंस्तिष्ठति स शृतमिति प्रत्याह तं तथैव द्वितीयमुत्क्रम्य  
पृच्छति तं तथैवेतरः प्रत्याह तं तथैव तृतीयमुत्क्रम्य पृच्छति तं तथैवेतरः  
प्रत्याह ’ इति ।

अत्र सं ते मनसा मन इत्यस्य मन्त्रस्यार्थमुपेक्ष्याभिधारणं विधत्ते--

‘ प्राणापानौ वा एतौ पशूनां यत्पृषदाज्यं पशोः खलु वा आलब्धस्य हृद-  
यमात्माऽभि समेति यत्पृषदाज्येन हृदयमभिवारयत्यात्मन्नेव पशूनां प्राणापानौ  
दधाति ’ ( सं० का० ६ प्र० ३ अ० १० ) इति ।

अभिसमेत्याभिमुख्येनाऽऽत्मा हृदयदेशमागच्छति ।

अथ प्लक्षनामकस्य शाखामवदानाधारत्वेन विधत्ते--

‘ पशुना वै देवाः स्वर्गं लोकमायन्तेऽमन्यन् मानुष्या नोऽन्वाभविष्यन्तीति  
तस्य शिरस्त्रिच्छ्वा मेधं प्राक्षारयन्तः प्रक्षोऽभवत्तत्प्रक्षस्य प्रक्षत्वं यत्प्लक्षशाखो-  
त्तरवर्तिर्भवति समेधस्यैव पशोस्त्व इति ’ [ सं० का० ६ प्र० ३ अ० १० ] इति ।



पशुना सह स्वर्गं गच्छन्तो देवा मनुष्याणां स्वैः सहाऽऽगमनं मा भूदित्य-  
भिप्रेत्य तद्वारयितुं पशोः शिरश्छित्त्वा मेधं रसं प्राक्षारयन्स्रावयन् । स रसो  
भूमौ पतित्वा वृक्षवृक्षोऽभवत् । तस्मात्क्षरणादुत्पन्नस्य प्लक्षनाम संपन्नम् । त-  
च्छाखा बर्हिष ऊर्ध्वं स्थापनादुत्तरबर्हिरित्युच्यते । तदवस्थापनेन सरसस्यैव  
पशोर्हविरवत्तं भवति ।

अत्र सूत्रम्—‘ जुहूपभृतोर्हिरण्यशकलमवधाय बर्हिषि प्लक्षशाखायामव  
दानान्यवद्यन्संप्रेष्यानि मनोतायै हविषोऽवदीयमानस्यानुब्रूहीति, हृदयस्याग्रेऽवद्य-  
त्यथ जिह्वाया अथ वक्षसो यथाकाममितरेषां मध्यतो गुदस्यावद्यतीत्युक्तम् ’  
इति ।

पक्वस्य हृदयादिहविष आहवनीयं प्रत्यानयने मार्गविशेषं विधत्ते—

‘ पशूं वै ह्रियमाणः रक्षाः स्यन्तु सचन्तेऽन्तरा यूं चाऽऽहवनीयं च हरति  
रक्षसामपहत्यै ’ ( सं० का० ६ प्र० ३ अ० १० ) इति ।

अनुसचन्तेऽनुगच्छन्ति । यूपस्याऽऽहवनीयस्य च रक्षोघातित्वात्तयोर्न्तराले  
भयं नास्ति ।

होतारं प्रति प्रैषमन्त्रमुत्पादयति —

‘ पशोर्वा आलब्धस्य मनोऽपि कावति मनोतायै हविषोऽवदीयमानस्यानु  
ब्रूहीत्याह मन एवास्याव रुन्वे ’ [ का० ६ प्र० ३ अ० १० ] इति ।

अग्निदेवता मनोता । त्वं ह्यग्ने प्रथमो मनोतेतिमन्त्रान्नानात् । मनस्यूता  
संबद्धेति मनोता ।

संख्याविशिष्टान्यवदानानि विधत्ते—

‘ एकादशावदानान्यव द्यति दश वै पशोः प्राणा आत्मैकादशो यावानेव  
पशुस्तस्याव द्यति ’ ( सं० का० ६ प्र० ३ अ० १० ) इति ।

नाभिसहितानि दश च्छिद्राणि प्राणा देह आत्मास्त एकादशसंख्याया  
कृत्स्नोऽपि पशुरवत्तो भवति । तान्येकादशाङ्गानि सूत्रेऽभिहितानि—‘ हृदयं  
जिह्वा वक्षो यरुद्वक्पौ सव्यं दोरुमे पार्श्वे दक्षिणा श्रोणिर्गुदतृतीयमिति देव-  
तानि ’ इति ।

क्रमं विधत्ते—

‘ हृदयस्याग्रेऽव द्यत्यथ जिह्वाया अथ वक्षसो यद्वै हृदयेनाभिगच्छति



( वसाहोमः )

‘ अर्धर्चं वसाहोमं जुहोत्यसौ वा अर्धर्चं इयमर्धर्चं इमे एव रसेनानाक्ति दिशो जुहोति दिश एव रसेनानक्यथो दिग्भ्य एवोर्जः रसमव रुन्वे ’ ( सं० का० ६ प्र० ३ अ० ११ ) इति ।

याज्यायाः पूर्वोत्तरयोरर्धर्चयोरभिमानिनो देवौ द्यावापृथिव्याविति मध्ये होमे-  
नोमे अपि रसेनाक्ते भवतः । उद्रेकहोमेन दिग्देवतास्तृप्यन्ति । यजमानस्यापि  
दिशां सकाशादन्नरसमाप्तिर्भवति ।

अवदानपूर्वकं द्वौ प्रैषमन्त्रौ मैत्रावरुणं प्रत्युत्पादयति—

‘ प्राणापानौ वा एतौ पशूनां यत्पृषदाज्यं वानस्पत्याः खलु वै देवतया  
पशवो यत्पृषदाज्यस्योपहत्याऽऽह वनस्पतयेऽनु ब्रूहि वनस्पतये प्रेष्येति प्राणा-  
पानावेवं पशुषु दधाति ’ [ सं० का० ६ प्र० ३ अ० ११ ] इति ।

पृषदाज्यस्योपहत्य पात्रगतं पृषदाज्यं सुवेण जुह्वामवदायेत्यर्थः । प्रैषयोरय-  
मर्थः—हे मैत्रावरुण वनस्पतिदेवतायै त्वमनुब्रूहि पुरोनुवाक्यां पठ, ततो याज्यां  
पठितुं होतारं प्रेरयेति । एवं सति वनस्पतिदेवताकेषु पशुषु पृषदाज्यरूपौ प्राणा-  
पानौ दधाति ।

अथेदार्थं तस्य तस्य हृदयाद्यङ्गस्यांशमेकत्र समवद्यतीति विधत्ते—

‘ अन्यस्यान्यस्य समवत्तः समवद्यति तस्मान्नानारूपाः पशवः ’ [ सं० का०  
६ प्र० ३ अ० ११ ] इति ।

समवत्तमवत्तशेषम् । अवदेयानामङ्गानां बहुविधत्वाद्धोमलभ्याः पशवोऽपि  
बहुविधाः ।

सर्वेष्ववदानेषु मांसानिःस्रुतजलिनोपसेचनं विधत्ते—

‘ यूष्णोप सिञ्चति रसो वा एष पशूनां यश्च रसमेव पशुषु दधाति ’ ( सं०  
का० ६ प्र० ३ अ० ११ ) इति ।

हविःशेषेऽङ्गभागस्य भक्षणायेडोराह्वानं होतुर्विधत्ते—

‘ इडामुप ह्वयते पशवो वा इडा पशूनेषोप ह्वयते चतुरूप ह्वयते चतु-  
ष्पादो हि पशवः ’ ( सं० का० प्र० ३ अ० ११ ) इति ।

इडादेवताया गोरूपत्वात्पशव इडेत्युक्तम् । यद्यप्येतच्चोदकादेव प्राप्तं तथाऽऽ-  
प्याधारवादिष्टिविकृतित्वद्योतनाय पुनर्विधानम् ।

अत्रेडावदाने मेदसोपस्तरणाभिधारणे विधातुं तद्व्यतिरेकं निन्दति—



( वसाहोमः )

‘ यं कामयेतापशुः स्यादित्यमेदस्कं तस्मा आ दध्यान्मेदोरूपा वै पशवो रूपे-  
णैवैनं पशुभ्यो निर्भजत्यपशुरेव भवति ’ ( सं० का० ६ प्र० ३ अ० ११ ) इति ।

स्निग्धद्रवरहितं मांसममेदस्कम् । एनं यजमानं पशूनां ( शुभ्यो ) निर्भजति  
निरस्यति । अतो यजमानः पशुरहितो भवति ।

विधत्ते—

‘ यं कामयेत पशुमान्त्स्यादिति मेदस्वत्तस्मा आ दध्यान्मेदोरूपा वै पशवो  
रूपेणैवास्मै पशूनव रुन्धे पशुमानेव भवति ’ ( सं० का० ६ प्र० ३ अ० ११ ) इति ।

अत्र सूत्रम्—‘ मेदसोपस्तीर्य मेदसाऽभिचारयति ’ इति ।

पृषदाज्येनानुयाजहोमं विधत्ते—

‘ प्रजापतिर्यज्ञमसृजत स आज्यं पुरस्तादसृजत पशुं मध्यतः पृषदाज्यं पश्चा-  
त्तस्मादाज्येन प्रयाजा इज्यन्ते पशुना मध्यतः पृषदाज्येनानुयाजास्तस्मादेतान्मिश्र-  
मिव पश्चात्सृष्टः हि ’ [ सं० का० ६ प्र० ३ अ० ११ ] इति ।

यथा प्रथमसृष्टेनाऽऽज्येन प्रथमभाविनः प्रयाजा इज्यन्ते, यथा वा मध्यतः  
सृष्टेन पशुना मध्यतो यजते, तथा पश्चात्सृष्टेन पृषदाज्येन पश्चाद्भावनोऽनुयाजा  
यष्टव्याः । यस्मादेकं द्रव्यं न पर्याप्तमिति बुद्ध्या पश्चाद्द्रव्यान्तरेण सहैतद्वि-  
हितं तस्मादेतत्पृषदाज्यं दधिमिश्रमेव चोदकमाप्तम् ।

त्रित्वसंख्यामपोद्य संख्यान्तरं विधत्ते—

‘ एकादशानुयाजान्यजति । दश वै पशोः प्राणा आत्मैकादशो यावानेव  
पशुस्तमनु यजति ’ ( सं० का० ६ प्र० ३ अ० ११ ) इति ।

पृषदाज्यं प्रशंसति—

‘ ध्नन्ति वा एतत्पशुं यत्संज्ञपयन्ति प्राणापानौ खलु वा एतौ पशूनां यत्पृष-  
दाज्यं यत्पृषदाज्येनानुयाजान्यजति प्राणापानावेव पशुषु दधाति ’ ( सं० का०  
६ प्र० ३ अ० ११ ) इति ।

अत्र विनियोगसंग्रहः—

“ सं तेऽभिचार्य हृदयमैन्द्रोऽवत्तामिमर्शनम् ।

श्रीः पार्श्वेन वसां यौति वाते पार्श्ववृता वसा ॥ १ ॥

घृतं वसाहुतिः षड्भिर्दिग्बोमा नम इत्यतः ।

दिश्युपस्थानमत्रैते मन्त्रा द्वादश वर्णिताः ॥ २ ॥ ” इति ।



[ वसाहोमः ]

नुग्रहेण भूरि सर्वमङ्गजातं संसमेतु च्छेदनेन त्रिश्चिदपि तपयेतं भवतु । हे हृदयाद्यवयवा यूयं विषुक्तपा विलक्षणरूपा अपि सलक्षमाणो हविषट्वेन समान-  
लक्षणा भवथ । यद्यस्मात्पूर्वं विषुक्तपास्तस्मादित ऊर्ध्वं सलक्षमत्वं संपादनीयम् ।  
हे पशो देवत्रा देवेषु यन्तं गच्छन्तं त्वां सखाय इतरे पशवो माता पितरश्चानु-  
मदन्तु । किमर्थम् । अवसे त्वन्मुखेन स्वर्गप्राप्त्या स्वकुलं सर्वं सेवितुम् ।

श्रीरिति । बोधायनः--' अथ दक्षिणेन पार्श्वेन वसाहोमं प्रयौति कुम्भवतः  
श्रीरस्यभिस्त्वा श्रीणात्वापः समरिणन्वातस्य त्वा ध्रज्यै पूष्णो रश्म्या अयामो-  
पधीनाः रोहिण्या इति ' इति ।

आपस्तम्बः--' श्रीरसीति पार्श्वेन वसाहोमं प्रयौति वातस्य त्वा ध्रज्या इति  
तेनैवापि दधाति ' इति ।

मांसपाकभाण्डे स्थितः स्नेहात्मको द्रवविशेषो वसा । सा च हूयत इति  
होमशब्दाभिधेया । पार्श्वशब्देन तत्रत्यमस्य विवक्षितं, तस्यास्थनोऽग्रभागः स्थूलः  
कुम्भवशब्दाभिधेयः । तेन वसारूपं होमद्रव्यं पात्रे गृहीतं प्रयौत्यालोडयेदिति  
बोधायनवाक्यार्थः ।

मन्त्रार्थस्तु- हे वसे श्रीरसि आश्रयणीयाऽसि । तस्मादाहव ियोऽग्निस्त्वां  
श्रीणात्वाश्रयतु स्वी करोतु । आपश्च त्वां समीरगन्तम्यक्प्राप्नुवन्तु तव शोषो  
मा भूत् । हे वसे त्वामपिदधामि । किमर्थम् वातस्य ध्रज्यै वायोर्गतये । पूष्णो  
रश्मै, आदित्यस्य गतये । अप्संबन्धिनीनामोषत्रीनां रोहिण्यै प्ररोहार्थम् । त्वयि  
पिधानेन सुरक्षितायां त्वदीयहोमसुकृतेन वायुगमनादिरूपो जगद्व्यवहारः सुस्थितो  
भवतीति स्तूयते ।

आलोडनं विधत्ते--

' पार्श्वेन वसाहोमं प यौति मध्यं वा एतत्पशूनां यत्पार्श्वं रसं दधाति ' (सं०  
का० ६ प्र० ३ अ० ११ ) इति ।

अवदानसंमर्शनमन्त्रस्य पूर्वभागे श्रुत ऐन्द्र इत्यसौ तद्धितो देवतावाची-  
त्याह--

' ध्नन्ति वा एतत्पशुं यत्संज्ञयन्त्यैन्द्रः खलु वै देवतया प्राण ऐन्द्रोऽपान  
ऐन्द्रः प्राणो अङ्गेअङ्गे नि देध्यादित्याह प्राणापानावेव पशुषु दधाति ' ( सं०  
का० ६ प्र० ३ अ० ११ ) इति ।



संज्ञपनं हननेन गलनिरोधनाद्युपघातेन संपद्यते । तेनोपद्रवेणापनीतयोः प्राणा-  
पानयोः पुनः स्थापनं कर्तव्यम् ।

द्वितीयभागे त्वष्टशब्दाभिप्रायमाह-

‘ देव त्वष्टर्भूरि ते सः समेत्यित्याह त्वाष्ट्रा हि देवतया पशवः ’ ( सं० का०  
६ प्र० ३ अ० ११ ) इति ।

तृतीयभागे हृदयाद्याकारेण वैलक्षण्यं हविष्ट्वेन सालक्षण्यं च प्रतिद्धमि-  
त्याह—

विषुरूपा यत्सलक्षमाणो भवथेत्याह विषुरूपा ह्येते सन्तः सलक्षमाण एतर्हि  
भवन्ति ’ [ सं० का० ६ प्र० ३ अ० ११ ] इति ।

चतुर्थभागेऽनुमदन्तुशब्दस्याभिप्रायमाह—

‘ देवत्रा यन्तभवसे सखायोऽनु त्वा माता पितरो मदन्तित्याहानुमतमेवैनं  
मात्रा पित्रा सुवर्गं लोकं गमयति ’ [ सं० का० ६ प्र० ३ अ० ११ ]  
इति ।

श्रीरसि वातस्य त्वेत्येतौ मन्त्रावुपेक्षितौ ।

घृतमिति । बौधायनः—‘ सोऽर्धर्चे याज्यायै वसाहोमं जुहोति घृतं घृत-  
पावानः पिबत वसां वसापावानः पिबतान्तरिक्षस्य हविराति स्वाहा त्वाऽन्तरि-  
क्षाय स्वाहेति वषट्कृते हविर्जुहोत्येतस्य होममनु प्रतिप्रस्थाता वसाहोमोद्रेकेण  
दिशो जुहोति दिशः प्रदिश आदिशो विदिश उदिशः स्वाहा दिग्भ्यो नमो  
दिग्भ्य इति ’ इति ।

आपस्तम्बः—‘ याज्याया अर्धर्चे प्रतिप्रस्थाता वसाहोमं जुहोति घृतं घृतपा-  
वानः पिबतेत्युद्रेकेण दिशः प्रदिश इति प्रतिदिशं जुहोति मध्ये पञ्चमेन प्राञ्च-  
मुत्तमं संस्थाप्य नमो दिग्भ्य इत्युपतिष्ठते ’ इति ।

उद्रेकः शेषः । हे घृतपावानो देवा अत्रत्यं घृतं पिबत । एवमुत्तरत्र । हे पशो  
त्वमन्तरिक्षवासिनो देवगणस्य हविरस्यतोऽन्तरिक्षवासिने त्वां स्वाहा जुहोमि ।  
दिशः प्राच्यै दिशे स्वाहेति शेषः । प्रदिशः, दक्षिणायै । एवमन्यत्रापि । षष्ठे  
तु मन्त्रे सर्वाभ्यो दिग्भ्यः स्वाहेति योज्यम् । मन्त्रा उपेक्षिताः ।

विधत्ते—



( वसाहोमः )

अथ मीमांसा ।

द्वादशाध्यायस्य प्रथमपादे चिन्तितम्—

“ पश्वर्थानुष्ठितैर्नास्ति पुरोडाश उपक्रिया ।

अस्ति वा विध्यभावान्नो ह्यस्त्यवार्यत्वतो ध्ववत् ” इति ।

अग्नीषोमीयस्य पशोर्यानि चोदकप्राप्तानि प्रयाजादीन्यङ्गान्यनुष्ठितानि तैः पशुपुरोडाश उपकारो नास्ति । कुतः । तदुपकारबोधकस्य विधेरभावात् । चोद-  
कस्तु दर्शपूर्णमासवत्पशुरनुष्ठेय इत्येवंरूपत्वात्पशावेव तदुपकारं बोधयति । ननु पशुपुरोडाशस्यापीष्टिविहितत्वात्तत्रापि चोदकोऽस्तीति चेद्भाढम् । अत एव भिन्नचोदकबलात्पुरोडाशोपकाराय प्रयाजाद्यङ्गानि पृथगनुष्ठेयानीति प्राप्ते ब्रूमः—यद्यपि पश्वर्थैः पुरोडाशस्योपकार इत्येतादृशं शास्त्रं नास्ति तथाऽप्ययमु-  
पकारोऽर्थतः प्राप्तो न वारयितुं शक्यते । यथा प्रदीपस्य वेदिप्रकाशार्थं निर्मित-  
स्यार्थसिद्धं मार्गप्रकाशकत्वमनिवार्यं तथा पशुतन्त्रमध्येऽनुष्ठीयमानस्य पुरोडाशस्य पश्वर्थैरङ्गैरुपकारः केन वार्येत । तस्मादन्यार्थैरस्तूपकारः ।

तत्रैवान्यच्चिन्तितम्—

“ आज्यभागौ पुरोडाशे न स्तः स्तो वाऽस्य चोदकः ।

लुप्तस्ततो न तौ मैवं प्रयोगांशस्य लोपनात् ” इति ॥

तौ न पशौ करोतीति निषेधादाज्यभागयोः पशावभावेन पुरोडाशे प्रसङ्गसि-  
द्धिर्नास्ति । ततस्तौ विचार्यते । तत्र पुरोडाश आज्यभागौ न स्त इति ताव-  
त्प्राप्तम् । कुतः । पुरोडाशविषयस्य चोदकस्य लुप्तत्वात् । अन्यथा प्रयाजादी-  
नामपि पुनरनुष्ठानापत्तेरिति प्राप्ते ब्रूमः—न तावत्पुरोडाशे चोदको लुप्यते । चोद-  
( बाध ) काभावात् । पूर्वोक्तप्रसङ्गसिद्धिस्तु प्रयोगवचनमेव बाधते न चोदकम् ।  
अन्यथा प्रयाजादीनां पुरोडाशाङ्गत्वाभावेन प्रसङ्गसिद्धेरप्यवकव्यत्वात् । ननु प्रयोगबाधेऽप्याज्यभागौ न स्त इति चेन्न । आज्यभागौ प्रति बाधिता ( का ) याः प्रसङ्गसिद्धेरभावात् । ततः प्रसङ्गसिद्धाङ्गविषयप्रयोगांशस्यैव बाधादबाधितेन प्रयोगवचनांशेनाऽऽज्यभागवनुष्ठाप्येते । यथा देवदत्ते यज्ञदत्तयानमारूढे देव-  
दत्तयानं निवर्त्यते न तु वस्त्रालंकारादि तद्वत् ।

दशमाध्यायस्य तृतीयपादे चिन्तितम्—



“ प्रयाजैकादशत्वादिविशेषविधिभिर्युते ।

पश्वादौ सामिधेन्यादिविध्यन्तो नास्त्युतास्त्यसौ ॥

विशिष्टाङ्गविधौ नासौ चोदकस्याप्रवृत्तितः ।

लाघवाद्गुणमात्रस्य विधेः साऽ[सौऽ] स्त्यातिदेशतः ” इति ॥

अग्नीषोमीयपशावेकादश प्रयाजाः श्रुताः, चातुर्मास्येषु नव प्रयाजा, वाप-  
व्यपशौ हिरण्यगर्भ इत्याचारमन्त्र इत्यादिभिर्भुतेषु पश्वादिषु प्राकृतेतिकर्तव्यता  
सामिधेन्यादिनास्ति । कुतः । संख्यामन्त्रादिगुणाविशिष्टस्य प्रयाजाधाराद्यङ्गस्य  
प्रत्यक्षविधौ सत्युपदिष्टेनैवाङ्गेन निराकाङ्क्षे पश्वादौ चोदकस्याप्रवृत्तेरिति पूर्वः  
पक्षः । पश्वादेविधिस्तावदितिकर्तव्यतापाकाङ्क्षति । तत्र प्राकृत्याङ्गन्यतिदिश्य वा  
तदाकाङ्क्षा पूर्वेतां विधास्यमानान्यङ्गान्तराण्युपदिश्य वेति विवक्षायां क्लृप्तोप-  
कारतया प्राकृताङ्गतिदेश एव न्याय्यः । ततश्चातिदेशतः प्राप्तप्रयाजाद्यङ्ग-  
मनुद्य गुणमात्रविधौ लाघवं भवति । गुणविशिष्टाङ्गविधौ तु गौरवं स्यात् ।  
तस्मात्संख्यानन्तरमन्त्रान्तराभ्यां पूर्वयोः संख्यामन्त्रयोर्बाधेऽपि प्रयाजाधारसामि-  
धेन्यादीतिकर्तव्यता प्राप्नोत्येवातिदेशादिति राखान्तः ।

दशमाध्यायस्य सप्तमे पादे चिन्तितम् -

“ पशुः कृत्स्नो हविः किंवा प्रत्यङ्गं हविरन्यता ।

आद्यश्चोदनया मैवमवदानपृथक्त्वतः ” इति ॥

अग्नीषोमीयं पशुमालभेतेत्यत्र कृत्स्नस्य पशोरेकहविष्ट्वं युक्तम् । कुतः ।  
अग्नीषोमीयदेवतां प्रति द्रव्यत्वेन पशोश्चोदितत्वात् । न हि हृदयाद्यङ्गं साक्षात्प-  
शुर्भवतीति प्राप्ते ब्रूमः—‘ हृदयस्याग्रेऽवद्यत्यथ जिह्वाया अथ वक्षसः ’ ‘ दो-  
ष्णोरवद्यति पार्श्वयोरवद्यति ’ इत्यादिना हृदयाद्यङ्गनामवदानानि पृथगाम्ना-  
यन्ते । अवदानं च हविष्ट्वप्रयोजकः संस्कारः । पुरोडाशादौ होतुमवदीयमानत्व-  
दर्शनात् । हविःशब्दश्च कर्मव्युत्पत्त्या होमयोगं द्रव्यं ब्रूते । पश्वाकृतिचोदना  
तु हृदयाद्यङ्गद्वारेण देवतासंबन्धादुपपद्यते । तस्मात्प्रत्यङ्गं हविर्भेदः ।

तत्रैवान्यच्चिन्तितम् —

“ एकेनाङ्गेन सर्वैर्वा यद्वैकादशभिर्याजिः ।

एकेन यागसंसिद्धेर्हविषां भेदतोऽस्विलैः ॥

एकादशभिरन्येषां परिसंख्या भवेद्यतः ।

न त्रिदोषी गत्यभावादशुतोक्तेश्च सोचिता ” इति ।



[ वसाहोमः ]

प्रत्यङ्गं हविर्भेदे स्थिते सति त्रेधा यागे संशयः । तत्रानिर्दिष्टविशेषेण येन केनाप्यङ्गेन यागः कर्तव्यस्तावतैव यागस्य सिद्धेरित्येकः पक्षः । चोदितपथङ्गत्वं परिगणितेषु हृदयादिष्वङ्गेषु चांसशिरःप्रभृतिषु समानम् । ततो हृदयादिवदंसादीनां हविर्भेदत्वाद्यागमन्तरेण हूयमानत्वलक्षणहविष्ट्वस्यापर्यवसानात्सर्वैरङ्गेर्ग्याग इति द्वितीयः पक्षः । हृदयादिभिरेकादशभिरेवाङ्गेर्ग्यागः कर्तव्यः । कुतः । अन्येषामंसादीनां परिसंख्यातत्वात् । कुतः, चोदकेन सर्वेषामङ्गनामवदाने प्राप्ते हृदयादिवाक्केनांसादयः परिसंख्यायन्ते । ननु परिसंख्यायां विधिः स्वार्थं जह्यात्परार्थः कल्पेत प्राप्ते च बाधेतेति दोषत्रयं प्रसज्येत । प्रसज्यतां नाम । सति हि गत्यन्तरे तेषां दोषत्वम् । परिसंख्यायास्तु ते त्रयः स्वरूपमिति कृत्वा न दोषतां भजन्ते । किं न द्वयानि मांसान्यभिभृशन्ति शूताशूतानीति केषांचिन्मांसानामपक्त्वमुच्यते । पाकस्तु हविषो मांसस्य प्रतिनियतः । तस्मादशूतत्वोक्तिरंसादिपरिसंख्यां नमयति । एतदेवाभिभेद्यांसादिप्रतिषेधः श्रुत्या वर्ण्यते— ‘ नांसयोरवद्याति न शिरसः ’ इत्यादिना । तस्मादेकादशभिरेव यागः कर्तव्यः ।

तत्रैवान्यच्चिन्तितम्—

“ इज्याशेषैरशेषैर्वा त्र्यङ्गैः स्विष्टकृतो हुतिः ।

आद्यः प्रकृतिवन्मैवं पूर्वावेत्युक्तिशेषतः ” इति ॥

पशौ श्रूयते—‘ त्र्यङ्गैः स्विष्टकृतं यजति ’ इति । तत्रेज्यार्थानां हृदयाद्येकादशाङ्गनां मध्ये यैः कैश्चित्त्र्यङ्गेरिज्याशेषभूतैः स्विष्टकृद्धोतव्यः । कुतः । प्रकृताविज्याशेषेण पुरोडाशेन स्विष्टकृतो हुतत्वादत्रापि चोदकेन तथात्वादिति प्राप्ते ब्रूमः—‘ दोष्णः पूर्वाधादज्ञये समवद्यति गुदस्य मध्यतः श्रोण्या जघनतः ’ इति वाक्शेषेण हृदयादिभ्य एकादशभ्योऽन्यानि त्रीण्यङ्गानि स्विष्टकृते समाम्नायन्ते । न च हृदयादिष्वपि गुदादीन्याम्नातानीति शङ्कनीयं, तद्विशेषस्य कल्पसूत्रकारेण दर्शितत्वात् । ‘ हृदयं जिह्वा वक्षो यक्षद्वृक्षौ सव्यं दोरुमे पार्श्वे दक्षिणा श्रोणिर्गुदतृतीयानिति दैवतानि, दक्षिणं दोः सव्या श्रोणिर्गुदतृतीयमिति सौविष्टकृतानि ’ इति ।

तस्मादनिज्याशेषैस्त्र्यङ्गैः स्विष्टकृद्धोमः ।

अष्टमाध्यायस्य द्वितीयपादे चिन्तितम्—



“ पुरोडाशस्य सांनाय्यस्य वा धर्मः पशौ यतः ।

देवैक्यमाद्यस्तस्माच्चो हविर्जन्मादिसाम्यतः ” इति ।

अभीषोमीये पशावभीषोमीयपुरोडाशस्य धर्मः कार्यः । कुतः । देवतैक्यादिति चेन्मैवम् । सांनाय्यं पशोरुत्पन्नं, पशुरपि पशोरुत्पन्नः, श्रपणार्थमुखा सांनाय्यपथोः समा । हविःसाम्यं च बलीय इत्युक्तम् । तस्मात्सांनाय्यस्य धर्मः ।

अत्र च्छन्दो नास्ति ॥

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीय

तैत्तिरीयसंहिताभाष्ये प्रथमकाण्डे तृतीयप्रपाठके

दशमोऽनुवाकः ॥ १० ॥

( अथ प्रथमाष्टके तृतीयप्रपाठके एकादशोऽनुवाकः ) ।

समुद्रं गच्छ स्वाहाऽन्तरिक्षं गच्छ स्वाहा  
देवः सवितारं गच्छ स्वाहाऽहोरात्रे गच्छ  
स्वाहा मित्रावरुणौ गच्छ स्वाहा सोमं गच्छ  
स्वाहा यज्ञं गच्छ स्वाहा छन्दांसि गच्छ  
स्वाहा द्यावापृथिवी गच्छ स्वाहा नभो दिव्यं  
गच्छ स्वाहाऽग्निं वैश्वानरं गच्छ स्वाहाऽद्भ्य-  
स्तवौषधीभ्यो मनो मे हार्दि यच्छ तनूं त्वचं  
पुत्रं नस्तारमशीय जुगसि तमभि शौच योऽ-  
स्मान्द्वेष्टि यं च वयं द्विष्मो धाम्नो धाम्नो राज-  
न्नितो वरुण नो मुञ्च यदापो अग्निं या वरुणेति  
शपामहे ततो वरुण नो मुञ्च ( १ ) ।

( असि षड्विंशतिश्च ) ।

इति रुष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके एकादशोऽनुवाकः ॥ ११ ॥



( गुदकाण्डकरणकोपयट्संज्ञका होमाः )

( अथ प्रथमाष्टके तृतीयपपाठक एकादशोऽनुवाकः ) ।

दशमेऽनुवाके बसाहोमो वर्णितः । एकादशे गुदकाण्डेनोपयट्संज्ञका होमा उच्यन्ते ।

कल्पः—‘ आग्नीधरादौपयजानङ्गनरानाहरति होवीय उपयज उपयजति शामित्रान्निरूढपशुबन्ध उत्तरस्यां वेदिश्रोण्यां गुदकाण्डमेकादशवा तिर्यक्छि-  
त्वाऽसंभिन्दन्नपर्यावर्तयन्ननूयाजानां वषट्कृते वषट्कृत एकैकं गुदकाण्डं प्रति-  
प्रस्थाता हस्तेन जुहोति समुद्रं गच्छ स्वाहेत्येतैः प्रतिमन्त्रं सर्वाणि हुत्वाऽद्भ्य-  
स्तवैषधीभ्य इति बर्हिषि लेपं निमृज्य मनो मे हार्दि यच्छेति जपति ’ इति ।

समुद्रमिति । हे हविस्त्वं समुद्रादिनामकान्देवान् गच्छ । हे ले त्वामष्का-  
र्यैषधिसिद्धयर्थं बर्हिषि निमार्ज्मि । हृदये भवो हार्दो हर्षः सोऽस्यास्तीति हार्दि ।  
हे समुद्रादिदेवतासमूह मे हार्दि मनः प्रयच्छ । त्वत्प्रसादात्तनूमुत्तमजातियुक्तं  
शरीरं त्वत्वं कान्तिमद्रूपं तथा गुणवन्तं पुत्रं तत्पौत्रं चाशीय प्राप्नुयाम् ।

उपयजो विधत्ते—

‘ यज्ञेन वै प्रजापतिः प्रजा असृजत् ता उपयज्भिरेवासृजत् यदुपयज उप-  
यजति प्रजा एव तद्यजमानः सृजते ’ ( सं० का० ६ प्र० ४ अ० १ ) इति ।

ज्योतिष्टोमयज्ञस्य सृष्टिसाधनत्वेऽपि साक्षात्साधनत्वमुपयजाभिव । अनूयाज-  
सर्मापि इज्यन्त इत्युपयजः ।

पशोः पाश्चात्यम गं द्रव्यत्वेन विधत्ते—

‘ जघनार्धादिव द्यति जघनार्धाद्धि प्रजाः प्रजायन्ते [ सं० का० ६ प्र० ४  
अ० ४ ] इति ।

त्रेधा विभक्ते गुदकाण्डे स्थूलभागं विधत्ते—

‘ स्थविमतोऽव द्यति स्थविमतो हि प्रजाः प्रजायन्ते ’ [ सं० का० ६ प्र० ४  
अ० १ ] इति ।

निर्गन्तुं सुकरात्स्थूलाच्छिद्रात्मजा उत्पद्यन्ते ।

क्रमेण च्छिन्नानां भागानां सांकर्यं वारयति—

‘ असंभिन्दन्नव द्यति प्राणानामसंभेदाय ’ [ सं० का० ६ प्र० ४ अ०  
१ ] इति ।

अग्रभागं प्रथमतोऽवदाय पश्चान्मूलभागमित्येतादृशं विपर्यासं निषेधति—



( गुदकाण्डकरणकोपयद्संज्ञका होमाः )

‘ न पर्यावर्तयति यत्पर्यावर्तयेदुदावर्तः प्रजा ग्राहकः स्यात् ’ [ सं० का० ६ प्र० ४ अ० १ ] इति ।

उदावर्तो रोगविशेषः ।

समुद्रादिमन्त्राणां सर्वेषां प्रजोत्पत्तावुपयोगं विवक्षुः समुद्रजलस्य रेतःसाम्य-  
मभिप्रेत्याऽऽह-

‘ समुद्रं गच्छ स्वाहेत्याह रेत एव तदधाति ’ [ सं० का० ६ प्र० ४ अ० १ ] इति ।

अन्तरिक्षशब्दस्यावकाशप्रदानोपयोगं दर्शयति-

‘ अन्तरिक्षं गच्छ स्वाहेत्याहान्तरिक्षेणैवास्मै प्रजाः प्र जनयत्यन्तरिक्षं हनु  
प्रजाः प्रजायन्ते ’ [ सं० का० ६ प्र० ४ अ० १ ] इति ।

प्रेरकत्वेन सवितुरुपयोग इत्याह-

‘ देवः सवितारं गच्छ स्वाहेत्याह सवितृप्रसूत एवास्मै प्रजाः प्र जनयति ’  
[ सं० का० ६ प्र० ४ अ० १ ] इति ।

उत्पत्तिकालत्वेनाहोरात्रोपयोगमाह-

‘ अहोरात्रे गच्छ स्वाहेत्याहाहोरात्राभ्यामेवास्मै प्रजाः प्र जनयत्यहोरात्रे हनु  
प्रजाः प्रजायन्ते ’ [ सं० का० ६ प्र० ४ अ० १ ] इति ।

प्राणापानप्रदत्वेन मित्रावरुणयोरुपयोगमाह-

‘ मित्रावरुणौ गच्छ स्वाहेत्याह प्रजास्वेव प्रजातासु प्राणापानौ दधाति ’  
सं० का० ६ प्र० ४ अ० १ ] इति ।

देवतात्वेन सोमोपयोगमाह-

‘ सोमं गच्छ स्वाहेत्याह सौम्या हि देवतया प्रजाः ’ [ सं० का० ६ प्र० ४ अ० १ ] इति ।

प्रजाप्रदत्वेन यज्ञस्थोपयोगमाह-

‘ यज्ञं गच्छ स्वाहेत्याह प्रजा एव यज्ञियाः करोति ’ [ सं० का० ६ प्र० ४ अ० १ ] इति ।

पशुप्रदत्वेन छन्दसामुपयोगमाह-

‘ छन्दांसि गच्छ स्वाहेत्याह पशवो वै छन्दांसि पशूनेवैव रुन्धे ’  
[ सं० का० ६ प्र० ४ अ० १ ] इति ।



( गुदकाण्डकरणक्रोपयदसंज्ञका होमाः )

धारणाय द्यावापृथिव्योरुपयोगमाह -

‘ द्यावापृथिवी गच्छ स्वाहेत्याह प्रजा एव प्रजाता द्यावापृथिवीभ्यामुभयत  
परि गृह्णाति ’ ( सं० का० ६ प्र० ४ अ० १ ) इति ।

वृष्टिप्रदानेन नभस उपयोगमाह -

‘ नभो दिव्यं गच्छ स्वाहेत्याह प्रजाभ्य एव प्रजाताभ्यो वृष्टिं नि यच्छति ’  
[ सं० का० ६ प्र० ४ अ० १ ] इति ।

प्रतिष्ठाप्रदानेन वैश्वानरस्योपयोगमाह -

आग्निं वैश्वानरं गच्छ स्वाहेत्याह प्रजा एव प्रजाता अस्यां प्रति स्थापयति ’  
( सं० का० ६ प्र० ४ अ० ३ ) इति ।

अद्भ्यस्त्वौषधीभ्य इति मन्त्र उपेक्षितः ।

मनो मे हार्दिं यच्छेति प्रार्थनायाः प्रसङ्गमाह -

‘ प्राणानां वा एषोऽव द्यति योऽव द्यति गुदस्य मनो मे हार्दिं यच्छेत्याह  
प्राणानेव यथास्थानमुप ह्वयते ’ ( सं० का० ६ प्र० ४ अ० १ ) इति ।

गुदस्य प्राणाधारत्वेन तदवदाने सति स्थानभ्रष्टाः प्राणाः पुनर्मन्त्रेण यथा-  
स्थानं स्थापिता भवन्ति ।

शुगसीति । कल्पः ‘ अग्रेण यूपं स्फयेनोद्धत्यावोक्ष्य शुष्कस्य चाऽऽर्द्रस्य  
च संधौ हृदयशूलमुदासयति शुगसि तमग्निं शोच योऽस्मान्द्वेष्टि यं च वयं द्विष्म  
इत्यथाङ्गिर्माज्यन्ते धाम्नो धाम्नो राजन्तितो वरुण नो मुञ्च यदापो अधिनया  
वरुणोति शषामहे ततो वरुण नो मुञ्चेति ’ इति ।

हे हृदयशूल त्वं शुगसि शोकरूपमसि । अतो द्वेष्टारं द्वेष्ट्यं चाग्निशोचाग्नि-  
प्राप्य शोचय । हे वरुण त्वमग्निं धाम्नो धाम्नस्तत्तद्देष्टृद्वेष्ट्यस्यानाच्छोकपाप-  
कादस्मान्मोचय । किंच हे आपो हेऽधिनया हे वरुणेत्येवं वयं तदाऽस्माकमि-  
ष्टप्राप्त्यनिष्ठनिवारणार्थं देवं त्वां शपामहे बाधामहे । महतां प्रत्यक्षं नामग्रहणमेव  
तावन्महान्द्रोहः । तथा च श्रूयते - ‘ यो वै वत्सीयांसं यथानाममुचरति पुण्याग्निं  
वै स तस्मै कामयते ’ इति । न केवलमत्र नामग्रहणं किंत्वसादुपेक्षिततत्कार्य-  
साधनप्रयासश्च । तेनोभयेन जन्यं यत्पापमस्ति हे वरुण ततः पापादस्मान्मां वय ।  
मन्त्रावेतामुपेक्षितौ ।

शूलोद्वासनं विधत्ते -



‘ पशोर्वा आलब्धस्य हृदयं शुगृच्छति सा हृदयशूलपि समेति यत्पृथि-  
व्यां हृदयशूलमुद्वासयेत्पृथिवीं शुचाऽर्पयेद्यदस्त्वपः शुचाऽर्पच्छुष्कस्य चाऽऽ-  
र्द्रस्य च संधावुद्वासयत्युभयस्य शान्त्यै ’ ( सं० का० ६ प्र० ४ अ० १ ) इति ।

उद्वासनकाले ध्यानं विधत्ते-

‘ यं द्विष्यात्तं ध्यायेच्छुचैवैनमर्पयति ’ ( सं० का० ६ प्र० ४ अ० १ ) इति ।

अत्र विनियोगसंग्रहः-

“ समुद्रं गुदकाण्डस्य होमा अद्भ्यस्तु वर्हिषि ।

लेपं मार्ष्टि मनो जप्यः शुक्संधावार्द्रशुष्कयोः ।

त्यक्त्वा शूलं धाम्नो मृज्यं भवेत्पञ्चदशोदिताः ॥ १ ॥” इति ।

अत्र मीमांसाछन्दसी न स्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे तृतीयप्रपाठके-

एकादशोऽनुवाक ॥ ११ ॥

( अथ प्रथमाष्टके तृतीयप्रपाठके द्वादशोऽनुवाकः ) ।

हविष्मतीरिभा आपो हविष्माँश्देवो अँध्वरो  
हविष्माँ आ विवासति हविष्माँ अस्तु  
सूर्यः । अँध्वोऽपँन्नगृहस्य सदर्शि सादयामि  
सुन्नायं सुम्निनीः सुन्ने मा धत्तेन्द्राग्नियोर्भा-  
गधेयीः स्थ मित्रावरुणयोर्भागधेयीः स्थ  
विश्वेषां देवानां भागधेयीः स्थ यज्ञे  
जागृत [ १ ] ॥

( हविष्मतीश्चतुस्त्रिंशत् )

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके द्वादशोऽनुवाकः ॥ १२ ॥



[ सोमाभिषवोपयुक्तवसतीवरीसंज्ञकानामपामुपादानम् ]

( अथ प्रथमकाण्डे तृतीयप्रपाठके द्वादशोऽनुवाकः ) ।

एकादशोऽनुवाके गुदकाण्डहोमो वर्णितः । एतावताऽग्नीषोमीयः पशुः समाप्तः । अथ सोमाभिषवोपयुक्तानां वसतीवरीसंज्ञकानामपामुपादानं द्वादशोऽनुवाकेऽभिधीयते ।

हविष्मतीरिति । कल्पः—‘ अथ यो वीडितः कुम्भस्तं याचति तमादा-  
यान्तरेण चात्वालोट्करावुदङ्गुपनिष्क्रम्य यत्राऽऽपस्तदेति नान्तमा वहन्तीरत्येति  
न स्थावराणां गृह्णाति प्रतीपं तिष्ठन्गृह्णाति च्छायायै चाऽऽतपश्च संधौ गृह्णाति  
हविष्मतीरिमा आपो हविष्मान्देवो अध्वरो हविष्मा आ विवासति हविष्मा-  
अस्तु सूर्य इति ’ इति ।

वीडितो दृढः । इमा गृह्यमाणा वसतीवरीसंज्ञका आपः स्वसंस्कारेण सोमेन  
हविष्मत्यो भवन्तु । देव इन्द्रोऽपि हविष्मानस्तु । अध्वरो यागोऽपि हविष्माना-  
विवासति समन्ताद्विशेषेण प्रवर्तताम् । वसतीवरीणां प्रकाशकत्वेन सूर्योऽपि  
हविष्मानस्तु ।

विधत्ते—

‘ देवा वै यज्ञमाग्नीध्रे व्यभजन्त ततो यदत्यशिष्यत तदब्रुवन्वसतु नु न  
इदमिति तद्वसतीवरीणां वसतीवरित्वं तस्मिन्मातर्न समशक्नुवन्तदप्सु प्रावे-  
शयन्ता वसतीवरीरभन्वसतीवरीगृह्णाति यज्ञो वै वसतीवरीर्यज्ञमेवाऽऽरभ्य  
गृहीत्वोप वसति ’ ( सं० का० ६ प्र० ४ अ० २ ) इति ।

पुरा कदाचिद्देवा आग्नीध्रमण्डपे स्थित्वा यज्ञशालामंशेनेदं ममेदं ममेत्येवं  
व्यभजन्त । ततः सर्वैः स्वस्वभागेषु यद्वशिष्टं तदुद्दिश्य परस्परमनुवाञ्छिदमवाशि-  
ष्टमिदानीं साधारण्येनास्माकमेव तिष्ठतु प्रातर्विभागं करिष्याम इति । यस्माद्वस-  
त्विति देवैरुक्तं तस्मात्तस्यांशस्य देवोक्तियोगाद्वसतीवरीरिति नाम संपन्नम् ।  
वसत्वित्युक्त्या यच्छेषभूतं तद्वत्य आपो वसतीवर्यः । ततः प्रातःकाले पुनः  
समागत्य तस्मिन्नावशिष्टे विभागं कर्तुं नाशक्नुवन् । तस्याल्पत्वेन बहूनामपर्या-  
प्तत्वात् । तस्य साधारणस्यैकेन ग्रहीतुमशक्यत्वाद्दप्सु परित्यक्तवन्तः । ताश्चाऽपो  
वसतीवर्योऽभवन् । ततो यज्ञांशत्वाद्वसतीवरीगृह्णीयात् । तद्ग्रहणेन यज्ञमेवोप-  
क्रम्य दृढं धारयित्वा तत्समीपे वसति ।



[ सोमाभिषवोपयुक्तवसतीवरीसंज्ञकानामपामुपादानम् ]

तस्य ग्रहणस्य सूर्यास्तमयात्पूर्वकालं व्यतिरेकमुखेन(ण) विधत्ते—

‘ यस्यागृहीता अभि निम्नोचेदनारब्धोऽस्य यज्ञः स्याद्यज्ञं विच्छिन्द्यात् ’  
( सं० का० ६ प्र० ४ अ० २ ) इति ।

अगृहीता एता अभिलक्ष्य यन्निम्नोचेदस्तमियात्तदा पूर्वदिने यज्ञोऽनुपक्रान्तो भवेत् । तदाऽपरेद्युरनुष्ठितोऽपि विच्छिन्न एव स्यात् ।

कथंचिदस्तमये सति त्रेधा प्रतीकारं विधत्ते—

‘ ज्योतिष्या वा गृह्णीयाद्विरण्यं वाऽवधाय सशुक्राणामेव गृह्णाति यो वा ब्राह्मणो बहुयाजी तस्य कुम्भ्यानां गृह्णीयात्स हि गृहीतवसतीवरीकः ’ ( सं० का० ६ प्र० ४ अ० २ ) इति ।

उत्कया द्योतिता इत्याद्यः पक्षः । कुम्भे हिरण्यमवधाय तत्सहिता इति द्वितीयः पक्षः । सोमयाजिगृहे कुम्भगता इति तृतीयः पक्षः ।

उक्तमेव विधिमनूय प्रशंसति—

‘ वसतीवरीगृह्णाति पशवो वै वसतीवरीः पशून्नेवाऽऽरभ्य गृहीत्वोप वसति ’  
[ सं० का० ६ प्र० ४ अ० २ ] इति ।

पशुप्राप्तिहेतुतया पशुत्वम् ।

ग्रहणकाले प्रवाहाभिमुख्यं विधत्ते—

‘ यदन्वीपं तिष्ठन्गृह्णीयान्निर्मागुंका अस्मात्पशवः स्युः प्रतीपं तिष्ठन्गृह्णाति प्रतिरुध्यैवास्यै पशून्गृह्णाति ’ ( सं० का० ६ प्र० ४ अ० २ ) इति ।

प्रवाहो यन्मुखस्तन्मुखत्वेनावस्थानमन्वपित्वं, तद्वैपरीत्यं प्रतीपत्वं, निर्मागुंका विनश्वराः, प्रतिरुध्य विनाशं निवार्य ।

प्रवाहगतोदकं विधत्ते—

‘ इन्द्रो वृत्रमहन्त्सोऽपोऽभ्यध्रियत तासां यन्मेध्यं यज्ञियं सदेवमासीत्तद-  
त्यमुच्यत ता वहन्तीरभवन्वहन्तीनां गृह्णाति या एव मेध्या यज्ञियाः सदेवा  
आपस्तासामेव गृह्णाति ’ ( सं० ६ प्र० ४ अ० २ ) इति ।

प्रवाहेष्वत्यन्तसमीपस्थं जलं व्यतिरेकमुखेन विधत्ते—

‘ नान्तमा वहन्तीरतीयाद्यदन्तमा वहन्तीरतीयाद्यज्ञमपि मन्येत ’ ( सं० का०  
६ प्र० ४ अ० २ ) इति ।

अन्तमा अन्तिकतमाः । अतिमन्येतावजानीयात् ।



( सोमाभिषेगेपयुक्तवसतीवरींसज्ञकानामयामुपादानम् )

वहन्तीष्वपि नदीषु या ह्रदवर्तिन्यः स्थावरा आपो याश्च तटाकादिस्थास्तासां ग्रहणं निषेधति—

‘ न स्थावराणां गृह्णीयाद्वरुणगृहीता वै स्थावरा यत्स्थावराणां गृह्णीयाद्वरुणेनास्य यज्ञं ग्राहयेत् ’ ( सं० का० ६ प्र० ४ अ० २ ) इति ।

अपां ग्रहणाय च्छायातपयोः संधिदेशं विधत्ते—

‘ यद्वै दिवा भवत्यपो रात्रिः प्र विशति तस्मात्ताम्रा आपो दिवा ददृशे यन्नक्तं भवत्यपोऽहः प्र विशति तस्माच्चन्द्रा आपो नक्तं ददृशे छायायै चाऽऽतपतश्च संधौ गृह्णात्यहोरात्रयोरेवास्यै वर्णं गृह्णाति ’ ( सं० का० ६ प्र० ४ अ० २ ) इति ।

अहर्थादा वर्तते तदानीमप्सु रात्रिः प्रविशति । तत्र जलवर्णस्य शुक्लस्य रात्रिवर्णस्य कृष्णस्य च मेलनादीषत्ताम्रा इवाऽऽपो दिने दृश्यन्ते । यथा राहुग्रस्ते चन्द्रे ताम्रत्वं तद्वत् । यदा तु रात्रिः प्रवर्तते तदानीमहोऽप्सु प्रविशति । तत्र शुक्लवर्णयोर्मेलनादापो रात्रौ चन्द्रवदतिश्चेता दृश्यन्ते । तस्माद्वर्णद्वयोपेते संधिदेशे गृह्णीयात् ।

जलविशेषेण मन्त्रगतहविःशब्देन हविःसंपादकत्वं विवक्षितमित्याह—

‘ हविष्मतीरिमा आप इत्याह हविष्कृतानामेव गृह्णाति ’ [ सं० का० ६ प्र० ४ अ० २ ] इति ।

सूर्यशब्देनापां प्रकाशोपेतत्वं विवक्षितमित्याह—

‘ हविष्मा अस्तु सूर्य इत्याह सशुक्राणामेव गृह्णाति ’ ( सं० का० ६ प्र० ४ अ० २ ) इति ।

मन्त्रगतस्य च्छन्दस उपयोगमाह—

‘ अनुष्टुभा गृह्णाति वाग्वा अनुष्टुग्वाचैवैनाः सर्वया गृह्णाति ’ ( सं० का० ६ प्र० ४ अ० २ ) इति ।

अग्नेरिति । कल्पः—‘ अग्नेर्वोऽपन्नगृहस्य सक्षि सादयामीत्यपरेण शाला-मुखीयमुपसादयति, सुम्नाय सुन्निनीः सुन्ने मा धत्तेति सर्वेषु वसतीवरीणां सादनेषु यजमानो जपति, निशायां वसतीवरीः परिहरत्यन्तर्वेद्यासीने यजमाने पत्न्यां च नादीक्षितमभिपरिहरेत्सन्धेऽनेऽस्याधायापरेण प्राजिहितं परिक्रम्य पूर्वया द्वारोपनिर्हृत्य दक्षिणेन वेदिं गत्वा दक्षिणेन मार्जादीयं धिष्णिपं परित्य दक्षि-



( सोमाभिषवोपयुक्तवसतीवरीसंज्ञकानामपामुपादानम् )

णस्यामुत्तरवेदिश्रोण्यां सादयति — इन्द्राग्नियोर्भागधेयीः स्थेति, दक्षिणेऽसेऽ-  
त्याधाय यथेतं गत्वा पूर्वया द्वारोपनिर्हृत्योत्तरेण वेदिं गत्वोत्तरेणाऽऽग्नीध्रियं  
धिष्णियं परीत्योत्तरस्यामुत्तरवेदिश्रोण्यां सादयति मित्रावरुणयोर्भागधेयीः स्थेति,  
सर्वेऽसेऽत्याधाय यथेतं गत्वाऽपरेणाऽऽग्नीध्रियं धिष्णियमुपसादयति विश्वेषां  
देवानां भागधेयीः स्थेति, यज्ञे जागृतेति सन्ना अनुमन्त्रयते ' इति ।

हे वसतीवर्यो युष्मानविनश्वरगृहस्य शालामुखीयस्याग्नेः सदसि सादयागि  
समीपस्थाने स्थापयामि । हे आपः सुम्नाय सर्वप्राणिसुखाय प्रवृत्ताः सुम्निनीः  
स्वयमपि सुखत्रयो यूयं मां यजमानं सुम्ने सुखे धत्त स्थापयत । यूयं यक्ष्यमा-  
णानामिन्द्रादिदेवानां भागरूपाः स्थ । तस्माद्यज्ञे जागृत रक्षोनिवारणाय साव-  
धाना भवत । अग्नेर्वः सुम्नायेति द्वौ मन्त्रावुपेक्षितौ ।

हविष्मतीरित्यारम्य ऋचः पादेषु या चतुःसंख्या या च शालामुखीयोत्तर-  
वेद्याग्नीध्रीयस्थानत्रयविशिष्टा सादनसंख्या तदुभयं प्रशंसति —

‘ चतुष्पदयर्चा गृह्णाति त्रिः सादयति सप्त सं पद्यन्ते सप्तपदा शक्ररी पशवः  
शक्ररी पशूनेवाव रुन्धे ’ ( सं० का० ६ प्र० ४ अ० २ ) इति ।

शालामुखीयोत्तरवेद्योः सादनं विधत्ते —

‘ अस्मै वै लोकाय गार्हपत्य आ धीयतेऽमुष्मा आहवनीयो यद्गार्हपत्य  
उपसादयेदस्मिँल्लोके पशुमान्त्स्याद्यहाहवनीयेऽमुष्मिँल्लोके पशुमान्त्स्यादुभयोरुप  
सादयत्युभयोरेवैनं लोकयोः पशुमन्तं करोति ’ [ सं० का० ६ प्र० ४ अ०  
२ ] इति ।

स्थानत्रये यत्सूत्रोक्तं परिभ्रामणं तद्विधत्ते —

‘ सर्वतः परि हरति रक्षसामपहत्यै ’ ( सं० का० ६ प्र० ४ अ० ४ ) इति ।

मन्त्रचतुष्टये स्पष्टार्थतां दर्शयति —

‘ इन्द्राग्नियोर्भागधेयीः स्थेत्याह यथायजुरेवैतत् ’ ( सं० का० ६ प्र० ४  
अ० २ ) इति ।

विधत्ते —

‘ आग्नीध्र उप वासयत्येतद्वै यज्ञस्यापराजितं यदाग्नीध्रं यदेव यज्ञस्यापरा-  
जितं तदेवैनौ उप वासयति ’ [ सं० का० ६ प्र० ४ अ० २ ] इति ।



( सोमाभिषत्रोपयुक्तवसतीवरीसंज्ञकानामपामुपादानम् )

तदेव तस्मिन्नेव ।

यद्विहितं वहन्तीनां गृह्णातीति तदेव प्रशंसति—

‘ यतः खलु वै यज्ञस्य विततस्य न क्रियते तदनुः यज्ञश्च रक्षाश्चस्यव चरन्ति यद्वहन्तीनां गृह्णाति क्रियमाणमेव तद्यज्ञस्य शये रक्षसामनन्ववचाराय ’ [ सं० का० ६ प्र० ४ अ० २ ] इति ।

विततस्य विस्तीर्णस्य यज्ञस्य यतो यदङ्गं विमृश्य न क्रियते तदेव च्छिद्र-  
मनुप्रविश्य रक्षास्यवचरन्ति अपकुर्वन्ति वहन्तीग्रहणेन तदङ्गं क्रियमाणमेव शये  
शेते भवति ।

आग्नधरे सादितानां तृतीयसवनगताभिषवपर्यन्तं धारणं विधत्ते—

‘ न ह्येता ईलयन्त्या तृतीयसवनात्परि शेरे यज्ञस्य संतत्यै ’ [ त० का० ६  
प्र० ४ अ० २ ] इति ।

एता आपो न ह्यगमयन्ति, किंतु परिशेरेऽवतिष्ठन्ते, स्थापयेदित्यर्थः ।

अत्र विनियोगसंग्रहः—

“ हविर्गृह्णाति वसतीवरीरग्नेस्तु सादयेत् ।

शालामुखीयतः पश्चात्सुम्ना स्वामी जपेत्पुनः ॥ १ ॥

इन्द्रमित्रद्वयाद्देदिश्रोणपोसादयेत्क्रमात् ।

विधे ह्यग्नीधरविष्णयस्य पश्चादासादयेत्पुनः ।

यज्ञेति मन्त्रयेत्सन्नाः सप्त मन्त्रा इहोदिताः ॥ २ ॥ ” इति ।

अत्र न मीमांसा ।

अथ च्छन्दः ।

हविष्मतीरित्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये प्रथमकाण्डे तृतीयपपाठके

द्वादशोऽनुवाकः ॥ १२ ॥



( अभिषोतव्यस्य सोमस्य शकटादुपावरोहः )

( अथ प्रथमाष्टके तृतीयप्रपाठके त्रयोदशोऽनुवाकः ) ।

हृदे त्वा मनंते त्वा दिवे त्वा सूर्याय  
 त्वोर्ध्वमिममध्वरं कृधि दिवि देवेषु होत्रा  
 यच्छ सोमं राजन्नेह्यदं रोह मा भर्मा सं  
 विक्त्वा मा त्वा हिंसिषं प्रजास्त्वमुपावरोह  
 प्रजास्तनामुपावरोहन्तु शृणोत्वग्निः समिधा  
 हवमे शृण्वन्त्वापो धिषणाश्च देवीः । शृणोत  
 ग्रावाणो विदुषो नु [१] यज्ञं शृणोतु देवः  
 सविताहवमे देवीरापो अपां नपाद्य ऊर्मि-  
 र्हीविष्य इन्द्रियावान्मदित्तमस्तं देवेभ्यो देवत्रा  
 धत्त शुक्रं शुक्रपेभ्यो येषां भागः स्थ स्वाहा  
 कार्ष्णिरेस्यपापां मृधं समुद्रस्य वोऽक्षित्या  
 उच्ये । यममे पृत्सु मर्त्यभावो वाजेषु यं  
 जुनाः । स यन्ता शश्वतीरिषः ( २ ) ॥

( नु सप्तचत्वारिंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके त्रयोदशोऽनुवाकः ॥ १३ ॥

-----

( अथ प्रथमकाण्डे तृतीयप्रपाठके त्रयोदशोऽनुवाकः )

द्वादशेऽनुवाके सोमाभिषवार्थानां वसतीवरीणां ग्रहणमुक्तम् । अभिषोतव्यस्य  
 सोमस्य शकटादुपावरोहस्योदशेऽनुवाकेऽभिधीयते । अथ महाराने प्रबुध्य सोम-  
 पात्राण्यासाद्य सोममवरोहयेत् ।

कल्पः—‘ अथैतच्चर्मफलकयोः प्राचीनग्रीवमुत्तरलोमोपेक्षृणाति यज्ञं प्रति-  
 तिष्ठेति वा तूष्णीं वा तस्मिन्संमुखान्ग्राव्यः कृत्वा दक्षिणस्य हविर्धानस्यान्तररे



( अनिषोतव्यस्य सोमस्य शकटादुप वरोहः )

सोमं राजानमुपावहरति हृदे त्वा मनसे त्वा सोम राजन्नेत्यवरोहेति द्वाभ्याम् ।  
इति ।

मन्त्रौ त्वेवमाह्वतौ—

हृदे त्वेति । हे सोम त्वां हृदे हृदयवद्भ्यो मनुष्येभ्यो मनसे मनस्विभ्यः  
पितृभ्यो दिवे द्युलोकवासिभ्यो देवेभ्यो विशेषतः सूर्याय चोपावहरामि । त्वमिमं  
प्रवृत्तमध्वरं विनाशरहितमूर्ध्वमुन्नतं समाप्तं कृधि कुरु । दिविष्ठेषु देवेषु होत्रा  
अस्मदीयान्याह्वानानि स्तोत्ररूपाणि यच्छावस्थापय । हे सोम राजन्नेत्यभिषव-  
स्थाने समागच्छ । शकटादधरोह । मा भैषीः । मा च संविकथाः कम्पिष्ठाः ।  
अहं तु त्वां मा हिंसिषम् । अतस्त्वं देवलोके गत्वा दैवीः प्रजा उपावरोह प्रा-  
प्नुहि । प्रजाश्च त्वामुपावरोहन्तु प्राप्नुवन्तु ।

अत्रोपावहरेदिति विधिं सूचयन्हृदयादिशब्दानां यथोक्तार्थं दर्शयति—

‘ ब्रह्मवादिनो वदन्ति स त्वा अध्वर्युः स्याद्यः सोममुपावहरन्तस्त्वाभ्यो देव-  
ताभ्य उपावहरेदिति हृदे त्वेत्याह मनुष्येभ्य एवैतेन करोति मनसे त्वेत्याह पि-  
तृभ्य एवैतेन करोति दिवे त्वा सूर्याय त्वेत्याह देवेभ्य एवैतेन करोत्येतावतीर्वै  
देवतास्ताभ्य एवैनं सर्वाभ्य उपावहरति’ ( सं० का० ६ प्र० ४ अ० ३ ) इति ।

यो हृदे त्वेति मन्त्रेण सर्वदेवतार्थमुपावहर्तुं जानाति स एव मुख्योऽध्वर्युरिति  
ब्रह्मवादिनामुक्तिः । सोम राजन्निति मन्त्र उपेक्षितः ।

विधत्ते—

‘ पुरा वाचः प्रवदितोः प्रातरनुवाकमुपाकरोति यावत्येव वाक्तामव रुन्धे ’  
[ सं० का० ६ प्र० ४ अ० ३ ] इति ।

रात्रौ निद्रां कुर्वन्तो मनुष्या उषःकाले प्रबुध्य परस्परं वाक्प्रसरं कुर्वन्ति ।  
पक्षिणः शब्दं कुर्वन्ति । तद्धि वाचः प्रवदनम् । प्रातःकालात्पूर्वं होत्राऽनुवक्तव्य  
ऋक्समूहः प्रातरनुवाकः । उपाकरणं नाम होतारं प्रति प्रैषोक्तिः । अत्र सूत्रम्—  
‘ पुरा वाचः पुरा वा वयोभ्यः प्रातर्यावभ्यो देवेभ्योऽनुब्रूहि ’ इति । प्रवदितोः  
प्रवदनात् ।

प्रातरनुवाकस्य प्रथमामृवं विधत्ते—

‘ अपोऽग्नेऽभिष्याहरति यज्ञो वा आपो यज्ञमेतामि वाचं वि सृजति ’ ( सं०  
का० ६ प्र० ४ अ० ३ ) इति ।



अपोऽभिलक्ष्य तत्पतिपादिकामृचमग्रे प्रथमं व्याहरेत् । आपो रेवतीः क्षयथा हि वस्व इत्येतामृचमित्यर्थः ।

तत ऊर्ध्वं वक्तव्या ऋचो विधत्ते—

‘ सर्वाणि छन्दांस्यन्वाह पशवो वै छन्दांसि पशून्वाव रुन्धे ’ [ सं० का० ६ प्र० ४ अ० ३ ] इति ।

तत्राच्छन्दोयुक्ता ऋग्विशेषा ग्रन्थबाहुल्यभयाद्बहुवृचब्राह्मणे स्पष्टत्वाच्च नात्र प्रदर्श्यन्ते ।

प्रातरनुवाकसमाप्तौ पठनीयामृचं कामनाभेदेन विकल्पितां विधत्ते—

गायत्रिया तेजस्कामस्य परि दध्यात्रिष्टुभेन्द्रियकामस्य जगत्या पशुकाम-  
स्यानुष्टुभा प्रतिष्ठाकामस्य पङ्क्त्या यज्ञकामस्य विराजाऽञ्जकामस्य ’ [ सं०  
का० ६ प्र० ४ अ० ३ ] इति ।

परिदध्यात्समापयेत् ।

कल्पः—‘ यत्राभिजानात्यभूदुषा रुशत्,शुरिति तत्प्रचरण्या जुहोति शृणो-  
त्वग्निः समिधा हवं म इति ’ इति ।

अभूदुषा इत्येषा प्रातरनुवाकस्य परिधानीया तां होत्रा पठ्यमानां यदाऽध्व-  
र्युर्जानाति तदा जुहुयात् ।

मन्त्रस्त्वेवाम्नायते—

शृणोत्विति । सम्यगिध्यतेऽनयाऽऽज्याहुत्येति समिदाहुतिस्तया समिद्धोऽ-  
ग्निर्मे हवं मदीयमाह्वानं शृणोतु । हे आपो ग्रहीष्यमाणा यूयमपि शृणुत । की-  
दृश्यः । धिषणा विद्योपेताः । देव्यो देवतारूपाश्च । हे ग्रावाणोऽभिष्वार्थमिहो-  
पस्थिता यूयं विदुषो नु विद्वांस एव सन्तो यज्ञं शृणुत । सविता देवो मदीय-  
माह्वानं शृणोतु ।

अग्न्यादिश्रवणप्रयोजनमाह—

‘ शृणोत्वग्निः समिधा हवं म इत्याह सवितुप्रभूत एव देवताभ्यो निवेद्या-  
पोऽच्छेति ’ ( सं० का० ६ प्र० ४ अ० ३ ) इति ।

एकधनसंज्ञकाः पञ्चेजनीसंज्ञकाश्चाऽऽप आनेतव्याः । अतो मन्त्रेण देवताभ्यो  
विज्ञाप्य ता अपः प्राप्तुं गच्छति ।

पैषमन्त्रमुत्पादयति—



पपा० ३ अनु० १५] रुष्णयजुर्वेदीयतैत्तिरीयसंहिता ।

४३३

( अभिषोतव्यस्य सोमस्य शकटाहुपावरोहः )

‘ अप इष्य होतरित्याहेषितः हि कर्म क्रियते ’ ( सं० का० ६ प्र० ४ अ० ३ ) इति ।

हे होतरानेतव्या अप उद्दिश्य प्र देवत्रा ब्रह्मणे गातुरेत्वित्यादिका ऋच इष्य पठेत्यर्थः । लोकेऽपीषितमभीष्टं कर्म सम्यक्क्रियते ,

पैषान्तरमुत्पादयति—

‘ पैत्रावरुणस्य चमसाध्वर्यवा द्रवेत्याह मित्रावरुणौ वा अपां नेतारौ ताभ्यामवैनौ अच्छैति ’ [ सं० का० ६ प्र० ४ अ० ३ ] इति ।

चमसिनामृत्विजां परिचारकाश्चमसाध्वर्यवः । तत्र पैत्रावरुणनाम्न ऋत्विजो यश्चमसाध्वर्युस्तं संबोध्याऽऽगच्छेति ब्रूयात् । तदनेन पैषेणोदकपवर्तकमित्रावरुणदेवद्वयेन सहैवेना अपः प्राप्तुं गच्छति ।

देवीरिति । कल्पः—‘ अपरं चतुर्गृहीतं गृहीत्वा बर्हिरादाय संपैषमाह— अप इष्य होतर्पैत्रावरुणस्य चमसाध्वर्यवाद्रवैकधानिन आद्रवत नेष्टः पत्नीमुदानयाग्नीद्धोतृचमसेन वसतीवरीभिश्च चात्वाले प्रत्युपलम्बस्वेति यथासंपैषं ते कुर्वन्ति यत्राऽऽपस्तद्यन्त्यथाप्सु बर्हिः प्रास्याभिजुहोति देवीरापो अपां नपाद्य ऊर्मिर्हविष्य इन्द्रियावान्मदिन्तमस्तं देवेभ्यो देवत्रा धत्त शुक्रं शुक्रपेभ्यो येषां भागः स्थ स्वाहेति ’ इति ।

न पातयत्युदकमध्ये गूढतया स्थितोऽपि तदुदकं न विनाशयतीति नपात् । अपां नपादिति वल्लिविशेषस्य संज्ञा । हे आपो देव्यो हे वल्ले यूयं य ऊर्मिर्युष्मदीयस्तं देवत्रा देवेषु धत्त स्थापयत । किमर्थम् । देवेभ्यो देवार्थमस्माभिदवानुद्दिश्य होतुमित्यर्थः । कीदृश ऊर्मिः । हविष्यो हविषे सोमरूपाय हितः । इन्द्रियावान्मी(पी)तः सन्निन्द्रियवृद्धिकारी । मदिन्तमः पीयमानोऽत्यन्तहर्षकारी । कीदृशं तम् । शुक्रं दीप्तिमन्तम् । कीदृशेभ्यो देवेभ्यः । येषां यूयं भागभूताः स्थ तेभ्यः शुक्रपेभ्यः सोमपेभ्यः । इदमाज्यं युष्मभ्यं हुतमस्तु ।

ग्रहीष्यमाणानामपां मूल्यत्वेन हविष्वसंपादनेन चेषमाहुतिरुपयुज्यत इत्याह— ‘ देवीरापो अपां नपादित्याऽऽहाहुत्यैवैनौ निष्क्रीय गृह्णात्यथो हविष्कृतानामेवाभिघृतानां गृह्णाति ’ ( सं० का० ६ प्र० ४ अ० ३ ) इति ।

कल्पः—‘ कार्ष्णिरीसीति दर्भैराहुतिमपप्लाव्य ’ इति ।

कार्ष्णिरिति । हे आज्य त्वमप्सु हुतं सत्कार्ष्णिः कर्षणीयमपनेतव्यमस्ति । अपां मृधं युद्धोपलक्षितानिष्टरूपं त्वामपनयामि ।



[ अभिषोतव्यस्य सोमस्य शकटादुपावरोहः ]

एतमर्थं दर्शयति-

‘ कार्ष्णिरीसीत्याह शमलमेवाऽऽसामप स्वावयति ’ ( सं० का० ६ प० ४ अ० ३ ) इति ।

शमलं मलिनांशम् ।

समुद्रस्येति । कल्पः-‘ समुद्रस्य वोऽक्षित्या उन्नय इत्यभिहुतानां मैत्रावरुणचमसेन गृह्णाति ’ इति ।

हे आपः समुद्रवद्गुष्माकमक्षीणत्वाय पूर्वेद्युर्वसतीवरीर्गृहीत्वाऽपि पुनरिदानीमुन्नयामि ।

अक्षितिं विशदयति-

‘ समुद्रस्य वोऽक्षित्या उन्नय इत्याह तस्मादद्यमानाः पीयमाना आपो न क्षीयन्ते ’ [ सं० का० ६ प० ४ अ० ३ ] इति ।

यथा चमसेन जलं गृहीतं तथा त्रिभिः कुम्भैरेकधना गृह्णीयात्पन्नेजनीश्च गृह्णीयात् । तथा च सूत्रम्-‘ अथैकधना गृह्णातीन्द्राय वो जुष्टान्गु ( गृ ) गृह्णामीति वा तूष्णीं वाऽथ पन्नेजनीर्गृह्णातीति ’ इति ।

विधत्ते-

‘ योनिर्वै यज्ञस्य चात्वालं यज्ञो वसतीवरीर्होतृचमसं च मैत्रावरुणचमसं च सस्पर्श्य वसतीवरीर्व्यानयति यज्ञस्य सयोनित्वायायो स्वादेवैना योनेः प्रजनयति ’ [ सं० का० ६ प० ४ अ० ३ ] इति ।

उत्तरवेदिनिष्पादकतया चात्वालो यज्ञयोनिः । देवविभक्तयज्ञावशेषत्वाद्वसतीवरीणां यज्ञत्वम् । व्यानयति व्याप्ता अधिकाः करोति । तत्प्रकारः सूत्रे दर्शितः-‘ होतृचमसे वसतीवरीभ्यो निषिच्योपरिचात्वालं होतृचमसं च मैत्रावरुणचमसं च सस्पर्श्य वसतीवरीर्व्यानयति समन्या यन्तीत्यभिज्ञाय होतृचमसान्मैत्रावरुणचमस आनयति मैत्रावरुणचमसाद्धोतृचमसे ’ इति ।

प्रश्नोत्तरमन्त्रावुत्पादयति-

‘ अध्वर्योऽवेरपा ३ इत्याहोतेमनन्मुरुतेमाः पश्येति वावैतदाह ’ [ सं० का० ६ प० ४ अ० ३ ] इति ।

प्लुतिः प्रश्नार्था । हेऽध्वर्यो, अपः किमवेर्लब्धवानसि । सोऽयं होतुः प्रश्नः । उतेमनन्मुरित्यध्वर्योरुत्तरमन्त्र । लब्धवानस्मीत्येतावदेव न भवति उतापि तु ईता अनन्मुरुपसंप्राप्ताः । दूरवर्तित्वेऽपि सत्त्वमात्रेण लाभो भवति तदुपसंप्राप्ति-



[ अभिषेकव्यस्य सोमस्य शकटादुपावरोहः ]

लामादतिरिच्यते । उतेमा इति वाक्यं मन्त्रस्य व्याख्यानम् । हे होतर्न केवलं मद्रचनमात्रेण विधिसिद्धिं किंत्विमाः पुरोवर्तिनीः पश्येत्येवमेव सर्वमन्त्रेणाध्वर्युर्ब्रूते ।

कल्पः—‘ अध्वर्योऽवेरपा ३ इति होताऽध्वर्युं पृच्छत्युतेमन्नमुरिति प्रत्युक्त्वा प्रचरणीशेषात्क्रतुकरणं जुहोति यमग्ने पृत्सु मर्त्यमिति ’ इति ।

यमश्च इति । हेऽग्ने यं मर्त्यं पृत्सु संग्रामेषु आवो रक्षसि, किंच वाजे-  
ष्वन्ननिमित्तं यं मर्त्यं जुना गच्छसि हवींषि ग्रहीतुं यस्य सकाशं गच्छसीत्यर्थः ।  
स मर्त्यस्तदनुग्रहेण शश्वतीरिषो नित्यान्यन्नानि धनरूपाणि यन्ता नियंस्थति  
प्राप्स्यतीत्यर्थः । मन्त्रोऽयमुपेक्षितः ।

अस्य च क्रतुकरणाख्य होमस्य विषयविशेषव्यवस्थितिं विवक्षते—

‘ यद्यग्निष्टोमो जुहोति यद्युक्थ्यः परिधौ नि मार्ष्टि यद्यतिरात्रो यजुर्वदन्प्र  
पद्यते यज्ञक्रतूनां व्यावृत्तयै ’ [ सं० का० ६ प० ४ अ० ३ ] इति ।

अनुष्ठीयमानस्य कर्मणोऽग्निष्टोमत्वे मन्त्रेण क्रतुकरणं जुहुयात् । उक्थ्यत्वे  
परिधावाज्यलेपं निमृज्यात् । अतिरात्रत्वे मन्त्रं पठन्हविर्धानं प्राप्नुयात् । एवं  
सत्यग्निष्टोमादीनामनुष्ठास्यमानातां परस्परं व्यावृत्तिरिदानीमेवावगता । सक्रतुं  
कुर्वीत मनोमयः प्राणशरीरो भारूप इत्युपनिषदि तत्क्रतिरिति वैयासकसूत्रे  
चोपास्तिष्वपि क्रतुशब्दस्य प्रयोगात्तद्व्यवच्छेदार्थं यज्ञशब्दः । द्रव्ययज्ञास्तपो-  
यज्ञा योगयज्ञास्तथाऽपर इत्यादौ तपःप्रभृतिष्वपि यज्ञशब्दप्रयोगात्तद्व्यवच्छे-  
दाय क्रतुशब्दप्रयोगः ।

अत्र विनियोगसंग्रहः—

‘ हृदे सोमद्वयात्सोमं शकटादवरोहयेत् ।

शृणोऽग्नौ जुहुयाद्देवीरप्सु हुत्वाऽथ दर्भकैः ॥ १ ॥

अप्सूपप्लावयेत्कार्षीः समुद्रो गृह्यते जलम् ।

यमग्ने क्रतुर्द्वौमो मन्त्राः सप्तेह वर्णिताः ॥ २ ॥ ” इति ।

अथ मीमांसा ।

तृतीयाध्यायस्य सप्तमपादे चिन्तितम्—

“ चमशाध्वर्यवो नान्य क्रतिवग्भ्योऽन्येऽथवाऽग्निमः ।

यौगिक्या संज्ञया भैवं षष्ठ्या तेभ्यो विभेदनात् ” इति ॥



ज्योतिष्टोमे श्रूयते—‘ चमसाध्वर्यून्वृणीते ’ इति । ये पूर्वं त्वत्र कार्या-  
नुसारेणाध्वर्युप्रमुखा ऋत्विज उक्तास्तेभ्यो न व्यातिरिक्ताश्चमसाध्वर्यवः । कुतः ।  
यौगिकसंज्ञया तदभेदप्रतीतेः । यथा देवदत्त एव पचिक्रियायोगात्पाचको  
भवति तद्वदध्वर्युप्रमुखा एव चमसयोगाच्चमसाध्वर्यव इति चेन्मैवम् । मध्यतः  
कारिणां चमसाध्वर्यवो होत्रकाणां चमसाध्वर्यव इति षष्ठ्या भेदावभासात् ।  
मध्यतः कारिणो होत्रादयः । होत्रकाः प्रतिप्रस्थातृमैत्रावरुणादयः तस्माद्वति-  
ग्भ्योऽन्ये ।

तत्रैवान्यच्चिन्तितम्—

“ तान्वृणीतेति बहुता नास्ति वाऽस्ति ग्रहैक्यवत् ।

नैवेति चेन्न वैषम्यादुत्पत्तौ बहुताश्रुतेः ” इति ॥

चमसाध्वर्यून्वृणीत इति यद्वहुत्वं श्रुतं तन्न विवक्षितं, ग्रहैकत्ववदुद्देशगत-  
त्वादिति चेन्मैवम् । ग्रहवैषम्यात् । ग्रहं संमार्ष्टीत्येतन्न ग्रहाणामुत्पात्तिवाक्यं,  
चमसाध्वर्यूणां त्वेतदेवोत्पत्तिवाक्यं, ततस्तेषामुपादेयत्वात्तद्गतं बहुत्वं विव-  
क्षितम् ।

तत्रैवान्यच्चिन्तितम्—

“ नेयत्ताऽस्त्यस्ति वा तेषां न नियामकवर्जनात् ।

चमसानां दशत्वेन चमसाध्वर्यवो दश ” इति ॥

स्पष्टोऽर्थः ।

अथ छन्दः ।

शृणोत्वग्निरिति त्रिष्टुप् । यमग्रे पृत्तिरिति गायत्री ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-  
त्तिरीयसंहिताभाष्ये प्रथमकाण्डे तृतीयप्रपाठके त्रयोदशोऽनुवाकः ॥ १३ ॥

( अथ प्रथमाष्टके तृतीयप्रपाठके चतुर्दशोऽनुवाकः ) ।

त्वमग्ने रुद्रो असुरो महो दिवस्त्व॑ शर्धो  
मारुतं पृ॒क्ष ई॒शिधे । त्वं वा॒तैर॒रुणै॒र्या॒सि शं॒ग-



( काम्ययाज्यापुरोनुवाक्याः )

यस्त्वं पूषा विधतः पांसि नु त्वना । आ  
 वो राजानमध्वरस्य रुद्रः होतारः सत्ययजः  
 रोदस्योः । अग्निं पुरातनयित्तेनोचित्ताद्धिर-  
 ण्यरूपमवसे कृणुध्वम् । अग्निर्होता निषसादा  
 यजीयानुपस्थे मातुः सुरभावं लोके । युवा  
 कविः पुरुनिष्ठः [ १ ] ऋतावा धर्ता  
 रुष्टीनामुत मध्यं इन्द्रः । साध्वीमकर्देववीतिं  
 नो अथ यज्ञस्य जिह्वामविदाम गृह्याम् । स  
 आयुराऽगात्सुरभिर्वसानो भद्राभकर्देवहूतिं नो  
 अथ । अक्रन्ददग्निः स्तनयन्निव द्यौः क्षामा  
 रेरिहृद्वीरुधः समञ्जन् । सद्यो जज्ञानो वि-  
 हीभिद्धो अरुयदा रोदसी भानुना भात्यन्तः ।  
 त्वे वसूनि पूर्वणीक [ २ ] होतर्दोषा वस्तो-  
 रेरिरे यज्ञियांसः । क्षामेव विश्वा भुवनानि  
 यास्मिन्तसः सौमगानि दधिरे पावके । तुभ्यं  
 ता अङ्गिरस्तम विश्वाः सुक्षितयः पृथक् ।  
 अग्ने कामाय येभिरे । अश्याम तं कामेमग्ने  
 तवोत्यश्याम रयिः रयिवः सुवीरम् । अश्याम  
 वाजमाभि वाजयन्तोऽश्याम द्युन्नमजराजरं ते ।  
 श्रेष्ठं यविष्ठ भारताग्ने द्युमन्तमा भर [ ३ ]  
 वसो पुरुस्पृहः रयिम् । स श्वितानस्तन्यतू  
 रौचनस्था अजरैभिर्नानदद्भिर्यविष्ठः । यः  
 पावकः पुरुतमः पुत्राणि पृथून्यग्निरनुयाति



भवेत् । आयुष्टे विश्वतो दधद्यमग्निर्वरेण्यः ।  
पुनस्ते प्राण आऽयति परा यक्ष्मः सुवामि  
ते । आयुर्दा अग्ने हविषो जुषाणो घृतप्रतीको  
घृतयोनिरेषि । घृतं पीत्वा मधु चारु गन्धं  
पितेवं पुत्रमभि ४ ] रक्षतादिमम् । तस्मै  
ते प्रतिहयते जातवेदो विचर्षणे । अग्ने  
जनामि सुष्टुतिम् । दिवस्पतिं प्रथमं जज्ञे  
अग्निरस्मद्द्वितीयं परि जातवेदाः । तृतीय-  
मप्सु नृमणा अजस्रमिन्धान एनं जरते  
स्वाधीः । शुचिः पायक वन्द्योऽग्ने बृहद्वि  
रोचसे । त्वं घृतेभिराहुतः । दृशानो रुक्म  
उर्व्या व्यद्यौदुर्धर्षमायुः श्रिये रुचानः । अग्नि-  
रमृतो अभद्वयोभिः [ ५ ] यदेन द्यौरजन  
यत्सुरेताः । आ यदिषे नृपतिं तेज आनद-  
शुचि रेतो निषिक्तं द्यौरभीकै । अग्निः शर्धम-  
नवधं युवानं स्वाधियं जनयत्सुदयच्च । स  
तेर्जीयसा मनसा त्वोत उत शिक्ष स्वपत्यस्य  
शिक्षोः । अग्ने रायो नृतमस्य प्रभूतो भूयाम  
ते सृष्टयश्च वस्वः । अग्ने सहन्तमा भर  
द्युम्नस्य प्रासहा रयिम् । विश्वा यः ( ६ )  
चर्षणिरभ्यासा वाजेषु सासहत् । तमग्ने पृत-  
नासह रयिः सहस्व आ भर । त्वं हि  
सत्यो अद्भुतो दाता वाजस्य गोमतः । उक्षा-  
न्नाय वशाज्ञाय सोमपृष्ठाय वेधसे । स्तोमै-



[ काम्ययाज्यापुरोनुवाक्याः ]

विधमा॒भ्ये । व॒द्या हि मू॒नो अ॒स्य॒न्नस॒दा । च॒क्रे  
अ॒ग्निर्ज॒नुषाऽज्मा॒न्नम् । स त्वं न ऊ॒र्जस॒न ऊ॒र्ज  
धा॒ राजै॒व जे॒रवृ॒के क्षे॒प्यन्तः । अ॒न्न आ॒यूँषि ७]  
प॒वस॒ आ सु॒वोर्ज॒मिषं॑ च नः । आ॒रे वा॒धस्व  
दु॒च्छुना॑म् । अ॒ग्ने प॒वस्व॒ स्वपा॑ अ॒स्मे व॒र्चः  
सु॒वीर्य॑म् । द॒धत्वो॒ष र॒यि म॒यि । अ॒ग्ने पा॒वक  
शो॒चिषा॑ म॒न्द्रया॑ दे॒व जि॒ह्वाया॑ । आ दे॒वान्व॑क्षि  
यक्षि॑ च । स नः पा॒वक दी॒दिवोऽग्ने॑ दे॒वा  
इ॒हाऽऽ व॑ह । उप॑ य॒ज्ञ ह॒विश्च॑ नः । अ॒ग्निः  
शुचि॑न्नत॒तमः शुचि॑र्वि॒प्र शुचि॑ः क॒विः । शुची॑  
रो॒चत॒ आहु॑तः । उ॒र्दग्ने॒ शुच॑य॒स्तव॑ शु॒क्रा  
भ्राज॑न्त ई॒रते । तव॑ ज्योतीँष्य॒र्चयः॑ [ ८ ] ॥

( पुरु॒निष्ठः पु॒र्वण॑क भ॒राभि॒ वयो॑भि॒र्य आ॒यूँषि॒ वि॒प्रः शुचि॑श्चतु॒र्दश॒ च ) ॥

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयप्रपाठके चतुर्दशोऽनुवाकः ॥ १४ ॥

( दे॒वस्य॑ र॒क्षोह॑णो वि॒भूस्त्व॑ सो॒मात्य॑न्या॒नगां॑ पृ॒थिव्या॒ इषे॒ त्वाऽऽ दे॒दे वा॒क्ते  
सं ते॒ समु॒द्र ह॒विष्म॑ती॒र्द्वे त्वम॑ग्ने रु॒द्रश्चतु॑र्दश ) ॥ १४ ॥

( दे॒वस्य॑ ग॒म॒ध्ये ह॒विष्म॑तीः प॒वस॒ एके॑त्रिं॒शत् ) ॥ ३१ ॥

हरिः ॐ ।

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयः प्रपाठकः ॥ ३ ॥



( अथ प्रथमाष्टके तृतीयप्रपाठके चतुर्दशोऽनुवाकः ) ।

त्रयोदशोऽनुवाके हविर्धानशकटादधिषवणफलकयोरुपरि सोमोऽवरोहितः ।  
अथाभिषवो वक्तव्यः । तथाऽप्यध्यापकसंप्रदायेन प्रपाठकसमाप्तिरूपत्वाच्चतुर्दशोऽ-  
नुवाके काम्ययाज्यापुरोनुवाक्याः क्रमप्राप्ता अभिधीयन्ते ।

तत्र काम्योष्टिकाण्डे राक्षोघ्नेष्टेऽर्ध्वमिष्टचन्तरं विधत्ते—

‘ अग्नये रुद्रवते पुरोडाशमष्टाकपालं निर्वपेदभिचरन्नेषा वा अस्य घोरा  
तनूर्यद्रुदस्तस्मा एवैनमा वृश्चति ताजगार्तिमाच्छति ’ [ सं० का० २ प० ४  
अ० २ ] इति ।

रुद्रवते घोरतनूयुक्ताय । अभिचरञ्शत्रुं मारयन् । तस्मै रुद्रवतेऽग्नये । एनं  
शत्रुमावृश्चति समन्ताच्छित्त्वा प्रयच्छति । ताजकू तदानीमेव ।

तत्र पुरोनुवाक्या—

त्वमग्न इति । हेऽग्ने त्वं रुद्रो घोरतनूयुकोऽसुरः शत्रूणां निरसिता ।  
दिवो द्युलोकस्य मह उत्सवरूपो हविर्वहनेनोत्सवकारित्वात् । त्वं मारुतं शर्धो  
मरुतां संबन्धि बलं बलवच्चेन पसिद्धानां मरुद्गगानामपि त्वदनुग्रहेणैव बलं  
भवति । अतः पृक्ष ईशिशेष मरुद्भिः संपृक्तस्तदीयं सैन्यं नियमय । किंच त्वं  
शंगयः सुखं प्राप्तो वायुवेगैररुणवर्णैरश्वैर्यासि । किंच पोषकस्त्वं नु त्मना  
स्वयमेव पासि । कान्, विधतो हविषा परिचर्यां विदधतो यजमानान् ।

अथ याज्या—

आ व इति । हे ऋत्विग्यजमाना वो युष्माकमवसे रक्षणायाग्निमाकृणुध्वं  
वशी कुरुत । कदा, तनयितोरचितात्, न विद्यते चित्तं यस्मिन्मरणे तदचित्तं  
शत्रुणा विस्तारितान्द्रवदीयमरणात्पूर्वमेव । कीदृशमग्निम् । अध्वरस्य राजानं  
यज्ञस्वामिनं, रुद्रं शत्रुन्पति कलरं, होतारं फलदानाय भक्तानामाह्वातारं, रोद-  
स्योः सत्ययज्ञं द्युलोके भूलोके च सत्यमवश्यं कर्मफलं यजति ददातीति सत्य-  
यजस्तं, हिरण्यरूपं तत्सदृशम् ।

इष्टचन्तरं विधत्ते—

‘ अग्नये सुरभिमतं पुरोडाशमष्टाकपालं निर्वपेद्यस्य गावो वा पुरुषा वा  
प्रमीयेरन्यो वा बिभीयादेषा वा अस्य भेषज्या तनूर्यत्सुरभिमती तथैवास्मै भेषजं  
करोति सुरभिमते भवति पूतीगन्धस्मावहत्यै ’ [ सं० का० २ प० २ अ० २ ] इति ।



( काम्ययाज्यापुरोनुवाक्याः )

सुरभिमेते भेषज्यतनूयुक्ताय । यस्य यजमानस्य गावो वा भृत्या वा दैविकरोगबाहुल्येन बहवो त्रियेरन्स्वयं वा कदाचिदपमृत्योर्भीतो भवेत्तादृशो निर्वपेत्पूतीगन्धस्य शवगन्धस्य निवृत्तये सुगन्धयुक्ताय कुर्यात् ।

तत्र पुरोनुवाक्या—

अग्निर्होतेति । अयमग्निर्मातुरुपस्थे वेदेः समीपवर्तिनि सुरभावे लोके सुरभिगन्धयुक्त एवाऽऽहवनीयस्थाने निषसादोपविष्टः । कोदृशोऽग्निः । होता देवानामाह्वाता । यजीयान्मानुषाद्धोतुरतिशयेन यष्टा । युवा नित्यं तरुणः । कविर्मधावी । पुरुनिष्ठः पुरुषु गार्हपत्यादिस्थाने स्थितः । ऋतावा सत्यवान् । रुष्टीनां धर्ता मनुष्याणां पोषकः । अपि च मध्ये मनुष्याणामुदर इद्धो जाठराग्निरूपेण दीप्तः ।

अथ याज्या—

साध्वीमिति । अयमग्निरथ नो देववीतिमस्माभिर्देवेभ्यो दत्तां भक्ष्यां पुरोडाशाहुतिं साध्वीमकः स्वादुमकरोत् । अतो यज्ञस्य जिह्वास्थानीयां गोप्यामग्निदेवतामविदाम वयं लब्धवन्तः । सुरभिः पुरोडाशाज्यादिसुगन्धोपेतः सोऽग्निरायुर्वसानोऽस्मदीयमायुराच्छादयन्गोपायन्नागादागच्छतु । अथ नोऽस्मदीयां देवहूतिं भद्रामकः, देवार्थं होमं यथाशास्त्रं करोतु ।

इष्टयन्तरं विधत्ते—

‘ अग्नये क्षामवते पुरोडाशमष्टाकपालं निर्वपेत्संग्रामे संयत्ते भागधेयेनैवैनं शमयित्वा परानग्निं निर्दिशति यमवरेषां विध्यन्ति जीवति स यं परेषां प्र मीयते जयति तं संग्रामम् ’ ( सं० का० ६ प्र० २ अ० २ ) इति ।

क्षामवते क्षुधायुक्ताय । युद्धे प्रत्यासन्ने सति जयार्थी निर्वपेत् । स्वदत्तेनाग्निभागेन स्वविषयमग्निं शान्तं कृत्वा पराञ्शत्रून्वह्नेराभिमुख्येन निर्दिशति हन्तुं प्रदर्शयति । तथा सत्यवरेषां स्वसैन्यगतानां मध्ये यं पुरुषं शत्रवो विध्यति स जीवति । परेषां शत्रुसैन्यगतानां मध्ये यं पुरुषमितरे विध्यन्ति स मत्रियते । ततो यजमानो जयति ।

यथा जयार्थिन एषेष्टिस्तथा बहुबन्धुमरणनिवारणार्थिनोऽप्येतामिष्टिं विधत्ते—

‘ अभि वा एष एतानुच्यति येषां पूर्वापरा अन्वञ्चः प्रमीयन्ते पुरुषाहुतिर्हस्य प्रियतमाऽग्नये क्षामवते पुरोडाशमष्टाकपालं निर्वपेद्भागधेयेनैवैनं शमयति तेषां पुराऽऽयुषोऽपरः प्र मीयते ’ [ सं० का० ६ प्र० २ अ० २ ] इति ।



( काम्ययाज्यापुरोनुवाक्याः )

पूर्वापरा ज्येष्ठा कनिष्ठाश्च । अन्वञ्चो विच्छेदवर्जिताः । येषां बन्धूनां मध्ये बहवो विच्छेदमन्तरेण म्रियन्त एतानभिलक्ष्यैष क्षामवानग्निरुच्यति समवैति । कुतः, पुरुषाहुतेरेतत्प्रियत्वात्पुरोडाशेनाग्निः शाम्यति । तत एषां बन्धूनां मध्ये ज्येष्ठे जीवति सत्यपरः कनिष्ठ आयुःसंपूर्तेः पूर्वमपमृत्युना न म्रियते ।

गृहदाहादि निमित्तीकृत्यापि तामेवोष्टिं विधत्ते--

‘ अभि वा एष एतस्य गृहानुच्यति यस्य गृहान्दहत्यग्नये क्षामवते पुरोडाश-  
मष्टाकपालं निर्वपेद्भागधेयेनैवैनं शमयति नास्यापरं गृहान्दहति [ सं० का० २  
प्र० २ अ० २ ] इति ।

अपरं यथा भवति तथा न दहति । न पुनर्दहतीत्यर्थः ।

अस्यां त्रिविधायां क्षामवतेष्टौ पुरोनुवाक्यामाह--

अक्रन्ददिति । अयमग्निरक्रन्ददस्मदनिष्ठनिवारणार्थं गर्जतु । किमिव । स्तनयन्निव द्यौर्यथा द्युलोकस्थो मेधो गर्जन्सस्यशोषभीतिं निवारयति तद्वत् । किं कुर्वन् । क्षाम दाहकमस्मद्विरुद्धं रेरिहलेलिहानो वीरुधः समञ्जन्पुष्पलतावद-  
स्मदनुकूलानि सम्यगभिव्यञ्जयन् । हि यस्माज्जज्ञान उत्पद्यमानः सद्य ईमिदा-  
नीमेवेद्धो दीप्तो व्यख्यद्विविधं जगत्प्रख्यापयति । रोदसी द्यावापृथिव्योरन्तर्भानुना  
रश्मिना स्वयमाभाति समन्तात्प्रकाशते ।

अथ याज्या--

त्वे वसूनीति । हे पुर्वणीकात्यन्तबहुल होतर्देवानामाह्वातर्दोषा रात्रौ वस्तो-  
र्दिवा च यज्ञियासो यज्ञार्हाणि वसूनि हवींषि एरिर आगच्छन्ति । त्वदनु-  
ग्रहात्पूर्वं क्षामेव दग्धं पटादिकमिव विश्वा भुवनानि निःसाराणि भूत्वा पावके  
त्वय्यनुगृह्णाति सति पश्चात्सौभागानि संदधिरे सौभाग्यं प्राप्नुवन् । तादृशस्त्वमस्मा-  
ननुगृहाणेत्यर्थः ।

इष्टचन्तरं विधत्ते --

‘ अग्नये कामाय पुरोडाशमष्टाकपालं निर्वपेद्यं कामो वोपनमेदाग्निमेव काम-  
स्वेन भागधेयेनोप धावति स एवैनं कामेन समर्धयत्युपैनं कामो नमति ’ (सं का०  
२ प्र० २ अ० ३ ) इति ।

कामाय कामप्रदाय, कामितार्थो यं यजमानं न प्राप्नुयात्तत्स निर्वपेत् ।



[ काम्ययाज्यापुरोनुवाक्याः ]

तत्र पुरोनुवाक्या—

तुभ्यमिति । हेऽङ्गिरस्तमातिशयेनाङ्गसारोपेताग्ने सुक्षितयो वेदिरूपशोभन-  
भूमियुक्ता विश्वाः सर्वास्ताः प्रजाः पृथक्कामयमाना विविधकामितार्थसिद्धिप्रदाय  
तुभ्यं येभिरे नियमं स्वीकृतवन्तः ।

अथ याज्या—

अश्यामेति । हेऽग्ने तवोती त्वदीयरक्षया तं काममभीष्टकलमश्याम व्याप्नु-  
यामि । किंच, हे रयिवो हे धनवन्सुवीरं शोभनपुत्रपौत्राद्युपेतं रयिं धनमश्याम ।  
किंच वाजयन्तोऽन्मिच्छन्तो वयं वाजमन्नमभितोऽश्याम । किंच, हेऽजर तव  
प्रसादादजरमक्षयं द्युम्नं यशोऽश्याम ।

इष्टचन्तरं विधत्ते—

‘ अग्नये यविष्ठाय पुरोडाशमष्टाकपालं निर्वपेत्स्पर्धमानः क्षेत्रे वा सजातेषु  
वाऽग्निमेव यविष्ठं स्वेन भागधेयेनोप धावति तेनैवेन्द्रियं वीर्यं भ्रातृव्यस्य युवते  
वि पाप्मना भ्रातृव्येण जयते ’ (सं० का० २ प्र० २ अ० ३) इति ।

यविष्ठायतिशेन वियोगकारिणे, युवते वियोजयति । यजमानः पापिना वैरिणा  
वियुक्तो जयति ।

एतमेवेष्टिं परप्रयुक्ताभिचारनिवारणाय विधत्ते—

‘ अग्नये यविष्ठाय पुरोडाशमष्टाकपालं निर्वपेदभिचर्यमाणोऽग्निमेव यविष्ठं  
स्वेन भागधेयेनोप धावति स एवास्माद्रक्षांसि यवयति नैनमभिचरन्तस्तृणुते  
[ सं० का० २ प्र० २ अ० ३ ] इति ।

यवयति वियोजयति । अभिचरन्वैर्येणमिष्टिकारिणं न स्तृणुते हन्तुं न  
शक्नोति ।

एतस्यां द्विविधायामिष्टौ पुरोनुवाक्यामाह—

श्रेष्ठमिति । हेऽग्ने रयिमाभर धनमाहर । यविष्ठायतिशयेन वियोगकारिन् ।  
भारत ऋत्विग्भिर्भरणीय । वसो, आहुतिनिवासभूत । कीदृशं रयिं, श्रेष्ठं प्रश-  
स्ततमं द्युम्नं दीप्तिमन्तं पुरुस्पृहं पुरुभिर्बहुभिः स्पृहणीयं मणिमुक्तादिरूपम् ।

अथ याज्या—

स श्वितान इति । योऽग्निः पावकः शोधयिता पुरुतम आहवनीयगार्हपत्या-  
दिनामभिर्यविष्ठादिविशेषणैश्चात्यन्तं बहुविधः पुरुणि बहूनि पृथूनि विस्तृतानि



( काम्ययाज्यापुरोनुवाक्याः )

पुरोडाशादिहवींषि भर्वन्भक्षयन्ननुयाति यजमानगृहमनुदिनं गच्छति सोऽग्निर्वक्ष्यमाणगुणोपेतः । श्वितानो दीप्यमानः । तन्यतुः फलानां विस्तारयिता । रोचनस्था दीप्तिमत्सु देवयजनेष्ववस्थितः । अजरेभिर्जरारहितैर्नानदद्भिः स्तुतिं कुर्वानैर्देवैः संयुतः । यविष्ठोऽतिशयेन वैरिवियोगकर्ता ।

इष्टचन्तरं विधत्ते—

‘ अग्नय आयुष्मते पुरोडाशमष्टाकपालं निर्वपेद्यः कामयेत सर्वमायुरियामित्यग्निमेवाऽऽयुष्मन्तस्त्वेन भागधेयेनोप धावति स एवास्मिन्नायुर्द्धाति सर्वमायुरेति ’ ( सं० का० २ प्र० २ अ० ३ ) इति ।

आयुष्मत् आयुष्प्रदाय ।

तत्र पुरोनुवाक्या—

आयुष्टे इति । हे यजमान ते तुभ्यं वरेण्यैः श्रेष्ठोऽयमग्निर्विधत्त आयुर्द्धत्तसंपूर्णमायुर्द्धातु । अपमृत्युना गृहीतोऽपि ते प्राणः पुनरस्यानुग्रहेणाऽऽयाति त्वद्देहे समागच्छतु । ते तव यक्ष्मं व्याधिं परासुवामि विनाशयामि ।

अथ याज्या—

आयुर्दा इति । हेऽग्ने त्वमायुर्दा एधि यजमानस्याऽऽयुष्प्रदो भव । कीदृशस्त्वम् । हविषो जुषाणः पुरोडाशं सेवमानः । घृतपतीको घृतोपक्रम आधारप्रमाजादीनां घृतेन हूयमानत्वात् । घृतयोनिरवसानेऽप्यनूयाजादौ घृतमेव योनिर्जन्मोत्पात्तिकारणं यस्यासौ घृतयोनिः । तादृशस्त्वं मधु स्वादुतमं चारु शोधितत्वेन निर्मलं गव्यं घृतं पीत्वा पिता पुत्रमिवेमं यजमानमभितो रक्ष ।

इष्टचन्तरं विधत्ते—

‘ अग्नये जातवेदसे पुरोडाशमष्टाकपालं निर्वपेद्भूतिकामोऽग्निमेव जातवेदसस्त्वेन भागधेयेनोप धावति स एवैनं भूर्तिं गमयति भवत्येव ’ ( सं० का० २ प्र० २ अ० ३ ) इति ।

जातवेदस उत्पन्नधनाय भवत्येव भूर्तिं प्रामोत्येव ।

तत्र पुरोनुवाक्या—

तस्मा इति । विविधाश्वर्षणवो मनुष्या यजमाना यस्यासौ विचर्षणिः । हे विचर्षणे जातवेदोऽग्ने प्रतिहर्यते प्रतिदिनं यजमानगृहं गच्छते तस्मै ते शोभनास्तुतिं जनामि जनयामि ।



मंषा ० ३ अनु ० १४) कृष्णयजुर्वेदीयतैत्तिरीयसंहिता ।

४४५

( काम्ययाज्यापुरोनुवाक्याः )

अथ याज्या—

दिवस्परिति । अग्निः प्रथमं दिवस्परि शुलोकस्योपरि जज्ञे सूर्यरूपेणोत्पन्नः । अस्मत्परि अस्मदीयस्य मनुष्यलोकस्योपरि जातवेदा द्वितीयं जज्ञे प्रसिद्धमभिरूपेण द्वितीयं जन्म प्राप्तवान् । अप्सु समुद्रे तृतीयं जज्ञे वडवानलरूपेणोत्पन्नः । अजस्रं त्रिष्वपि जन्मसु नृमणा नृषु यजमानेषु मनोऽनुग्रहबुद्धिर्यस्यासौ नृमणाः । एनमीदृशमग्निभिन्धानः पुरोडाशादिभिर्दीपयन्स्वाधीः स्वायत्तचित्तो जरते जीर्यते जरापर्यन्तं परिचरतीत्यर्थः ।

इष्टचन्तरं विधत्ते—

‘ अग्नये रुक्मते पुरोडाशमष्टाकपालं निर्वपेद्भुक्कामोऽग्निमेव रुक्मन्तेऽस्वेन भागधेयेनोप धावति स एवास्मिन् रुचं दधाति रोचत एव ’ ( सं० का० २ प्र० २ अ० ३ ) इति ।

रुक्मते कान्तिमते । रोचते कान्तिमान्भवति ।

तत्र पुरोनुवाक्या—

शुचिरिति । हे पावक शोधयितरग्ने शुचिर्वन्द्यश्च त्वं घृतप्रभृतिभिर्हव्यैः समन्ताद्भुतः सन्बृहद्विरोचसे ।

अथ याज्या—

दृशान इति । दृशानो दर्शनीयरूपो रुक्मः सुवर्णसदृशोऽग्निरुर्व्यां महत्या दीप्त्या व्यद्यौद्विद्योतते । किं कुर्वन् । दुर्मर्षमितरैरतिरस्कार्यमायुर्जीवनं श्रिये श्रियितुं रुचानो वाञ्छन् । तथाविधोऽग्निर्वयोभिरमृतोऽभवत् । यद्यस्मादेनमग्निं द्यौर्द्युलोकवासी देवगणः सुरेताः सन्नजनयत्तस्मादस्यामृतत्वं युक्तम् ।

इष्टचन्तरं विधत्ते—

‘ अग्नये तेजस्वते पुरोडाशमष्टाकपालं निर्वपेत्तेजस्कामोऽग्निमेव तेजस्वन्तेऽस्वेन भागधेयेनोप धावति स एवास्मिन्तेजो दधाति तेजस्येव भवति ’ [ सं० का० २ प्र० २ अ० ३ ] इति ।

तेजस्वते प्रभावते नियमनसामर्थ्यवते वा ।

तत्र पुरोनुवाक्या—

आ यदिति । यत्तेज इषेऽभीष्टसिद्धये नृपतिं यजमानपालकमग्निमा समन्तादानद्व्याप्नोत्, यदपि शुचि रेतः शुद्धं बीजं मातापितृभ्यां निषिकं तेन तेजसा



( काम्ययाज्यापुरोनुवाक्याः )

तेन च बीजेन द्यौर्द्युलोकस्थोऽग्निरभीके प्रत्यासन्नकाले शर्वादिविशेषणोपेतं पुरुषं जनयदुत्पादयति, सूदयच्च विरोधिपापं नाशयत्यपि । शर्धं बलवन्तम् । अनवद्यं दोषरहितम् । युवानं तरुणम् । स्वाधियं स्वायत्तचित्तम् । अतो यजमानाय तेजो दातुमग्निः शक्नोति ।

अथ याज्या-

स तेजीयसेति । स यजमानस्त्वोतस्त्वया रक्षितः । केन साधनेन । तेजी-  
यसाऽऽयन्ततेजोयुक्तेन मनसा । किंच हेऽग्ने स्वपत्यस्य शोभनपुत्रपौत्रादियुक्तस्य  
शिक्षोः शक्तुमिच्छतो नृतमस्य मनुष्यतमस्य मनुष्येषु श्रेष्ठस्य यजमानस्य रायः  
शिक्ष धनानि देहि । ते प्रभूतौ त्वदनुग्रहेण प्रभुत्वे सति वयं वस्वो वसुमत्तमाः  
सुष्टुतयश्च शोभनस्तुतियुक्ता बहुयागानुष्ठानेन स्तोत्रशस्त्रैः प्रभूता भूयास्म ।

इष्टचन्तरं विधत्ते-

‘ अग्नये साहन्त्याय पुरोडाशमष्टाकपालं निर्वपेत्सीक्षमाणोऽग्निमेव साहन्त्यश्  
स्वेन भागधेयेनोप धावति तेनैव सहते यश् सीक्षते ’ ( सं० का० २ प्र० २  
अ० ३ ) इति ।

साहन्त्याय सहिष्णवे वैरिणामभिभवित्वे सीक्षमाणः सोढुमभिभवितुमिच्छुः ।  
यं वैरिणं सीक्षते तं तेनानुगृहीतोऽभिभवति ।

तत्र पुरोनुवाक्या-

अग्न इति । हेऽग्ने द्युम्नस्यास्मदीयस्य यशसः सहन्तमभिभवितारं वैरिणं  
प्रासहा प्रसभमाभरास्मद्वशे समानय । रार्थिं तदीयं धनं चाऽऽनय । यो भवांश्च-  
र्षणीर्मनुष्यसेना विश्वा अस्मत्प्रतिपक्षभूताः सर्वा अभिसासहदभिभवेत् । किंनि-  
मित्तं, वाजेषु अस्मदीयेष्वन्त्रेषु निमित्ताभूतेषु । केन साधनेन । आसा त्वत्संनि-  
धानेन । पराभिभवाय त्वत्संनिध्यतिरिक्तप्रयत्नो नापेक्षित इत्यर्थः ।

अथ याज्या-

तमग्न इति । हेऽग्ने [ सहस्वो बलवन् ] तं पृतनासहं परकीयसेनाभिभव-  
क्षमं रार्थिं धनमाभराऽऽहर । हि यस्मात्तं सत्यः परमार्थभूतो बाधरहितोऽद्भुत  
आश्चर्यचरित्रस्तस्माद्गोमतो बहुगोयुक्तस्य वाजस्यान्नस्य दाता त्वमेव ।

इष्टचन्तरं विधत्ते-

‘ अग्नयेऽन्नवते पुरोडाशमष्टाकपालं निर्वपेद्यः कामयेतान्नवान्त्स्यामित्यग्नि-



( काम्ययाज्यापुरोनुवाक्याः )

मेवान्नवन्तः स्वेन भागधेयेनोप धावति स एवैनमन्नवन्तं करोत्यन्नवानेव भवति ।  
[ सं० का० २ प्र० २ अ० ४ ] इति ।

अन्नवते बहन्नयुक्ताय ।

तत्र पुरोनुवाक्या—

उक्षान्नायेति । अग्नये स्तोमैः स्तोत्रैर्विधेम परिचर्यां कुर्याम । कीदृशाय ।  
उक्षान्नाय वशान्नाय । उक्षा वृषभः । वशा बन्ध्या । तत्पशुद्वयं क्वचिद्यागे  
हविष्ट्वेन श्रूयते—‘ यो भ्रातृव्यवान्त्स्यात्त स्पर्धमानो वैष्णावरुणीं वशामालभे-  
तैन्द्रमुक्षणम् ’ इति । यद्यप्यत्र देवताऽन्या तथाऽपि हविरग्नावेव हूयत इत्यग्नि-  
रुक्षान्नो वशान्नश्च ! एतदन्नान्तरस्याप्पुलक्षणार्थम् । सोमयुक्तानि पृष्ठस्तोत्रा-  
णि यस्यासौ सोमपृष्ठः । अनेकस्तोत्रसत्कृतदेवतासंयुक्तः सोमोऽप्यस्यान्नमित्यर्थः ।  
वेधसेऽन्नस्य विधात्रे ।

अथ याज्या—

वद्मा हीति । हे सूनो पुत्रवदभिमतकारिन्नगने त्वं वद्माऽसि वदत्यनयेति  
वद्मा वाक्कदभिमानिदेवत्वेन तद्रूपोऽसि । अस्मिन्नर्थे श्रुत्यन्तरप्रसिद्धिद्योतनाय  
हिशब्दः । ‘ अग्निर्वाग्भूत्वा मुखं प्राविशत् ’ इति श्रुत्यन्तरम् । सोऽग्निरस्मद-  
र्थमन्नमज्म च चक्रे । ( अज्म गृहम् ) । तन्नामसु पाठात् । विवाहाग्निर्जायमान  
एव गृहाश्रमं कारयति । कीदृशोऽग्निः । अन्नसद्वा, अद्यत इत्यन्नान्नं तस्मिन्सी-  
दतीत्यन्नसद्वा, भुक्तमन्नं जरयितुं जठराग्निरूपेणात्र सीदति । केन व्यापारेणा-  
न्नमज्म (च) चक्रे जनुषा जन्ममात्रेण न तु व्यापारान्तरेण । न हि संकल्पसिद्धस्य  
व्यापारापेक्षाऽस्ति । हे ऊर्जसने रसपद त्वं नोऽस्मभ्यमूर्जं रसं धा देहि । राजेव  
जेः, राजा यथा जयति तद्वज्जय । वृकवर्द्धिस्रको वृकः । अवृके हिंसादिदोष-  
रहिते यजमाने त्वमनुग्रहीतुमन्तः क्षेपि निवससि ।

इष्ट्यन्तरं(रे) विधत्ते—

‘ अग्नयेऽन्नादाय पुरोडाशमष्टाकपालं निर्वपेद्यः कामयेतान्नादः स्यामित्याग्नि-  
मेवान्नादः स्वेन भागधेयेनोप धावति स एवैनमन्नादं करोत्यन्नाद एव भवत्य-  
ग्नयेऽग्नवतये पुरोडाशमष्टाकपालं निर्वपेद्यः कामयेतान्नपतिः स्यामित्याग्निमेवान्न-



[ काम्ययाज्यापुरोनुवाक्याः ]

पतिः स्वेन भागधेयेनोप धावति स एवैनमन्त्रपतिं करोत्यन्त्रपतिरेव भवति । ( सं० का० २ प्र० ३ अ० ४ ) इति ।

अन्नमचीत्यन्नादस्तीव्रदीपनयुक्तः । अन्नपतिर्बह्वन्नस्वामी । अनयोरपीष्टचोर-  
न्नमात्रलिङ्गसाधारण्यादेव याज्यापुरोनुवाक्यायुगलं द्रष्टव्यम् । यद्वा; शास्त्रान्त-  
रेऽन्नादलिङ्गकमन्नपतिलिङ्गकं चान्वेषणीयम् ।

इष्टचन्तरं हविस्त्रयोपेतं विधत्ते-

अग्नये पवमानाय पुरोडाशमष्टाकपालं निर्वपदेग्नये पावकायाग्नये शुचये  
ज्योगामयावी यदग्नये पवमानाय निर्वपति प्राणमेवास्मिन्तेन दधाति यदग्नये पा-  
वकाय वाचमेवास्मिन्तेन दधाति यदग्नये शुचये आयुरेवास्मिन्तेन दधात्युत यदी-  
तासुर्भवति जीवत्येव । (सं० का० २ प्र० २ अ० ४ ) इति ।

पवमानाय पापानां शोधयित्रे । पावकाय पापानां शुद्धिहेतवे । शुचये, औ-  
ज्यल्यहेतवे । द्वितीयतृतीयवाक्ययोरपि पुरोडाशमष्टाकपालं निर्वपेदित्यनुवर्तते ।  
ज्योगामयावी दीर्घरोगयुक्तः । उतापि च यद्यपीतासुर्गतप्राणो भवेत्तथाऽपि जी-  
वत्येव, तत्र नीरोगो भवतीति किमु वक्तव्यम् ।

पुनरपि तामेवेष्टिं फलान्तराय विधत्ते-

‘ एतामेव निर्वपेच्चक्षुष्कामो यदग्नये पवमानाय निर्वपति प्राणमेवास्मिन्तेन  
दधाति यदग्नये पावकाय वाचमेवास्मिन्तेन दधाति यदग्नये शुचये चक्षुरेवास्मि-  
न्तेन दधात्युत यद्यन्धो भवति प्रैव पश्यति ’ [ सं० का० २ प्र० २ अ० ४ ]  
इति ।

यत्र फलभेदेन द्विविधायामस्यामिष्टौ प्रथमहविषः पुरोनुवाक्या-

अन्न इति । हेऽग्न आयूंष्यस्मदीयजीवनानि पवसे यथा वर्धन्ते तथा शोध-  
यसे । ऊर्जं क्षीरादिरसमिषमन्नं च नोऽस्माकमासुवाऽऽभिमुख्येन प्रेरय । दुच्छुनामु-  
पद्रवमारो दूरं नीत्वा बाधस्व विनाशय ।

अथ याज्या-

अग्ने पवस्वेति । हेऽग्ने शोभनमपः कर्म यस्यासौ स्वपाः । तादृशस्त्वमस्मे  
अस्मदीयं वर्धो ब्रह्मवर्चसं सुवीर्यं शोभनं सामर्थ्यं च पवस्व शोधयस्व वर्धयेत्य-  
र्थः । पुष्टिं रयिं धनं च मयि दधत्स्थापय ।

द्वितीयस्य हविषः पुरोनुवाक्या-



[ काम्ययाज्यापुरोनुवाक्याः ]

अग्ने पावकेति । हेऽग्ने पावक शोधक देव द्योतनात्मक रोचिषा दीप्तिमत्या मन्द्रया श्लक्षण्या जिह्वया वाचा देवानावक्षि यक्षि आवह यज च ।

अथ याज्या—

स न इति । हे पावक शोधक दीदिवो दीप्यमानाग्ने नोऽस्मदर्थं देवानिह कर्मण्यावह, अस्माकमिमं यज्ञं हविश्चोप देवसमीपे प्रापय ।

तृतीयस्य हविषः पुरोनुवाक्या—

अग्निः शुचीति । अयमग्निः प्रथमं तावच्छुचिब्रततमः स्वत एव शुचिब्र-  
ततमोऽतिशयेन शुद्धं ब्रतमाचरणं दाहपाकप्रकाशरूपं यस्यासौ तादृशः । तत ऊर्ध्वं विप्राभिमानित्वादापि शुचिः । तत ऊर्ध्वं विद्वदभिमानित्वेन शुचिः । ततोऽ-  
प्यूर्ध्वमाभिमुख्येन हुतः शुचिर्दीप्तिमान्रोचते शोभते ।

अथ याज्या—

उदग्न इति । हेऽग्ने शुचयः शुद्धास्तव शुका रश्मयो भ्राजन्तः प्रकाश-  
माना उदीरत उदगच्छन्ति । तथाऽर्चयः पूजका ज्योतींषि भासकानि देवतारूपाणि प्राप्नुवन्ति ।

अत्र विनियोगसंग्रहः—

“ त्वं याज्या रुद्रवद्यागे ह्यग्निः सुरभिसंयुते ।

अक्रन्क्षामयुजे तुभ्यं कामिनि श्रेष्ठमित्यसौ ॥ १ ॥

यविष्ठयुत आयुष्टे आयुष्मति तथोपरि ।

जातवेदयुते तस्मै शुची रुक्मयुते तथा ॥ २ ॥

आ यत्तेजोयुते ह्यग्ने साहन्त्यगुणसंयुते ।

उक्षान्नसंयुते ह्यग्ने पवमानयुते तथा ।

अग्ने पावकवत्यग्निः शुचावष्टौ च विंशतिः ॥ ३ ॥ ” इति ।

अत्र मीमांसा नास्ति ।

अथ च्छन्दः—

त्वमग्ने रुद्र इत्यादयः षट् । अश्याम तं स श्वितान आयुर्दा अग्ने दिवसरि



( पात्रेषु रसग्रहणाय पूर्वमुपावहृतस्य सोमस्याभिषवः )

दृशनो रुक्म आ यदिषे स तेजीयसा वज्रा हि सूनो, इति च त्रिष्टुमः । तुभ्यं ताः श्रेष्ठं यविष्ठ तस्मै ते जुचिः पावकोक्षग्नायेत्येता अग्न आयूंषीत्यादयश्च षड् गायत्र्यः । अयुष्टेऽग्रे सहन्तं तमग्ने पृतनासहमित्येता अनुष्टुमः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे तृतीयप्रपाठके

चतुर्दशोऽनुवाकः ॥ १४ ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विर-

चिते वेदार्थप्रकाशे कृष्णयजुर्वेदीयतैत्तिरीयसंहिताभाष्ये

प्रथमाष्टके तृतीयः प्रपाठकः ॥ ३ ॥

( अथ प्रथमाष्टके चतुर्थः प्रपाठकः ) ।

( तत्र प्रथमोऽनुवाकः ) ।

हरि ॐ ।

आ दे॒दु ग्रा॒वाऽस्य॒ध्वर॒कृद्दे॒वभ्यो॑ ग॒म्मीर॒मि  
म॒म॒ध्वरं॑ कृ॒ध्युत्तमे॑न॒ प॒विनेन्द्रा॑य॒ सोम॒ꣳ सु॒षु॒तं  
म॒धुम॑न्तं॒ पय॑स्वन्तं॒ वृ॒ष्टि॒वनि॑मिन्द्रा॑य॒ त्वा वृ॒त्र॒घ्न  
इन्द्रा॑य॒ त्वा वृ॒त्रतु॑र॒ इन्द्रा॑य॒ त्वाऽभि॑माति॒घ्न  
इन्द्रा॑य॒ त्वाऽऽदि॑त्यव॒त इन्द्रा॑य॒ त्वा वि॒श्वदे॑व्या-  
व॒ते श्वा॒त्राः स्थं॑ वृ॒त्रतु॑रो॒ राधो॑गू॒र्ता अ॒मृत॑स्य  
प॒त्नी॒स्ता दे॒वीदे॑व॒त्रेमं॑ य॒ज्ञं ध॒त्ताप॑हृ॒ताः सोम॑-  
स्य पि॒बतो॑प॒हृतो॑ यु॒ष्माकं॑ ॥ १ ॥ सोमः॑ पि॒बतु॑



( पात्रेषु रसग्रहणाय पूर्वमुपावहृतस्य सोमस्यभिषवः )

यत्ते सोम दिवि ज्योतिर्यत्पृथिव्यां यदुरावन्त-  
रिक्षे तेनास्मै यजमानायोरुराया रुध्यधि दा-  
त्रे वोचो धिषणे वीडू सती वीडयेथामूर्जं द-  
धाथामूर्जं मे धत्तं मा वाः हिः सिषं मा मां  
हिः सिष्टं प्रागपागुदगधराक्तास्त्वा दिश आ  
धावन्त्वम्ब नि ष्वर । यत्ते सोमादाभ्यं नाम  
जागृवि तस्मै ते सोम सोमाय स्वाहा [२] ॥

( युष्माकं स्वर यत्ते नव च ) ।

इति ऋष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके प्रथमोऽनुवाकः ॥ १ ॥

( अथ प्रथमकाण्डे चतुर्थः प्रपाठकः ) ।

( तत्र प्रथमोऽनुवाकः ) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

तृतीयप्रपाठके प्राधान्येनाग्नीषोमीयपशुः प्रतिपादितः । तत ऊर्ध्वं वसतीवरी-  
ग्रहणं चोक्तम् । तावता सुत्यादिवसात्पूर्वदिवसेषु यत्कर्तव्यं तत्समाप्तम् । तत  
उपरितनेनानुवाकेन सुत्यादिवसकर्तव्यप्रारम्भाय सोमोपावहरणमुक्तम् । अथ चतु-  
र्थप्रपाठके सुत्यादिने कर्तव्या ग्रहाः प्राधान्येन प्रतिपाद्यन्ते । तत्रानुवाकार्था विनि-  
योगसंग्रहे दर्शिताः—

“ ग्रहप्रश्नेऽनुवाकास्तु चत्वारिंशदिहोदिताः ।

सोमाभिषव एकास्मिन्पञ्चत्रिंशत्सु( ति ) तद्ग्रहाः ॥



[ पात्रेषु रसग्रहणाय पूर्वमुपावहृतस्य सोमस्याभिषवः ]

दे॥क्षिणानि समिष्टांस्त्रयजुष्यवभृथस्तथा ।

कौम्ययोज्या इति प्रोक्ता अर्था अत्रानुवाकगाः ” इति ॥

मथ मानुवाके पात्रेषु रसग्रहणाय पूर्वमुपावहृतस्य सोमस्याभिषवोऽभिधीयते ।

आ दद इति । कल्पः-अथैषां ग्राव्णां यः सजन्तुरिव तमादत्ते देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामा दद इत्यादायाभिमन्त्रयते ग्रावाऽस्यध्वरकृद्देवेभ्यो गम्भीरमिमध्वरं कृध्युत्तमेन पविनेन्द्राय सोमं सुषुतं मधुमन्तं पयस्वन्तं वृष्टिवनिमिति ”

आदद इत्याम्नातो मन्त्रो देवस्य त्वेत्यनेन पूरितः । हे ग्रावन्नाभिषवसाधन त्वं यज्ञनिष्पादको दृढः पाषाणोऽसि । तत इमं यज्ञं देवार्थं गहनं कुरु । उत्कृष्टेन वज्रसदृशेन त्वयाऽहं सोममीदृशं करोमि । कीदृशं, सुषुतं सम्यगभिषुतं मधुमन्तं स्वादुत्वोपेतं पयस्वन्तं क्षीरवद्रसोपेतं वृष्टिवनिमाहुतिसूर्यद्वारा वृष्टिप्रदम् ।

तथा च स्मर्यते-

“ अभौ प्रास्ताऽऽहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः ” इति ॥

इन्द्रार्थमेव सोमं करोमि ।

विधत्ते-

“ देवस्य त्वा सवितुः प्रसव इति ग्रावाणमा दत्ते प्रसूत्या अश्विनोर्बाहुभ्यामित्याहाश्विनो हि देवानामध्वर्युं आस्तां पूष्णो हस्ताभ्यामित्याह यत्यै ” ( सं० का० ६ प्र० ४ अ० ४ ) इति ।

ग्रावाऽस्तीति मन्त्र उपेक्षितः ।

इन्द्रायेति । कल्पः-“ अथैनं प्राञ्चं प्रश्रित्य विस्रस्य राजानं ग्रावाणमुपांशु-सवनमभिमिमीत इन्द्राय त्वा वृत्रघ्न इन्द्राय त्वा वृत्रतुर इन्द्राय त्वाऽभिमातिघ्न इन्द्राय त्वाऽऽदित्यवत इन्द्राय त्वा विश्वदेव्यावत इति ।

हे सोम त्वाभिन्द्रार्थं मिमे । कीदृशायेन्द्राय । वृत्रघ्ने मेघविदारयित्रे, वृत्रतुरे वृत्रासुरवातिने, अभिमातिघ्ने पापघातिने, आदित्यार्थं तृतीयसवने गृह्यमाणत्वादादित्यवते, प्रातःसवने विश्वान्देवानुद्दिश्य गृह्यमाणत्वाद्विश्वदेव्यावते ।

विधत्ते-



( पात्रेषु रसग्रहणाय पूर्वमुपावहृतस्य सोमस्याभिषवः )

“ पशवो वै सोमो व्यान उपांशुसवनो यदुपांशुसवनमभि मिमीते व्यान-  
मेव पशुषु दधाति ” [ सं० का० ६ प्र० ४ अ० ४ ] इति ।

पशुमाप्तिहेतुत्वात्सोमस्य पशुत्वम् । “ प्राणापानौ वा एतौ यदुपांशुश्चान्त्यामौ  
व्यान उपांशुसवनः ” इति रूपकं वक्ष्यति । अतोऽस्य व्यानत्वम् । उपांशुना-  
मकग्रहार्थं सोमः सूयते येन पाषाणेन स उपांशुसवनः । तमभिषव्य सोमो  
मातव्यः ।

सर्वमन्त्रेष्विन्द्रशब्दप्रयोगस्य तात्पर्यमाह--

“ इन्द्राय त्वेन्द्राय त्वेति मिमीत इन्द्राय हि साम आह्वियते ” ( सं० का०  
६ प्र० ४ अ० ४ ) इति ।

सौमिकदेवेष्विन्द्रस्य प्राधान्यमिन्द्रपतित्वेत्यादिमन्त्रस्य च प्रसिद्धिं हिशब्दो  
द्योतयति ।

विधत्ते--

“ पञ्च कृत्वो यजुषा मिमीते पञ्चाक्षरा पङ्क्तिः पाङ्क्तो यज्ञो यज्ञमेवाव  
रुन्धे पञ्च कृत्वस्तृष्णीं दश सं पद्यन्ते दशाक्षरा विराडन्नं विराड्विराजैवान्ना-  
द्यमव रुन्धे ” ( सं० का० ६ प्र० ४ अ० ४ ) इति ।

सोमो यथा क्रीतस्तद्वदयमपि मातव्यः ।

श्वान्ना इति । कल्पः--“ अथ मितं राजानं होतृचमसीयाभिरुपसृजति श्वानाः  
स्थ वृत्रतुरो राधोगूर्ता अमृतस्य पत्नीस्ता देवीर्देवत्रेभं यज्ञं धत्तोपहूताः सोमस्य  
पिबतोपहूतो युष्माकं सोमः पिबत्विति ” इति ।

हे आपो यूयमेवंविधाः स्थ । कीदृश्यः । श्वानाः शीघ्रकारिण्यः । वृत्रतुरो  
वृत्रघातिन्यः । राधोऽन्नं गूर्ताः संपादयितुमुद्यताः । अमृतस्य सोमस्य पत्नीः  
पालयिन्त्यः । तास्तथाविधा यूयं देवीर्देवतात्मा देवत्रा देवेषु इमनस्मदीयं यज्ञं  
स्थापयत । किंच, उपहूता अनुज्ञाताः सत्यः सोमस्यांशं पिबत । सोमश्चानुज्ञातो  
युष्माकमंशं पिबतु ।

उपहूताः सोमस्य पिबतेत्यस्याभिप्रायमाह--

“ श्वानाः स्थ वृत्रतुर इत्याहैष वा अपांशु सोमपीथः ” ( सं० का० ६  
प्र० ४ अ० ४ ) इति ।

अस्मिन्मन्त्रे पिबतोति यदुच्यत एतदेवाब्देवतानां सोमपानम् ।



( पात्रेषु रसग्रहणाय पूर्वमुपावहृतस्य सोमस्याभिषवः )

वेदनं प्रशंसति—

“य एवं वेद नाप्स्वार्तिमाच्छति” ( सं० का० ६ प्र० ४ अ० ४ ) इति ।  
जले मरणं न प्राप्नोति ।

यत्त इति । बौधायनः—“अथैनं संप्रयौति यत्ते सोम दिवि ज्योतिर्यत्पृथिव्यां  
यदुरावन्तरिक्षे तेनास्मै यजमानायोरु राया कृष्याधि दात्रे वोच इति ” इति ।

आपस्तम्बः—“यत्ते सोम दिवि ज्योतिरिति राजानमभिमन्त्रयते ” इति ।

हे सोम त्रिषु लोकेषु त्वदीयं यज्ज्योतिरस्ति तेन ज्योतिषाऽस्मै यजमानाय  
राया धनेनोरु समृद्धं विस्तीर्णं स्थानं कृधि कुरु । किंच—अधिकोऽयं यजमानो  
भक्त्येति दात्रे फलप्रदायेन्द्राय ब्रूहि ।

दिनित्यादेस्तात्पर्यमाह—

“यत्ते सोम दिवि ज्योतिरित्याहैम्य एवैनं लोकेभ्यः सं भरति ” [ सं० का०  
६ प्र० ४ अ० ४ ] इति ।

लोकत्रयेणैवं सोमं सम्यक्पोषयति ।

विषण इति । कल्पः—“तिरश्चर्मन्फलके अभिमृशति विषणे वीडू सती  
वीडयेथामूर्जं दधाथामूर्जं मे धत्तं मा वा२ हि२सिषं मा मा हि२सिष्टमिति ” इति ।

हे विषणे सोमस्य चर्षणो वा धारयिष्यौ वीडू सती विष्टब्धे सत्यौ वीडयेथां  
पुनरप्यभिषवादिघातेन विश्लेषो मा भूदिति दृढं स्तम्भयतम् । ऊर्जं सोमरसं  
दधाथां युवां धारयतम् । ऊर्जं मे मह्यं धत्तं प्रयच्छतम् । अहं युवां मा हिंसिषम् ।  
युवामपि मा मा हिंसिष्टम् । मन्त्रोऽयमुपेक्षितः ।

कल्पः—“एकग्रहायाऽऽप्त२ राजानमुपरे न्युप्य होतृचमसेऽ२ शूनवधाय तस्मि-  
न्यावाणमुपा२ शुसवनमुपनिधाय त्रिः प्रदक्षिणमुपरि परिक्लावयान्निग्राभमुपैति  
प्रागपागुदगधरागिति, यां भार्या काममेत तां मनसा ध्यायेदम्ब नि ष्वरेति ”  
इति ।

प्रागपाभिति । प्रागादयो या दिशसतः सर्वा हे सोम त्वां प्रत्याभिमुख्येन  
धावन्तु । हेऽम्ब मातृस्थानीय सोम निष्वरांशुभ्यो रसात्मना निर्गच्छ । प्रागा-  
दिमन्त्रः सोमनिग्रहणहेतुत्वान्निग्राभ इत्युच्यते । उपरोऽभिषवाधारः पावाणस्त्व-  
स्मिन्सोममवस्थाप्य निग्राभमन्त्रं पठेत् ।



( पात्रेषु रसग्रहणाय पूर्वमुपावहृतस्य सोमस्याभिषवः )

दिशामाधावनोक्तेस्तात्पर्यमाह—

“ सोमो वै राजा दिशोऽभ्यध्यायत्स निशोऽनु पाविशत्पागपागुदगधरागित्याह दिग्भ्य एवैनं सं भरत्यथो दिश एवास्मा अव रुन्धे ” ( सं० का० ६ प्र० ४ अ० ४ ) इति ।

अम्ब मातारित्यादयः शब्दाः स्त्रीणामुपलालनाय प्रयुज्यन्तेऽतोऽम्बशब्दप्रयोगे-  
णात्र ध्यानविधिः सूच्यत इत्यभिप्रेत्य व्याचष्टे—

“ अम्ब नि ष्वरेत्याह ” [ सं० का० ६ प्र० ४ अ० ४ ] इति ।

यस्मादम्बेत्युपलालनमाह तस्मादध्यायेदित्यभिप्रायः ।

वेदनं प्रशंसति—

“ कामुका एनं स्त्रियो भवन्ति य एवं वेद ” [ सं० का० ६ प्र० ४ अ० ४ ] इति ।

यत्ता इति । कल्पः—“ प्रतिप्रस्थाता राजन्येवांशू द्वौ द्वावपि सृजति यत्ते सोमादाभ्यं नाम जागृवि तस्मै ते सोम सोमाय स्वाहेति ” इति ।

यः सोम उपांशुग्रहाय पर्याप्त उपरे न्युप्तः श्वात्राः स्थेति मन्त्रेण वसतीवरी-  
भिरुपसृष्टस्तस्मात्सोमादपादाय षडंशवः स्थापिताः । तथा चोक्तम्—“ उपसृष्टस्य राज्ञः षडंशुनार्द्रानसंस्त्रिष्ठानादाय चर्मणि निधाय ” इति । त्रिष्वपि सवनेषु महा-  
भिषवे तेषां षण्णामंशूनां मध्ये द्वौ द्वावंशू संसृजेत् । हे सोम तस्मै सोमाय ते तादृक्सोमनामधारिणे तुभ्यमिदं सोमांशुद्वयं स्वाहा हुतमस्तु ।

सोमायेत्युक्तेरभिप्रायमाह—

“ यत्ते सोमादाभ्यं नाम जागृवीत्याहैष वै सोमस्य सोमपीथः ” ( सं० का० ६ प्र० ४ अ० ४ ) इति ।

यथाऽग्नौ होममन्तरेणैवापां सोमपानमुक्तं तथा सोमस्याव्येष एव मन्त्रेणां-  
शुद्वयप्रक्षेपः ।

सोमपानवेदनं प्रशंसति—

“ य एवं वेद न सौम्यार्तिमाच्छेति ” ( सं० का० ६ प्र० ४ अ० ४ ) इति ।

सोमयागविनाशं न प्राप्नोति ।



षण्णामंशुनां संघातात्पृथक्करणं विधत्ते--

“ घ्नन्ति वा एतत्सोमं यदभिषुण्वन्त्यश्नप गृह्णाति त्रायत एवैनम् ”  
( सं० का० ६ प्र० ४ अ० ४ ) इति ।

अंशूनामपनयनेनाभिषवरूपाद्वधादेनं सोमं पाळयति ।

महाभिषवे तत्संसर्गं विधत्ते--

“ प्राणा वा अश्नवः पशवः सोमोऽश्नुपुनरपि सृजति प्राणानेव पशुषु  
दधाति ” ( सं० का० ६ प्र० ४ अ० ४ ) इति ।

त्रिषु सवनेषु पृथगंशुसंसर्गं विधत्ते--

“ द्वौद्वावपि सृजति तस्माद्वद्वौ प्राणाः ” [ सं० का० ६ प्र० ४ अ० ४ ]  
इति । चक्षुःश्रोत्रधराणेन्द्रियरूपाः प्राणाः प्रत्येकं द्वौ द्वौ भूत्वा तच्चाच्छिद्रेषु  
वर्तन्ते ।

अत्र विनियोगसंग्रहः--

“ आददेऽश्मानमादाय ग्रावाऽसीत्यभिमन्त्रयेत् ।

इन्द्रा सोममिति पञ्च श्वात्रा निग्राम्यसेचनम् ॥ १ ॥

यत्ते सोमं मन्त्रयित्वा धिषेति फलके स्पृशेत् ।

पाकित्रः पदक्षिणाप्लावो ह्यम्ब पत्नीं विचिन्तयेत् ॥

यत्ते महत्यभिषवे हंशुयोगो नवेरिताः ॥ २ ॥ ” इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे चतुर्थप्रपाठके

प्रथमोऽनुवाकः ॥ १ ॥

( अथ प्रथमाष्टके चतुर्थप्रपाठके द्वितीयोऽनुवाकः ) ।

वाचस्पतये पवस्व वाजिन्वृषा वृष्णो अश्न-

शुभ्यां गर्भस्तिपूतो देवो देवानां पवित्रमसि

येषां भागोऽसि तेभ्यस्त्वा स्वांलंतोऽसि मधु-

मतीर्न इषस्त्वधि विश्वेभ्यस्त्वेन्द्रियेभ्यो दिव्ये-

भ्यः पार्थिवेभ्यो मनस्त्वाऽष्टुर्वन्तरिक्षमन्विहि



( उपांशुग्रहाभिधानम् )

स्वाहा त्वा सुभवः सूर्याय देवेभ्यंस्त्वा मरी-  
चिपेभ्य एष ते योनिः प्राणाय त्वा [ १ ] ॥

( वाचः सप्तचत्वारिंशत् ) ॥

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके द्वितीयोऽनुवाकः ॥ २ ॥

( अथ प्रथमकाण्डे चतुर्थप्रपाठके द्वितीयोऽनुवाकः )

प्रथमेऽनुवाक उपांशुग्रहणाय सोमाभिषवसंनाहोऽभिहितः । अथ द्वितीये  
तूपांशुग्रहोऽभिधीयते ।

वाचस्पतय इति । बौधायनः--“ अन्तर्दधाति प्रतिप्रस्थाता प्रथमाभ्यामं-  
शुभ्यामानयत्यध्वर्वाचस्पतये पवस्व वाजिन्धित्यन्तर्दधाति प्रतिप्रस्थाता मध्य-  
माभ्यामंशुभ्यामानयत्यध्वर्युर्वृषा वृष्णो अंशुभ्यां गभस्तिपूत इत्यन्तर्दधाति प्रति-  
प्रस्थातोत्तमाभ्यामानयत्यध्वर्युर्देवो देवानां पवित्रमसि येषां भागोऽसि तेभ्य-  
स्त्वोति ” इति ।

आपस्तम्बस्त्वेकमन्त्रतामाह--“ अष्टौ ( ४ ) कृत्वोऽभिषुणोत्यथ प्रतिप्रस्थातो-  
पांशुपात्रं धारयन्नुषात्तानामुपरि द्वावंशू अन्तर्दधाति तस्मिन्नभिषुतमध्वर्गुरञ्जलिना  
गृह्णाति वाचस्पतये पवस्व वाजिन्धित्येवं विहितो द्वितीयस्तृतीयश्चापि वैकादशकृ-  
त्वो द्वितीयमभिषुणोति द्वादशकृत्वस्तृतीयम् ” इति ।

हे वाजिन्धित्येव सोम पतये पालकदेवार्थं वाचः संबन्धना मन्त्रेण पवस्व  
शुद्धो भव । वृषा रसरूपत्वेन वर्षणसमर्थस्त्वं गभस्तिपूतः पूर्वमरण्ये सूर्यराशिभिः  
पूत इदानीं तु वृष्णो वर्षणसमर्थस्य सोमस्यांशुभ्यामन्तर्धापिताभ्यां पवस्व । किंच  
त्वमपि देव एव सन्देवानां सोमपां पवित्रं शुद्धिहेतुरसि । येषां देवानां भागोऽसि  
तेभ्यस्त्वा गृह्णामि ।

विधत्ते--

“ प्राणो वा एष यदुपांशुर्यदुपांशुश्च ग्रा गृह्यन्ते प्राणमेवानु प्रयन्ति ”  
( सं० का० ६ प्र० ४ अ० ५ ) इति ।

यज्ञस्य प्राणस्थानीय उपांशुः । अपानवागादिस्थानीयास्त्वन्तर्यामैन्द्रवाय-  
वादयः । अतः प्राणत्वेन मुख्यत्वात्प्रथमतस्तद्ग्रहणं युक्तम् ।



त्रिषु पर्यायेषु विलक्षणसंख्याविशिष्टमभिषवं विधत्ते-

“ अरुणो ह स्माऽऽहोपवेशिः प्रातःसवन एवाहं यज्ञः सः स्थापयामि तेन ततः सः स्थितेन चरामित्यष्टौ कृत्वोऽग्रेऽभि षुणोत्यष्टाक्षरा गायत्री गायत्रं प्रातः-सवनं प्रातःसवनमेव तेनाऽऽमोत्येकादश कृत्वो द्वितीयमेकादशाक्षरा त्रिष्टुप्त्रिष्टुभं माध्यंदिनं सवनं माध्यंदिनमेव सवनं तेनाऽऽमोति द्वादश कृत्वस्तृतीयं द्वादशाक्षरा जगती जागतं तृतीयसवनं तृतीयसवनमेव तेनाऽऽमोत्येताः ह वाव स यज्ञस्य सः स्थितिमुवाचास्कन्दानयास्कन् हि तद्यद्यज्ञस्य सः स्थितस्य स्कन्दति ” ( सं० का० ६ प्र० ४ अ० ५ ) इति ।

उपवेशस्य पुत्रः कश्चिदरुणनामा यथोक्तत्रिविधाभिषवत्त्वमेव यज्ञस्य समाप्तिमुवाच । तदेतदविनाशाय संपद्यते । समाप्तस्य यज्ञस्य संबन्धि यद्वस्तु नश्यति तदविनष्टमेव ।

त्रिष्वपि पर्यायेष्वष्टसंख्यैवेति पक्षान्तरं विद्यते-

“ अथो खल्वाहुर्गायत्री वाव प्रातःसवने नातिवाद इत्यनतिवादुक एनं भ्रातृव्यो भवति य एवं वेद तस्मादष्टावष्टौ कृत्वोऽभिषुत्यम् ” [ सं० का० ६ प्र० ४ अ० ५ ] इति ।

अतिवादे गायत्र्येव न वर्तते । त्रिष्टुब्जगत्यौ तु वर्तते । अधिकाक्षरयुक्तया पठ्यमानत्वमतिवादः । न चासावल्पाक्षरायां गायत्र्यां संभवति । यद्यपि प्रातःसवने छन्दोन्तराण्यपि संभवन्ति तथाऽपि गायत्र्येवाभिमानिदेवता । गायत्र्या अतिवादाभावं यो वेद तं प्रति शत्रुरप्यनतिवादुको भवति, अनिन्दको भवतीत्यर्थः । यस्माद्गायत्र्येव सवनमभिमन्यते तस्मात्तदीयैव संख्यया प्रातःसवने त्रिष्वपि पर्यायेष्वभिषोतव्यम् ।

मन्त्रस्य प्रथमभागे वाकशब्दतात्पर्यमाह-

“ ब्रह्मवादिनो वदन्ति पवित्रवन्तोऽन्ये ग्रहा गृह्यन्ते किंपवित्र उपांशुरिति वाक्पवित्र इति ब्रूयाद्वाचस्पते पवस्व वाजिन्तित्याह वाचैवैनं पवयति ” ( सं० का० ६ प्र० ४ अ० ५ ) इति ।

उपांशुव्यतिरिक्ता ग्रहा दशापवित्रनामकेन वस्त्रेण शोभिता गृह्यन्ते न तूपांशुः । तस्य किं शोधकमिति प्रश्नः । मन्त्र एव शोधकमित्युत्तरम् ।



[ उपांशुग्रहाभिधानम् ]

भागान्तराणामर्थः प्रसिद्ध इत्याह—

“ वृष्णो अ० शुभ्यामित्याह वृष्णो हेताव० शु यौ सोमस्य गभस्तिपूत इत्याह गभस्तिना ह्येनं पवयति देवो देवानां पवित्रमसीत्याह देवो ह्येष सन्देवानां पवित्रं येषां भागोऽसि तेभ्यस्त्वेत्याह येषां ह्येष भागस्तेभ्य एनं गृह्णाति ” ( सं० का० ६ प्र० ४ अ० ५ ) इति ।

स्वांछत इति । बौधायनः—“ अथ प्रतिप्रस्थातुर्ग्रहमादत्ते स्वांछतोऽसीत्यथैनमवेक्षते मधुमतीर्न इषस्कृधीत्यथैनमूर्ध्वमुन्मार्ष्टि विश्वेभ्यस्त्वेन्द्रियेभ्यो दिव्येभ्यः पार्थिवेभ्य इति ” इति ।

आपस्तम्बस्त्वेकमन्त्रतामाह—“ स्वांछतोऽसीत्यध्वर्युर्ग्रहमादाय ” इति ।

हे उपांशुग्रह त्वं स्वांछतोऽसि मया स्वीकृतोऽसि । मधुमतीरिषो मधुराण्यन्त्रानि नोऽस्मदर्थं कृधि कुरु । देवजन्मानि मनुष्यजन्मानि च स्थितेभ्यः सर्वेभ्य इन्द्रियेभ्यो हिताय त्वां स्वी करोमि । स्वांछतशब्देन प्राणरूपस्य ग्रहस्य स्वाधीनत्वं विवक्षितम् । मधुमतीशब्देन स्वादुत्वम् ।

दिव्यपार्थिवशब्देन जन्मद्वयमिति दर्शयति—

“ स्वांछतोऽसीत्याह प्राणमेव स्वमच्छत मधुमतीर्न इषस्कृधीत्याह सर्वमेवास्मा इदं स्वदयाति विश्वेभ्यस्त्वेन्द्रियेभ्यो दिव्येभ्यः पार्थिवेभ्य इत्याहोभयेष्वेव देवमनुष्येषु प्राणान्दधाति ” [सं० का० ६ प्र० ४ अ० ५] इति ।

मनस्त्वेति । बौधायनः—“ उपोत्तिष्ठति मनस्त्वाऽद्वित्युर्वन्तरिक्षमन्विहीत्येवाऽहवनीये जुहोत्यन्वारब्धे यजमाने स्वाहा त्वा सुभवः सूर्यायेति ” इति ।

आपस्तम्बः—“ उर्वन्तरिक्षमन्विहीति दक्षिणेन होतारमतिक्रामति । येन वा होता प्रतिपादयेन्मनस्त्वाऽद्वित्युर्वन्तरिक्षमन्विहीति दक्षिणतोऽवस्थाप्य दक्षिणपरिधिसंधिमन्ववहत्य स्वाहा त्वा सुभवः सूर्यायेति दक्षिणतः प्राञ्चमृजुं संततं दीर्घं हुत्वा देवेभ्यस्त्वा मरीचिभ्य इति मध्यमे परिधौ लेपं निमार्ष्टि ” इति ।

हे प्राणरूपोपांशुनामक ग्रह त्वां मनोऽष्टु व्याप्नोतु । विस्तीर्णमन्तरिक्षमनुसृत्य त्वमाहवनीयदेशे गच्छ । हे सुभवः शोभनं भवः सद्भावो मध्यावस्थिति-लक्षणो यस्य प्राणस्य सोऽयं सुभवाः । हे प्राण त्वा त्वद्रूपं ग्रहं सूर्याय बहिष्प्राणरूपाय स्वाहा जुहोमि । सूर्यस्य प्राणरूपत्वमायर्वणैरान्नातम्—“ आदित्यो ह वै बाह्यः प्राण उदयत्येष ह्येनं चाक्षुषं प्राणमगृह्णाति नः ” इति । हे लेप त्वां मरीचिपालकदेवार्थं परिधौ मार्ष्टि ।



क्रमेण मन्त्रान्व्याचष्टे--

“ मनस्त्वाऽष्ट्वित्याह मन एवाश्रुत उर्वन्तरिक्षमन्विहीत्याहान्तरिक्षदेवत्यो हि प्राणः स्वाहा त्वा सुभवः सूर्यायेत्याह प्राणा वै स्वभवसो देवास्तेष्वेव परोक्षं जुहोति देवेभ्यस्त्वा मरीचिपेभ्य इत्याहाऽऽदित्यस्य वै रश्मयो देवा मरीचिपास्तेषां तद्भागधेयं तानेव तेन प्रीणाति ” ( सं० का० ६ प्र० ४ अ० ५ ) इति ।

स्वभवसः स्वशरीरेऽवस्थिता देवाः प्राणवायवः । तत्र प्राणेभ्यः स्वाहेत्युक्ते तेषां प्रत्यक्षहोमो भवतीति तत्परित्यज्य सूर्यायेत्युक्तत्वादयं परोक्षहोमः । यद्वा स्वभवस इति वक्तव्ये सति सुभवस इत्युक्त्या परोक्षत्वम् । रश्मिनामकाश्वेतना देवा अचेतनानां मरीचीनां पालकाः ।

लेपमार्जने हस्तस्याधोमुखत्वमूर्ध्वमुखत्वं च फलभेदेन विधत्ते--

“ यदि कामयेत वर्षुकः पर्जन्यः स्यादिति नीचा हस्तेन नि मृज्याद्वृष्टिमेव नि यच्छति यदि कामयेतावर्षुकः स्यादित्युत्तानेन नि मृज्याद्वृष्टिमेवोद्यच्छति ” [ सं० का० ६ प्र० ४ अ० ५ ] इति ।

वैरिणं प्रत्यभिचरता पुरुषेण होमात्पूर्वं पाठयं मन्त्रविशेषमुत्पादयति--

“ यद्यभिचरेदमुं जह्यथ त्वा होष्यामीति ब्रूयादाहुतिमेवैनं प्रेप्सन्हन्ति ” ( सं० का० ५ प्र० ४ अ० ५ ) इति ।

हे प्राणरूप सूर्याभ्यं देवदत्तनामकं वैरिणं प्रथमतो मारय पश्चात्तत्रां प्रति होष्यामीति ब्रूयात् । एतन्मन्त्रं श्रुत्वा देव आहुतिमभेक्षमाण एनं वैरिणं मारयत्येव ।

वैरिणो दूरदेशवर्तित्वे सत्यभिचरतोऽनुष्ठानविशेषं विधत्ते--

“ यदि दूरे स्यादा तमितोस्तिष्ठेत्माणमेवास्यानुगत्य हन्ति ” [ सं० का० ६ प्र० ४ अ० ५ ] इति ।

आ तमितोरा गलनेर्यावन्तं कालं निरुच्छ्वासः स्यातुं शक्नोति तावन्तिष्ठेत् । ततोऽयं निरोधोऽस्य वैरिणः प्राणमनुगत्य मारयत्येव ।

एष त इति । बौधायनः--“ अथ प्रदक्षिणमावर्त्याऽऽग्रयणस्थाल्यां ग्रहस्य संस्त्रावमवलयति एष ते योनिरित्यथैतस्मिन्नुपांशुपात्रेऽशुं प्रास्याथैनं दक्षिणत उपांशुसवनेन संस्पृष्टं सादयति प्राणाय त्वेति ” इति ।



[ उपांशुग्रहाभिधानम् ]

आपस्तम्बः—“ सर्वमाग्रयणस्थात्पां संपातमवनीय, एष ते योनिः प्राणाय त्वेति रिक्तं पात्रमायतने सादययित्वा तस्मिन्नुपवास्य तं तृतीयसवनेऽपिसृज्या-भिषुणुयात् ” इति ।

हे संज्ञाव संपात, एष आग्रयणारूपस्ते तव योनिः स्थानम् । अथवा हे उपांशुपात्रैष खरस्य दक्षिणांसप्रदेशस्ते स्थानम् । अतः प्राणदेवतासंतोषार्थं त्वामत्र सादयामि । खरो नाम दक्षिणस्य हविर्धानस्य पुरस्तान्मृदं प्रक्षिप्य निष्पादितो देशः पात्रप्रयोगार्थः । तथा च सूत्रम्—खरे पात्राणि प्रयुनक्त्याग्नि-देवतेति दक्षिणेऽस्य उपांशुपात्रं सोमो देवतेत्युत्तरेऽसेऽन्तर्यामस्य बृहन्नसीति ते अन्तरेण ग्रावाणमुपांशुसवनं दक्षिणामुखं संस्पृष्टं पात्राभ्यां तमपरेण प्रत्यञ्चि द्विदे-वत्यपात्राणि ” इत्यादि । एष ते योनिः प्राणाय त्वेत्येष मन्त्र उपेक्षितः ।

अभिचरतः पात्रासादनाय मन्त्रान्तरमुत्पादयति—

“ यद्याभिचरेदमुष्य त्वा प्राणे सादयामीति सादयेदसन्नो वै प्राणः प्राणमेवास्य सादयति ” ( सं० का० ६ प्र० ४ अ० ५ ) इति ।

हे उपांशुपात्र प्राणरूपं त्वाममुष्य वैरिणः प्राणे स्थापयामीत्युक्ते सत्यसन्नो विनाशरहितो यजमानप्राणो वैरिणः प्राणं सादयति विनाशयति ।

अभिषुतः सोमरसः प्रतिप्रस्थातृहस्तगत उपांशुपात्रे यदा गृह्यते तदा ग्रहा-न्तरवद्वस्त्रेण शोधनं न भवति किंत्वंशुभिरिति विधत्ते—

“ षड्भिरंशुभिः पवयति षड्वा ऋतव ऋतुभिरेवैनं पवयति ” ( सं० का० ६ प्र० ४ अ० ५ ) इति ।

नात्र षण्णामंशूनां युगपत्प्रयोगः किंतु त्रिषु पर्यायेष्विति विधत्ते—

“ त्रिः पवयति त्रय इमे लोका एभिरेवैनं लोकैः पवयति ” ( सं० का० ६ प्र० ४ अ० ५ ) इति ।

नात्र वक्ष्यमाणग्रहेष्विव दशापवित्रनाभिस्रुतया धारया ग्रहणं किंतु त्रिष्वपि पर्यायेष्वध्वर्योरञ्जलिनेति विधत्ते—

“ ब्रह्मवादिनो वदन्ति कस्मात्सत्यात्रयः पशूनां हस्तादाना इति यत्रिरुपांशु-हस्तेन विगृह्णाति तस्मात्त्रयः, पशूनां हस्तादानाः पुरुषो हस्ती मर्कटः ” ( सं० का० ६ प्र० ४ अ० ५ ) इति ।



गोमहिषादयः सर्वे पशवो मुखादानाः । एते तु त्रयो हस्तादानाः । पुरुषोऽपि  
“ ब्रह्मणे ब्राह्मणमालभते ” इत्यादावालभ्यत्वात्पशुः ।

अत्र विनियोगसंग्रहः—

“ वाचो ह्युपांशुग्रहणं स्वामादत्तेऽन्यहस्ततः ।

उरु गत्वा मनस्वेति वेदेर्दक्षिणतः स्थितिः ॥ १ ॥

स्वाहा जुहोति देवेभ्यो मध्यमे परिधौ तथा ।

लेपं निमाष्टर्चेष पात्रं सादयेत्सप्त वर्णिताः ” ॥ २ ॥ इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-  
त्तिरीयसंहिताभाष्ये प्रथमकाण्डे तृतीयप्रपाठके द्वितीयोऽनुवाकः ॥ २ ॥

-----

( अथ प्रथमाष्टके चतुर्थप्रपाठके तृतीयोऽनुवाकः ) ।

उ॒प॒याम॒गृही॒तोऽस्य॒न्तर्य॑च्छ म॒घव॑न्पा॒हि सोम॑  
मु॒रु॒घ्य रा॒यः स॒मिषो॑ यज॒स्वान्त॑स्ते॒ दधामि॑  
द्यावा॑पृथि॒वी अ॒न्तरु॑र्व॒न्तरि॑क्षः स॒जोषा॑ दे॒वै-  
र॒व॒रैः परै॑श्चान्तर्या॒मि म॑घवन्मादयस्व॒ स्वांक॑-  
तोऽसि॑ म॒धुम॑तीर्न॒ इष॑स्का॒धि वि॒श्वेभ्य॑स्त्वेन्द्रि-  
येभ्यो॑ दि॒व्येभ्यः॑ पा॒र्थि॒वेभ्यो॑ मन॑स्त्वाऽधू॒र्वन्त॑-  
रि॒क्षमा॑न्वि॒हि स्वाहा॑ त्वा सु॒भवः॑ स॒र्याय॑ दे॒वे-  
भ्य॑स्त्वा म॒रीचि॑पेभ्य॒ एष॑ ते॒ योनि॑र॒पानाय॑  
त्वा ( १ ) ॥

( दे॒वेभ्यः॑ सप्त च॑ ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके तृतीयोऽनुवाकः ॥ ३ ॥





( अन्तर्यामग्रहाभिधानम् )

( अथ प्रथमकाण्डे चतुर्थप्रपाठके तृतीयोऽनुवाकः ) ।

द्वितीयेऽनुवाक उपांशुग्रहोऽभिहितः । अथ तृतीयमारभ्य षट्त्रिंशान्तेष्वनुवा-  
केष्वन्तर्यामादिकाः षोडश्यन्ता ग्रहा अभिधीयन्ते । तत्र पौर्वापर्यं पाठ एव  
नियामकः ।

उपयामगृहीत इति । कल्पः—“ उदित आदित्येऽन्तर्यामं गृह्णात्यतिपवमा-  
नस्य राज्ञ उपयामगृहीतोऽस्यन्तर्यच्छ मघवन्पाहि सोममुरुष्य रायः समिषो यज-  
स्वान्तस्ते दधामि द्यावापृथिवी अन्तरुर्वन्तरिक्षं सजोषा देवैरवरैः परैश्चान्तर्यामि  
मघवन्मादयस्वेति ” इति ।

अतिपवमानस्य दशापवित्रेणात्यन्तशुद्धस्य । हे सोमरस त्वमुपयामगृहीतोऽसि ।  
उपयामः पृथिवी । “ इयं वा उपयामः ” इति श्रुतेः । पृथिव्यामुत्पन्नं दारुमय-  
मन्तर्यामसंज्ञकं पात्रमन्तर्यामशब्देनोच्यते । हे मघवन्नन्तर्यच्छ, इदं पात्रमस्माकं  
भ्रातृव्येभ्योऽन्तर्धानं यथा भवति तथा नियमय । ततः सोमं पाठय । रायो  
धनानि उरुष्य रक्ष । समिषः समीचीनान्यन्नानि यजस्व देहि । द्यावापृथिव्यौ  
तवानुग्रहादन्तर्दधामि व्यवधायिके करोमि । विस्तीर्णमन्तरिक्षमप्यन्तर्दधामि । हे  
मघवन्नवरैः परैश्च सैर्वदेवैः सजोषाः सह ( प्रीयमाणः सेवमानो वा ) अस्मि-  
न्नन्तर्यामग्रहे मादयस्व । त्वं दृष्टः सन्नान्यापि हर्षय ।

अन्तर्यामपात्रे सोमरसग्रहणं विधत्ते—

“ देवा वै यद्यज्ञेऽकुर्वत तदसुरा अकुर्वत ते देवा उपांशौ यज्ञं सस्था-  
प्यमपश्यन्तमुपांशौ समस्थापयन्तेऽसुरा वज्रमुद्यत्य देवानभ्यायन्त ते देवा बिभ्यत  
इन्द्रमुपाधावन्तानिन्द्रोऽन्तर्यामिणान्तरधत्त तदन्तर्यामिस्थान्तर्यामत्वं यदन्तर्यामो गृह्यते  
भ्रातृव्यानेव तद्यजमानोऽन्तर्धत्ते ” [ सं० का० ६ प्र० ४ अ० ६ ] इति ।

देववद्यज्ञमनुतिष्ठतामसुराणां व्यामोहार्थमुपांशुग्रहे यज्ञं समापनीयं मत्वा रहसि  
देवास्तं तथा चक्रुः । तं प्रकारमज्ञात्वा क्रुद्धानसुरानिन्द्रोऽन्तर्यामग्रहेणान्तर्हितान-  
करोत् । ततो भ्रातृव्यान्तर्धानायान्तर्यामो ग्रहीतव्यः ।

मन्त्रभागे द्यावापृथिव्युक्तेः प्रयोजनमाह—

“ अन्तस्ते दधामि द्यावापृथिवी अन्तरुर्वन्तरिक्षमित्याहैभिरेव लोकैर्यजमानो  
भ्रातृव्यान्तर्धत्ते ” ( सं० का० ६ प्र० ४ अ० ६ ) इति ।



सजोषा इत्यादेः प्रयोजनमाह —

“ ते देवा अमन्यन्तेन्द्रो वा इदमभूद्यद्वयं स्म इति तेऽब्रुवन्मघवन्ननु न आ भजेति सजोषा देवैरवरैः परैश्चेत्यब्रवीद्ये चैव देवाः परे ये चावरे तानुभयानन्वा- भजत्सजोषा देवैरवरैः परैश्चेत्याह ये चैव देवाः परे ये चावरे तानुभयानन्वा- भजंति ” ( सं० ६ प्र० ४ अ० ६ ) इति ।

यदैश्वर्यं प्राप्तुं वयमिच्छावन्तः स्म इदं सर्वमिन्द्र एवाभूत्प्राप्तवानिति मत्वा ते देवा अब्रुवन् । हे मघवंस्त्वामन्वस्मानपि भागिनः कुर्वीति । तत इन्द्रः सजो- षा इत्यादि वाक्येनानुजज्ञौ । तयाऽनुज्ञया ये चोत्कृष्टा देवा ये च निरुष्टास्ता- न्सर्वान्भागिनोऽकरोत् । अतोऽत्रापि सजोषा इत्याद्युक्त्या सर्वान्भागिनः करोति ।

मादयस्वेत्यत्र यथा भागलाभेन देवानां हर्षस्तथा यज्ञविघ्नाभावेन यजमान- स्यापि हर्षं द्योतयति—

“ अन्तर्यामे मघवन्मादयस्वेत्याह यज्ञादेव यजमानं नान्तरेति ” ( सं० का० ६ प्र० ४ अ० ६ ) इति ।

मन्त्रोपक्रमगतस्य गृहीतशब्दस्य प्रयोजनमाह—

“ उपयामगृहीतोऽसित्याहापानस्य धृत्यै ” [ सं० का० ६ प्र० ४ अ० ६ ] इति ।

आपानदेवताया अन्तर्यामाभिमानितया तस्मिन्गृहीते प्राणिनामपानो धृतो भवति ।

नात्रोपांशोरिवाञ्जलिना ग्रहणं किंतु दशापवित्रनाभिस्रुतया धारयेत्यभि- प्रेत्याऽऽह—

“ यदुभावपवित्रौ गृह्येयातां प्राणमपानोऽनु न्यृच्छेत्प्रमायुकः स्यात्पवित्रवा- नन्तर्यामो गृह्यते प्राणापानयोर्विधृत्यै ” [ सं० का० ६ प्र० ४ अ० ६ ] इति ।

प्राणवृत्तिः स्वभावतो बहिर्गच्छत्यतः प्राणरूपस्योपांशोः पवित्रेण नियमनं नापेक्षितम् । यद्यन्तर्यामोऽपि तद्वदपवित्रः स्यात्तर्ह्यनियमितत्वात्तद्रूपोऽपानोऽपि निर्गच्छन्तं प्राणमनु निर्गच्छेत् । ततः प्राणापानयोरभावान्त्रियेत । पवित्रेण नियमिते त्वपानेऽग्रे तदविनाभूतः प्राणो निर्गच्छन्नपि नात्यन्तं देहं परित्यजेत् । तस्मादुभयोर्धारणाय दशापवित्रेणान्तर्यामं गृह्णीयात् । तत्प्रकारः सूत्रेऽभि- हितः —“ अक्ष्म्यांशुमु(भ्यो)पांशुमा ( स ) वनौ चापिसृज्य सर्वेऽध्वर्यवो दिग्भ्यो महाभिषवमभिषुग्वन्ति अभिषुतमध्वर्युरञ्जलिना संसिञ्चति तमुन्नेताऽन्तरेषेणो-



[ ऐन्द्रवायवग्रहाभिधानम् ]

(चो)द्धृत्योत्तरत आधवनीयेऽवनयति उद्गातारो द्रोणकलशं प्रतिष्ठाप्य तस्मिन्नुदी-  
चीनं दशापवित्रं वितन्वन्ति पवित्रस्य यजमानो नाभिं कृत्वा तस्मिन्होतृचमसेन  
धारां स्नावयत्युदञ्चनेनोन्नेताऽऽधवनीयाद्धोतृचमस आनयति संतता धारा स्नाव-  
यितव्या धाराया अन्तर्यामं गृह्णाति सर्वांश्चातो ग्रहानाध्रुवात् ” इति । ग्रह-  
णादूर्ध्वमन्तर्यामिस्थोपांशुवत्स्वांकृतादिमन्त्रप्रयोगः कर्तव्यः ।

स्वांकृत इति । एते मन्त्रा उपेक्षिताः ।

उपांश्वन्तर्यामपात्रयोरासादने मध्यगतेनोपांशुसवनेन सह स्पर्शं विधत्ते—

“ प्राणापानौ वा एतौ यदुपांश्वन्तर्यामौ व्यान उपांशुसवनो यं काम-  
येत प्रमायुकः स्यादित्यसंस्पृष्टौ तस्य सादयेद्व्यानेनैवास्य प्राणापानौ विच्छि-  
नन्ति ताजकप्र मीयते यं कामयेत सर्वमायुरियादिति संस्पृष्टौ तस्य सादयेद्व्या-  
नेनैवास्य प्राणापानौ सं तनोति सर्वमायुरेति ” (सं० का० ६ प० ४ अ० १) इति ।

अत्र सूत्रम्—“ सर्वमाग्रयणस्थाल्यां संपातमानीयैष ते योनिरपानाय त्वेति  
रिक्तं पात्रमायतने सादयति व्यानाय त्वेति ते अन्तरेण ग्रावाणमुपांशुसवनं दक्षि-  
णामुखं संस्पृष्टं पात्राभ्याम् ” इति ।

अत्र विनियोगसंग्रहः—

“ उपान्तर्यामकस्तत्र स्वांकृतादि तु पूर्ववत् ” ॥ १ ॥ इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतै-

त्तिरीयसंहिताभाष्ये प्रथमकाण्डे चतुर्थप्रपाठके तृतीयोऽनुवाकः ॥ ३ ॥

— —

( अथ प्रथमाष्टके चतुर्थप्रपाठके चतुर्थोऽनुवाकः ) ।

आ वा॒यो भूष॑ ङाचि॒पा उप॑ नः सह॒स्रं ते  
नि॒युतो॑ विश्व॒वार । उपो॑ ते अ॒न्धो म॒द्यम॒यामि  
यस्य॑ दे॒व दधि॑षे पूर्व॒पेय॑म् । उप॒याम॒गृहीतो॑ऽसि  
वा॒यवे॒ त्वेन्द्र॑वायू इ॒मे सु॒ताः । उप॒ प्रयो॑भिरा  
ग॒तमि॒न्दवो॑ वा॒मुश॒न्ति हि । उप॒याम॒गृहीतो॑ऽ-



सिन्द्रवायुभ्यां त्वेष ते योनिः सजोषाभ्यां त्वा

[ १ ] ॥

( आ वायो त्रिचत्वारिंशत् ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके चतुर्थोऽनुवाकः ॥ ४ ॥

— — —

( अथ प्रथमकाण्डे चतुर्थप्रपाठके चतुर्थोऽनुवाकः ) ।

कल्पः—‘ ऐन्द्रवायवं गृह्णात्या वायो भूष शुचिपा इत्यनुद्रुत्योपयामगृही-  
तोऽसि वायवे त्वेति गृहीत्वोपयम्येन्द्रवायू इमे सुता इत्यनुद्रुत्योपयामगृहीतोऽसी-  
न्द्रवायुभ्यां त्वेति गृहीत्वा पवित्रदशाभिः परिमृज्यैष ते योनिः सजोषाभ्यां त्वेति  
सादयति ’ इति ।

मन्वास्त्वेवं पठ्यन्ते —

आ वायो इति । हे वायो त्वमागत्य ग्रहान्भूषालंकुरु । हे शुचिपाः  
शुद्धसोमपास्त्वं नोऽस्मानुपागच्छ । हे विश्ववार विश्वव्यापक ते सहस्रं नियतः  
सन्ति । नियुच्छब्देन वायुवाहनभूता अथा उच्यन्ते । तवान्धः सोमरसरूपमन्नं  
मद्यं हर्षकरं तस्मादुपो समीपे त्वामयामि प्राप्नोमि । हे देव यस्य सोमस्य संब-  
न्धि रसद्रव्यं पूर्वपेयं प्रथममेव पातव्यमिति मनो दधिषे धृतवानसि तादृशेन  
सोमेन त्वामुप(पा)यामीत्यन्वयः । हे सोमरस त्वमुपयामेन पृथिवीरूपदारुपात्रेण  
गृहीतोऽसि । त्वां वायवे गृह्णामि । हे इन्द्रवायू इमे सोमाः सुता अभिषुता अतो  
युवां प्रयोभिरेतैः सोमरसरूपैरन्नैर्निमित्तभूतरूप समीप आगतमागच्छतम् । हि यस्मा  
दिन्द्रवः सोमरसा वामुशन्ति युवां कामयन्ते । हे सोम दारुपात्रेण गृहीतोऽसि ।  
इन्द्रवायुभ्यां त्वा गृह्णामि । हे पात्रैष खरस्यैकदेशस्ते योनिस्तव स्थानम् । अ-  
तोऽत्र सजोषाभ्यां समानमीतिभ्यामिन्द्रवायुभ्यामिन्द्रवाय्वर्थं त्वां सादयामि । एते  
मन्वा उपेक्षिताः ।

द्विदेवत्यग्रहेष्वस्य प्राथम्यं विधत्ते—

“ वाग्वा एषा यदैन्द्रवायवो यदैन्द्रवायवाग्रा ग्रहा गृह्यन्ते वाचमेवानु प  
यन्ति ” [ सं० का० ६ प० ४ अ० ७ ] इति ।



( ऐन्द्रवायवग्रहाभिधानम् )

ऐन्द्रवायवमैत्रावरुणाभिनग्रहाणामभिमानिदेवता वाक्चक्षुःश्रोत्राभिधाः । तस्मा-  
दैन्द्रवायवो वागित्युच्यन्ते । तस्य प्राथम्यं सति वाचं पुरतः प्रयतीं चक्षुरादयोऽनु-  
प्रयन्ति ।

तत्प्राथम्यं प्रकारान्तरेण प्रशंसति -

“ वायुं देवा अरुवन्त्सोमः राजानः हनामेति सोऽब्रवीद्वरं वृणै मदग्रा एव  
वो ग्रहा गृहान्ता इति तस्मादैन्द्रवायवाग्रा ग्रहा गृहन्ते तमघ्नन् ” ( सं० का०  
६ प्र० ४ अ० ७ ) इति ।

अभिषवः सोमदेवताया हननम् ।

तदेव प्राथम्यं द्रढयितुं पुनरपि वायुं प्रशंसति, अथवा वायुस्तुत्या वायवे  
गृहणीयादिति विविरुच्येयः ।

‘ सोऽप्युचं देवा नोपाधृष्णुवन्ते वायुमब्रुवन्निमं नः स्वदयेति सोऽब्रवीद्वरं  
वृणै मद्देवत्यान्वेव वः पात्राण्युच्यन्ता इति तस्मान्नानादेवत्यानि सन्ति वायव्या-  
न्युच्यन्ते तमेभ्यो वायुरेवास्वादयत्तस्मादुत्पूयति तत्प्रवाते वि षजन्ति वायुर्हि तस्य  
पवयिता स्वदयिता ’ ( सं० का० ६ प्र० ४ अ० ७ ) इति ।

अयं सोमो हवः सन्नप्यद्दुर्गन्धोऽस्वत् । नोपाधृष्णुस्त्वादुं कर्तुं नाशक्तुान्  
मैत्रावरुणाभिनानीत्युच्यन्ते । अत एवाऽऽन्नातम्—  
‘ आग्राव्ण आवायव्यानि ’ इति । लोके यद्वस्तु द्रवाधिक्यात्पूतिगन्धोपेतं  
भवति तच्छोषयितुं प्रकृष्टे वायौ विषजन्ति प्रसार्य स्यापयन्ति । अतस्त्वादुशस्य  
वस्तुनो वायुः शोषयिता स्वादुकर्ता च ।

सर्वग्रहसाधारणमुपयामगृहीतोऽतीत्यमुं मन्त्रं व्याचष्टे—

‘ तस्य चिग्रहं नाभिन्दन्त्साऽदितिरब्रवीद्वरं वृणा अथ मया वि गृहणीध्वं  
मद्देवत्या एव वः सोमाः सन्ना असन्नित्युपयामगृहीतोऽतीत्याहादिविदेवत्यास्तेन  
यानि हि दारुभयाणि पात्राण्यस्यैवानि योनेः संभूयानि यानि मृन्मयानि साहा-  
त्तान्यस्यै तस्मादेवमाह ’ ( सं० का० ६ प्र० ४ अ० ७ ) इति ।

विविधदेवतार्थत्वेन गृह्यते येन मन्त्रेण तादृशं मन्त्रं नालभ्यत । अदितिः  
पृथिवी । मया भूमिप्रतिपादक्रमन्त्रेण । ये युष्पार्कं सोमास्ते सर्वेऽपि होमकाले  
युष्मद्देवत्यत्वेऽप्यासादनकाले मद्देवत्याः सन्तिवति भूमेर्वचः । उपयामगृहीतोऽसी-



[ ऐन्द्रवायवग्रहाभिधानम् ]

त्येतादृशं मन्त्रं भूमिराह । उपयामेन भूमिसंबन्धिपात्रेण गृहीत इति मन्त्रार्थः । तेनैतन्मन्त्रप्रयोगेण पूर्वोक्तवरेण च सोमा अदितिदेवत्याः । द्विविधानि सोमपात्राणि दारुमयाणि ग्रहरूपाणि मृन्मयानि चाऽऽग्रयणस्थाल्यादीनि । तत्रास्या भूमेः संबन्धिनी या वृक्षरूपा योनिस्तस्याः संभूतानि ग्रहादीनि, स्थाल्यादीनि तु साक्षादेव भूमेः कार्याणि । तस्मादुपयामगृहीत इत्येवं मन्त्रो ब्रूते ।

ऐ ( इ ) न्द्रवायवोरेकस्मिन्पात्रे सह ग्रहणं विधत्ते-

‘ वाग्वै पराच्यव्याकृताऽवदत्ते देवा इन्द्रमब्रुवन्निमां नो वाचं व्याकुर्वीति सोऽब्रवीद्विरं वृणै मह्यं चैवष वायवे च सह गृह्णाता इति तस्मादैन्द्रवायवः सह गृह्यते तामिन्द्रो मध्यतोऽवक्रम्य व्याकरोत्तस्मादियं व्याकृता वागुच्यते ’ [ सं० का० ६ प्र० ४ अ० ७ ] इति ।

येयं वैदिकमन्त्ररूपा वाक्सा पूर्वं पराची समुद्रवोषवदैक्यरूपेण दण्डायमाना तस्यां वाच्येतावदेकं वाक्यं तस्मिन्वाक्येऽप्येतावदेकं पदं तस्मिन्पदेष्वपि पृच्छति-रयं प्रत्यय इत्येवं विभज्य सर्वतः करणं व्याकरणं तद्वहितत्वादव्याकृतैवावदन्-वृत्ता । तामिन्द्रो मध्यतोऽवक्रम्य वाक्यपदादिरूपेण तत्र तत्र विच्छिद्य विभि-न्नां कृतवान् ।

ऐन्द्रवायवग्रहणमुपसंहरति-

‘ तस्मात्सकृदिन्द्राय मध्यतो गृह्यते द्विर्वायवे द्वौ हि स वराववृणीत ’ ( सं० का० ६ प्र० ४ अ० ७ ) इति ।

यस्मादिन्द्र एकमेव सहग्रहणरूपां वरमवृणोत्तस्मात्सकृदेवेन्द्रस्य सोमग्रहणम् । यस्माच्च वाचं मध्यतो विभक्तवांस्तस्मादुभयोर्वायव्यग्रहणयोर्मध्य इन्द्रार्थं ग्रह-णम् । आ वायो भूषेति केवलस्य वायोरादौ ग्रहणम्, इन्द्रवायू इमे सुता इत्यत्र वायुः पश्चात्पठ्यते । तस्मादिन्द्रस्य मध्ये स्थानम् । तस्माद्वायोर्ग्रहाग्रत्वमेको वरः । सर्वपात्राणां वायव्यत्वं द्वितीयो वरः । तस्मात्तस्य द्विः सोमग्रहणम् ।

इत आरभ्य विनियोगसंग्रहः षट्त्रिंशानुवाकस्यान्त उदाहरिष्यते ।

अथ मीमांसा ।

दशमाध्यायस्य पञ्चमभादे चिन्तितम्-

“ पुरोपांशोरुत स्वस्य स्थाने स्यादैन्द्रवायवः ।

आद्योऽग्रत्वविधेर्भैवं धारायुक्ताग्रतोक्तिः ” इति ।



( ऐन्द्रवायवग्रहाभिधानम् )

ज्योतिष्ठोमे श्रूयते—‘ ऐन्द्रवायवाग्रा ग्रहा गृह्यन्ते ’ इति । मन्त्रकाण्डवि-  
धिकाण्डयोर्ग्रहाणामयं पाठक्रमः—उपांशुग्रहः प्रथमः । अन्तर्यामिग्रहो द्वितीयः ।  
ऐन्द्रवायवग्रहस्तृतीयः । मैत्रावरुणग्रहश्चतुर्थः इत्यादि । तत्रैन्द्रवायवस्याग्रत्वविधा-  
नादुपांशुग्रहात्पूर्वमेव ग्रहणमिति पूर्वः पक्षः । नैतद्युक्तम् । अग्रत्वस्य धाराग्रहा-  
पेक्षत्वात् । ऐन्द्रवायवादयो धाराग्रहाः, तद्वाक्ये धारया गृह्यन्तातीति श्रुतत्वात् ।  
एवं सति पाठक्रमो न बाध्यते । तस्मादैन्द्रवायवः स्वस्यैव स्थाने ग्रहीतव्यः ।

तत्रैवान्यच्चिन्तितम्—

“ सर्वादौ स्वस्य वा स्थाने काम्यः स्यादैन्द्रवायवः ।

पुनर्विधेरादिमोऽन्त्यः कामाथैतद्विधानतः ” इति ॥

ज्योतिष्ठोम एव श्रूयते—‘ ऐन्द्रवायवाग्रान्ग्रहान्गृह्णीयाद्यः कामयेत यथापूर्वं  
प्रजाः कल्पेरन् ’ इति । सोऽयं काम्य ऐन्द्रवायवः सर्वेषामुपांशुप्रभृतीनां ग्रहा-  
णामादौ स्यात् । कुतः । धाराग्रहादित्वस्य पूर्वमेव सिद्धौ सत्यां पुनरप्यग्रतावि-  
धानादिति प्राप्ते ब्रूमः—नात्र सर्वाग्रत्वं विधातुं शक्यम् । धाराग्रहाणां प्रकृतत्वात् ।  
अतो यथाप्राप्ताग्रत्वोपेतानां धाराग्रहाणां कामसंयोगोऽत्र विधीयत इति स्वस्थान  
एवायमैन्द्रवायवग्रहः ।

द्वितीयाध्यायस्य तृतीयपादे चिन्तितम्—

“ रथंतरं साम सोमे भवेत्तद्वृहज्जगत् ।

ऐन्द्रवायवशुक्राग्रयणाग्राश्च ग्रहाः श्रुताः ॥

रथंतरादिसंयुक्तमन्यत्क्रमार्थिवा गुणः ।

गायत्रादियुतात्पूर्वादन्यद्व्यावृत्तितो गुणैः ॥

सोमशब्दप्रकरणे ज्योतिष्ठोमसमर्पके ।

ग्रहाग्रत्वं गुणस्तत्र व्यावृत्तिस्तु परस्परम् ” इति ॥

ज्योतिष्ठोमप्रकरणे श्रूयते—‘ यदि रथंतरसामा सोमः स्यादैन्द्रवायवाग्रान्  
[ ग्रहान् ] गृह्णीयाद्यदि बृहत्सामा शुक्राग्रान्यादि जगत्सामाऽऽग्रयणाग्रान् ”  
इति । तत्र सोमशब्देन सोमलतासाधनको यागोऽभिधीयते । तस्मिंश्च यागे  
माध्यंदिनसवने पृष्ठस्तोत्रे रथंतरबृहज्जगन्नामकानि सामानि विकल्पेन विहि-  
तानि । अभि त्वा शूरेत्यस्यां योनावुत्पन्नं रथंतरम् । त्वामिद्धि हवामह इत्य-



स्यामुत्पन्नं बृहत् । जगतीछन्दस्कायामुत्पन्नं जगत् । ऐन्द्रवायवः, भैत्रावरुणः, आश्विनः, शुक्रः, मन्थी, आश्रयणः, उक्थयः, ध्रुव इत्यादयो ग्रहाः प्रातःसवने गृह्यन्ते । दारुपानेषु सोमरसस्य ग्रहणाद्ग्रहा भवन्ति । सोमयागस्य रथंतरसामोपेतत्वपक्षे तेषु ग्रहेष्वैन्द्रवायवः प्रथमं ग्रहीतव्यः । बृहत्सामोपेतत्वपक्षे शुक्रः प्राथमिकः । जगत्सामोपेतत्वपक्षे आश्रयणः प्राथमिक इति विषयवाक्यार्थः । तत्र प्रकृतो ज्योतिष्ठोमो गायत्रादिसामोपेतः । तद्व्यावृत्त्यर्थमिह रथंतरादयो गुणाः कीर्त्यन्ते । तस्मादैन्द्रवायवाग्रत्वादिगुणोपेतानि कर्मान्तराणि विधीयन्त इति प्राप्ते ब्रूमः—यदि रथंतरसामा सोमः स्यादित्युक्तौ य सोमश्चक्षुस्तेन प्रकरणेन चात्र ज्योतिष्ठोमः समर्प्यते । तस्मिन्समीपिते ग्रहाग्रतं गुणो विधीयते । न च रथंतरादिगुणानुवादेन ज्योतिष्ठोमस्य व्यावृत्तिः संभवति । तस्य प्रातःसवनादौ गायत्रादिसामोपेतत्वेऽपि पृष्ठस्तोत्रे रथंतरादियोगस्यापि संभवात् । किं तर्हि व्यावर्त्यत इति चेत् रथंतरबृहज्जगतां परमार्थतो व्यावृत्तिरिति वक्ष्यामः । रथंतरादयः पृष्ठस्तोत्रे विकलिताः । तत्र रथंतरानुवादेनेतरौ पक्षौ व्यावर्त्येते । एवमितरत्रापि । तस्मादयं गुणविधिः । ननु यः प्रकृतो ज्योतिष्ठोमः सेऽन्येषां सोमयागानां प्रकृतिः । न हि प्रकृतौ जगत्यामुत्पन्नं साम विहितमस्ति । अत एव दशमाध्याये पञ्चमपादस्य पञ्चदशाधिकरणे प्रथमवर्णके ‘यदि जगत्सामा’ इतिवाक्योक्तमाश्रयणाग्रत्वं विरुद्धौ विष्वनामके मुखेऽह्नि व्यवस्थापितम् । बाढं, तथाऽपि नात्र कश्चिद्विरोधः । आश्रयणाग्रत्ववाक्यं न कर्मान्तरविधायकं, किंत्वन्येन विहिते सोमयागे यत्र जगत्साम संभवति तत्र गुणविधायकमित्येतावत् एवात्र प्रतिपाद्यत्वात् ।

तृतीयाध्यायस्य पञ्चमपादे चिन्तितम्—

“ ऐन्द्रवायवशेषस्य सकृद्धक्ष उतासकृत् ।

पूर्वन्यायात्सकृद्धक्षो द्विर्भक्षो वचनाद्भवेत् ” इति ।

ज्योतिष्ठोमे योऽयमैन्द्रवायवग्रहस्तत्र संस्कार्यस्य सोमस्यैकत्वात्सकृदेव शेषकार्यमिति चेन्मैवम् । द्विरैन्द्रवायवस्य भक्षयति द्विर्हेतस्य वषट् करोतीति वचनाद्द्विर्भक्षणम् ।

अथ छन्दः—

आ वायो भूषेति त्रिष्टुप् । इन्द्रवायू इति गायत्री ॥



( मैत्रावरुणग्रहाभिधानम् )

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-  
दीयतैत्तिरीयसंहिताभाष्ये प्रथमकाण्डे चतुर्थप्रपाठके  
चतुर्थोऽनुवाकः ॥ ४ ॥

— — —

( अथ प्रथमाष्टके चतुर्थप्रपाठके पञ्चमोऽनुवाकः ) ।

अयं वां मित्रावरुणा सुतः सोमं ऋतावृधा ।  
ममेदिह श्रुतं हवम् । उपयामगृहीतोऽसि  
मित्रावरुणाभ्यां त्वेष ते योनिर्ऋतायुभ्यां त्वा  
[ १ ] ॥

( अयं वां वि० शतिः ) ।

इति ऋणयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके पञ्चमोऽनुवाकः ॥ ५ ॥

— — —

( अथ प्रथमकाण्डे चतुर्थप्रपाठके पञ्चमोऽनुवाकः ) ।

कल्पः—‘ अयं वां मित्रावरुणेति मैत्रावरुणं गृहीत्वा शृतशीवेन पयसा श्रीत्वा,  
एष ते योनिर्ऋतायुभ्यां त्वेति सादयति ’ इति ।

मन्त्रपाठस्तु—

अयं वामिति । हे ऋतावृधा सत्यस्य वर्धकौ मित्रावरुणौ युवयोः सोमः  
सुतोऽभिषुतः । इदिति हेतौ । यस्मादभिषुतस्तस्मादिह कर्माणि मम हवं मदीयं  
माह्वानं श्रुतं युवां शृणुतम् । ऋतायुभ्यां सत्यमिच्छद्भ्यां मित्रावरुणाभ्याम् ।  
स्पष्टमन्यत् ।

मन्त्रानुपेक्ष्य गृहीतस्य सोमरसस्य क्षीरमेलनं विधित्सुः प्रस्तौति—

‘ मित्रं देवा अब्रुवन्सोमं राजानं हनामेति सोऽब्रवीन्नाहं सर्वस्य वा अहं  
मित्रमस्मीति तमब्रुवन्हनामैवेति सोऽब्रवीद्वरं वृणौ पयसैव मे सोमं श्रीणाञ्जिति  
तस्मान्मैत्रावरुणं पयसा श्रीणन्ति तस्मात्प्रशवोऽपाकामन्मित्रः सन्कूरमकरिति ’  
[ सं० का० ६ प० ४ अ० ८ ] इति ।

हनाम त्वया सहिता वयमित्यर्थः । नाहं सोमं हन्मीति शेषः । सर्वमित्रत्व-



महनने हेतुः । अत एवास्माकमपि मित्रत्वाद्धनामैवास्मदधिं कार्यं हननरूपं त्वया सहैव कुर्मः । श्रीणन्मिश्रयेयुः । क्रूरं सोमवधं कृतवतस्तस्मान्मित्राद्भीता पशवोऽपक्रान्ताः ।

विधत्ते—

‘वरुणमिव खलु वा एष करोति यः सोमेन यजते तस्मात्पशवोऽप क्रान्ति यन्मैत्रावरुणं पयसा श्रीणाति पशुभिरेव तन्मित्रं समर्धयति पशुभिर्यजमानम्’ (सं० का० ६ प्र० ४ अ० ८) इति ।

तत्तेन श्रयणेन मित्रदेवयजमानयोः पशुसमृद्धिर्भवति ।

अस्तु यजमानस्य पशुसमृद्धिर्मित्रस्य तु कुतस्त्येत्याशङ्क्य तदर्थमेव च तस्य वृत्तत्वादित्याह—

‘पुरा खलु वावैवं मित्रोऽवेदप मत्क्रूरं चक्रुषः पशवः क्रमिष्यन्तीति तस्मादेवमवृणीत’ [सं० का० ६ प्र० ४ अ० ८] इति ।

क्रूरं सोमवधं कृतवतो मत्तोऽपक्रमिष्यन्तीत्यमुमर्थं मित्रः सौमवधात्पुरैव खल्ववेद्विदितवान् । तस्मादेव कारणात्पशुसमृद्धिहेतुं क्षीरामिश्रणमवृणीत ।

अथ मित्रावरुणयोरेकेनैव पात्रेण ग्रहणं विधत्ते—

‘वरुणं देवा अनुवन्त्वयाऽशभुवा सोमं राजानं हनामेति सोऽब्रवीद्वरं वृणौ मह्यं चैवैष मित्राय च सह गृह्णाता इति तस्मान्मैत्रावरुणः सह गृह्णते तस्माद्राज्ञा राजानमशभुवा घ्नन्ति वैश्येन वैश्यं शूद्रेण शूद्रम्’ [सं० का० ६ प्र० ४ अ० ८] इति ।

अंशं द्रव्यभागं भवते प्राप्नोतीत्यंशभूदायादः । सोमो वरुणश्च परस्परं दायादौ । इन्द्रो वरुणः सोमो रुद्र इत्यादिना बृहदारण्यके क्षत्रियत्वेनैककुलवर्तित्वस्य समाम्नातत्वात् । यस्मादंशभुवा वरुणेन सह सोमं हनामेति देवैरुक्तं तस्मात्त्र्योकेऽपि तथा कुर्वन्ति । तद्यथा रामो विभीषणेनांशभुवा सहितो रावणं जघान । वैश्यशूद्रयोरेष्युदाहार्यम् ।

मैत्रावरुणस्यैन्द्रवायवानन्तर्यं विधत्ते—

‘न वा इदं दिवा न नक्तमासीदव्यावृत्तं ते देवा मित्रावरुणावब्रुवन्निदं नो विवौसयतामीति तावन्नृतां वरं वृणावहा एक एवाऽऽवत्पूर्वो ग्रहो गृह्णाता इति तस्मादन्द्रवायवः पूर्वो मैत्रावरुणाद्गृह्णते’ [सं० का० ६ प्र० ४ अ० ८] इति ।

इदं का० स्वरूपमव्यावृत्तमविभक्तं पूर्वमासीत् । एतावदहरिति दिवा नाऽऽ-



[ मैत्रावरुणग्रहाभिधानम् ]

सीत् । एतावती रात्रिरिति नक्तं नाऽऽसीत् । इदमविभक्तं कालस्वरूपं नोऽस्म-  
दर्थं विवासयतं विभज्य स्थापयतम् । आवदावाभ्यामस्मदीयग्रहादित्यर्थः ।

ननुपां धन्तर्यामावापि मैत्रावरुणात्पूर्वमेव गृहीतावित्याशङ्क्याऽऽह—

‘ प्राणापानौ ह्येतौ यदुपास्थन्तर्यामौ ’ ( सं० का० ६ प्र० ४ अ०  
८ ) इति ।

प्राणापानयोः सतोः पश्चादितरेन्द्रियस्थितेरिति तयोः पूर्वभावित्वमविवादम् ।  
इतरेषु तु ग्रहेष्वेन्द्रवायव एक एव मैत्रावरुणात्पूर्वः । वरं लब्ध्वाऽहोरात्रयोर्वि-  
भागमजनयतामित्याह—

‘ मित्रोऽहरजनयद्वरुणो रात्रिं ततो वा इदं व्योच्छद्यन्मैत्रावरुणो गृह्यते  
व्युष्ट्यै ’ [ सं० का० ६ प्र० ४ अ० ८ ] इति ।

सूर्योदयमारभ्य तदस्तमयपर्यन्तं कालोऽहरित्येवं मित्रः कल्पयामास । तदूर्ध्वं  
पुनः सूर्योदयपर्यन्ता रात्रिरित्येतद्वरुणस्य कल्पनम् । तत्र आरभ्योभयकालस्व-  
रूपं व्योच्छाद्विभक्तमासीत् । व्युष्ट्या अहोरात्रविभागोऽयम् ।

अथ च्छन्दः—

अयं वामित्येषा गायत्री ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-  
तैत्तिरीयसंहिताभाष्ये प्रथमकाण्डे चतुर्थप्रपाठके  
पञ्चमोऽनुवाकः ॥ ५ ॥

( अथ प्रथमकाण्डे चतुर्थप्रपाठके षष्ठोऽनुवाकः ) ।

या वां क॒शा म॒धुम॒त्याश्वि॑ना॒ स॒नृता॑वती ।  
तयां य॒ज्ञं मि॒मिक्ष॑तम् । उप॒याम॑गृ॒हीतोऽस्य॑श्वि-  
भ्यां त्वै॒ष ते यो॒निर्मा॑ध्वीभ्यां त्वा [ १ ]

[ या वाम॒ष्टाद॑श ]

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके षष्ठोऽनुवाकः ॥ ६ ॥



( अथ प्रथमाष्टके चतुर्थप्रपाठके सप्तमोऽनुवाकः )

प्रातर्युजौ वि मुच्येथामाश्विनावेह गच्छ-  
तम् । अस्य सोमस्य पीतये । उपयामगृही-  
तोऽस्यश्विभ्यां त्वैष ते योनिरश्विभ्यां त्वा [१] ॥

( प्रातर्युजावेकान्विशतिः ) ।

इति लृणयजुर्वेदीयतैत्तिरीयसंहितायां प्रथमाष्टके

चतुर्थप्रपाठके सप्तमोऽनुवाकः ॥ ७ ॥

( अथ प्रथमकाण्डे चतुर्थप्रपाठके षष्ठसप्तमानुवाकौ ) ।

कल्पः—‘ आश्विनं गृह्णाति या वां कशेति ग्रहणसादनौ द्रोणकलशादधारा-  
ग्रहाः परिप्लवया गृह्यन्ते वचनादन्यतः ’ इति ।

पाठस्तु—

या वां कशेति । हेऽश्विनाऽश्विनौ देवौ वां युवयोर्यां कशा या वाक्या  
यज्ञं मिमिक्षतं सेक्तुमिच्छतं निष्पादयतमित्यर्थः । कशासमानया जिह्वयोत्पन्नत्वा-  
द्वागेवात्र कशा । कीदृशी । मधुमती परुषशब्दरहिता । सूनृतावती प्रियवचनो-  
पेता । मधुना पूर्णा(र्णो) दृतिर्माध्वी । तादृशीभ्यामश्विभूमूर्तिभ्यां त्वां सादयामि ।

आश्विनग्रहायान्यो विकल्पितो मन्त्र एवमाभ्यायते—

प्रातर्युजाविति । हेऽश्विनौ युषां प्रातर्युजौ प्रातःकाल एवानेन यजमानेन  
युक्तौ सन्तावितरैर्यजमानैर्विमुच्येथाम् । इह कर्मण्यागच्छतम् । किमर्थम् । अस्य  
सोमस्य पीयते पानाय । स्पष्टमन्यत् ।

एतान्मन्त्रानपेक्ष्याऽऽश्विनग्रहणं विधत्ते—

‘ यज्ञस्य शिरोऽच्छिद्यत ते देवा अश्विनावब्रुवन्मिषजौ वै स्य इदं यज्ञस्य  
शिरः प्रति धत्तामिति तावब्रूतां वरं वृणावहै ग्रह एव नावत्रापि गृह्यतामिति  
ताभ्यामेतमाश्विनमगृह्णन्ततो वै तौ यज्ञस्य शिरः प्रत्यधत्तां यदाश्विनो गृह्यते यज्ञस्य  
निष्कृत्यै ’ [ सं० का० ६ प्र० ४ अ० ९ ] इति ।

यज्ञपुरुषः पुरा कदाचिद्देवानां वस्तु गृहीत्वा देवैः सह योज्झं सज्जं धनुर्वांम-



( आश्विनग्रहाभिधानम् )

हस्ते धृत्वा धनुष एकां कोटिं भूमौ द्वितीयां कोटिं गले प्रतिष्कम्भातिष्ठत् । तदानीमुपदीकानामभिर्जन्तुभिर्भूमिष्ठे ज्याभागे भक्षिते सति त्रुटितज्याकस्य धनुष ऊर्ध्वकोटिः स्वयमुदच्छन्ती यज्ञस्य शिरोऽपि च्छित्त्वा स्वात्मना सहोर्ध्वमुदगमयत् । सोऽयं वृत्तान्तः प्रवर्ग्यब्राह्मणे समाप्नातः—‘ तस्य धनुर्विप्रवमाणः शिर उदवर्तयत् ’ इति । तदिदमत्र संगृह्यते—यज्ञस्य शिरोऽच्छिद्यतेति । अत्राप्याग्निष्टोमेऽप्यावयोर्ग्रह एव ग्रहीतव्यः । यद्यप्याश्विनं द्विकपालमाश्विनं धूम्रललाममालभेतेतीष्टिपथोरस्त्यावयोर्हविस्तथाऽप्याग्निष्टोमे पूर्वं नास्ति । तत्रापि लेपमार्जनादिना नाऽऽवयोः परितोषः किंतु ग्रहेणैवेत्याभिप्रायः । तस्मादाश्विनग्रहणं यज्ञस्य निष्कृत्यै भवति ।

आश्विनग्रहणस्य स्तोत्रादूर्ध्वकालं विधत्ते—

‘ तौ देवा अब्रुवन्नपूतौ वा इमौ मनुष्यचरौ भिषजाविति तस्माद्ब्राह्मणेन भेषजं न कार्यमपूतो स्तेषोऽभेध्यो यो भिषकौ बहिष्पवमानेन पवयित्वा ताम्भ्याभेतमाश्विनमगृह्णन्तस्माद्बहिष्पवमाने स्तुत आश्विनौ गृह्यते ’ [ सं० का० ६ प्र० ४ अ० ९ ] इति ।

छन्दोगानामुतराग्रन्थोपक्रमे सूक्तत्रयमुत्स्रै गायता नर इत्यादिकपाम्नातं तच्च गायत्रसाम्ना गातव्यम् । तदिदं बहिष्पवमानस्तोत्रम् । यावदश्विनौ चिकित्सारूपेण मनुष्यचारित्वेन युक्तत्वादपूतौ तयोः स्तोत्रेण शुद्धत्वात्तत्स्तोत्रादूर्ध्वं तदीयग्रहस्य कालः ।

विधत्ते—

“ तस्मादेवं विदुषा बहिष्पवमान उपसद्यः पवित्रं वै बहिष्पवमान आत्मो-  
नमेव पवयते ” [ सं० का० ६ प्र० ४ अ० ९ ] इति ।

एवं विदुषा स्तोत्रस्य शुद्धिहेतुत्वं जानतोपसद्योऽनुष्ठेयः ।

तत्प्रकारः सूत्रे दर्शितः—‘ उदञ्चः प्रह्ला बहिष्पवमानाय पञ्चाश्विजः समन्वारब्ध्वा सर्पन्त्यध्वर्युं प्रस्तोताऽन्वारभते प्रस्तोतारं प्रतिहर्ता प्रतिहर्ताऽभुद्गातोद्गातारं ब्रह्मा ब्रह्माणं यजमानः ’ इत्यादिः ।

अत्र प्रसङ्गलौकिकचिकित्सायामदृष्टोपकारजनकं किञ्चिदङ्गं विधत्ते—

‘ तयोस्त्रेवा भेषज्यं वि न्यदधुरमौ तृतीयमण्डु तृतीयं ब्राह्मणे तृतीयं तस्मा-



दुदपात्रमुपनिधाय ब्राह्मणं दक्षिणतो निषाद्य भेषजं कुर्याद्यावदेव भेषजं तेन करोति समर्धुकमस्य कृतं भवति । ( सं० का० ६ प्र० ४ अ० ९ ) इति ।

अग्न्युदकब्राह्मणेष्वदृष्टद्वारेणोपकारकं यद्भेषज्यं त्रेधा स्थितं तद्देवास्तयोर-  
श्विनोः स्थापितवन्तः । तस्मादश्विनोरनुग्रहाय लौकिको भेषगुदकुम्भं समीपे  
निधाय ब्राह्मणमुपवेश्याग्निं चोपसमिध्य भेषज्यं कुर्यात् । तथा सति यावदङ्गजा-  
तमावश्यकं तेन सर्वेण सह कृतत्वात्समृद्धं भेषज्यं भवति ।

अत्र द्विदेवत्यानामैन्द्रवायवमैत्रावरुणाश्विनग्रहाणां तत्तत्प्रतिनिध्याह्वयः सह  
होमविधिमर्थवादेनोच्यतेकामः प्रश्नमुत्थापयति--

‘ ब्रह्मवादिनो वदन्ति कस्मात्सत्यादेकपात्रा द्विदेवत्या गृह्यन्ते द्विपात्रा ह्यन्त  
इति ’ ( सं० का० ६ प्र० ४ अ० ९ ) इति ।

ग्रहणकाले सोमानामेकैकपात्रत्वमुक्त्वा द्रष्टव्यम् । होमकाले द्विपात्रत्वं  
सूत्रे दर्शितम्--‘ हविर्धानं गच्छन्संप्रेष्याति वायव इन्द्रवायुभ्यामनुब्रूहीति, उप-  
यामगृहीतोऽति वाक्षसदसीत्यादित्वात्रेण प्रतिमस्थाता द्रोणकलाशैन्द्रवा-  
यवस्य प्रतिनिध्याहं गृहीत्वा सादयत्यैन्द्रवायवमादायाध्वर्युर्द्रोणकलाश्च परिप्ल-  
वया राजानमुभौ निष्क्रम्य दक्षिणतोऽवस्थाप्य दक्षिणं परिवसिं विमन्ववहत्याध्वरो  
यज्ञोऽयमस्तु देवा इति परिप्लवयाऽऽध्वरमाचारयत्याश्राव्य प्रत्याग्रापिते संप्रेष्याति  
वायव इन्द्रवायुभ्यां प्रेष्येति वषट्कृते जुहुत एवमुत्तराभ्यां ग्रहाभ्यां प्रच-  
रतः ’ इति ।

प्रश्नस्योत्तरं दर्शयति--

‘ यदेकपात्रा गृह्यन्ते तस्मादेकोऽन्तरतः प्राणो द्विपात्रा ह्यन्ते तस्माद्द्वौ द्वौ  
बहिष्ठात्प्राणाः ’ ( सं० का० ६ प्र० ४ अ० ९ ) इति ।

चक्षुरादिप्राणानामन्तरेकात्मकत्वाद्बहिर्द्वारभेदेन द्वित्वात्तत्साम्यायैकपात्रत्वं द्वि-  
पात्रत्वं च कुर्यादित्यर्थः ।

अत्र सवनीयपुरोडाशानां स्विष्टकृति हुते सति द्विदेवत्यग्रहप्रचारो विहितः ।  
पुरोडाशसंबन्धिन इडोपाह्वानस्यापि स्विष्टकृदनन्तरभावी चोदकपातः कालस्तं  
बाधित्वा द्विदेवत्यशेषभक्षणादूर्ध्वमुपाह्वानस्योत्कर्षं विधत्ते--

‘ प्राणा वा एते यद्द्विदेवत्याः पशव इडां यदिडां पूर्वा द्विदेवत्येभ्य उप-



[ आश्विनग्रहाभिधानम् ]

हवयेत पशुभिः प्राणानन्तर्दधीत प्रमायुकः स्याद्द्विदेवत्यान्मैक्षथित्वेडामुप हवयेते प्राणानेवाऽऽत्मन्वित्वा पशुनुप हवयेते ' ( सं० का० ६ प्र० ४ अ० ९ ) इति ।

द्विदेवत्यशेषभक्षणेभ्यः प्रागिडायाः पशुरूपाया उपाह्वाने प्राणानां व्यवहितत्वाद्यजमानो धियेत, पश्चादाह्वाने तु नायं दोषोऽस्ति ।

भक्षणे विशेषं विधत्ते—

‘ वाग्वा ऐन्द्रवायवश्चक्षुर्मैत्रावरुणः श्रोत्रमाश्विनः पुरस्तादैन्द्रवायवं भक्षयाति तस्मात्पुरस्ताद्धात्रां वदति पुरस्तान्मैत्रावरुणं तस्मात्पुरस्ताच्चक्षुषा पश्यति सर्वतः परिहारमाश्विनं तस्मात्सर्वतः श्रोत्रेण शृणोति ’ ( सं० का० ६ प्र० ४ अ० ९ ) इति ।

पुरस्तादग्रतो यथागृहीतमेवेत्यर्थः । सर्वतः परिहारं शिरः प्रदक्षिणीकृत्येत्यर्थः । पात्राणां सादने पुरोडाशशकलादिसहितत्वं विधत्ते—

‘ प्राणा वा एते यद्द्विदेवत्या अरिक्तानि पात्राणि सादयति तस्मादरिक्ता अन्तरतः प्राणा यतः खलु वै यज्ञस्य चित्तस्य न क्रियते तदनु यज्ञश्च रक्षास्यैव चरन्ति यदरिक्तानि पात्राणि सादयति क्रियमाणमेव तद्यज्ञस्य शये रक्षास्यमनन्वैवचाराय ’ [ सं० का० ६ प्र० ४ अ० ९ ] इति ।

शकलादियोगः सूत्रे दर्शितः—‘ पुरोडाशशकलमैन्द्रवायवस्य पात्रेऽवदधाति पयस्यां मैत्रावरुणस्य घाना आश्विनस्य ’ इति । अन्तरतः प्राणानामरिक्तत्वं नामाऽऽर्द्रस्थानोपेतत्वम् । पात्राणामरिक्तत्वेन यज्ञे विस्मृतमप्यङ्गं क्रियमाणमेव संनिष्ठत इति रक्षासां संचारद्वारं नास्ति ।

सादनस्थानं विधत्ते—

‘ दक्षिणस्य हविर्धानस्थोत्तरस्यां वर्तन्याः सादयति वाच्येव वाचं दधाति ’ [ सं० का० ६ प्र० ४ अ० ९ ] इति ।

उत्तरस्य चक्रस्य मार्गे सादयेत् । वर्त्मरूपायां वाच्येव ग्रहरूपां वाचं स्थापयति ।

सादितानां ग्रहाणामवस्थानावार्थं विधत्ते—

‘ आ तृतीयसवनात्परि शेरे यज्ञस्य संतत्यै ’ ( सं० का० ६ प्र० ४ अ० ९ ) इति ।

शेरे वसन्तीत्यर्थः ।

अथ मीमांसा ।



पञ्चमाध्यायस्य चतुर्थपादे चिन्तितम्-

“ आश्विनो दशमः पौर्णमासी यवाग्वा ऐच्छिकः क्रमः ।

नियतो वाऽग्रिमः पाठश्रुत्यर्थानां समत्वतः ।

पाठाक्रमः कल्पनीयः प्रत्यक्षस्तु श्रुतेः क्रमः ।

वल्लर्षिर्न शक्तिमुल्लङ्घ्य श्रुत्यर्थो प्रबलौ ततः ”

ज्योतिष्टोम ऐन्द्रवायवादिग्रहेष्वाश्विनग्रहस्तृतीयस्थाने पठितः । तस्य च दश-  
मस्थानत्वं वाचकेनैव शब्देनाऽऽम्नायते-“ आश्विनो दशमो गृह्यते ” इति ।

तत्र क्रयबोधकौ श्रुतिपाठौ समबलौ । तथाऽभिहोत्रहोमादूर्ध्वं यवागूपाकः  
पठितः । स चार्थवशात्पूर्वं प्राप्तः । तत्रार्थपाठौ समबलौ । तस्मादुभयवैच्छिकः  
क्रम इति प्राप्ते ब्रूमः-पाठो हि न क्रमस्याभिधायकः, किंत्वन्यथाऽनुपपत्त्या  
क्रमं कल्पयति । दशम इत्येषा श्रुतिस्तु साक्षादेव क्रममभिधत्ते । ततः पाठा-  
दपि श्रुतिः प्रबला । अतः पाठः क्रमं कल्पयन्वस्तु सामर्थ्यमनुसृत्यैव कल्पयति ।  
असामर्थ्यं च यवाग्वाः पूर्वमभिहोत्रं निष्पत्तुं, द्रव्यमन्तरेण होमासंभवात् ।  
तस्मात्पाठेन वस्तुसामर्थ्यलक्षणोऽर्थ उपजीव्य इत्यर्थस्य पाठात्प्राबल्यम् । श्रुत्यर्थो  
पाठं बाधित्वा क्रमं नियच्छतः ।

[ अथ च्छन्दः- ]

या वां कशा प्रातर्युजावित्येते गायत्र्यौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

षष्ठसप्तमानुवाकौ ॥ ६ ॥ ७ ॥

-----

( अथ प्रथमाष्टके चतुर्थप्रपाठकेऽष्टमोऽनुवाकः ) ।

अयं वेनश्चोदयत्पृश्निगर्भा ज्योतिर्जरायु  
रजसो विमाने । इममपाङ्ग संगमे सूर्यस्य  
शिञ्जुं न विप्रा मतिर्भी रिहन्ति । उपयामगृ-  
हीतोऽसि शण्डाय त्वैष ते योनिर्वीरतां  
पाहि [ १ ] ॥



( शुक्रमन्थिग्रहयोरभिधानम् )

( अयं वेनः पञ्चविंशतिः ) ।

इति ऋणयजुर्वेदीयतैत्तिरीयसंहितायां प्रथमाष्टके  
चतुर्थप्रपाठकेऽष्टमोऽनुवाकः ॥ ८ ॥

( अथ प्रथमाष्टके चतुर्थप्रपाठके नवमोऽनुवाकः ) ।

तं प्र॒त्न॒थां पू॒र्व॒थां वि॒श्व॒थे॒म॒थां ज्ये॒ष्ठ॒तांतिं  
व॒हि॒ष॒दं सु॒व॒र्वि॒दं प्र॒ती॒ची॒नं वृ॒ज॒नं दो॒ह॒से  
गि॒राऽऽ॒शुं ज॒य॒न्त॒म॒नु या॒सु वर्ध॑से । उ॒प॒या॒-  
म॒गृ॒ह॒ति॒ोऽसि॒ म॒क॒यि त्वैष॒ ते यो॒निः प्र॒जाः  
पा॒हि [ १ ] ॥

( तं षड्विंशतिः ) ।

इति ऋणयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके नवमोऽनुवाकः ॥ ९ ॥

( अथ प्रथमाष्टके चतुर्थप्रपाठकेऽष्टमनवमानुवाकौ )

कल्पः—‘ अयं वेनश्चोदयति शुक्रं गृहीत्वा हिरण्येन श्रीत्वैष ते योनिर्वीरतां  
पाहीति सादयति ’ इति ।

पाठस्तु—

अयं वेन इति । अयमितीन्द्रो निर्दिश्यते । वेनः कान्तोऽभीष्टः । विन  
कान्तावित्यस्माद्धातोरुत्पन्नत्वात् । पृश्निरादित्यस्तस्य गर्भभूता आपः । तथा  
चान्यत्र प्रश्नोत्तराभ्यामयमर्थः श्रूयते—‘ केमा आपो निविशन्ते । यादितो यान्ति  
संपति ’ इति प्रश्नः । ‘ आपः सूर्ये समाहिताः । अभ्राण्यपः प्रपद्यन्ते ।  
इत्युत्तरम् । अयं वेनः पृश्निगर्भाश्चोदयत् । अपो वर्षतीत्यर्थः । कीदृशोऽयम् ,  
ज्योतिर्जरायुः । विद्युलक्षणं तेजो जरायुवद्वेष्टनं यस्यासौ ज्योतिर्जरायुः । कुत्रापि  
वर्षति । रजसो विमाने । धूलोर्विशेषेण निर्माणं यस्मिञ्शुष्के भूपदेशे तत्र वर्षति ।  
अपां सूर्यगर्भाभावः कथं संपन्न इति चेत् । अत्रोच्यते—विषा ऋत्विजः सूर्यस्यापां च



( शुक्रामन्थिग्रहयोरभिधानम् )

संगमे निमित्तभूते सतीममिन्द्रं शिशुं स्तनंधयं शिशुमिव लालयन्ते ( न्तो )  
मतिभिर्मन्त्रसहिताभिराहुतिभी रिहन्ति यजन्तीत्यर्थः । आहुतिदेवताभिरिषा  
आपो नीयन्ते । एतदेवाभिप्रेत्य श्रूयते—' भूमिं पर्जन्या जिन्वन्ति दिवं जिन्वन्त्य-  
ग्रयः ' इति । हे शुक्रग्रह दारुपात्रेण गृह्यतोऽसि । शुक्रपुत्राय शण्डाय त्वां  
गृह्णामि । एष खरैकदेशस्ते योनिः स्थानम् । तादृशस्त्वं यजमानस्य वीरतां  
कर्मशूरत्वं पालय ।

कल्पः—तं प्रत्नथेति मन्थिनं गृहीत्वा सक्तुभिः श्रीणाति एष ते योनिः प्रजाः  
पाहीति सादयति ' इति ।

पाठस्तु -

तं प्रत्नथेति । इनद्रयाजुहवुरिति ब्राह्मणादयं मन्त्र ऐन्द्रः । तमिन्द्रं स्तुम  
इति शेषः । प्रत्नथेत्यादौ थाप्रत्यय उपमार्थः । प्रत्नाः पुरातना भृग्वादयो यथा  
त्वामस्तुवंस्तथा वयमपि त्वां स्तुमः । पूर्वथा पित्रादय इव । विन्धथाऽतीताः सर्वे  
यजमाना इव । इमथा वर्तमाना इमे यजमाना इव कीदृशमिन्द्रम् । ज्येष्ठता-  
तिम् । स्वार्थे तातिप्रत्ययः । बर्हिषदं यागे संनिहितत्वेन तिष्ठन्तम् । सुवर्चिदं  
यजमानाय दातव्यत्वेन स्वर्गं वेत्तीति सुवर्चितम् । हे इन्द्र यस्त्वं प्रतीचोर्न  
प्रतिगमनमस्मत्प्रतिकूलं वृजनं वर्जनीयमालस्याश्रद्धादि दोहसे रिक्ती करोषि  
विनाशयसि तादृशं त्वां स्तुमः । क पुनः स्तुमः । यासु क्रियामु त्वमाशुं क्षिप्र-  
कारिणं जयन्तं सम्यगनुष्ठानेन यजमानान्तरादतिशयेनोपेतं यजमानमनु सोमपा-  
नेन स्तुत्या च वर्धसे तासु क्रियासु तमिन्द्रं स्तुमः । हे मन्थिग्रह त्वमुपयामगृही-  
तोऽसि शुक्रपुत्राय मर्कनामकाय त्वां गृह्णामि । एष खरप्रदेशस्तव स्थानम् ।  
त्वं यजमानस्य प्रजाः पालय ।

मन्त्रानुपेक्ष्य ग्रहौ विधत्ते-

' बृहस्पतिर्देवानां पुरोहित आसीज्छण्डामर्कावसुराणां ब्रह्मण्वन्तो देवा  
आसन्ब्रह्मण्वन्तोऽसुरास्तेऽन्योन्यं नाशकुवञ्चभिभवितुं ते देवाः शण्डामर्कावुपा-  
मन्त्रयन्त ता ब्रूतां वरं वृणावहे ग्रहावे नावत्रापि गृह्येतामिति ताभ्यामेतौ शुक्रा-  
मन्थिनावगृह्यन्तो देवा अभवन्पराऽसुरा यस्यैवं विदुषः शुक्रामन्थिनौ गृह्येते  
भवत्यात्मना पराऽस्य भ्रातृव्यो भवति ' [ सं० का० ६ प० ४ अ०  
१० ] इति ।



( शुक्रामन्त्रग्रहयोरभिधानम् )

ब्रह्मण्वन्तः पुरोहितानुष्ठितमन्त्रसामर्थ्योपेताः । उपामन्त्रयन्त रहस्यपच्छ-  
न्दितवन्तः । यद्यप्यन्यत्र शण्डामर्कयोरावयोर्यज्ञभागो नास्ति तथाऽप्यत्राप्य-  
ग्निष्टोमे सोऽस्तु । तत्रापि ग्रहावेव न तु लेपादिः अत्र गृह्यतामित्येताव-  
देव शण्डामर्काभ्यां वृतं न तु हूयेतामिति । ततो देवा ग्रहणमात्रेण स्वकार्यं  
साधितवन्तः ।

यथार्थवादेन ग्रहयोरधस्ताल्लग्नानां पांसूनामपध्वंसनं विधातुं विधिमुच्यति—

‘ तौ देवा अपनुद्याऽऽत्मन इन्द्रायाजुहवुरपनुत्तौ शण्डामर्कौ सहामुनेति  
ब्रूयाद्यं द्विष्याद्यमेव द्वेष्टि तेनैनौ सहाप नुदते ’ ( सं० का० ६ प्र० ४ अ०  
१० ) इति ।

देवाः स्वकार्यसिद्धेरुध्वं तौ शण्डामर्कावपसार्य स्वकीयायेन्द्राय तौ शुक्राम-  
न्त्रग्रहावजुहवुः । तस्माद्ग्रहयोरधोलग्नं धूलिमपध्वंसयन्नन्यत्र समाप्नातमपनु-  
त्ताविति मन्त्रं ब्रूयात् । अमुनेत्यत्र द्वेष्टस्य द्वेष्टुश्च नाम ध्यायेत् । अत्र सूत्रम्—  
‘ तौ प्रोक्षिताभ्यां शकलाभ्यामपिधायाप्रोक्षिताभ्यामघस्तात्पांसूनपध्वंसयतोऽपनुत्तौ  
शण्डामर्कौ सहामुनेत्यपनुत्तः शण्ड इति वाऽध्वर्युर्द्वेष्ट्यं मनसा ध्यायन्नपनुत्तो मर्क  
इति तं प्रतिप्रस्थाता ’ इति ।

अन्यत्राऽऽप्नातेन मन्त्रेण ग्रहहोमस्य विधिमर्थवादेनोच्यति—

‘ स प्रथमः संकृतिर्विधकर्मयेवैनावात्मन इन्द्रायाजुहवुरिन्द्रो ह्येतानि रूपाणि  
करिकदचरत् ’ [ सं० का० ६ प्र० ४ अ० १० ] इति ।

मन्त्रपाठस्तु—‘ स प्रथमः संकृतिर्विधकर्मा । स प्रथमो मित्रो वरुणो अग्निः ।  
स प्रथमो बृहस्पतिश्चिकित्वान् । तस्मा इन्द्राय सुतमा जुहोमि ’ इति ।

स इन्द्र प्रथमो देवानां मुख्यः सर्वाधिपतित्वात् । समीचीना कृतिर्निर्माणं  
यस्यासौ संकृतिः । तादृशो विधकर्मनामको देवोऽपि स इन्द्र एव । मित्रो वरु-  
णोऽग्निः स एव । चिकित्वानभिज्ञो बृहस्पतिरपि स एव । तादृशायेन्द्रायाभिषुतं  
सोमं सर्वतो जुहोमि । यस्मादिन्द्र एतानि विश्वकर्मवादीनि रूपाणि करिकदत्यर्थं  
कुर्वञ्जगदचरत्तस्मात्तत्प्रतिपादकेनानेनैव मन्त्रेण होमो युज्यते ।

होमात्पुरा ग्रहावादायाऽऽच्छाद्याध्वर्युप्रतिप्रस्थातारौ पाङ्मुखौ निर्गच्छेता-  
मिति विधत्ते—



‘ असौ वा आदित्यः शुक्रश्चन्द्रना मन्थपिगृह्य प्राञ्चौ निष्कामतस्तस्मा-  
त्प्राञ्चौ यन्तौ न पश्यन्ति ’ ( सं० ६ प्र० ४ अ० १० ) इति ।

पश्चिमदिश्यस्तं गत्वा पुनरुदयाय प्राङ्मुखतया गच्छन्तौ सूर्याचन्द्रमसौ द्रष्टुं  
केऽपि न शक्नुवन्ति । तस्माद्ग्रहयोराच्छादनं युक्तम् ।

होमाय प्रत्यङ्मुखत्वं विधत्ते-

‘ प्रत्यञ्चावावृत्य जुहुतस्तस्मात्प्रत्यञ्चौ यन्तौ पश्यन्ति ’ [ सं० का० ६ प्र० ४  
अ० १० ] इति ।

उदयादूर्ध्वं प्रत्यङ्मुखतया गच्छन्तौ सूर्याचन्द्रमसौ सर्वे पश्यन्ति । अतो ग्रह  
योराच्छादनमपनीय प्रत्यङ्मुखत्वेनाऽऽवृत्तिर्होमार्था युक्ता ।

उत्तरवेदेरभितः परिक्रमणं विधत्ते-

‘ चक्षुषी वा एते यज्ञस्य यच्छुक्रामन्थिनौ नासिकोत्तरवेदेरभितः परिक्रम्य  
जुहुतस्तस्मादभितो नासिकां चक्षुषी तस्मात्नासिकया चक्षुषी विधृते सर्वतः परि-  
क्रामतो रक्षसामपहत्यै ’ [ सं० का० ६ प्र० ४ अ० १० ] इति ।

अत्र सूत्रम्-‘ उत्तरवेदिं परिक्रामतः सुवीराः प्रजाः प्रजनयन्परीहि । शुक्रः  
शुक्रशोचिषेति दक्षिणेनावध्वर्युः प्रतिपद्यते सुप्रजाः प्रजाः प्रजनयन्परीहि । मन्थी  
मन्थिशोचिषेत्युत्तरेण प्रतिप्रस्थाता ’ इति । तदेतत्सर्वतः परिक्रमणं रक्षोवधाय  
संप्रैद्यते ।

अत्र चमसहोमे प्राङ्मुखत्वं ग्रहहोमे प्रत्यङ्मुखत्वं च विधत्ते-

‘ देवा वै याः प्राचीराहुतीरजुहवुर्ये पुरस्तादसुरा आसन्ताःस्ताभिः प्राणु-  
दन्त याः प्रतीचीर्ये पश्चादसुरा आसन्ताःस्ताभिरपानुदन्त प्राचीरन्या आहुतयो  
हूयन्ते प्रत्यञ्चौ शुक्रामन्थिनौ पश्चाच्चैव पुरस्ताच्च यजमानो भ्रातृव्यान्पुण्डते  
तस्मात्पराचीः प्रजाः प्रवीयन्ते प्रतीचीर्जायन्ते ’ ( सं० का० ६ प्र० ४ अ०  
१० ) इति ।

अत्र सूत्रम्-‘ परस्तात्प्रत्यञ्चावध्वर्युं जुहुतः पश्चात्प्राञ्चश्चमैश्चसमसाध्वर्यवो  
जुह्वति ’ इति वाक्यं तु धिष्यप्रस्तावेऽपि गतम् ।

सूत्रकारेणोदाहृतौ परिक्रमणमन्त्रौ प्रदेशान्तर आम्नाताविह व्याचष्टे-

‘ शुक्रामन्थिनौ वा अनु प्रजाः प्रजायन्तेऽत्रीश्चाऽऽद्याश्च सुवीराः प्रजाः  
प्रजनयन्परीहि शुक्रः शुक्रशोचिषा सुप्रजाः प्रजाः प्रजनयन्परीहि मन्थी मन्थि-



[ शुक्रामन्थिग्रहयोरभिधानम् ]

शोचिपेत्याहैता वै सुवीरा या अवीरेताः सुप्रजा या आद्याः ' [ सं० का० ६ प्र० ४ अ० १० ] इति ।

अंत्रीर्भोक्त्र्य उत्तमजातयो ब्राह्मणादय आद्या भोग्या नीचजातयो भृत्य-  
कर्मकरादयः । मन्त्रार्थस्तु—शोभना वीरा उत्तमा यासां ताः सुवीराः । शोभनाः  
सेवाकुशलाः प्रजाः पुत्रादयो यासां ताः सुप्रजाः । हे शुक्रग्रह त्वं यजमानस्य  
शोभनभोक्तृयुक्ताः प्रजा उत्पादयन्नुत्तरवेदेर्दक्षिणतः परीहि । शुक्रग्रहस्त्वं शुक्र-  
देवतासंबन्धिना तेजसा रक्षसामपघातं कुर्वीति शेषः । हे मन्थिग्रह त्वं यजमानस्य  
शोभनसेवकरूपाः प्रजा उत्पादयन्नुत्तरवेदेरुत्तरतः परीहि । मन्थिग्रहस्त्वं मन्थिदेवता-  
संबन्धिना तेजसा रक्षांस्यपजहि । एता वै सुवीरा इत्यादिकं मन्त्रव्याख्यानम् ।

वेदनं प्रशंसति—

“ य एवं वेदान्यस्य प्रजा जायते नाऽऽद्या ” ( सं० का० ६ प्र० ४ अ० १० ) इति ।

मन्थिपात्रस्य विकङ्कतवृक्षत्वं सक्तुमेहनं च विधत्ते—

“ प्रजापतेरक्षयश्च यत्तपराऽपतत्तद्विकङ्कतं प्राविशत्तद्विकृते नारमत तद्यवं  
प्राविशत्तद्यवेऽरमत तद्यवस्य यवत्वं यद्वैकङ्कतं मन्थिपात्रं भवति सक्तुमिः श्री-  
णाति प्रजापतेरेव तच्चक्षुः सं भरति ” ( सं० का० ६ प्र० ४ अ० १० ) इति ।

सक्तवो यवपिष्ठानि ।

आहवनीये हुत्वा प्रत्यञ्चः परेत्य सदासि भक्षयन्तीति वच आदितरपात्रमन्थि-  
पात्रस्यापि सदःप्रवेशः प्राप्नोति तन्निषेधं प्रश्नोत्तराभ्यामुच्यति—

“ ब्रह्मवादिनो वदन्ति कस्मात्सत्यान्मन्थिपात्रं सदो नाश्रुत इत्यार्तपात्रं  
हीति ब्रूयाद्यदशनुवीतान्धोऽध्वर्युः स्यादार्तिमाच्छेत्तस्मान्नाश्रुते ” ( सं० का० ६ प्र० ४ अ० १० ) इति ।

आर्तपात्रं रोगयुक्तचक्षुःस्वरूपमिदं पात्रम् ।

अथ मीमांसा ।

दशमाध्यायस्य पञ्चमे पादे चिन्तितम्—

“ स्वस्थाने प्रतिकर्षो वा शुक्रादेः पूर्ववद्भवेत् ।

स्थाने मैवं तदग्रत्वाप्राप्तिः स प्रतिकृष्यताम् ” इति ।

ज्योतिष्ठामे श्रूयते—“ शुक्राग्रान्गृह्णीयादभिचरतो मन्थग्रान्गृह्णीयादभिचर्य-



माणस्य ” इत्यादि । ऐन्द्रवायव-न्यायेन शुक्रादीनां स्वस्थाने ग्रहणमिति प्राप्ते  
ब्रूमः—ऐन्द्रवायवस्य घाराग्रहाग्रत्वं स्वस्थाने पाठादेव प्राप्तम् । शुक्रादीनां तु  
नेति वैषम्यम् । तथा सति विधीयमानमग्रत्वं पाठक्रमबाधमन्तरेणानुपपन्नत्वात्प्र-  
तिकृष्यते ।

तत्रैवान्यच्चिन्तितम्—

“ स सर्वादावैन्द्रवायवादौ वाऽत्राविशेषतः ।

सर्वादावाश्रयोदैन्द्रवायवादौ धृतेरपि ” इति ॥

स पूर्वोक्तः प्रतिकर्षः सर्वेषामुपांश्व्यादीनां ग्रहाणामादौ युक्तः । कुतः । विशे-  
षाश्रयणात् । सामान्यतः श्रुतमग्रत्वमनपेक्षितत्वात्सर्वादौ मुख्यम् । नैतदेवम् ।  
प्राकृतान्धाराग्रहानाश्रित्य फलाय शुक्राग्रत्वविधानात् । किं “ धारयेयुस्तं  
यं कामाय गृह्णीयुरैन्द्रवायवं गृहीत्वा सादयेत् ” इति श्रूयते । तत्र काम्यस्य  
शुक्रादेर्धारणाद्वाऽनन्तरमैन्द्रवायवग्रहणं विवक्षितार्थे लिङ्गम् । तस्मादैन्द्रवायवादौ  
प्रतिकर्षः ।

तत्रैवान्यच्चिन्तितम्—

“ नापकर्षोऽपकर्षो वा सादनस्याश्रुतत्वतः ।

न भैवं ग्रहशेषत्वात्तच्चाशक्तेर्ग्रहान्तरे ” इति ॥

सर्वत्र ग्रहो गृहीत्वा साद्यते । तथा सति यत्र कामस्य ग्रहस्यापकर्षस्तत्र  
सादनस्यापकर्षो न शङ्कीयः । अश्रुतत्वात् । शुक्राग्रानित्यत्र ( अ ) शब्देन यथा  
ग्रहस्यापकर्षः श्रूयते न तथा सादनापकर्षप्रतिपादकः कश्चिच्छब्दोऽस्ति ।  
तस्मान्नापकर्षः । नैतद्युक्तम् । सादनस्य ग्रहशेषत्वात् । तच्च शेषत्वमशक्तेरव-  
गम्यते । न हि पूर्वं ग्रहमसादयित्वा ग्रहान्तरं ग्रहीतुं शक्यम् । अतोऽत्र ग्रहा-  
णामपकर्षे तच्छेषभूतं सादनमप्यपकृष्यते ।

अथ च्छन्दः—

अयं वेन इति त्रिष्टुप् । तं प्रत्ययेति जगती ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे चतुर्थमपाठके-

प्रमनवमानुवाकौ ॥ ८ ॥ ९ ॥



( आग्रयणग्रहाभिधानम् )

( अथ प्रथमाष्टके चतुर्थप्रपाठके दशमोऽनुवाकः ) ।

ये दे॒वा दि॒व्येका॑द॒श स्थ॑ पृ॒थिव्या॑म॒ध्येका॑-  
द॒श स्था॑प्सु॒पदो॑ म॒हि नैका॑द॒श स्थ॑ ते दे॒वा य॑ज्ञ-  
मि॒मं जु॑ष॒ध्वमु॒पया॑म॒गृहीतो॑ऽस्याग्र॒यणो॑ऽसि  
स्वा॒ग्रय॑णो जि॒न्वं य॑ज्ञं जि॒न्वं य॑ज्ञ॒पाति॑म॒मि  
सर्व॑ना पा॒हि वि॑ष्णु॒स्त्वां पा॑तु वि॒शं त्वं पा॑ही-  
न्द्रि॒येणै॒ष ते॒ योनि॑र्वि॒श्वेभ्य॑स्त्वा दे॒वेभ्यः॑ [ १ ] ॥

( ये दे॒वास्त्रि॑च॒त्वारि॑ंशत् )

इति ऋणयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके दशमोऽनुवाकः ॥ १० ॥

( अथ प्रथमाष्टके चतुर्थप्रपाठक एकादशोऽनुवाकः ) ।

त्रि॑ंश॒त्रय॑श्च ग॒णिनो॑ रु॒जन्तो॑ दि॒व रु॒द्राः  
पृ॒थिवी॑ च स॒चन्ते॑ । ए॒काद॒शासो॑ अप्सु॒षदः॑  
सु॒त सोमं॑ जुष॒न्ता सर्व॑नाय॒ विश्वे॑ । उ॒पया॑-  
म॒गृहीतो॑ऽस्याग्र॒यणो॑ऽसि स्वा॒ग्रय॑णो जि॒न्वं  
य॑ज्ञं जि॒न्वं य॑ज्ञ॒पाति॑म॒मि सर्व॑ना पा॒हि वि॑ष्णु॒-  
स्त्वां पा॑तु वि॒शं त्वं पा॑हीन्द्रि॒येणै॒ष ते॒ योनि॑-  
वि॒श्वेभ्य॑स्त्वा दे॒वेभ्यः॑ ( १ )

( त्रि॑ंशद्दि॒चत्वारि॑ंशत् ) ।

इति ऋणयजुर्वेदीयतैत्तिरीयसंहितायां प्रथमाष्टके  
चतुर्थप्रपाठक एकादशोऽनुवाकः ॥ ११ ॥



( अथ प्रथमकाण्डे चतुर्थपपाठके दशमैकादशानुवाकौ ) ।

कल्पः—“ ये देवा दिवीत्युपरिष्ठादुपयामया पुरस्तादुपयामेन वा यजुषा द्वाभ्यां धाराभ्यां स्थाल्यामाग्रयणं गृह्णाति एष ते योनिर्विश्वेभ्यस्त्वा देवेभ्य इति सादयित्वा ” इति ।

पाठस्तु—

ये देवा इति । अप्सुषदोऽबुपलक्षितेऽन्तरिक्षे सीदन्तीत्यप्सुषदः । महिना स्वमहिम्ना तत्र सीदन्ति । हे देवा ये यूयं त्रिषु लोकेषु प्रत्येकमेकादशावास्थितास्ते सर्वे यज्ञमिमं सेवध्वम् । हे सोम त्वमुपयामेन स्थालीरूपेण पार्थिवपात्रेण गृहीतोऽसि । आग्रयणनामाऽसि । सुष्ठु अग्रं श्रेष्ठ्यं तस्य प्रापकः स्वाग्रयणः । तादृशस्त्वं यज्ञं प्रीणय यजमानं च प्रीणय । सवनान्याभिमुख्येन पालय । विष्णुना रक्षितस्त्वं यजमानस्य प्रजामिन्द्रियेण सामर्थ्यप्रदानेन पालय । एष खरस्ते तव स्थानं, विश्वेभ्यो देवेभ्यस्त्वां सादयामि । ये देवा आग्रयणोऽसीत्येतौ मन्त्रावापस्तम्बमते विकलितौ । बौधायनमते ये देवा इति ग्रहणम् । आग्रयणोऽसीत्यधिवदेत् ।

ये देवा इत्येतस्य स्थाने भ्रातृव्यवतो मन्त्रान्तरमाप्नायते—

त्रिंशत्त्रयश्चेति । एकादशात्मकास्त्रयो गणा एषां सन्तीति गणिनः । ते च त्रयस्त्रिंशत्संख्याका रुजन्तः शत्रून्विनाशयन्तो रुद्राः शत्रुनारीणां रोदधितारः । तन्मध्ये केचन दिवं सचन्ते सेवन्ते । केचन पृथिवीं सेवन्ते अत्रशिष्टास्त्वेकादशसंख्याका अबुपलक्षितेऽन्तरिक्षे सीदन्ति । ते विश्वे सर्वे सुतमभिषुतमिमं सोमं सवनाय तृतीयसवने सेवन्ताम् ।

मन्त्रान्वर्षाचिख्यासुराग्रयणस्य ग्रहणं विधत्ते—

“ देवा वै यद्यज्ञेऽकुर्वन्त तदसुरा अकुर्वन्त ते देवा आग्रयणाग्रान्ग्रहानपश्यन्तानगृह्णन्त ततो वै तेऽग्रं पर्यायन्यस्यैवं विदुष आग्रयणाग्रा ग्रहा गृह्णन्तेऽग्रमेव समानानां पर्येति ” [ सं० का० ६ प्र० ४ अ० ११ ] इति ।

आग्रयणमग्रं ( णोऽग्रः ) प्रथमं ( मो ) येषां त आग्रयणाग्राः । अत्र सूत्रम्—“ यदि रथंतरसामा सोमः स्यादैन्द्रवायवाग्रान्गृह्णीयाद्यादि बृहत्सामा शुक्राग्रान्यदि जगत्सामाऽऽग्रयणाग्रान्यद्युभयसामा याथाकामी ” इति । माध्यं-



( आग्रयणग्रहाभिधानम् )

दिने सवने पृष्ठस्तोत्राणामाद्ये स्तोत्रे रथंतराख्यं साम यस्मिन्सोमयागे स यागो रथंतरसामा । एवमन्यत्रापि योज्यम् । एकास्मिन्भागे रथंतरं भागान्तरे बृहदित्ये-  
वमुभयसामत्वम् । अग्रं पर्यायन्, श्रैष्ठ्यं पर्याप्ताः ।

त्रिंशत्रयश्चेति मन्त्रस्य विषयं दर्शयति—

“ रुग्णवत्यर्चा भ्रातृव्यवतो गृह्णीयाद्भ्रातृव्यस्यैव रुक्त्वाऽग्रं समानानां पर्येति ” ( सं० का० ६ प्र० ४ अ० ११ ) इति ।

रुग्णे रुजिधातुः, सोऽस्यामस्तीति रुग्णवती । गणिनो रुजन्त इति रुजि-  
धातुर्मन्त्रे दृश्यते । रुक्त्वा रोगमुत्पाद्य ।

तयोर्मन्त्रयोर्देवसंख्योक्तिस्तान्सर्वानुद्दिश्य ग्रहीतुमित्याह—

“ ये देवा दिव्येकादश स्थेत्याहैतावतीर्वै देवतास्ताभ्य एवैनं सर्वाभ्यो गृह्-  
णाति ” ( सं० का० ६ प्र० ४ अ० ११ ) इति ।

सादनमन्त्रे विश्वेभ्य इत्यभिधानं युक्तमित्याह—

“ एष ते योनिर्विश्वेभ्यस्त्वा देवेभ्य इत्याह वैश्वदेवो ह्येष देवतया ” ( सं०  
का० ६ प्र० ४ अ० ११ ) इति ।

वाग्विसर्गं विधत्ते—

“ वाग्वै देवेभ्योऽपाक्रामद्यज्ञायातिष्ठमाना ते देवा वाच्यपक्रान्तायां तूष्णीं  
ग्रहानगृह्णत साऽमन्यत वागन्तर्यन्ति वै मेति साऽऽग्रयणं प्रत्यागच्छत्तदाग्रय-  
णस्याऽऽग्रयणत्वम् । तस्मादाग्रयणे वाग्विसृज्यते यत्तूष्णीं पूर्वं ग्रहा गृह्यन्ते ”  
( सं० का० ६ प्र० ४ अ० ११ ) इति ।

केनापि निमित्तेन वाग्देवता यज्ञार्थं स्वकीयं रूपमपकाशयमाना देवेभ्योऽ-  
पक्रम्य देवैर्विगृहीतैस्तूष्णीमेव गृहीतेषु सा वागित्यममन्यत—एते देवा वरदाना-  
दिना मां न समादधते किंतु मायि निरपेक्षा एव स्वकार्यं कुर्वन्तो मामन्तर्यन्ति  
परित्यजन्त्येवेति । ततो देवैरनाहूता सा वागाग्रयणं प्रति स्वयमागच्छत् । तस्मा-  
दग्रमभिमुखमेति गच्छति वागित्यग्रायणं ( ग्यस्य सोऽग्रायणः ) । तत्र दीर्घ-  
व्यत्ययादाग्रयणं ( ण ) नाम संपन्नम् । यद्यस्मात्पूर्वं तूष्णीं गृहीता वाक्चेदा-  
नीमागता तस्माद्वाचोऽस्मिन्काले समागमादाग्रयणे गृहीते वाचं विसृजेन्न तु पूर्व-  
ग्रहवदुत्तरग्रहांस्तूष्णीं गृह्णीयात् । ननु पूर्वग्रहेष्वपि परिग्रहं मन्त्राणामाम्नातत्वा-  
त्कथं तूष्णीं ग्रहणम् । एवं तर्हि तूष्णींशब्दवाग्विसर्गशब्दाभ्यामुक्तौ ध्वनी



[ आग्रयणग्रहाभिधानम् ]

विवक्ष्येयाताम् । अत एवोपानुवाक्यकाण्डे समाध्यायते-“ यान्प्राचीनमाग्रयणा-  
द्ग्रहान्गृह्णीयात्तानुपांशु गृह्णीयाद्यानूध्वांस्तानुपद्विमतः ” इति ।

ध्वनिद्वयं लौकिकदृष्टान्तेन विशदयति-

“ यथा त्सारीयति म आख इयति नाम रात्स्यामीत्युपावसृजत्येवमेव तद-  
ध्वर्युराग्रयणं गृहीत्वा यज्ञमारभ्य वाचं वि सृजते ” ( सं० का० प्र० ४ अ०  
११ ) इति ।

त्सारी छद्मगतिव्याधः । त्सर छद्मगताविति धातुः । स व्याधो मनस्यादौ  
विचार्य पश्चाद्बाणानुपावसृजति मुञ्चति । वराहान्गजान्पातयितुं मार्गे यो गर्तं  
आयमेन खन्यते स आखः । ममैतावति दूरमास्वस्तिष्ठति अहं त्वीषत्पुरोगत  
इयति दूरे स्थितो नापरात्स्यामि । वराहादिभिः स्वस्थ मारणमेकोऽपराधः ।  
स्वात्मानं दृष्ट्वा वराहादेः पलायनमन्योऽपराधः । स्वेन मुक्तस्य बाणस्य स्खलन-  
मपराधान्तरम् । एतत्सर्वमियति दूरे मम न भविष्यतीति निश्चित्याऽऽगतिस्तत्र  
स्थित्वा पश्चादवसरे सति पश्चादुद्भूतो यथा बाणान्मुञ्चति तथैव तत्राध्वर्युर्गृह्णध्वनिः  
कांश्चिद्ग्रहान्गृहीत्वा यज्ञं दृढमवष्टभ्य पश्चाद्ध्वनिं प्रकटी करोतीत्येतदुपपद्यते ।

विधत्ते-

“ त्रिह्रिं करोत्युद्गातृनेव तद्वृणीते ” [ सं० का० ३ प्र० ४ अ० ११ ]  
इति ।

हिंकारस्य सामसु प्रसिद्धत्वात्सामगानां तेन वरणं युक्तम् ।

हिंकारस्य कालं विधत्ते-

“ प्रजापतिर्वा एष यदाग्रयणो यदाग्रयणं गृहीत्वा हिं करोति प्रजापति-  
रेव तत्प्रजा अभि जिघ्रति तस्माद्वत्सं जातं गौरभि जिघ्रति ” ( सं० का० ६  
प्र० ४ अ० ११ ) इति ।

आग्रयणहिंकारयोः पौर्वापर्यं यदस्ति तत्तेन प्रजापतिरेव यजमानस्य प्रजानां  
मूर्धन्याधरणं करोति । अत एव पशुष्वप्येतद्वीक्ष्यते ।

सवनेत्रयेऽप्याग्रयणं विधत्ते-

“ आत्मा वा एष यज्ञस्य यदाग्रयणः सवनेसवनेऽभि गृह्णात्पात्मनेव यज्ञं  
सं तनोति ” ( सं० का० ६ प्र० ४ अ० ११ ) इति ।



[ आग्रयणग्रहाभिधानम् ]

दशापवित्रस्थोपरि सोमरसस्याव ( स्याऽऽ ) नयनं विधत्ते—

“ उपरिष्ठादानयति रेत एव तद्वधाति ” ( सं० का० ६ प० ४ अ० ११ ) इति ।

दशापवित्रस्याधस्तात्स्रवन्त्या धारया ( यो ) [ प ] ग्रहणं विधत्ते—

“ अधस्तादुप गृह्णाति प्र जनयत्येव तत् ” ( सं० का० ६ प० ४ अ० ११ ) इति ।

सवनत्रयगमाग्रयणं प्रशंसति—

“ ब्रह्मवादिनो वदन्ति कस्मात्सत्पाद्गायत्री कनिष्ठा छन्दसा० सर्वा सर्वाणि सवनानि बृहतीत्येष वै गायत्रियै वत्सो यदाग्रयणस्तमेव तदभिनिवर्तन् सर्वाणि सवनानि वहति तस्माद्वत्समपाकृतं गौराभि नि वर्तते ” [ सं० का० ६ प० ४ अ० ११ ] इति ।

अल्पाक्षरत्वात्कनिष्ठा । प्रातःसवने बहिष्पवमानसूक्तानामुपास्मै गायतेत्यादीनां छन्दो गायत्री । माध्यंदिनसवने माध्यंदिनपवमानसूक्तस्सोच्चा ते जातमन्धस इत्यस्य गायत्री । तृतीयसवनस्याऽऽर्भवपवमानसूक्तस्य स्वादिष्ठयेत्यस्य गायत्री । एवमुदाहर्तव्यम् । यथा गौरपाकृतं स्वीयं वत्समभिलक्ष्य तृणादिकमपि पतित्यन्य निवर्तते तथा गायत्री स्ववत्समाग्रयणमभिलक्ष्य पुनः पुनर्निवर्त्य ( वृत्य ) सवनानि निर्वहति । ये देवास्त्रि० शच्चेत्येते त्रिष्टुभौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

दशमैकादशावनुवाकौ ॥ १० ॥ ११ ॥

( अथ प्रथमाष्टके चतुर्थप्रपाठके द्वादशोऽनुवाकः ) ।

उपयामगृहीतोऽभीन्द्राय त्वा बृहद्वते वय-

स्वत उक्थायुवे यत्त इन्द्र बृहद्व्यस्तस्मै त्वा

विष्णवे त्वैष ते योनिरिन्द्राय त्वोक्थायुवे

( १ ) ॥

( उपयामगृहीतो द्वाविंशतिः )

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके द्वादशोऽनुवाकः ॥ १२ ॥



( अथ प्रथमकाण्डे चतुर्थपपाठके द्वादशोऽनुवाकः )

कल्पः “स्थाल्योक्थ्यं गृह्णाति उपयामगृहीतोऽसिन्द्राय त्वा बृहद्वते वयस्व-  
त इति ग्रहणासादनौ ” इति ।

पाठस्तु-

उपयामगृहीत इति । हे सोमोपयामेन स्थाल्या गृहीतोऽसि, इन्द्राय त्वां गृह्णामि ।  
कीदृशाय । बृहद्वते बृहत्सामपियाय । तत्सामयोऽन्यामृचि त्वां वृत्रेष्विन्द्र सत्प-  
तिमिति हि श्रुतम् । वयस्वते वयोऽन्नं सोमरूपं तद्वते तात्पियाय । उक्थं शस्त्रं  
तदात्मन इच्छतीत्युक्थायुस्तस्मै ते । इन्द्र यत्ते तव बृहद्वयो महदन्नं सोमरूपं  
तस्मै पानार्थं त्वां, पार्थय इति शेष । हे सोम विष्णवे त्वां गृह्णामि । एष  
स्वरप्रदेशस्तव स्थानम् । उक्थशस्त्रपियायेन्द्राय त्वां स्वरे सादयामि ।

मन्त्रव्याख्यानायाऽऽदावुक्थ्यग्रहणं विधत्ते-

“ इन्द्रो वृत्राय वज्रमुदयच्छत्स वृत्रो वज्रादुद्यतादबिभेतसोऽब्रवीन्मा मे प्र  
हारस्ति वा इदं मायि वीर्यं तत्ते प्र दास्यामीति तस्मा उक्थ्यमेव प्रायच्छत्तस्मै  
द्वितीयमुदयच्छत्सोऽब्रवीन्मा मे प्र हारस्ति वा इदं मायि वीर्यं तत्ते प्र दास्यामीति  
तस्मा उक्थ्यमेव प्रायच्छत्तस्मै तृतीयमुदयच्छत्तं विष्णुरन्वातिष्ठत जहीति सोऽब्र-  
वीन्मा मे प्र हारस्ति वा इदं मायि वीर्यं तत्ते प्र दास्यामीति तस्मा उक्थ्यमेव  
प्रायच्छत्तं निर्मायं भूतमहन्यज्ञो हि तस्य मायाऽऽसीद्यदुक्थ्ये गृह्यत इन्द्रियमेव  
तद्वीर्यं यजमानो भ्रातृव्यस्य वृङ्क्ते ” ( सं० का० ६ प्र० ५ अ० १ ) इति ।

मा मे प्रहा मां मा प्रहार्षीः । वीर्यमुक्थ्यरूपं श्रेष्ठं वस्तु, उक्थ्यस्थाल्यां म-  
न्त्रेण गृहीतः सोम इत्यर्थः । तस्य सवनत्रयापेक्षया त्रिः प्रदानम् । अग्निष्टोमे  
तृतीयसवन उक्थ्याभावेऽपि संस्थान्तरेषु विद्यते । अथवा प्रातःसवन एवोक्थ्य-  
स्थाल्यामुक्थ्यपात्रे त्रिर्गृहीतव्यं, तदपेक्षया त्रिः प्रदानम् । तृतीयपर्याये विष्णु-  
र्जहीत्येवं वदन्निन्द्रमन्वातिष्ठत सहकारी सन्नवस्थितः । उक्थ्यरूपो यज्ञो वृत्रस्य  
माया । यस्मादुक्थ्यलोभेन मोहित इन्द्रो वृत्रं न जघान, त्रिष्वप्युक्थ्येषु दत्तेषु  
निर्मायं मोहयितुमसमर्थं वृत्रं हतवांस्तस्मादिन्द्रयद्वैरिगाभिन्द्रियत्रायथर्थं विनाश-  
यितुमवश्यं गृह्णीयात् ।

वृत्रेणेन्द्राय दत्तत्वात्मन्त्रेऽपीन्द्रायेत्युक्तिर्युक्तेत्याह-

“ इन्द्राय त्वा बृहद्वते वयस्वत इत्याहेन्द्राय हि स तं प्रायच्छत् ” ( सं०  
का० ६ प्र० ५ अ० १ ) इति ।



( उक्थ्यग्रहाभिधानम् )

विष्णोरपि सहकारित्वेन भागित्वात्तन्मन्त्रोऽपि युक्त इत्याह—

“ तस्मै त्वा विष्णवे त्वेत्याह यदेव विष्णुरन्वतिष्ठत जहीति तस्माद्विष्णुमन्वाभजति ” [ सं० का० ६ प्र० ५ अ० १ ] इति ।

स्थाल्यां गृहीत्वा सादितस्य सोमस्य होमकाले पुनर्दारुपात्रे त्रिवारग्रहणं विधत्ते—

“ त्रिर्निर्गृह्णाति त्रिर्ही स तं तस्मै प्रायच्छत् ” [ सं० का० ६ प्र० ५ अ० १ ] इति ।

स वृत्रस्तमुक्थ्यं तस्मै इन्द्राय त्रिः प्रायच्छत् । तस्मात्स्थालीगतं सोमं त्रेधा निष्कृष्य पर्यायत्रयेण गृह्णीयात् ।

दारुपात्रे गृहीतस्याऽऽस्तादनमन्त्रं स्थाल्यभिपर्शनमन्त्रं चोत्पाद्य व्याचष्टे—

“ एष ते योनिः पुनर्हविरसीत्याह पुनः पुनर्हस्माभिर्गृह्णाति ” ( सं० का० ६ प्र० ५ अ० १ ) इति ।

हे दारुपात्रे गृहीत सोम तवैष खरपदेशः स्थानम् । अनेन मन्त्रेण सादयेत् । हे स्थालीगत सोम त्वं गृहीतशेषोऽपि पुनर्गृह्यमाणत्वाद्द्विरेवासि । अस्मात्स्थालीगतात्सोमाद्ग्रहीष्यमाणं पर्यायद्वयमपेक्ष्य पुनः पुनरित्युक्तिः । अत्र सूत्रम्—

“ उपयामगृहीतोऽसि मित्रावरुणाभ्यां त्वा जुष्टं गृह्णामि देवेभ्यो देवायुवमुक्थ्येभ्य उक्थ्यायुवमित्युक्थ्यातृतीयं गृहीत्वैष ते योनिर्मित्रावरुणाभ्यां त्वेति सादयित्वा पुनर्हविरसीति स्थालीमभिमृशति, एवं विहितावुत्तरौ पर्यायौ ताभ्यां प्रतिपस्थाता चरति ” इति ।

उक्थ्यहोमचमसहोमान्विवत्ते—

“ चक्षुर्वा एतद्यज्ञस्य यदुक्थ्यस्तस्मादुक्थ्यं हुतं सोमा अन्वायन्ति तस्मादात्मा चक्षुरन्वेति तस्मादेकं यन्त्रं बहवोऽनुयन्ति तस्मादेको बहूनां भद्रो भवति तस्मादेको बह्वीजाया विन्दते यदि कामयेताध्वर्युरात्मानं यज्ञयशसेनार्पयेयमित्यन्तराऽऽहवनीयं च हविर्धानं च तिष्ठन्नव नयेदात्मानमेव यज्ञयशसेनार्पयति यदि कामयेत यजमानं यज्ञयशसेनार्पयेयमित्यन्तरा सदोहविर्धाने तिष्ठन्नव नयेद्यजमानमेव यज्ञयशसेनार्पयति ” [ सं० का० ६ प्र० ५ अ० १ ] इति ।

चक्षुःस्थानीय उक्थ्ये हुते सत्यनन्तरमेवेतरस्थानीयाश्चमसा होतव्याः । आत्मा सर्वावयवसंघातः पुरुषः । अवयवेषु मुख्यस्य चक्षुः दृष्टिः पुरतो मार्गे



पत्तरति । ततः संपातरूप आत्माऽनुगच्छति । एकं मुख्यं परिगच्छन्तं बहवो भूत्या अनुगच्छन्ति । एको मुख्यश्चक्षुरिव ज्ञापक आचार्यो बहूनां शिष्याणां मध्ये भद्रः पूज्यो भवति । एको मुख्यः स्वतन्त्रः पुरुषः परतन्त्राः बह्वीर्जाया लभते । एभिर्दृष्टान्तैश्चमसानामुक्थयानन्तरं होमो युक्तः ।

अत्र सूत्रम्—“ ग्रहमध्वर्युरादत्ते चमसांश्चमसाध्वर्यव आश्राव्य प्रत्याश्राविते संप्रेष्यति उक्थशा यज सोमानामिति वषट्कृतानुषट्कृते जुह्वति भक्षान्हरन्ति ” इति ।

मुख्यचमसे संपातस्थावनयनं विधत्ते—

“ यदि कामयेत सदस्यान्यज्ञयज्ञसेनार्पयेयमिति सद आलभ्यावनयेत्सदस्या-  
नेव यज्ञयज्ञसेनार्पयति ” ( सं० का० ६ प्र० ५ अ० १ ) इति ।

यज्ञयज्ञसं यज्ञफलम् । आलभ्य प्रविश्य । अत्र सूत्रम्—“ देवेभ्यस्त्वा देवा-  
युवं पृणज्मि यज्ञस्याऽऽयुष इति मुख्ये संपातमवनयति यदि कामयेताध्वर्युरात्मानं  
यज्ञयज्ञसेनार्पयेयमित्युक्तम् ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे चतुर्थप्रपाठके

द्वादशोऽनुवाकः ॥ १२ ॥

( अथ प्रथमाष्टके चतुर्थप्रपाठके त्रयदशोऽनुवाकः ) ।

मूर्धानं दिवो अरतिं पृथिव्या वैश्वानरमु-  
तायं जातमग्निम् । कविं सम्राजमतिथिं ज-  
नानामासन्ना पात्रं जनयन्त देवाः । उपयामगृ-  
हीतोऽस्यमयं त्वा वैश्वानरायं ध्रुवोऽसि ध्रुव-  
क्षितिर्ध्रुवाणां ध्रुवतमोऽच्युतानामच्युतक्षित-  
म एष ते योनिरमयं त्वा वैश्वानरायं (१) ।

( मूर्धानं पञ्चविंशत् ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके त्रयदशोऽनुवाकः ॥ १३ ॥



( ऋवग्रहाभिधानम् )

( अथ प्रथमकाण्डे चतुर्थपपाठके त्रयोदशोऽनुवाकः ) ।

कल्पः—“ मूर्धानं दिवो अरतिं पृथिव्या इति स्याल्या ऋवं पूर्णं गृह्णाति एष ते योनिरग्रये त्वा वैश्वानरायेति हिरण्ये सादयेत् ” इति ।

पाठस्तु—

मूर्धानमिति । अत्र गृहीत्वा ऋवोऽसीत्यादिकं पठेत् । तदुक्तं बौधायनेन—  
“ अथैनमधिवदते ऋवोऽसीति ” इति । मूर्धानमिति मन्त्रे स्तुम इति पदमध्याह-  
त्याग्निं वयं स्तुम इति योजनीयम् । कीदृशमग्निम् । दिवो मूर्धानं शिरोऽदुन्नतदेशे  
सूर्यरूपेणावस्थाय द्युलोकस्य भासकम् । अरतिं पृथिव्या रतिरुपरतिस्तद्गहितम् ।  
नहि पृथिव्या उपरि कदाचिदग्निरुपरमते किंतु दाहपाकप्रकाशैः सर्वाननुगृह्णन्त-  
र्वदा वर्तते । स चाग्निर्वैश्वानरनामकः । यथा दिवि नाको नामाग्नि रक्षोहेत्या-  
म्नातं तथा पृथिव्यां वैश्वानरः । तथा पृथिव्यामृताय जातं यज्ञार्थमाहवनीया-  
दिरूपेणोत्पन्नम् । कविं स्वभक्ताननुगृहीतुमभिज्ञम् । सन्नाजं सभ्यगदीप्यमानम् ।  
जनानां यजमानानामातिथिं हविर्भिः सत्कारयोग्यम् । आसन्, ईदृशस्याग्रेरास्थे  
होतुं देवाः पानं सोमग्रहचमसस्त्वमाजनयन्त सर्वत ऐन्द्रवायवादिस्थानेषुत्पादित-  
वन्तः । हे सोम स्थालीरूपेणोपयामेन गृहीतोऽसि । वैश्वानरायाग्रये त्वां गृह्णामि ।  
हे ग्रह त्वं ऋवोऽसि ऋवनामकोऽसि । ऋवक्षितिः स्थिरनिवासः । आवैश्व-  
देवशंसनमवस्थानात् । ऋवाणानादित्यस्थाल्यादीनां मध्येऽतिशयेन ऋवः ।  
तस्यैव व्याख्यानमच्युतानामच्युतक्षिप्तम् इति । एषोऽनुपोऽदृशस्तव स्थानं तत्र  
वैश्वानरायाग्रये त्वां सादयामि ।

ऋवग्रहं विधत्ते—

“ आयुर्वा एतद्यज्ञस्य यद्ऋव उत्तमो ग्रहाणां गृह्यते तस्मादायुः प्राणाना-  
मुत्तमम् ” [ सं० का० ६ प्र० ५ अ० २ ] इति ।

ऐन्द्रवायवादयो यथा यज्ञस्य वागादिप्राणरूपास्तथा ऋवोऽप्यायुःस्वरूपः ।  
स च ऋवोऽन्तर्यामैन्द्रवायवादीनां धाराग्रहाणामुत्तमश्चरमो यथा भवति तथा  
ग्रहीतव्यः । अत एव ऋवग्रहप्रस्तावे सूत्रकारेणोक्तम्—“ अत्र धारा विरमति ”  
इति । यस्मादायुःस्थानीयो ऋवो ग्रहाणामुत्तमस्त्वस्माद्वागादीनां प्राणानां मध्ये  
जीवनरूपमायुरुत्तमम् । सति हि जीवने प्राणाः शोभन्ते ।



( ध्रुवग्रहामिधानम् )

मन्त्रे मूर्धानमित्यादिशब्दप्रयोगेण ज्ञातीनां मध्ये यजमानं श्रेष्ठं करोती-  
त्याह-

“ मूर्धानं दिवो अरतिं पृथिव्या इत्याह मूर्धानमेवैनं समानानां करोति ”  
( सं० का० ६ प्र० ५ अ० २ ) इति ।

आयुषो वैश्वानराभिमानिदेवतत्वादायुःस्थानीयध्रुवस्य ग्रहणे वैश्वानरशब्दो  
युक्त इत्याह-

“ वैश्वानरमृताय जातमग्निमित्याह वैश्वानरं हि देवतयाऽऽयुः ” ( सं० का०  
६ प्र० ५ अ० २ ) इति ।

अस्यामृच्युपरितने यजुषि च वैश्वानरशब्दप्रयोगो नाभेरुर्ध्वाधोवर्तिपाणसा-  
म्यायेत्याह-

“ उभयतोवैश्वानरो गृह्यते तस्मादुभयतः पाणा अधस्ताच्चोपरिष्ठाच्च ” ( सं०  
का० ६ प्र० ५ अ० २ ) इति ।

यथा वाक्चक्षुरादय उपरिवर्तिनो मूकत्वान्धत्वबधिरत्वादिकृतान्तान्धववहा-  
रनिरोधान्वारयन्तो देहस्यार्थं कृत्यं निर्वहन्ति अधोभागवर्ती तु प्राणो मलमूत्र-  
निरोधं महान्तं निवारयन्नेर्धकृत्यं निर्वहति तथैवान्ये ग्रहा यज्ञस्यार्थं निर्वहन्ति  
ध्रुवस्त्वर्थमिति प्रशंसति-

“ अर्धिनोऽन्ये ग्रहा गृह्यन्तेऽर्धी ध्रुवस्तस्मादध्वर्ध्वाङ्गप्राणोऽन्येषां प्राणानाम् ”  
[ सं० का० ६ प्र० ५ अ० २ ] इति ।

अर्धित्वमिति शेषः ।

ध्रुवस्येतरविलक्षणं सादनस्थानं विधत्ते-

“ उपोषेऽन्ये ग्रहाः साद्यन्तेऽनुपोषे ध्रुवस्तस्मादस्थनाऽन्याः प्रजाः प्रतितिष्ठन्ति  
मांसेनान्याः ” ( सं० का० ६ प्र० ५ अ० २ ) इति ।

मृदमुपोष्य खरीकृते प्रदेशे ग्रहान्तरसादनं, केवलभूम्यां ध्रुवस्य सादनम् ।  
यस्मादेवं वैलक्षण्यं तस्माल्लोकेऽपि अन्या गवादिरूपाः प्रजा अस्थिवत्कठिनखु-  
रेण भूमौ तिष्ठन्ति, अन्यास्तु मनुष्यरूपाः प्रजाः नादतलगतेन मांसेनावतिष्ठन्ते ।

भूमौ साद्यमानस्य ध्रुवस्योत्तरहविर्धानसमीपदेशं विधत्ते-

“ असुरा वा उत्तरतः पृथिवीं पर्याचिकीर्षन्तां देवा ध्रुवेणादृहन्तद्ध्रुवस्य



[ ऋतुग्रहाभिधानम् ]

ध्रुवत्वं यद्ध्रुव उत्तरतः साद्यते धृत्यै ” ( सं० का० ६ प्र० ५ अ० २ ) इति ।

पर्याचिकीर्षन्पर्याकर्तुमुत्तरत आक्रष्टुमैच्छन् । ध्रुवस्थोत्तरदेशे सादनेन पृथिवी धृता भवति । अत्र सूत्रम्—“ उत्तरस्य हविर्धानस्याग्नेणोपस्तम्भनमनुपाप्ते ध्रुव-स्थालीम् ” इति ।

ध्रुवेऽवस्थितस्य सोमस्य होतृचमसेऽवनयनं विधत्ते—

“ आयुर्वा एतद्यज्ञस्य यद्ध्रुव आत्मा होता यद्धोतृचमसे ध्रुवमानयत्या-त्मन्नेव यज्ञस्याऽऽयुर्दधाति ” [ सं० का० ६ प्र० ५ अ० २ ] इति ।

अवनयनस्य कालं विधितुमुपतान्तराण्युपन्यस्यति—

“ पुरस्तादुक्थस्यावनीय इत्याहुः पुरस्ताद्व्यायुषो भुङ्क्ते मध्यतोऽवनीय इत्याहुर्मध्यमेन ह्यायुषो भुङ्क्ते उत्तरार्धेऽवनीय इत्याहुस्तमेन ह्यायुषो भुङ्क्ते ” ( सं० का० ६ प्र० ५ अ० २ ) इति ।

उक्थं शस्त्रम् । तच्च त्रेधा विभज्य पूर्वभागे शस्यमानेऽवनयेत् । एवमितर-योरपि । आयुषः पूर्वभागे बाल्ये बहुकृत्वो भुज्यते । मध्यमे भागे बह्वर्चं भुज्यते । उत्तमे भागे शक्त्यभावेऽपि बहु भोक्तुमिच्छति ।

इदानीं विधत्ते—

“ वैश्वदेव्यामृचि शस्यमानायामव नयति वैश्वदेव्यो वै प्रजाः प्रजास्वेवाऽऽयुर्दधाति ” [ सं० का० ६ प्र० ५ अ० २ ] इति ।

उत नोऽहिर्बुध्नियः गृणोत्वित्येषा वैश्वदेवी ।

मूर्धानं दिव इत्येषा त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे चतुर्थप्रपाठके

त्रयोदशोऽनुवाकः ॥ १३ ॥

( अथ प्रथमाष्टके चतुर्थप्रपाठके चतुर्दशोऽनुवाकः ) ।

मधुश्च माधवश्च शुक्रश्च शुचिश्च नभश्च

नभस्यश्चेषश्चोर्जश्च सहश्च सहस्यश्च तपश्च

तपस्यश्चोपयामगृह्णीतोऽसि सः सपौऽस्यः सह-

स्पत्याय त्वा ( १ ) ।



( मधुस्त्रिंशत् ) ।

इति लृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके चतुर्दशोऽनुवाकः ॥ १४ ॥

( अथ प्रथमाष्टके चतुर्थप्रपाठके चतुर्दशोऽनुवाकः ) ।

कल्पः “ ऋतुग्रहैः प्रचरतो द्रोणकलशाद्गृह्यन्ते न सायन्ते पूर्वेषां शेषे-  
पूत्तरानभिगृहीतः पूर्वोऽध्वर्युर्गृह्णाति जघन्यः प्रतिप्रस्थातोपयामगृहीतोऽसि मधु-  
श्चेत्येतैः प्रतिमन्त्रं सःसर्पोऽस्य हस्पत्याय त्वेति त्रयोदशचतुर्दशौ गृह्येते ”  
इति ।

मन्त्रपाठस्तु-

मधुश्चेति । अत्र मध्वादिशब्दाः क्रमेण चैत्रादिमासानां वाचकाः । संसर्पा-  
हस्पतिशब्दयोरर्थोऽन्यत्र दर्शितः-

“ असंक्रान्तावेकवर्षे द्वौ चेत्संसर्प आदिमः ।

क्षयमासो द्विसंक्रान्तः स चाहस्पतिसंज्ञकः ” इति ॥

मन्त्रादावुपयामेति प्रयुञ्जीत । हे सोम त्वमुपयामगृहीतो मधुश्चासि । एवमन्य-  
त्रापि योज्यम् ।

“ यज्ञेन वै देवाः सुवर्गं लोकमायन्तेऽमन्यन्त मनुष्या नोऽन्वाभविष्यन्तीति  
ते संवत्सरं योषयित्वा सुवर्गं लोकमायन्तमृषय ऋतुग्रहेरेवानु प्राजानन्यदतु-  
ग्रहा गृह्यन्ते सुवर्गस्य लोकस्य प्रज्ञात्यै ” ( सं० का० ६ प्र० ५ अ० ३ )  
इति ।

संवत्सरेण योषयित्वा कालविलम्बेन मोहयित्वा । यत ऋषयो मनुष्येष्वभिज्ञाः ।  
संख्यां विधत्ते -

“ द्वादश गृह्यन्ते द्वादश मासाः संवत्सरः संवत्सरस्य प्रज्ञात्यै ” [ सं०  
का० ६ प्र० ५ अ० ३ ] इति ।

त्रयोदशचतुर्दशयोरप्येतदुपलक्षणम् । अत एव सूत्रकार आह-“ द्वादश  
त्रयोदश चतुर्दश वा गृह्यन्ते ” इति ।

आद्यन्ते च द्वयोर्ग्रहणं विधत्ते-



[ ऋतुग्रहाभिधानम् ]

“ सह प्रथमौ गृह्येते सहोत्तमौ तस्माद्द्वौदावृत् ” ( सं० का० ६ प्र० ५ अ० ३ ) इति ।

मधुश्च माधवश्चेत्येतौ प्रथमौ । तपश्च तपस्यश्चेत्येतावुत्तरौ । यस्माद्द्वयोः साहित्यमत्र विहितं तस्माद्द्वौद्वौ मासावृत्त्वयवौ ।

पात्रस्थसोमं बह्नौ स्नायितुं बिलस्य पार्श्वयोर्द्वे मुखे विधत्ते -

“ उभयतोमुखमृतुपात्रं भवति को हि तद्वेद यत ऋतूनां मुखम् ” [ सं० का० ६ प्र० ५ अ० ३ ] इति ।

ऋतूनां मुखमृतुधर्मप्रवृत्त्यारम्भो यतो यस्मात्कालादारभ्य भवति तत्को नाम वेद । तस्माद्दृतुपात्रस्य मुखद्वयं कुर्यात् ।

अध्वर्युप्रतिप्रस्थात्रोः प्रैषमन्त्रावुत्पादयति -

ऋतुना प्रेष्येति षट्कृत्व आह षड्वा ऋतव ऋतूनेव प्रीणात्यृतुभिरिति चतुश्चतुष्पद एव पशून्प्रीणाति द्विः पुनर्ऋतुनाऽऽह द्विपद एव प्रीणाति ” [ सं० का० ६ प्र० ५ अ० ३ ] इति ।

हे मैत्रावरुण ऋतुना निमित्तेन होतारं प्रेष्य तमिमं मन्त्रं प्रथमतृतीयपञ्चमेष्वध्वर्युर्ब्रूयात् । द्वितीयवतुर्थषष्ठेषु प्रतिप्रस्थाता ब्रूयात् । एवं षट्कृत्वस्तद्वचनम् । तेन भवत्यृतूनां प्रीतिः । ऋतुभिः प्रेष्येति सप्तमनवमयोरध्वर्युर्ब्रूयात् । अष्टमदशमयोः प्रतिप्रस्थाता । तेन चतुरावर्तनेन पशूनां प्रीतिः । ऋतुना प्रेष्येत्यध्वर्युरेकादशे ब्रूयात् । प्रतिप्रस्थाता द्वादशे । तेन द्विरावर्तनेन मनुष्याणां पक्षिणां च प्रीतिः ।

पूर्वोक्तमेव षट्चतुर्द्विसंख्यामुपजीव्योपजीवकभावेन प्रशंसति -

“ ऋतुना प्रेष्येति षट्कृत्य आहर्तुभिरिति चतुस्तस्माच्चतुष्पादः पशव ऋतूनुपजीवन्ति द्विः पुनर्ऋतुनाऽऽह तस्माद्द्विपादश्चतुष्पदः पशूनुपजीवन्ति ” ( सं० का० प्र० ५ अ० ३ ) इति ।

गवादयश्चतुष्पादः शीतोष्णादीनृतुधर्मानुपजीवन्ति । मनुष्याश्च द्विपादः पशुगतक्षीरादनुपजीवन्ति ।

“ ऋतुना प्रेष्येति षट्कृत्व आहर्तुभिरिति चतुर्द्विः पुनर्ऋतुनाऽऽहाऽऽक्रमणमेव



तत्सेतुं यजमानः कुरुते सुवर्गस्य लोकस्य समष्ट्यै ” [ सं० का० ६ प्र० ५ अ० ३ ] इति ।

आक्रम्यते प्राप्यते स्वर्गोऽनेनेत्याक्रमणः सेतुः । यथा सेतोरधोभागो विशाल ऊर्ध्वभागः संकुचितस्तथैवात्र षट्चतुर्द्विसंख्या द्रष्टव्या । सोपानेष्वप्येतत्समानम् ।

अध्वर्युप्रतिप्रस्थात्रोर्युगपद्गमनं निषेधति—

“ नःन्योऽन्यमनु प्र पद्येत यदन्योऽन्यमनु पद्येतर्तुर्ऋतुमनु प्र पद्येतर्तवो मोहकाः स्युः ” ( सं० का० ६ प्र० ५ अ० ३ ) इति ।

अध्वर्युप्रतिप्रस्थातृभ्यां पथमद्वितीयौ ग्रहौ सह गृहीतौ । ततो हविर्धाना-  
न्निष्क्रम्य गत्वाऽऽहवनीये हुत्वा पुनः प्रत्यागत्य हविर्धाने ग्रहान्तरं ग्रहीतव्यम् ।  
तत्रैकः पुरतोऽन्यः पृष्ठत इत्येवं युगपन्न गन्तव्यं किंतु पर्यायेण । यद्यृतुग्रहे  
र्तव्योः सहगमनं स्यात्तदानीमेकमृतुमनोऽनुपविशेत् । तदा सांकर्यादृतवो मोह-  
हेतवो भवेयुः ।

कालभेदवदुभयोर्मार्गभेदं विधत्ते—

“ प्रसिद्धमेवाध्वर्युर्दक्षिणेन प्र पद्यते प्रसिद्धं प्रतिप्रस्थातोत्तरेण तस्मादादित्यः  
षण्मासो दक्षिणेनैति षडुत्तरेण ” ( सं० का० ६ प्र० ५ अ० ३ ) इति ।

प्रथमतः सिद्धं प्रसिद्धमादित आरभ्येत्यर्थः । यस्माद्विजोर्दक्षिणोत्तरौ द्वौ  
मार्गौ तस्मादादित्यस्यापि दक्षिणायनोत्तरायणे भवतः । अत्र सूत्रम्—“ ग्रहा-  
वादायोपनिष्क्रामतो दक्षिणमेवाध्वर्युर्द्वाब्बाहुं निश्रयमाण उपनिष्क्रामत्युत्तरं  
प्रतिप्रस्थाता द्वाब्बाहुं निश्रयमाण उपरमत्यथाध्वर्युराश्रावयति आश्रावयास्तु  
श्रौषड्भक्तुना प्रेष्येति षष्ट्कृते जुहोति निष्क्रामत्येवं प्रतिप्रस्थाता प्रपद्यते तथाऽ-  
ध्वर्युः ” इति । यदा हविर्धानात्प्रतिप्रस्थाता निष्क्रामति तदाऽध्वर्युर्हविर्धानं  
प्रविशतीत्येवं व्यत्ययेनोभयोरगमनम् ।

मधुश्चेत्यादिमन्त्रैरेव द्वादशमासानां प्रीतत्वात्संसर्पमन्त्रस्य निर्विषयत्वमाह्वय  
व्याचष्टे -

“ उपयामगृहीतोऽसि सःसर्पोऽस्य हस्पत्याय त्वेत्याहास्ति त्रयोदशो मास  
इत्याहस्तमेव तत्प्रीणाति ” ( सं० का० ६ प्र० ५ अ० ३ ) इति ।

अधिकमासत्रयोदशः ॥



( ऐन्द्राग्रवैश्वदेवग्रहयोरभिधानम् )

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-  
र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके  
चतुर्दशोऽनुवाकः ॥ १४ ॥

-----

( अथ प्रथमाष्टके चतुर्थप्रपाठके पञ्चदशोऽनुवाकः ) ।

इन्द्रा॒ग्नी आ ग॒तं सु॒तं गी॒र्भिर्न॒भो वर॑-  
ण्य॒म् । अ॒स्य पा॒तं धि॒येषि॒ता । उ॒प॒या॒म॒गृ॒ही-  
तोऽसीन्द्रा॒ग्निभ्यां॑ त्वैष ते योनिरिन्द्रा॒ग्निभ्यां॑ त्वा  
( १ ) ॥

( इन्द्राग्नी विश्वातिः ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके पञ्चदशोऽनुवाकः ॥ १५ ॥

( अथ प्रथमाष्टके चतुर्थप्रपाठके षोडशोऽनुवाकः )

ओमा॑सश्चर्षणीधृतो विश्वे देवा॒स आ ग॒त ।  
दा॒श्वा॒सो दा॒शुषः॑ सु॒तम् । उ॒प॒या॒म॒गृ॒हीतोऽसि॑  
वि॒श्वेभ्य॑स्त्वा दे॒वेभ्य॑ एष ते योनिर्विश्वेभ्य॑स्त्वा  
दे॒वेभ्यः॑ [ १ ] ॥

( ओमासो विश्वातिः ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके षोडशोऽनुवाकः ॥ १६ ॥

( अथ प्रथमकाण्डे चतुर्थप्रपाठके पञ्चदशोऽनुवाकः ) ।

कल्पः—‘ अभक्षितेन पात्रेणाध्वर्युरैन्द्राग्रं गृह्णातीन्द्राग्नी आ गतं सुतामिति  
ग्रहणसादनौ ’ इति ।

पाठस्तु—

इन्द्राग्नी इति । हे इन्द्राग्नी सुतमभिषुतं सोमं प्रत्यागतमावच्छाम । कीदृशं  
सोमम् । गीर्भिः स्तुतिभिर्युक्तमिति शेषः । नमो नभोवस्थितैः स्वर्गनिवा-



[ मरुत्वतीयमहिन्द्रग्रहाभिधानम् ]

सिभिर्देवैर्वैरण्यं प्रार्थनीयम् । अस्य सोमस्य संबन्धिनं स्वकीयमंशं पातं युवां पि-  
बतम् । कीदृशौ युवाम् । धिया बुद्ध्येषिता प्रार्थितौ । स्पष्टमन्यत् ।

कल्पः—‘ वैश्वदेवं शुक्रपात्रेण गृह्णात्योमासश्चर्षणीधृत इति ग्रहणसादनौ ’  
इति ।

पाठस्तु—

ओमास इति । दे विधे देवा आगताऽऽगच्छत । कीदृशाः । ओमासो  
रक्षितारः । चर्षणीधृतो मनुष्यपोषकाः । अनिष्टनिवारणं रक्षणम् । इष्टप्रापणं  
पोषणम् । सुतमभिपूतं दाशुषो दत्तवतो यजमानस्य दाश्वांसः फलं पूर्वं दत्तवन्तः ।  
स्पष्टमन्यत् ।

मन्त्रानुपेक्ष्यैन्द्राग्रहं विधत्ते—

‘ सुवर्गाय वा एते लोकाय गृह्यन्ते यद्वतुग्रहा ज्योतिरिन्द्राग्नी यदैन्द्राग्रमृतुपा-  
त्रेण गृह्णाति ज्योतिरेवास्मा उपरिष्ठादधाति सुवर्गस्य लोकस्यानुख्यात्यै ’  
( सं० का० ६ प्र० ५ अ० ४ ) इति ।

यदेतद्वतुपात्रमध्वर्युहस्ते भक्षणियेन सोमेनोपेतं तेनैन्द्राग्रं गृह्णीयात् । तथा  
सत्युतुग्रहैः प्राप्तः स्वर्ग इन्द्राग्निज्योतिषा प्रकाशितो भवति ।

वयमदत्वेनैन्द्राग्रं प्रशंसति—

‘ ओजोभूतौ वा एतौ देवानां यादिन्द्राग्नी यदैन्द्राग्नौ गृह्यत ओज एवाव  
रुन्धे ’ ( सं० का० ६ प्र० ५ अ० ४ ) इति ।

ग्रहान्तरं विधत्ते—

‘ वैश्वदेवः शुक्रपात्रेण गृह्णाति वैश्वदेव्यो वै मजा असावादित्यः शुक्रो यद्वै-  
श्वदेवः शुक्रपात्रेण गृह्णाति तस्मादसावादित्यः सर्वाः मजाः प्रत्यङ्मुदेति तस्मा-  
त्सर्व एव मन्यते नो प्रत्यङ्गादिति ’ [ सं० का० ६ प्र० ५ अ० ४ ] इति ।  
शुक्रग्रहस्य यत्पात्रं तेन वैश्वदेवं गृह्णीयात् । वैश्वदेवीः सर्वाः मजाः प्रति शुक्र-  
ग्रहाभिमान्यादित्यः प्रत्यङ्मुदेत्येकमभिमुख उदेति । तदेतत्सर्वस्याप्यनुभवसिद्धम् ।

तेजःप्रदत्वेन वैश्वदेवं प्रशंसति—

वैश्वदेवः शुक्रपात्रेण गृह्णाति वैश्वदेव्यो वै मजारोजः शुक्रो यद्वैश्वदेवः शु-  
क्रपात्रेण गृह्णाति मजास्तेव तेजो दधाति’ ( सं० का० ६ प्र० ५ अ० ४ ) इति ।

इन्द्राग्नी ओमास इत्येते गायत्र्यां ॥



[ मरुवतीयमाहेन्द्रग्रहाभिधानम् ]

इति श्रीमत्सायणाचार्यविरचिते माधवीये वेदार्थपकाशे रुष्णयजुर्वेदीय-  
तैत्तिरीयसंहिताभाष्ये प्रथमकाण्डे चतुर्थप्रपाठके  
पञ्चदशषोडशाऽनुवाकौ ॥ १५॥१६॥

( अथ प्रथमकाण्डे चतुर्थप्रपाठके सप्तदशोऽनुवाकः ) ।

मरुत्वन्तं वृषभं वावृधानमकवारिं दिव्यं  
शासभिर्द्रुम् । विश्वासाहमवसे नूतनायोग्रं  
संहोदामिह तं हुवेम । उपयामगृहीतोऽग्नि-  
न्द्राय त्वा मरुत्वन्त एष ते योनिरिन्द्राय त्वा  
मरुत्वन्ते [ १ ] ॥

( मरुत्वन्तं षड्विंशतिः ) ।

इति रुष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके सप्तदशोऽनुवाकः ॥ १७ ॥

( अथ प्रथमाष्टके चतुर्थप्रपाठकेऽष्टादशोऽनुवाकः ) ।

इन्द्रं मरुत्व इह पाहि सोमं यथा शार्यति  
अपिबः सुतस्य । तव प्रणीती शूर शर्मन्ना  
विवासन्ति कवयः सुयज्ञाः । उपयामगृहीतोऽग्नि-  
न्द्राय त्वा मरुत्वन्त एष ते योनिरिन्द्राय  
त्वा मरुत्वन्ते [ १ ] ॥

( इन्द्रं मरुत्व एकान्विशत् ) ।

इति रुष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठकेऽष्टादशोऽनुवाकः ॥ १८ ॥



( अथ प्रथमाष्टके चतुर्थप्रपाठके एकोनविंशोऽनुवाकः ) ।

मरुत्वा॑ इन्द्र वृषभो रणाय पिबा सोम-  
मनुष्वधं मदाय । आ सिञ्चस्व जठरे मध्वं  
ऊर्मिं त्व॑ राजाऽसि प्रदिवः सुतानां॑ । उप-  
यामगृहीतोऽसीन्द्राय॑ त्वा मरुत्व॑त एष ते योनि-  
रिन्द्राय॑ त्वा मरुत्व॑ते [ १ ] ॥

[ मरुत्वानेकान्विशत् ] ।

इति ऋण्यजुर्वेदीयतैत्तिरीयसंहितायां प्रथमाष्टके  
चतुर्थप्रपाठक एकोनविंशोऽनुवाकः ॥ १९ ॥

( अथ प्रथमाष्टके चतुर्थप्रपाठके विंशोऽनुवाकः )

महा॑ इन्द्रो य ओजसा पर्जन्यो वृष्टिमा॑  
इव । स्तोमैर्वत्सस्य॑ वावृधे । उपयामगृही-  
तोऽसि महेन्द्राय॑ त्वैष ते योनिर्महेन्द्राय॑ त्वा  
( १ ) ॥

( महानेकान्विशत् शक्तिः ) ।

इति ऋण्यजुर्वेदीयतैत्तिरीयसंहितायां प्रथमाष्टके  
चतुर्थप्रपाठके विंशोऽनुवाकः ॥ २० ॥

( अथ प्रथमाष्टके चतुर्थप्रपाठक एकविंशोऽनुवाकः )

महा॑ इन्द्रो नृवदा चर्षणि॑ प्रा उत द्विवर्हा  
अमिनः सहोमिः । अस्मद्रियं ग्वावृधे वीर्या-  
योरुः पृथुः सकृतः कर्तृभिर्भूत् । उपयामगृ-  
हीतोऽसि महेन्द्राय॑ त्वैष ते योनिर्महेन्द्राय॑ त्वा  
[ १ ] ॥



( मरुत्वतीयमाहेद्रग्रहाभिधानम् )

( महान्नुवत्षड्विंशतिः ] ।

इति कृष्णयजुर्वेदीयतैत्तिरीयसंहितायां प्रथमाष्टके

चतुर्थप्रपाठक एकविंशोऽनुवाकः ॥ २१ ॥

---

( अथ प्रथमकाण्डे चतुर्थप्रपाठके सप्तदशाष्टादशैकोनविंशैकविंशानुवाकाः ) ।

कल्पः—“ मरुत्वन्तमिति स्वेनर्तुपात्रेणाध्वर्युः पूर्वं मरुत्वतीयं गृह्णातीन्द्र मरुत्व इति स्वेन प्रतिप्रस्थातोत्तरम् ” इति ।

पाठस्तु—

मरुत्वन्तमिति । इहास्मिन्कर्मणि तमिन्द्रमाह्वयाम । कीदृशम् । मरुद्वणै-  
रुपेतं जलस्य वर्षितारं कामानां वर्धयितारमकुत्सितारिं वृत्रादीनां शत्रूणामतिप्र-  
बलत्वात्, दिवि भवं दुष्टानां शासितारं विश्वं पालयितुं सहिष्णुमनलसमित्यर्थः ।  
अवसे रक्षणाय । नूतनायोगरम्, इदानीं तनेभ्यो वैरिभ्यो यजमानं रक्षितुं तद्वैरि-  
षूरामित्यर्थः । सहोदां बलपदम् । हे मरुद्वणयुक्तेन्द्र त्वमिहास्मिन्कर्मणि सोमं  
पाहि पिब । यथा शा (श) यातिनामकस्य यजमानस्य संबन्धिनि कर्मण्यभिषुतस्य  
सोमस्यांशमपिबस्तद्वच्छूर तव प्रणीती प्रगयनेनानुज्ञया सुयज्ञाः पूर्वं कवयस्तव  
शर्मणि सुखे निमित्तभूते सत्याभिमुख्येन विवासन्ति परिचय (र) न्ति तद्वदयमपि  
यजमान इत्यर्थः । स्पष्टमन्यत् ।

कल्पः—“ अभक्षितेन पात्रेणाध्वर्युस्तृतीयं मरुत्वतीयं गृह्णाति मरुत्वाः इन्द्रे-  
ति ग्रहणसादनौ ” इति ।

पाठस्तु—

मरुत्वाः इन्द्रेति । हे इन्द्र मरुद्भिर्युक्तो वर्षिता च त्वं रणाय क्रीडार्थं  
सोमं पिब । कीदृशम् । अनुष्वधम् । स्वधाशब्दोऽञ्जवाची सवनीयपुरोडाशाना-  
चष्टे । तामनुसृत्य वर्तमानम् । किंच मदाय हर्षाय मध्वो मधुरस्य पतिस्य सोम-  
स्योभि सारं त्वदीये जठर आसिञ्चस्व स्थापय । त्वं प्रदिवः पाप्मस्य स्वर्गस्य  
सुतानां सोमानां च राजाऽसि । अत एव प्रार्थ्यसे । स्पष्टमन्यत् ।



( मरुत्वतीयमाहेन्द्रग्रहामिधानम् )

कल्पः—“ माहेन्द्रं शुक्रपात्रेण गृह्णाति महा२ इन्द्रो य ओजसेति ग्रहण-  
सादनौ ” इति ।

पाठस्तु—

महा२ इन्द्र इति । वृष्टिमान्पर्जन्य इव य इन्द्र ओजसा बलेन महान्स  
इन्द्रो वत्सस्थानीयस्य यजमानस्य स्तोमैः स्तोत्रैर्वावृधे वर्धताम् । स्पष्टमन्यत् ।

अस्मिन्नेव माहेन्द्रग्रहे विकल्पितं मन्त्रान्तरमेवमाध्यायते—

महा२ इन्द्र इति । अयं महानिन्द्रो नृवन्मनुष्यवदाचर्षणिपाश्वर्षणीन्मनु-  
ष्यान्प्रति अभीष्टभोगैः पूरयतीति चर्षाणिघाः यथा राजामात्यादिर्मनुष्यः सेवका-  
नभीष्टभोगैरापूरयति तद्वत् । अपि चायं द्वयोः प्रकृतिविकृतिरूपयोः सोमयागयो-  
र्बर्हो वृद्धिर्यस्येति द्विवर्हाः । सहोभिर्वलैरामिनोऽमित उपमानरहितः । अस्मादिय-  
गस्मत्सदृशो वृद्धे वृद्धिं प्राप्नोति । यथा वयमस्यानुग्रहाद्वृद्धिं प्राप्तास्तथैवायमप्य-  
स्मदीयैर्हविर्भिर्विवृद्धः । एतदेव प्रपञ्च्यते—वयिाय सामर्थ्यसिद्धये कर्तृभिर्यजमानै-  
रयं सुकृतो भूतसृष्टु वर्धितोऽभूत् । कीदृशी तस्य वृद्धिः उरुयंशसा विपुलः  
पृथुर्बलेन विस्तृतः । स्पष्टमन्यत् । मन्त्रा उपेक्षिताः ।

त्रीन्मरुत्वतीयग्रहान्विधत्ते—

“ इन्द्रो मरुद्भिः सांविधेन माध्यंदिने सवने वृत्रमहन्यन्माध्यंदिने सवने मरु-  
त्वतीया गृह्यन्ते वार्त्रघ्ना एव ते यजमानस्य गृह्यन्ते ” [ सं० का० ६ प्र० ५  
अ० ५ ] इति ।

सांविधं संपतिपत्तिरैकमत्यम् ।

तेषां ग्रहाणां पात्रं विधत्ते—

“ तस्य वृत्रं जघ्नुष ऋतवोऽगृह्यन्तस् ऋतुपात्रेण मरुत्वतीयानगृह्णात्ततो वै  
स ऋतून्प्राजानाद्यदृतुपात्रेण मरुत्वतीया गृह्यन्त ऋतूनां प्रज्ञात्यै ” [ सं० का०  
६ प्र० ५ अ० ५ ] इति ।

ग्रहत्रयं वज्ररूपेण प्रशंसति—

“ वज्रं वा एतं यजमानो भ्रातृव्याय प्र हरति यन्मरुत्वतीया उदेव प्रथ-  
मेन गच्छति प्र हरति द्वितीयेन तृणुते तृतीयेन ” ( सं० का० ६ प्र० ५  
अ० ५ ) इति ।



( मरुत्वतीयमाहेन्द्रग्रहाभिधानम् )

स्तृणुते हिनस्ति ।

धनुःसंपादनरूपेण पुनः प्रशंसति--

“ आयुधं वा एतद्यजमानः सः स्फुरुते यन्मरुत्वतीया धनुरेव प्रथमो ज्या द्वितीय इषुस्तृतीयः ” ( सं० का० ६ प्र० ५ अ० ५ ) इति ।

संपादितस्य धनुषः प्रयोगरूपेण पुनः प्रशंसति--

“ प्रत्येव प्रथमेन धत्ते वि सृजति द्वितीयेन विध्याति तृतीयेन ” [ सं० का० ६ प्र० ५ अ० ५ ] इति ।

प्रतिधत्त एव बाणं संदधात्येव ।

प्राणादिप्रीणयितृत्वरूपेण पुनः प्रशंसां कर्तुमाख्यायिकामाह--

“ इन्द्रो वृत्रं हत्वा परां परावतमगच्छदपाराधमिति मन्यमानः स हरितोऽभवत्स एतान्मरुतीयानात्मस्पर्णानपश्यत्तानगृह्णाति प्राणमेव प्रथमेनास्पृणुतापानं द्वितीयेनाऽऽत्मानं तृतीयेन ” [ सं० का० ६ प्र० ५ अ० ५ ] इति ।

प्रचलेनारिदुलेन सह विरोधरूपमपराधं कृतवानस्मीति भीत्या परां परावतमत्यन्तदूरं पलाय्य स हरितो विवर्णोऽभवत् । आत्मस्पर्णान्स्वस्य भीतिनिवारणेन प्रीणयितृत्प्रतिजग्राह प्राणापानक्षेत्रज्ञानां प्रीतिरभूत् ।

इदानीं प्रशंसति--

“ आत्मस्पर्णा वा एते यजमानस्य गृह्यन्ते यन्मरुत्वतीयाः प्राणमेव प्रथमेन स्पृणुतेऽपानं द्वितीयेनाऽऽत्मानं तृतीयेन ” [ सं० का० ६ प्र० ५ अ० ५ ] इति ।

अथ माहेन्द्रग्रहं विधत्ते--

“ इन्द्रो वृत्रमहन्तं देवा अब्रुवन्महान्वा अयमभूद्यो वृत्रमवधीदिति तन्महेन्द्रस्य महेन्द्रत्वं स एतं माहेन्द्रमुद्धारमुदहरत वृत्रं हत्वाऽन्यासु देवतास्वधियन्माहेन्द्रो गृह्यत उद्धारमेव तं यजमान उद्धरतेऽन्यासु प्रजास्वधि ” ( सं० का० ६ प्र० ५ अ० ५ ) इति ।

उद्ध्रियते गृह्यत इत्युद्धारो ग्रहस्तमुदहरतागृह्णात् । वृत्रहननेनोद्धारेणैवायमन्यासु देवतासु मध्येऽध्यधिकोऽभवत् ।



माहेन्द्रस्य पात्रं विधत्ते-

“ शुक्रपात्रेण गृह्णाति यजमानदेवत्यो वै माहेन्द्रस्तेजः शुक्रो यन्माहेन्द्रं शु-  
क्रपात्रेण गृह्णाति यजमान एव तेजो दधाति ” ( सं० का० ६ प्र० ५  
अ० ५ ) इति ।

मरुत्वन्तमिन्द्र मरुत्वो मरुत्वान्महा२ इन्द्रो नृवदित्येतास्त्रिष्टुभः । महा२ इन्द्रो  
य ओजसेति गायत्री ।।

इति श्रीमत्सायणाचार्यविरचिते माधवीये वेदार्थपकाशे कृष्णयजुर्वेदीय-  
तैत्तिरीयसंहिताभाष्ये प्रथमकाण्डे चतुर्थप्रपाठके सप्तदशाष्टादशकोनाविंश-  
विंशैकविंशानुवाकाः ॥ १७ ॥ १८ ॥ १९ ॥

२० ॥ २१ ॥

( अथ प्रथमाष्टके चतुर्थप्रपाठके द्वाविंशोऽनुवाकः ) !

कदा चन स्तरीरासि नेन्द्र सश्वासि दाशुषे ।

उपोपेन्नु मधवन्भूय इन्नु ते दानं देवस्य पृच्यते ।

उपयामगृहीतोऽस्यादित्येभ्यस्त्वा । कदा चन

प्र युच्छस्युभे नि पांसि जन्मनी । तुरीयाऽऽ-

दित्य सवनं त इन्द्रियमा तस्थावमृतं दिवि ।

यज्ञो देवानां प्रत्येति सुन्नमादित्यासो भवता

मृडयन्तः । आ वोऽर्वाची सुमतिर्ववृत्त्याद२हो-

श्रिद्या वरिवोवित्तरासत् । विवस्व आदित्यैष

ते सोमपीथस्तेन मन्दस्व तेन तृप्य तृप्यास्म ते

वयं तर्पयितारो या दिव्या वृष्टिस्तया त्वा

श्रीणामि [ १ ] ॥

[ वः सप्ततिश्शतिश्च ]

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके द्वाविंशोऽनुवाकः ॥ २२ ॥



[ आदित्यग्रहाभिधानम् ]

( अथ प्रथमकाण्डे चतुर्थपपाठके द्वाविंशोऽनुवाकः ) ।

कल्पः—‘ आदित्यपात्रेण य आदित्यस्थात्पां द्विदेवत्यग्रहसंपातास्तेभ्यः सोमं गृह्णाति कदा चन स्तरीरसीति कदा चन प्र युच्छसीति शृतातङ्क्यं दधि यज्ञो देवानामिति पुनः सोमं गृहीत्वा विवस्व आदित्येति तस्मिन्ग्रावाणमुपांशुसवनमवधाय तेनैनं मेलयित्वा या दिव्या वृष्टिस्तया त्वा श्रीणामीति शृतातङ्क्येन दध्ना पयसा वा वृष्टिकामस्य श्रीत्वा तद्ग्रावाणमुद्गृह्णाति यद्युद्गृहीतस्य ताजग्बिन्दुः प्रस्कन्देद्धर्षुकः पर्जन्यः स्याद्यदि चिरमवर्षुको न सादयति ” इति ।

प्रथममन्त्रपाठस्तु—

कदा चनेति । हे इन्द्र त्वं कदाचिदपि स्तरीर्हसको न भवसि । किंतु दाशुषे हविर्दत्तवते यजमानाय फलप्रदानार्थं सश्रुति गच्छसि । कुत्र । उपोनेन्नु यजमानस्यात्यन्तसमीप एव । हे मन्त्रवन्भूय इन्नु पुनरेव देवस्य तव दानं देयं हविः पृच्यते संबध्यते यजमानेन हविर्दीयत इत्यर्थः । स्पष्टमन्यत् ।

उत्तरमन्त्रस्तु—

कदा चन प्रेति । प्रशब्दो निषेधार्थः । युच्छिधातुः प्रमादार्थः । हे इन्द्र कदाचिदपि न प्रमादयसि किंतु वर्तमानमाणाभि चेत्युभे यजमानस्य जन्मनी निपासि नितरां पालयसि । तृतीयमित्यस्मिन्नर्थे वर्णव्यत्ययेन तुरीयशब्दः प्रयुक्तः । हे आदित्य तृतीयसवनं ते त्वदीयं, तस्मिन्सवन इन्द्रियाभिवृद्धिकारणममृतसमानं दधि दिवि द्युलोकसमाने हविर्वान आभिमुख्येन स्थितम् ।

उत्तरमन्त्रस्तु—

यज्ञ इति । अयं यज्ञपुरुषो देवानां सुम्नं सुखं प्रत्येति जानात्युत्पादयतीत्यर्थः । हे आदित्या अस्मान्मृडयन्तः सुखयन्तो भवथ ( त ) । युष्पाकं सुमतिरनुग्रहबुद्धिरवाचीनेष्वस्मासु प्रवृत्ता सत्प्राववृत्त्यादावर्तताम् । या सुमतिरेवांहो-श्चिद्स्मदीयपापाद्वावर्तते ( ते ) । पापं विनाशयतीत्यर्थः । सा सुमतिर्विबोवित्तराऽसदतिशयेन परिचर्याभिज्ञा भवतु ।

उत्तरमन्त्रस्तु—

विवस्व इति । हे विवस्वो विशिष्टनिवासाऽऽदित्य विवस्वन्नामक एष तृतीयस्तव सोमस्तेन सोमदर्शनेन मन्दस्व इष्टो भव । तेन सोमपानेन तृप्तो भव । तव तर्पयितारो वयमपि तृप्ता भूयास्म ।



उत्तरमर्चस्तु—

या दिव्येति । हे सोम दिव्यवृद्धिहेतुना दध्ना त्वां मिश्रयामि ।

अत्राऽऽदित्यग्रहं विधातुमाख्यायिकामाह—

“ आदितिः पुत्रकामा साध्वेभ्यो देवेभ्यो ब्रह्मौदनमपचत्तस्या उच्छेषणमदु-  
स्तप्ताश्चात्सा रेतोऽधत्त तस्यै चत्वार आदित्या अजायन्त ” ( सं० का० ६  
प० ५ अ० ६ ) इति ।

साध्वेभ्यः साध्यनामकेभ्यः । आधानप्रकरणोक्तविधानेन संपादितो ब्रह्मौदनः ।  
उच्छेषणं हुतशिष्टम् ।

पुत्रचतुष्टयेनाप्यनिवृत्ते कामे पुनः प्रयुक्तवतीत्याह—

“ सा द्वितीयमपचत्साऽमन्यतोच्छेषणान्म इमेऽज्ञत यदग्रे प्राशिष्याभीतो मे  
वसीयाऽसौ जनिष्यन्त इति साऽग्रे प्राश्नात्सा रेतोऽधत्त तस्यै व्यृद्धमाण्डमजायत ”  
( सं० का० ६ प० ५ अ० ६ ) इति ।

इमेऽज्ञत चत्वारोऽजायन्त । अत्यन्तधनिकपुत्रोत्पत्त्यपेक्षया होमात्प्रागेव प्राश-  
नेनैवापराधेन तस्या आण्डं गर्भस्थानं व्यृद्धं गर्भशून्यमभवत् ।

व्यूद्धिनिवारणाय पुनः प्रयुक्तवतीत्याह—

“ साऽऽदित्येभ्य एव तृतीयमपचद्भोगाय म इदं श्रान्जमस्त्विति तेऽब्रुवन्वरं  
वृणामहे योऽतो जायाता अस्माकं स एकोऽसद्योऽस्य पजायामृद्धचाता अस्माकं  
भोगाय भवादिति ततो विवस्वानादित्योऽजायत तस्य वा इयं पजा यन्मनुष्यास्ता-  
स्वेक एवर्द्धो यो यजते स देवानां भोगाय भवति ” [ सं० का० ६ प० ५  
अ० ६ ] इति ।

इदमाण्डं श्रान्तं गर्भाभावेन पुरा संतप्तमासीत् । इदानीं मम गर्भधारणेनादि-  
तेर्भोगायास्त्वित्युक्त्वा ब्रह्मौदनमादित्येभ्योऽजुहोत् । त (भ) त आण्डाद्यो जायते  
सोऽस्माकं मध्य एक आदित्योऽस्तु । अस्याऽऽदित्यस्य संबन्धिनां प्रजायां यः  
समृद्धः सोऽस्माकं भोगाय भवत्विति वरः । तत आण्डाद्विवस्वानामक आदित्य  
उत्पन्नः । ये मनुष्यास्ते तस्याऽऽदित्यस्य प्रजा वृद्धिद्वारेणोत्पादकत्वात् । तासु  
प्रजासु यो यजते स एव समृद्धत्वाद्देवानां भोगाय भवति ।

इत्थमाख्यायिकया ग्रहदेवतां निरूप्य ग्रहणादादानं निरूपयितुमाख्यायिकाया-  
रमाह—



( आदित्यग्रहाभिधानम् )

“ देवा वै यज्ञाद्भुद्रमन्तरायन्तस् आदित्यानन्वाक्रमत ते द्विदेवत्यान्प्रापयन्त तान्न प्रति प्रायिच्छन्तस्मादपि वध्यं प्रपन्नं न प्रति प्र यच्छन्ति ” ( सं० का० ६ प्र० ५ अ० ६ ) इति ।

देवा यज्ञं कुर्वन्तस्तस्मिन् यज्ञे रुद्रं विस्मृतवन्तः । स च रुद्र आदित्याननुप्राप्याबाधत । तेन बाधिता आदित्या ऐन्द्रवायवादिग्रहाञ्छरणं प्रपन्नाः । ते च ग्रहदेवास्तानादित्यान् रुद्राय नैव प्रत्यर्पितवन्तः । तस्मात्लोके परैर्वध्योऽपि चोरादिर्यदि शरणं प्राप्नुयात्तदा तं परेभ्यो नैव प्रत्यर्पयन्ति ।

आदित्यग्रहं विधत्ते—

“ तस्माद्विद्वदेवत्येभ्य आदित्यो निर्गृह्यते ” [ सं० का० ६ प्र० ५ अ० ६ ] इति ।

यस्मादादित्या द्विदेवत्यग्रहान्प्रपन्नास्तस्माद्विदेवत्यग्रहेभ्यो निषिच्याऽऽदित्यग्रहं गृह्णीयात् ।

आदित्यानां हतशेषेण ब्रह्मोदनेनोत्पन्नत्वात्तेषां द्विदेवत्यशेषाद्ग्रहो युक्त इत्याह—

“ यदुच्छेषणादजायन्त तस्मादुच्छेषणाद्गृह्यते ” [ सं० का० ६ प्र० ५ अ० ६ ] इति ।

ग्रहणे कदा चनेत्यादिमन्त्रान्विनियुक्ते—

“ तिसृभिर्ऋग्भिर्गृह्णाति माता पिता पुत्रस्तदेव तन्मिथुनमुत्वं गर्भो जरायु तदेव तन्मिथुनम् ” ( सं० का० ६ प्र० ५ अ० ६ ) इति ।

मातापितृरूपं मिथुनं पुत्रेण सह तदेकं [व] त्रयात्मकम् । गर्भवेष्टनोदकमुत्वं, तद्वेष्टनं पट्टतद्वशं जरायुनामकम् । तदुभयरूपं मिथुनं गर्भेण सह त्रयात्मकम् । तेन सदृशमिदमृक्त्रयात्मकम् ।

अस्मिन्ग्रहे दधिमेष्टनं विधत्ते—

“ पशवो वा एते यदादित्य ऊर्ध्वग्वि दध्ना मध्यतः श्रीणात्यूर्जमेव पशूनां मध्यतो दधाति ” [ सं० का० ६ प्र० ५ अ० ६ ] इति ।

आदित्यस्य वृष्टिद्वारा पशूपकारित्वात्पशुत्वम् । दध्नो भोज्यत्वाच्चद्रूपत्वम् । तेन दध्ना तोमं मध्ये मेलयेत् । प्रथममन्त्रेण सकृत्तोमं गृहीत्वा तृतीयमन्त्रेण पुनर्ग्रहीष्यमाणो मध्यममन्त्रेण दधि प्रक्षिपेदित्यर्थः ।



दध्नः किं [कं] चिद्गुणं विधत्ते—

“ शूतातड्क्पेन मेध्यत्वाय तस्मादामा पक्वं दुहे ” ( सं० का० ६ प्र० ५ अ० ६ ) इति ।

शीते बुध्नमातनकीति वचनात्सांनाय्यभाण्डे क्षीरे सम्यक्शीते सति पश्चादातञ्जनीयम् । इह तूष्ण एव क्षीरे यदातञ्जनेन निष्पन्नं दधि तेन मेलनीयम् । यस्मादत्र तप्तं क्षीरं तस्माल्लोकेऽपि आमा पाकरहिता गौडं पक्वं धारोष्णरूपं क्षीरं दुहे दुग्धे प्रयच्छति ।

ग्रहस्याऽऽच्छादनं विधत्ते—

“ पशवो वा एते यदादित्यः परिश्रित्य गृह्णाति प्रतिरुध्यैवास्मै पशून्गृह्णाति ” ( सं० का० ६ प्र० ५ अ० ६ ) इति ।

अन्यतः पशून्निरुध्य यजमानार्थमेव तान्गृहीतवान्भवति । अत्र सूत्रम्—  
“ दमैर्हस्तेन वाऽपि धायोत्तिष्ठति ” इति ।

तदेतदेवाऽऽदित्यग्रहपारिश्रयणमनूय प्रशंसति—

“ पशवो वा एते यदादित्य एष रुद्रो यदाभिः परिश्रित्य गृह्णाति रुद्रादेव पशून्तर्द्धाति ” ( सं० का० ६ प्र० ५ अ० ६ ) इति ।

अनेन ग्रहरूपाणां पशूनां घातकाद्गुदाद्व्यवधानं भवति ।

मन्त्रमादित्यपरं ग्रावपरतया व्याचष्टे—

“ एष वै विवस्वानादित्यो यदुपाशुसवनः स एतमेव सोमपीथं परि शय आ तृतीयसवनाद्विवस्व आदित्यैव ते सोमपीथ इत्याह विवस्वन्तमेवाऽऽदित्यः सोमपीथेन समर्चयति ” ( सं० का० ६ प्र० ५ अ० ६ ) इति ।

विवस्वन्नामकस्याऽऽदित्यस्य ग्रहाभिमानित्वाद्ग्रावणस्तद्रूपत्वम् । स च ग्रावैतमेवाऽऽदित्यग्रहगतं सोमं तृतीयसवनसमाप्तिपर्यन्तं परितः शेते । अतो ग्रावविषयत्वं मन्त्रस्य युक्तम् ।

काम्यदविश्रयणं समन्त्रकं विधत्ते—

“ या दिव्या वृष्टिस्तया त्वा श्रीणामीति वृष्टिकामस्य श्रीणीयाद्वृष्टिमेवात्र रुन्वे यदि ताजक्प्रस्कन्देर्दुर्षुकः पर्जन्यः स्याद्यदि चिरमवर्षुकः ” ( सं० का० ६ प्र० ५ अ० ६ ) इति ।



( आदित्यग्रहाभिधानम् )

अस्यार्थः पूर्वमेव सूत्रे स्पष्टमुदाहृतः ।

ग्रहान्तरवत्सादनादिप्रसक्तौ प्रतिषेधति—

‘ न सादयत्यसन्नाद्धि प्रजाः प्रजायन्ते नानु वषट्करोति यदनुवषट्कुर्याद्बुद्धं प्रजा अन्ववसृजेन्न हुत्वाऽन्वीक्षेत यदन्वीक्षेत चक्षुरस्य प्रमायुकः स्यात्तस्मान्नान्वीक्ष्यः ’ [ सं० का० ६ प्र० ५ अ० ६ ] इति ।

एष ते योनिरिति मन्त्रस्यानाम्नातत्त्वान्नात्र गृहीतस्य सादनं सिद्धम् । किंतु तथैव प्रचारः । असन्नाद्गर्भाशयव्यतिरिक्तस्थानेऽपतितात् । यथा ग्रहान्तरं वषट्कारानुवषट्कारयोर्भिन्नं हूयते नात्र तथा किंतु सकृदेव । अनुवषट्कारे तु प्रजा अनुलक्ष्य रुद्रं क्रूरं प्रेरयेत् । अन्वीक्षणेऽध्वर्युरन्धो भवेत् । इत आरभ्य च्छन्दो लक्षणग्रन्थादुन्नेतव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे चतुर्थप्रपाठके

द्वाविंशोऽनुवाकः ॥ २२ ॥

( अथ प्रथमाष्टके चतुर्थप्रपाठके त्रयोविंशोऽनुवाकः ।

वा॒म॒म॒द्य॒ सं॒वि॒त॒र्वा॒म॒मु॒ श्वो॒ दि॒वे॒दि॒वे॒ वा॒म॒  
म॒स्म॒भ्य॑ सा॒वीः । वा॒म॒स्य॒ हि॒ क्ष॒य॑स्य॒ दे॒व  
भू॒रै॒र॒या॒ धि॒या॒ वा॒म॒भा॒जः॒ स्या॑म । उ॒प॒या॒म॒  
गृ॒ही॒तो॒ऽसि॒ दे॒वाय॑ त्वा॒ स॒वि॒त्रे । १ । ॥

( वामं चतुर्विंशतिः )

इति कृष्णयजुर्वेदीयतैत्तिरीयसंहितायां प्रथमाष्टके

चतुर्थप्रपाठके त्रयोविंशोऽनुवाकः ॥ २३ ॥

( अथ प्रथमाष्टके चतुर्थप्रपाठके चतुर्विंशोऽनुवाकः )

अ॒द॒ब्धे॒भिः॒ स॒वि॒तः॒ पा॒यु॒भि॒ष्ट॑ शि॒वे॒भि॒र॒द्य  
पा॒रि॒ पा॒हि॒ नो॒ ग॒य॑म । हि॒र॒ण्य॒जिह्वः॒ सु॒वि॒



ताय नव्यसे रक्षा माकिर्नो अघशस् ईशत ।

उपयामगृहीतोऽसि देवाय त्वा सवित्रे [१] ॥

[ अदब्धेभिस्त्रयोविंशतिः ] ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके चतुर्विंशोऽनुवाकः ॥ २४ ॥

( अथ प्रथमाष्टके चतुर्थप्रपाठके पञ्चविंशोऽनुवाकः ) ।

हिरण्यपाणिमूतये सवितारमुप ह्वये । स चेत्ता

देवता पदम् । उपयामगृहीतोऽसि देवाय त्वा

सवित्रे ( १ ) ॥

( हिरण्यपाणिं चतुर्दश ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके पञ्चविंशोऽनुवाकः ॥ २५ ॥

( अथ प्रथमाष्टके चतुर्थप्रपाठके षड्विंशोऽनुवाकः ) ।

सुशमाऽसि सुप्रतिष्ठानो बृहदुक्षे नम एष ते

योनिर्विश्वेभ्यस्त्वा देवेभ्यः [ १ ] ॥

( सुशमां द्वादश ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके षड्विंशोऽनुवाकः ॥ २६ ॥

अथ प्रथमकाण्डे चतुर्थप्रपाठके त्रयोविंशचतुर्विंशपञ्चविंशषड्विंशानुवाकाः ।

कल्पः—“ वाममद्य सवितरित्यन्तर्यामपात्रेण सावित्रमाग्रयणाद्गृहीत्वा न साद-  
यति ’ इति ।

पाठस्तु—

वाममद्येति । हे सवितरद्यास्मभ्यं वामं वननीयं कर्मफलं सावीः मेरय देही-  
त्यर्थः । श्वोऽपि वामं सावीः । तत ऊर्ध्वं दिने दिने वामं सावीः । हे देव वामस्य



( सावित्रवैश्वदेवग्रहाभिधानम् )

वननीयस्य भूरेर्विस्तीर्णस्य क्षयस्य स्वर्गनिवासस्येच्छयाऽयाऽनया अद्यायुक्तया बुद्ध्या वामभाजो वननीयकर्मनुष्ठातवन्तः स्याम । स्पष्टमन्यत् ।

अत्रैव विकल्पितो द्वितीयो मन्त्र एवाम्नायते -

अदब्धेभिरिति । हे सवितस्त्वमदब्धेभिराहंसितैः पायुभिः पालकेः शिवेभिर्मङ्गलैरनुग्रहविशेषैर्नोऽस्माकं गयं गृहं परिपाहि सर्वतो रक्ष । हिरण्यजिह्वो हिता रमणीया जिह्वा यस्य सोऽस्माकं हितं प्रियं च वदतीत्यर्थः । तादृशस्त्वं सुविताय सुष्ठुगमनाय स्वर्गप्राप्तये नव्यसे नूतनाय तदिदं कर्म रक्ष । नोऽस्माकमवशंसः पापापवादिन्दको भवान्माकिरीशत शक्तो मा भूत् ।

तृतीयो मन्त्रो विकल्पित एवाम्नायते -

हिरण्यपाणिमिति । अस्मभ्यं दातुं हिरण्यं पाणौ यस्य स हिरण्यपाणिः । तादृशं सवितारमुपगम्य हवय आहवयामि । किमर्थम् । ऊतये रक्षणाय । स सविता दवतारूपः पदमस्मद्योग्यं स्थानं चेत्ता ज्ञाता ।

कल्पः - “ एतेनैव सशेषेण वैश्वदेवं पूतभूतो गृह्णाति उपयामगृहीतोऽसि सुशर्माऽसीति ग्रहणसादनौ ” इति ।

पाठस्तु -

सुशर्मेति । हे वैश्वदेवग्रह शोभनं शर्म यस्य एव स त्वं सुशर्माऽसि । सुष्ठु प्रतिष्ठानं पात्रे स्थितिर्यस्यासौ सुप्रतिष्ठानोऽसि । उक्षे शस्त्रे शस्यमानाय तुभ्यं बृहन्नमोऽस्तु । स्पष्टमन्यत् ।

सावित्रग्रहं विधत्ते -

“ अन्तर्यामिपात्रेण सावित्रमाग्रयणाद्गृह्णाति प्रजापतिर्वा एष यदाग्रयणः प्रजानां प्रजननाय ” ( सं० का० ६ प्र० ५ अ० ११ ) इति ।

आग्रयणग्रहस्य कर्मनिष्पत्तिद्वारेण प्रजापालकत्वात्प्रजापतित्वादाग्रयणाद्ग्रहणं प्रजोत्पत्तये भवति ।

सादनादिकं पूर्ववन्निषेधति -

“ न सादयत्यसन्नाद्धि प्रजाः प्रजायन्ते नानु वषट्करोति यदनुवषट् कुर्याद्-  
द्रुद्रं प्रजा अन्ववसृजेत् ” ( सं० का० ६ प्र० ५ अ० ७ ) इति ।



विहितं सावित्रग्रहं प्रशंसति-

“एष वै गायत्रो देवानां यत्सवितैष गायत्रियै लोके गृह्यते यदाग्रयणो यद-  
न्तर्यामिपात्रेण सावित्रमाग्रयणाद्गृह्णाति स्वादेवैनं योनेर्निर्गृह्णाति” ( सं० का०  
६ प्र० ५ अ० ७ ) इति ।

तत्सवितुर्वरेण्यमित्याम्नातत्वाद्देवानां मध्ये सविता गायत्रीसंबद्धः । आग्रय-  
णश्च गायत्र्याः स्थाने प्रातःसवने गृह्यते । अनेन संबन्धेनाऽऽग्रयणः सावित्रस्य  
स्वकीयो योनिः ।

सावित्रस्य तृतीयसवनसंबन्धं विधत्ते -

“विधे देवास्तृतीयं सवनं नोदयच्छन्ते सवितारं प्रातःसवनभागं सन्तं  
तृतीयसवनमभि पर्यणयन्ततो वै ते तृतीयं सवनमुदयच्छन्त्यतृतीयसवने सावित्रो  
गृह्यते तृतीयस्य सवनस्योद्यत्यै ” [ सं० का० ६ प्र० ५ अ० ७ ) इति ।

विधे देवाः स्वकीयं तृतीयसवनमुद्धोढुं नाशक्नुवन् । प्रातःसवने भागः सवि-  
तुर्युक्तस्तस्य गायत्रत्वात् । तादृशमपि सहकारित्वेन समानीय तृतीयसवनमुद्वहन् ।  
अतोऽत्र सावित्रो युक्तः ।

वैश्वदेवग्रहं विधत्ते-

“सवितृपात्रेण वैश्वदेवं कलशाद्गृह्णाति वैश्वदेव्यो वै प्रजा वैश्वदेवः कलशः  
सविता प्रसवानामीशे यत्सवितृपात्रेण वैश्वदेवं कलशाद्गृह्णाति सवितृमसूत एवास्मै  
प्रजाः प्र जनयति ” ( सं० का० ६ प्र० ५ अ० ७ ) इति ।

यद्यपि पूर्वमन्तर्यामिपात्रं तथाऽपीदानीं सवितृपात्रं संपन्नम् । कलशाद्ब्रूण-  
कलशात् । प्रजानां विश्वैर्देवैः पाल्यत्वेन वैश्वदेवत्वम् । सर्वदेवसाधारणसोमाधा-  
रत्वात्कलशस्य वैश्वदेवत्वम् ।

सावित्रशेषे सोममभि गृह्णाति रेत एव तद्वधाति ” [ सं० का० ६ प्र० ५  
अ० ७ ] इति ।

अत एव मन्त्रे सुप्रतिष्ठान इत्येतदुपपन्नमित्याह—

“सुशर्माऽसि सुप्रतिष्ठान इत्याह सोमे हि सोममभिगृह्णाति प्रतिष्ठित्यै ”  
[ सं० का० १ प्र० ५ अ० ७ ] इति ।

मन्त्रपदानां किञ्चिद्विशेषविषयत्वं दर्शयति -



( पात्नीवितग्रहाभिधानम् )

“ एतस्मिन्वा अपि ग्रहे मनुष्येभ्यः देवेभ्यः पितृभ्यः क्रियते सुशर्मांसि सुपतिष्ठान इत्याह मनुष्येभ्य एवैतेन करोति बृहदित्याह देवेभ्य एवैतेन करोति नम इत्याह पितृभ्य एवैतेन करोत्येतावतीर्षी देवतास्ताभ्य एवैनं सर्वाभ्यो गृह्णाति ” ( सं० का ६ प्र० ५ अ० ७ ) इति ।

अपि वैतस्मिन्नेव वैश्वदेवग्रहे मन्त्रपदैर्मनुष्यादीनां सूचितत्वात्सर्वार्थमिदं ग्रहणम् । तत्र सुशर्मशब्देन समीचीनसुखार्थिनो मनुष्याः सूचिताः । बृहच्छब्देनाधिकमहिमोपेता देवाः । नमःशब्देन नमस्कारप्रियाः पितरः ।

सादनमन्त्रे विश्वेभ्य इत्येतत्सर्वार्थत्वाद्युक्तमित्याह—

“ एष ते योनिर्विश्वेभ्यस्त्वा देवेभ्य इत्याह वैश्वदेवो ह्येषः ” ( सं० का० ६ प्र० ५ अ० ७ ) इति ।

इति श्रीमत्सायनाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे चतुर्थप्रपाठके त्रयोविंशचतु-

विंशपञ्चविंशषड्विंशानुवाकाः ॥ २३ ॥

२४ ॥ २५ ॥ २६ ॥

( अथ प्रथमाष्टके चतुर्थप्रपाठके सप्तविंशोऽनुवाकः ) ।

बृहस्पतिस्तस्य त इन्द्रो इन्द्रियावतः

पत्नीवन्तं ग्रहं गृह्णाम्यग्ना ३ इ पत्नी वा ३ः

सजुर्देवेन त्वष्ट्रा सोमं पिव स्वाहा ( १ ) ॥

( बृहस्पतिस्तस्य पञ्चदश ) ।

इति कृष्णयजुर्वेदीयतैत्तिरीयसंहितायां प्रथमाष्टके

चतुर्थप्रपाठके सप्तविंशोऽनुवाकः ॥ २७ ॥

( अथ प्रथमकाण्डे चतुर्थप्रपाठके सप्तविंशोऽनुवाकः ) ।

कल्पः—“ उपयामगृहीतोऽसि बृहस्पतिस्तस्य त इत्युपांशुमात्रेण पात्नीवित-  
माग्रयणाऽगृहीत्वा न सादयत्यग्ना ३ इ पत्नीवा ३ इति वषट्कृते जुहोति नानु-  
वषट्करोत्यपि वोपांशु वषट्कुर्यात् ” इति ।

पाठस्तु—



[ पात्नीवतग्रहाभिधानम् ]

बृहस्पतीति । हे इन्द्रो सोम तव संबन्धिनं ग्रहं गृह्णामि । कीदृशम् ।  
पत्नीवद्देवताकम् । कीदृशस्य तव । इन्द्रियावतो वीर्यवतः । बृहस्पतिर्यजमानः ।  
बृहतो यज्ञस्य परिपालनात् । तेन सुवस्थाभिषुतस्य । हे पत्नीवत्तमे त्वष्ट्रा देवेन  
सजुः सह सोमं पिब स्वाहा हुतमिदमस्तु ।

पात्नीवतस्य ग्रहस्य पात्रं विधत्ते—

“ प्राणो वा एष यदुपांशुर्दुपांशुपात्रेण प्रथमश्चोत्तमश्च ग्रहौ गृह्येते प्राण-  
मेवानु प्रयन्ति प्राणमनुधन्ति ” ( सं० का० ६ प्र० ५ अ० ८ ) इति ।

उपांशोः प्राणत्वं पूर्वमुक्तम् । वाचस्पतये पवस्वेत्यनेन गृहीतः प्रथमो ग्रहः ।  
बृहस्पतिसुतस्येति गृह्यमाणश्चोत्तमो ग्रहः । यद्यपि दधिग्रहः पूर्वभावो तथाऽपि  
नासौ सोमग्रहः । अदाभ्यांशू सोमग्रहावपि न तौ नित्यौ । तस्मान्नित्येषु सोम-  
ग्रहेषुपांशुरेव प्रथमः । हारियोजनस्य पश्चाद्भावित्वेऽप्यभिष्टोमतामि सपात्रे सति  
यज्ञशेषत्वेनानुष्ठानम् । तस्मादभिष्टोमापेक्षया पात्नीवतस्योत्तमत्वनम् । तयोः प्रथ-  
मोत्तमयोरुपांशुपात्रेण ग्रहणं कुर्यात् । तथा सति प्राणमेवानुधृत्य प्रयन्ति पार-  
भन्ते । उधन्ति समापयन्ति ।

पात्नीवतग्रहं विधत्ते—

“ प्रजापतिर्वा एष यदाग्रयणः प्राण उपांशुः पत्नीः प्रजाः प्र जनयन्ति  
यदुपांशुपात्रेण पात्नीवतमाग्रयणाद्गृह्णाति प्रजानां प्रजननाय तस्मात्प्राणं प्रजा  
अनुं प्र जायन्ते ” [ सं० का० ६ प्र० ५ अ० ८ ] इति ।

पत्नीरिति प्रथमा । प्राणमनु प्राणयुक्ताः प्रजा उत्पद्यन्ते ।

विहितं ग्रहं प्रशंसति—

“ देवा वा इतदतः पत्नीः सुवर्गं लोकमजिगांसन्ते सुवर्गं लोकं प्राजानन्त  
एतं पात्नीवतमग्रयन्तमगृह्णन्त ततो वै ते सुवर्गं लोकं प्राजानन्त्यत्पात्नीवतो गृह्यते  
सुवर्गस्य लोकस्य प्रज्ञात्यै ” [ सं० का० ६ प्र० ५ अ० ८ ] इति ।

( देवाः ) पत्नीरित इतः पात्नीवतग्रहमुपेक्ष्यान्यस्मादग्रहात् ( स्वर्गं ज्ञातुमिच्छ-  
न्तोऽपि न प्रज्ञातवन्तः । पात्नीवतग्रहणेन तु प्रज्ञातवन्तः । इत्येतद्ग्रहो गृह्यते ।

एतद्गृहे घृतमेहनं विधत्ते—

“ स सोमो नातिष्ठत स्त्रीभ्यो गृह्यमाणस्तं घृतं वज्रं कृत्वाऽधनन्तं निरिन्द्रियं  
भूतमगृह्णन्तस्मात्स्त्रियो निरिन्द्रिया अदायादिरपि पापात्पुंस उपस्तिवरं वदन्ति



( पात्नीवतग्रहभिधानम् )

यद्वृतेन पात्नीवतः श्रीणाति वज्रेणैवैनं वशे कृत्वा गृह्णाति ” [ सं० का० ६ प० ५ अ० ८ ] इति ।

नातिष्ठत स्त्रीदेवताकत्वमग्रहमानः स्वात्मानं न प्रकाशितवान् । अघ्नचताडयन् । निरिन्द्रियं भूतं निर्वीर्यं जातम् । यस्मात्स्त्रीदेवताभ्यो गृह्यमाणः सोमो निःसामर्थ्यस्वरमालोके स्त्रियः सामर्थ्यरहिता अपत्येषु दायभाजो न भवन्ति । पापात्पातितादपि पुंसोऽप्युपस्तितरं क्षीणतरं स्त्रीस्वरूपं वदन्ति ।

आम्नातस्य बृहस्पतिसुतस्येति मन्त्रस्य शेषं पूरयित्वा व्याचष्टे—

“ उपयामगृहीतोऽसीत्याहेयं वा उपयामस्तस्मादिषां प्रजा अनु प्र जायन्ते ” । ( सं० का० ६ प० ५ अ० ८ ) इति ।

उपेताः प्रजा यच्छति उत्तादवारणादिना व्यवस्थापयतीत्युपयामो भूभाग-विशेषः ।

बृहस्पतिशब्दस्यैव प्रयोगेऽभिप्रायमाह—

“ बृहस्पतिसुतस्य त इत्याह ब्रह्म वै देवानां बृहस्पतिर्ब्रह्मणैवास्मै प्रजाः प्र जनयति ” ( सं० का० ६ प० ५ अ० ८ ) इति ।

इन्दुशब्दो द्रवत्वसाम्येन रेत उपलक्षयतीत्याह—

“ इन्दो इत्याह रेतो वा इन्दु रेत एव तदधाति ” ( सं० का० ६ प० ५ अ० ८ ) इति ।

इन्द्रियशब्देन तत्कार्यभूताः प्रजा उपलक्षयन्त इत्याह—

“ इन्द्रियाव इत्याह प्रजा वा इन्द्रियं प्रजा एवास्मै प्र जनयति ” [ सं० का० ६ प० ५ अ० ८ ] इति ।

अग्निशब्दपत्नीवच्छब्दयोः अभिप्रायं दर्शयति—

अग्ना ३ इत्याह्नाग्निर्वै रेतोवाः पत्नीव इत्याह भियुतत्वाय ” ( सं० का० ६ प० ५ अ० ८ ) इति ।

त्वष्टृशब्दप्रयोजनमाह—

“ सजूर्देवेन त्वष्ट्रा सोमं पिबेत्याह त्वष्टा वै पशूनां भियुनानां रूपकद्रूपमेव पशुषु दधाति ” ( सं० का० ६ प० ५ अ० ८ ) इति ।

पात्नीवतग्रहस्य होमपन्त्रे त्वष्टुः परामर्शो न युक्त इति शङ्कां वारयाति—

“ देवा वै त्वष्टारमजिवां सन्तस्त पत्नीः प्रापद्या तं न प्रति प्रायच्छन्व-



स्मादपि वर्धं पपन्नं न प्रति प यच्छन्ति तस्मात्पात्नीवते त्वष्ट्रेऽपि गृह्यते ”

[ सं० का० ६ प्र० ५ अ० ८ ] इति ।

यस्मात्पत्नीः शरणं गतस्तस्मात्पृष्टा पत्नीरनुभागी भवति ।

सादनस्य प्रसक्तौ तद्वारयति-

“न सादयत्यसन्नाद्धि प्रजाः प्रजायन्ते” [ सं० का० ६ प्र० ५ अ० ८ ] इति ।

अनुवषट्कारे तूपांशुत्वगुणं विधत्ते-

“नानु वषट्करोति यदनुवषट्कुर्याद्भुद्रं प्रजा अन्ववसृजेद्यन्नानुवषट्कुर्यादशा-  
न्तमभीत्सोमं भक्षयेदुपांशुनु वषट्करोति न रुद्रं प्रजा अन्ववसृजति शान्तम-  
भीत्सोमं भक्षयति ” [ सं० का० ६ प्र० ५ अ० ८ ] इति ।

अन्ववसृजेदनुभाष्य सृष्टिं वारयेत् । अशान्तमनिष्टकरम् ।

अभीक्ष्णोरध्वर्योः प्रैषमन्त्रमुत्पादयति-

“अभीक्ष्णोरुपस्थमा सीद नेष्टः पत्नीमुदानयेत्याहाभीदेव नेष्टरि रेतो दद्याति  
नेष्टा पत्नियाम् ” ( सं० का० ६ प्र० ५ अ० ८ ) इति ।

हे आभीध नेष्टुः समीपमागत्योपविश । हे नेष्टः पत्नीमुत्थाप्येहाऽऽनय ।  
अनेन प्रैषद्वयेन रेतः प्रजोत्पादनसामर्थ्योत्तिष्ठं स्थापितं भवति ।

नेष्टकारायितृकमुद्रातृकर्तृकं पत्नीविषयं दर्शनं विधत्ते-

“उद्रावा सं ख्यापयति प्रजापतिर्वा एष यदुद्गाता प्रजानां प्रजननाय ”  
[ सं० का० ६ प्र० ५ अ० ८ ] इति ।

पत्नीकर्तृकं पत्नेजनीसंज्ञकजलस्य प्रवर्तनं विधत्ते-

“अप उप प्र वर्तयति रेत एव तस्मिञ्चाति” ( सं० का० ६ प्र० ५ अ० ८ ) इति ।

प्रवर्तनाय तज्जलप्रक्षेपस्य स्थानं विधत्ते-

“ऊर्णोप प्र वर्तयत्यूरुणा हि रेतः सिच्यते ” [ सं० का० ६ प्र० ५ अ०  
८ ] इति ।

ऊरुप्रदेशे स्नावितं जलं गुह्यपर्यन्तं प्रवर्तते लोकेऽप्यूरुसहितेन प्रजननेन रेतः  
सिच्यते ।

ऊरुप्रदेशे वस्त्रापनयनं विधत्ते-

“नम्रं लथोरुमुप प्र वर्तयति यदा हि नम्र ऊरुर्भवत्यथ मिथुनी भवतीत्य  
रेतः सिच्यतेऽथ प्रजाः प्र जायन्ते ” ( सं० का० ६ प्र० ४ अ० ८ ) इति ।



( हारियोजनग्रहाभिधानम् )

अथ मीमांसा ।

तृतीयाध्यायस्य द्वितीयपादे चिन्तितम्—

“ द्विदेवशेष आदित्यस्थाल्या आग्रयणाभिधाम् ।

स्थालीं प्राप्तस्ततः पात्नीवतस्य ग्रहणे सति ॥

तद्भक्षणे द्विदेवाः किं सार्धं पात्नीवतेन ते ।

उपलक्ष्या न वा पूर्वन्यायेनास्तूपलक्षणम् ॥

अन्य आग्रयणात्पात्नीवतो नैतस्य विद्यते ।

आकाङ्क्षा पूर्वदेवेषु पत्नीवानेव लक्ष्यते ” इति ।

ऐन्द्रवायवादयो द्विदेवत्याः । तेषां शेष आदित्यस्थालीमागच्छति । पुनरपि तस्याः स्थाल्या आग्रयणस्थालीमागच्छति । तस्याः आग्रयणस्थाल्याः पात्नीवतो गृह्यते । तस्य पात्नीवतस्य भक्षण इन्द्रवायवादय उपलक्षणीयाः । पूर्वाधिकरणे यथा मित्रावरुणादिभिः सहेन्द्र उपलक्षितस्तद्वदिति प्राप्ते ब्रूमः—“ यदुपांशुपात्रेण पात्नीवतमाग्रयणाद्गृह्णाति ” इत्याग्रयणपात्रस्यापादानत्वश्रवणात्ततो निःसृतस्य सोमरसस्य तत्संबन्धेऽपेते सति पश्चात्पत्नीवदेवतायै ग्रहणं भवति । तथा सत्यत्यन्तभिन्नस्य पात्नीवतस्य पूर्वदेवेष्वआकाङ्क्षा नास्ति । पूर्वाधिकरणोक्तस्तु पुनरभ्युन्नतिः सोम ऐन्द्रशेषेण संसृष्टः । तस्य संसृष्टस्य भक्षणे मित्रावरुणादीनामिवेन्द्रस्यापि संबन्धो नापैतीति वैषम्यम् । तस्मात्पात्नीवतभक्षण इन्द्रवायवादयो नोपलक्षणीयाः ।

तत्रैवान्यच्चिन्तितम्—

“ सह पत्नीवता त्वष्टा तद्ग्रहे लक्ष्यते न वा ।

सह त्वष्ट्रा पिबेत्युक्तेर्देवत्वात्सोऽपि लक्ष्यते ॥

सहत्वमात्रं त्वष्टुः स्यान्न पातृत्वमशब्दनात् ।

चोदनाया अभावाच्च न देवोऽतो न लक्ष्यते ” इति ।

तस्मिन्नेव पात्नीवतग्रहे शेषभक्षणमन्त्रे पत्नीवता सह त्वष्ट्राऽप्युपलक्षणीयः कुतः । त्वष्टुरपि तद्देवत्वात् । तच्च होममन्त्रादवगतम् । “ अग्ना३इ पत्नीवा३ः सजुर्देवेन त्वष्ट्रा सोमं पिब स्वाहा ” इत्यास्मिन्मन्त्रे पत्नीवन्तमग्निं प्लुतान्तेन पदेन संबोध्य त्वष्ट्रा देवेन सह पिबेत्यभिधानात्पातृत्वेन पत्नीवत इव त्वष्टुस्तद्देवत्वम् ।



( हारियोजनग्रहामिधानम् )

ततः पत्नीवत्त्वष्टृपीतस्येत्युपलक्षणमिति प्राप्ते ब्रूमः-पानकाले सहावस्थानमात्रं त्वष्टुः  
संजूरित्यनेन पदेन प्रतीयते न तु पातृत्वम् । असंबोधितस्य त्वष्टुः पिबेत्यनेन  
शब्देन सामानाधिकरण्याभावात् । न च पातृसहभावमात्रेण पातृत्वं, “सहैव  
दशभिः पुत्रैर्भारं वहति गर्दभी” इत्यत्र पुत्राणां बोद्धृत्वाददर्शनात् । आस्तां मन्त्रः,  
विधिवलात्त्वष्टुर्देवत्वमिति चेन्न । “पातृवितमाग्रयणाद्गृह्णाति” इत्यत्र त्वष्टु-  
रप्रतीतिः । तस्माद्देवत्वात्त्वष्टा नोपलक्षणीयः ।

( तत्रैवान्यच्चिन्तितम् )

“पत्नीवन्तस्त्रयस्त्रिंशद्देवास्तान्मादयेत्यमी ।

लक्ष्या न वा याज्ययोक्तेर्देवत्वादुपलक्षणम् ॥

एकोऽग्निर्यजमानेन मादितोऽन्ये तु वह्निना ।

अतोरग्रेरेव देवत्वान्नान्येषामुपलक्षणम् ॥

तस्यैव पातृवत्त्वष्टुस्य याज्यायामग्निं संबोध्य पत्नीवन्तामधारिणस्त्रयस्त्रिंशद्दे-  
वान्मादयेत्यभिधीयते—“पत्नीवत्स्त्रिंशतं त्रींश्च देवानुष्वधमावह मादयस्व” इति ।  
अनुष्वधमनुमदानम् । अत्र हूयमानेन सोमरसेन मादनीयत्वात्त्रयस्त्रिंशतां तद्देवत्वम् ।  
अतस्तेऽपि भक्षणे लक्षणीया इति चेत्, न । यजमानेन मादनीयस्याग्रेरेव तद्दे-  
वत्वात् । त्रयस्त्रिंशद्देवास्तु वह्निना मादयन्त इति न देशमत्र तेवत्वम् । तस्मान्नो-  
पलक्षणम् ) ॥

इति श्रीमत्सायणाचार्यविरचिते माधवीये वेदार्थप्रकाशे छण्णयजुर्वे-

दीयौत्तिरीयसंहिताभाष्ये प्रथमकाण्डे चतुर्थप्रपाठके

सप्तविंशोऽनुवाकः ॥ २७ ॥

( अथ प्रथमाष्टके चतुर्थप्रपाठकेऽष्टोविंशोऽनुवाकः ) ।

हरि॑रि॒भि॒ हारि॑योज॒नो ह॒र्योः॑ स्था॒ता वज्र॑रस्य

भ॒र्ता पृ॒थ्वीः प्रे॒ता तस्य॑ ते दे॒व सोमे॑ष्ट॒यं जुषः॑

स्तु॒तस्तो॑मस्य॒ श॒स्तोक्थ॑स्य॒ हरि॑वन्तं॒ ग्रहं॑

गृ॒ह्णामि॑ ह॒रीः स्य॒ ह॒र्योर्धा॑नाः स॒हसो॑मा॒ इन्द्रा॑य

स्वाहा॑ ( १ ) ॥



( हारियोजनग्रहामिधानम् )

( हरिः षड्विंशतिः )

इति ऋणयजुर्वेदीयतैत्तिरीयसंहिताया प्रथमाष्टके

चतुर्थप्रपाठकेऽष्टाविंशोऽनुवाकः ॥ २८ ॥

( अथ प्रथमकाण्डे चतुर्थप्रपाठकेऽष्टाविंशोऽनुवाकः )

कल्पः ‘ परिधिषु प्रहतेपूजेता हारियोजनं गृह्णाति उपयामगृहीतोऽसि हरि-  
रसीति द्रोणकलशेन सर्वमाग्रयणं गृहीत्वा न सादयति चह्वीभिर्धानाभिः श्रीत्वा  
हरीः स्थ हर्योर्धाना इति वषट्कृतानुवषट्कृते हुत्वा हरति भक्षम् ” इति ।

पाठस्तु—

हारिरसीति । हे सोम त्वं हरिरसि हरितवर्णोऽसि । हरितमश्वं युनक्तीति  
हारियोजन इन्द्रस्तस्य संबन्धी हारियोजनः । इन्द्रदेवताक इत्यर्थः । हर्योरश्व-  
योः स्थाता हरिभ्यामश्वभ्यां युक्ते रथे तिष्ठतीत्यर्थः । यद्यपीन्द्र एव रथे तिष्ठति  
तथाऽपि तदीयत्वात्सोमोऽपि तिष्ठतीत्युपचर्यते । इन्द्रेण पेयत्वादिन्द्राभेदेन वज्रस्य  
पोषकः । पृश्निरन्नं तस्य मेता यागसाधनद्वारेण प्रेरयिता । हे सोम देव तस्य  
ते तादृशस्य तव संबन्धिनं ग्रहं गृह्णामि । कीदृशम् । हरिवन्तमिन्द्रदेवताकम् ।  
कीदृशस्य । इष्टयजुषः । इष्टं यज्ञसाधनत्वेन प्रयुक्तं ग्रहणसादनादिमन्त्ररूपं यजु-  
र्यस्य सोऽयमिष्टयजुः । स्तुतास्त्रिवृत्पञ्चदशसप्तदशैकाविंशनामकाः स्तोमा यस्यासौ  
स्तुतस्तोमः । शस्तानि उक्थानि प्रउगाज्यनिष्केवल्यमरुत्ववीयवैश्वदेवाग्निमारुत-  
नामकानि शस्त्राणि यस्यासौ शस्तोक्थः । भृष्टास्तण्डुला धानाः । हे धाना यूयं  
हर्योर्निद्ररथवाहकाश्वयोः संबन्धित्वेन हरीर्हरिशब्दार्थेन रूढाः स्थ । सोमेन  
मिश्रितत्वात्सहसोमाः स्थ । तादृशमिदं हविरिन्द्राय स्वाहा हुतमस्तु ।

हारियोजनग्रहविधिमर्थवादेनोन्नयति—

“ इन्द्रो वृत्रमहन्तस्य शीर्षकपालमुदौब्जत्स द्रोणकलशोऽभवत्तस्मात्सोमः सम-  
स्त्वत्स हारियोजनोऽभवत् ” ( सं० का० ६ प्र० ५ अ० ९ ) इति ।

उदौब्जदुत्तानमभयत् । तस्माद्वृत्रशिरसो निष्पन्नाद्द्रोणकलशात्सुतः सोमरसो  
हारियोजनोऽभवत् । तस्माद्द्रोणकलशेन हारियोजनं गृह्णीयात् ।

धानामेलनं विधत्ते—

“ तं व्यचिकित्सञ्जुह्वानी ३ मा हौषा ३मिति सोऽमन्यत यद्धोष्याम्यामः ”



[ हारियोजनग्रहाभिधानम् ]

होष्यामि यन्न होष्यामि यज्ञवेशसं करिष्यामीति तमाधिरयत होतुः सोऽग्निरब्र-  
वीन्न मय्यामः होष्यसीति तं धानाभिरश्रीणात्तः शृतं भूतमजुहोद्यद्धानाभिर्हारि  
योजनः श्रीणाति गृतत्वाय शृतमेवैनं भूतं जुहोति ” [ सं० का० ६ प्र० ५  
अ० ९ ] इति ।

तं हारियोजनं ग्रहं प्रति । आममपक्कम् । यज्ञवेशसं यज्ञविधातम् । स इन्द्रस्त्वं  
ग्रहं होतुमधिरयत निश्चयमकरोत् । न होष्यसि मा हौषीः । शृतं भूतं पक्कं जातम् ।

धानानां बाहुल्यं विधत्ते-

“ बह्वीभिः श्रीणात्येतावतीभिरेवास्यामुष्मिँल्लोके कामदुघा भवन्त्यथो खल्वा-  
हुरेता वा इन्द्रस्य पृश्नयः कामदुघा यद्धारियोजनीरिति तस्माद्बह्वीभिः श्रीणी  
यात् ” ( सं० का० ६ प्र० ५ अ० ९ ) इति ।

संख्यया यावत्यो धानास्तावत्यो यजमानस्य स्वर्गे कामधेनवो भवन्ति । किंच  
हारियोजनीधाना इन्द्रस्य कामधेनवः । पृश्नयोऽल्पतनवः ।

सवनीयस्य पशोः परिधिषु प्रहतेषु हारियोजनकाल इत्येतद्विधत्ते-

“ ऋक्सामे वा इन्द्रस्य हरी सोमपानौ तयोः परिधय आधानं यदप्रहृत्य परि-  
धीञ्जुहुयादन्तराधानाभ्यां घासं प्र यच्छेत्प्रहृत्य परिधीञ्जुहोति निराधानाभ्यामेव  
घासं प्र यच्छति ” ( सं० का० ६ प्र० ५ अ० ९ ) इति ।

ऋक्सामवेदात्मकाविन्द्रस्याधौ । तावप्यत्र सोमं पिबतः । अत्र एव हयोर्धाना  
इत्युक्तम् । सवनीयपश्वङ्गभूता ये परिधयोऽग्निं परित आवृत्य तिष्ठन्ति ते तयो-  
रश्वयोराधानम् । आधीयते मुखे प्रक्षिप्यतेऽश्वं नियन्तुमित्याधानं खलीनम् । मुख-  
स्यान्तः स्थितमाधानं ययोरश्वयोस्ताभ्यामन्तराधानाभ्याम् । परिधिप्रहरणादूर्ध्वं होमे  
निराधानत्वात्सुखेनैव घासमजुं शक्यते ।

नात्रार्ध्वोहोमः किंतून्नेतुरित्यमुमर्थं विधत्ते-

“ उन्नेता जुहोति यातयामेव ह्येतर्ध्वयुः स्वगाकृतो यदध्वर्युर्जुहुयाद्यथा  
विमुक्तं पुनर्युनक्ति तादृगेव तत् ” ( सं० का० ६ प्र० ५ अ० ९ ) इति ।

एतस्मिन्कालेऽध्वर्युर्यस्मात्स्वगाकृतः स्वाधीनगतिः कृतः प्रधानग्रहाणां समा-  
प्तत्वेन पारतन्त्राभावात्तस्मादयं गतसाररूप इव । तथा सत्यध्वर्योर्होमे विमुक्तस्य  
बलीवर्द्धस्य श्रान्तस्य पुनः शकटे योग इव भवति ।



[ हारियोजनग्रहामिधानम् ]

गृहीतस्य हारियोजनस्य होमात्पूर्वं शिरसि धारणं विधत्ते ।

“ शीर्षन्नधिनिधाय जुहोति शीर्षतो हि स समभवत् ” ( सं० का० ६ प्र० ५ अ० ९ ) इति ।

अत्र सूत्रम्—“ बह्वीभिर्धानाभिः श्रित्वा शीर्षन्नधिनिधायोपनिष्क्रम्य ”  
होमकालेष्वभावावणदेशादीषत्पुरतो बलनं कृत्वा होतव्यमिति विधत्ते—

“ विक्रम्य जुहोति विक्रम्य हीन्द्रो वृत्रमहन्तसमृद्धयै ” ( सं० का० ६ प्र० ५ अ० ९ ) इति ।

भक्षणकाले हारियोजनधानानां मानसं चर्चणं विधत्ते—

“ पशवो वै हारियोजनीर्यत्संभिन्द्यादल्पा एनं, पशवो भुञ्जन्त उप तिष्ठेर-  
न्यन्न संभिन्द्याद्बहव एनं पशवोऽभुञ्जन्त उप तिष्ठेरन्मनसा सं बाधत उभयं  
करोति बहव एवैनं पशवो भुञ्जन्त उप तिष्ठन्ते ” [ सं० का० ६ प्र० ५  
अ० ९ ] इति ।

पशुमासिहेतुत्वाद्धानाः पशवः । संभिन्द्यादन्तैः खण्डयेत् । तथा सति कति-  
चिदेव पशव एनं यजमानं क्षीरदानादिभिः पालयन्ति । मानसचर्चणे तु संभेदन-  
मसंभेदनं चेत्युभयस्य कृतत्वात्पशूनां नालत्वं नापि क्षीरादिराहित्यम् ।

उन्नेतृहस्तगतं हुतशेषं सर्वे भक्षयितुमुन्नेतुरनुज्ञामपेक्षेरन्ति विधत्ते—

“ उन्नेतर्युपहवमिच्छन्ते य एव तत्र सोमपीथस्तमेवाव रुन्वते ” [ सं० का०  
६ प्र० ५ अ० ९ ] इति ।

सर्वभक्षितावशेषाणां द्रोणकलशगतसोमानां निनयनं विधत्ते—

“ उन्नेतर्युपहवमिच्छन्ते य एव तत्र सोमपीथस्तमेवाव रुन्वते ” ( सं० का०  
प्र० ५ अ० ९ ] इति ।

सर्वभक्षितावशेषाणां द्रोणकलशगतसोमानां निनयनं विधत्ते—

उत्तरवेद्यां नि वपति पशवो वा उत्तरवेदिः पशवो हारियोजनीः पशुष्वेव  
पशून्पति ष्ठापयन्ति ” ( सं० का० ६ प्र० ५ अ० ९ ) इति ।

ग्रहहोमे परितमाप्ते सति ग्रहान्प्रशंसति—

“ ग्रहान्वा अनु प्रजाः पशवः प्र जायन्ते ” [ सं० का० ६ प्र० ५ अ०  
१० ] इति ।

एतदेव विस्पष्टयति—



( हारियोजनग्रहामिधानम् )

“ उपा२ श्वन्तर्यामावजावयः शुक्रामन्थिनौ पुरुषा ऋतुघ्नहानेकशफा आदित्यग्रहं गावः ” ( सं० का० ६ प्र० ५ अ० १० ) इति ।

आदित्यग्रहस्य गवां च सादृश्यप्रकटनेन ग्रहमनु गवां जन्मोपपादयति—

“ आदित्यग्रहो भूयिष्ठाभिर्ऋग्भिर्गृह्यते तस्माद्गावः पशूनां भूयिष्ठाः ” [ सं० का० ६ प्र० ५ अ० १० ] इति ।

कदा चन स्तरिरसीत्यादिका ऋचो भूयिष्ठाः ।

उपांशुग्रहमनु जातानामजानां ग्रहेण सह त्रित्वसाम्यं दर्शयति—

“ यत्रिरुपांशु२ हस्तेन विगृह्णाति तस्माद्द्वौ त्रीनजा जनयति ” ( सं० का० ६ प्र० ५ अ० १० ) इति ।

द्वौ वा त्रीन्वा न तु त्रिभ्योऽधिकमपत्यं सा सह जनयेति ।

यस्मादन्तर्यामग्रहे संकोचसंख्याविशेषो न श्रुतस्तस्मात्तमनु जायमानानामवीनां भूयिष्ठत्वं युगपद्युक्तमित्याह—

“ अथावयो भूयसीः ” [ सं० का० ६ प्र० ५ अ० १० ] इति ।

अथ कथंचिदाग्रयणसोमः क्षीयेत तदा द्रोणकलशात्तद्ग्रहणं विधत्ते—

“ पिता वा एष यदाग्रयणः पुत्रः कलशो यदाग्रयण उपदस्येत्कलशाद्गृह्णीयाद्यथा पिता पुत्रं क्षित उपधावति तादृगेव तत् ” ( सं० का० ६ प्र० ५ अ० १० ) इति ।

प्रथमोत्पन्नत्वादाग्रयणः पिता । पश्चाद्भावितया कलशः पुत्रः । क्षितः क्षीणवृत्तिः । उपधावति जीवनार्थमुपसर्पति ।

कलशसोमक्षये वैपरीत्यं विधत्ते—

“ यत्कलश उपदस्येदाग्रयणाद्गृह्णीयाद्यथा पुत्रः पितरं क्षित उपधावति तादृगेव तत् ” [ सं० का० ६ प्र० ५ अ० १० ] इति ।

कलशान्यायं ग्रहेऽपि दर्शयति—

“ आत्मा वा एष यज्ञस्य यदाग्रयणो यद्ग्रहो वा कलशो वोपदस्येदाग्रयणाद्गृह्णीयादात्मन एवापि यज्ञं निष्करोति ” [ सं० का० ६ प्र० ५ अ० १० ] इति ।

यज्ञमध्यवर्तित्वादाग्रयणो यज्ञस्याऽऽत्मा दृष्टान्तत्वेन कलशस्य पुनरुपादानम् । नष्टं यज्ञमनेन ग्रहणेनाऽऽत्मन उपरि पुनः संदधाति ।



[ हारियोजंग्रहाभिधानम् ]

अथ स्थाल्या होमसाधनत्वाभावेन तां निन्दन्निव होमसाधनं दारुपात्रं प्रशंसति—

“ अविज्ञातो वा एष गृह्यते यदाग्रयणः स्थाल्या गृह्णाति वायव्येन जुहोति तस्माद्गर्भेणाविज्ञातेन ब्रह्महा” ( सं० का० ६ प्र० ५ अ० १० ) इति ।

आ वायो भूषेत्यादिग्रहणमन्त्रेषु यथा देवता स्वनामविशेषेण विज्ञायते न तथा ये देवा दिव्येकादश स्थेत्यत्र, नामविशेषाश्रुतेः । तस्मादविज्ञात आग्रयणः स्थाल्या मृन्मय्या गृह्णात्येव न तु जुहोति । वायव्येन तु दारुपात्रेण जुहोति । यस्माद्ये देवा इतिमन्त्रोक्ताविज्ञातनामकांस्त्रयस्त्रिंशतो देवानुद्दिश्य स्थाल्या गृहीतः सोमो ग्रहणमात्रेण तद्देवतातृसावपि होमाभावात्परित्यक्त इव तस्माच्छोकेऽप्यविज्ञातेन गर्भेण ब्रह्महा भवति । प्रोषिते भर्तारि जारजन्यो गर्भो भर्तारि प्रत्यविज्ञातस्तेन गर्भेणोत्पन्नं ब्रह्मं जहाति परित्यजतीति ब्रह्महा । अविज्ञातयोर्गर्भाग्रयणयोः परित्यागस्तुल्यः । तं च स्थालीगतं सोमं पुनर्दारुमयेऽन्तर्यामपात्रे सवित्रथं गृहीत्वा जुहोति । ततो दारुपात्रं प्रशस्तम् ।

प्रकारान्तरेण दारुपात्राणि प्रशंसति—

“ अवभृथमव यन्ति परां स्थालीरस्यन्त्युद्वायव्यानि हरन्ति तस्मात्स्त्रियं जातां पराऽस्यन्त्युत्पुमांसं हरन्ति” ( सं० का० ६ प्र० ५ अ० १० ) इति ।

यदाऽवभृथं गच्छन्ति तदानीमाग्रयणोक्त्युद्वायव्यादित्यस्थालीश्चतस्रो वेद्यामेव परास्यन्ति परित्यजन्ति । वायव्यानि दारुपात्राण्युद्धरन्त्यवभृथदेशे नयन्ति । तस्मात्स्थालीवल्लोकेऽपि स्त्रियं दुहितरं विवाहेन वरकुञ्जे परित्यजन्ति । पुमांसं वायव्यवदुद्धरन्ति सम्यक्पोषयन्ति ।

पुरोरुचं ग्रहणं सादनं च क्रमेण प्रशंसति—

“ यत्पुरोरुचमाह यथा वस्यस आहरति तादृगेव तद्यद्ग्राहं गृह्णाति यथा वस्यस आहृत्य प्राऽऽह तादृगेव तद्यत्सादयति यथा वस्यस उपनिधायापक्रामति तादृगेव तत्” ( सं० का० ६ प्र० ५ अ० १० ) इति ।

उपयामगृहीतोऽसीत्येतस्मात्पूर्वं पठ्यमानत्वादा वायो भूषेत्यादिका पुरोरुक् । वस्यसे वसुभत्तमाय राजामात्यादिकाय । यथा लोके धनिकायोपायनमाहृत्यैतदेव ममेत्युक्त्वा पुरतो निधाय गच्छन्ति तथा पुरोरुगादित्रयं द्रष्टव्यम् ।

यजुःसामनी निन्दन्निव पुरोरुचं प्रशंसति—



“ यद्वै यज्ञस्य साम्ना यजुषा क्रियते शिथिलं तद्यद्वचा तद्दृढं पुरस्तादुपयामा यजुषा गृह्यन्त उपरिष्ठादुपयामा ऋचा यज्ञस्य धृत्यै ” ( सं० का० ६ प्र० ५ अ० १० ) इति ।

यज्ञसंबन्धि यदङ्गं यजुःसामभ्यां क्रियते तद्वि शिथिलमिव । वेदेषु सर्वत्र विश्वासाय तदेतद्वचाऽभ्युक्तमीत्युच एवोदाहरणात् । उपयामगृहीतोऽस्यन्तर्यच्छ मघवानित्यादिमन्त्रैर्गृह्यमाणः पुरस्तादुपयामाः । आ वायो भूयेत्यादिभिस्तुपरिष्ठादुपयामाः । तत्र यजुषी दाढ्यार्थमुपयामपूर्वत्वम् । ऋचस्तु स्वयमेव दृढत्वान्न तत्पूर्वत्वम् । तदुभयं यज्ञस्य धृत्यै भवति ।

सोमपात्राणि प्रशंसितुं द्वेषा विभजति—

“ प्रान्यानि पात्राणि युज्यन्ते नान्यानि ” [ सं० का० ६ प्र० ५ अ० ११ ] इति ।

कानिचित्पात्राणि प्रकर्षेण युज्यन्तेऽनुष्ठीयन्ते पुनरावर्त्यन्त इत्यर्थः । यथा-उपांशन्तर्यामपात्रयोः प्रातःसर्वो प्रयुक्तयोः पुनस्तृतीयसवनोऽपि प्रयोगः । “ यदुपांशुपात्रेण पात्नीवतमाग्रयणाद्गृह्णाति ” “ अन्तर्यामपात्रेण सावित्रमाग्रयणाद्गृह्णाति ” इत्याम्नातत्वात् । अन्यानि तु नाऽऽवर्त्यन्ते किंतु सद्धेवानुष्ठीयन्ते तद्यथा—द्विदेवत्यग्रहादीनि तेषु सद्धनुष्ठितेषु स्वर्गजयः ।

आवृत्तेस्तेष्वलोकजय इति प्रशंसाति—

“ यानि पराचीनानि प्रयुज्यन्तेऽमुमेव तैर्लोकमभि जयाति पराङ्मिव ह्यसौ लोको यानि पुनः प्रयुज्यन्त इमेव तैर्लोकमभि जयाति पुनः पुनरिव ह्ययं लोकः ” ( सं० का० ६ प्र० ५ अ० ११ ) इति ।

पराचीनान्यनिवृत्तानि । स्वर्गः पराङ्मिवानावृत्त इव । स्वर्गे स्थितस्यापि पुनर्जन्मान्तरेऽपि स्वर्गं प्राप्तुमुद्योगासंभवात् । मनुष्यलोके स्थितस्य पुनरेतदर्थमुद्यमोऽस्तीति तस्य पौनःपुन्यम् ।

प्रकारान्तरेण प्रशंसति—

“ प्रान्यानि पात्राणि युज्यन्ते नान्यानि यानि पराचीनानि प्रयुज्यन्ते तान्यन्वोषधयः परा भवन्ति यानि पुनः प्रयुज्यन्ते तान्यन्वोषधयः पुनरा भवन्ति ” ( सं० का० ६ प्र० ५ अ० ११ ) इति ।

फलपाके विनाशः पराभवः । संवत्सरान्ते तदुत्पत्तिः पुनराभवनम् ।



[ हाग्नियोजनग्रहाभिधानम् ]

प्रकारान्तरेण प्रशंसति—

‘ पान्यानि पात्राणि युज्यन्ते नान्यानि यानि पराचीनानि प्रयुज्यन्ते तान्य-  
न्वारण्याः पशवोऽरण्यमप यन्ति यानि पुनः प्रयुज्यन्ते तान्यनु ग्राम्याः पशवो  
ग्राममुपावयन्ति ’ [ सं० का० ६ प्र० ५ अ० ११ ] इति ।

आरण्या व्याघ्रादयोऽरण्यमेवो(वा)पयन्ति न कदाचिदपि ग्रामम् । ग्राम्यास्तु  
गवाद्यस्तृणमत्तुमरण्यं गत्वा पुनर्ग्रामं प्रत्यागच्छन्ति ।

शस्त्रं प्रशंसति—

‘ यो वै ग्रहाणां निदानं वेद निदानवान्भवत्याज्यमित्युक्तं तद्वै ग्रहाणां  
निदानं यदुपांशु शस्यते तदुपांशु श्वन्तयार्मयोर्यदुच्चैस्तदितरेषां ग्रहाणामेतद्वै  
ग्रहाणां निदानं य एवं वेद निदानवान्भवति ’ ( सं० का० ६ प्र० ५ अ०  
११ ) इति ।

आज्यमित्युक्तमाज्यप्रउगादिनामकं शस्त्रं, प्रशंसाद्वारा ग्रहानुष्ठानप्रयोजक-  
त्वादग्रहाणां निदानं मूलकारणम् । तदेतद्यो वेद स निदानवांश्चिरजीविभिर्मा-  
तापितृस्वामिभिः संयुक्तो भवति । शस्त्रेष्वपि यदुपांशु शस्यते तद्वयोर्ग्रहयो-  
र्निदानं, यदुच्चैस्तदितरेषां सर्वेषामित्येवं विशेषं जानतोऽपि तदेव फलम् ।

स्थालीवायव्यरूपं द्वंद्वं प्रशंसति—

‘ यो वै ग्रहाणां मिथुनं वेद प्र प्रजया पशुभिर्मिथुनैर्जायते स्थालीभिरन्ये  
ग्रहा गृह्यन्ते वायव्यैरन्य एतद्वै ग्रहाणां मिथुनं य एवं वेद प्र प्रजया पशुभि-  
र्मिथुनैर्जायते ’ [ सं० का० ६ प्र० ५ अ० ११ ] इति ।

आग्रयणोक्त्यादिग्रहाः स्त्रीरूपाभिर्मृन्मयस्थालीभिर्गृह्यन्ते । उपांश्वन्तर्यामा-  
दिग्रहास्तु पुरुषरूपैर्वायव्यैः । वेदने तु मनुष्यमिथुनैः पशुमिथुनैश्च प्रजायते युक्तो  
भवति । य एवं वेदेति पुनराभिधानमुपसंहारार्थम् ।

‘ इन्द्रस्त्वष्टुः सोमभीषहाऽपिबत्स विष्वङ्वाच्छतस आत्मन्नारमणं नावि-  
न्द्रत्स एताननुसवनं पुरोडाशानपश्यत्तान्निरवपत्तैर्वै स आत्मन्नारमणकुरुत तस्माद  
नुसवनं पुरोडाशा निरुप्यन्ते तस्मादनुसवनं पुरोडाशानां प्राश्नीयादात्मन्नेवाऽऽ-  
रमणं कुरुते नैनं सोमोऽति पवते ’ [ सं० का० ६ प्र० ५ अ० ११ ] इति ।



इन्द्रेण विश्वरूपाभिधे त्वष्टुः पुत्रे हते साते कुपितस्त्वष्टा विनेन्द्रं सोमयागं कर्तुं प्रवृत्तस्तदानीमिन्द्रोऽभीषहा बलादेवापिबत् । स इन्द्रः सहसा पतितस्य सोमस्योदरमध्य इतस्ततो विधावनान् व्याच्छेद्विविधार्तिमाप्नोत् । तेनाऽऽतः स इन्द्रः स्वात्मानि सुखं नालभत् । ततस्त्रिष्वपि सवनेषु सवनीयपुरोडाशैः सुखं प्राप्तवान् । तस्मात्पुरोडाशान्निरुप्य तच्छेषभक्षणेन सुखं भवति । सोमश्चैनं नातिपवते नेतस्ततः संचारेण बाधते ।

तेषु सवनीयपुरोडाशेषु पञ्चद्रव्यविधिमर्थवादेनोन्नयति -

‘ ब्रह्मवादिनो वदन्ति नर्चा न यजुषा पङ्क्तिराप्यतेऽथ किं यज्ञस्य पाङ्कत्वमिति धानाः करम्भः परिवापः पुरोडाशः पयस्या तेन पाङ्क्तिराप्यते तद्यज्ञस्य पाङ्कत्वम् ’ [ सं० का० ६ प्र० ५ अ० ११ ] इति ।

पञ्चाक्षरा पङ्क्तिरित्याम्नानात्पञ्चसंख्यायोगेन पाङ्कत्वं वक्तव्यम् । ऋचो यजुषो वा नास्ति काचिन्नियता पञ्चसंख्या । न च मा भूत्पाङ्कत्वमिति वाच्यम् । पाङ्क्तो यज्ञ इति सर्वत्रोद्धोषणात् । अतः किं पाङ्कत्वमिति प्रश्नः । धानादिद्रव्येषु नियतया पञ्चसंख्यया पाङ्कत्वमित्युत्तरम् । (भृ) ष्टा यवा धानाः । आज्यसंयुक्ताः सक्तवः करम्भः । व्रीहिजन्या लाजाः परिवापः । पिष्टविकारः पुरोडाशः । क्षीरविकारः पयस्या ।

अथ मीमांसा ।

तृतीयाध्यायस्य पञ्चमपादे चिन्तितम्-

“ किं स्याच्चमसिनामेव हारियोजनभक्षणम् ।

सर्वेषां वाऽग्रिमस्तेषां पूर्ववाक्येन (ण) संनिधेः ॥

लिप्सन्ते सर्व एवेति हारियोजनवाक्यतः ।

ग्रावस्तुतोऽप्यस्ति भक्षश्चमसित्वमकारणम् ” इति ।

हरिरसि हारियोजन इत्यनेन मन्त्रेण गृह्यमाणो ग्रहो हारियोजनः । होतृ-ब्रह्मादयश्चमसिनः । यस्तु चतुर्णां होतृणां मध्ये चतुर्थो ग्रावस्तुन्नामकोऽस्ति नासौ चमसी । तत्र चमसिनामेव हारियोजनभक्षणम् । कुतः । यथाचमसमन्याश्चमसांश्चमसिनो भक्षयन्ति, अथैतस्य हारियोजनस्य सर्व एव लिप्सन्त इत्यत्र पूर्ववाक्ये चमसिनां संनिहितत्वेनोत्तरवाक्ये सर्वशब्देन तेषामेवामिधातव्यत्वात् ।



[ अतिग्राह्यबोद्धशिश्रहाभिधानम् ]

अतो नास्ति ग्रावस्तुतस्तत्र भक्ष इति प्राप्ते ब्रूमः -अथशब्देनैवकारेण च चमासि-  
मानशङ्कामपोह वाक्येन विहितस्य सर्वभक्षणस्य संनिधिमात्रेण संकोचायोगादस्ति  
ग्रावस्तुतोऽपि भक्षः । तस्माच्चमसित्वं न भक्षणे कारणम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये प्रथमकाण्डे चतुर्थप्रपाठकेऽ-

ष्टाविंशोऽनुवाकः ॥ २८ ॥

( अथ प्रथमाष्टके चतुर्थप्रपाठक एकोनत्रिंशोऽनुवाकः ) ।

अ॒ग्न॒ आयू॑र्षि॒ पव॑स॒ आ सु॒वोर्ज॑मिषं च  
नः । आ॒रे वा॑धस्व दु॒च्छु॑नाम् । उ॒प॒याम॑गृही  
तोऽस्य॒ग्नये॑ त्वा तेज॑स्वत ए॒ष ते॒ योनि॑र॒ग्नये॑  
त्वा तेज॑स्वते ( १ ) ॥

( अग्ने त्रयोविंशतिः ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठक एकोनत्रिंशोऽनुवाकः ॥ २९ ॥

( अथ प्रथमाष्टके चतुर्थप्रपाठके त्रिंशोऽनुवाकः )

उ॒त्ति॒ष्ठ॒न्नोर्ज॑सा स॒ह पी॒त्वा शि॒प्रे अ॒वेप॑यः ।  
सोम॑मिन्द्र च॒मू सु॒तम् । उ॒प॒याम॑गृहीतोऽसी-  
न्द्रा॒य त्वौज॑स्वत ए॒ष ते॒ योनि॑रिन्द्रा॒य त्वौज॑-  
स्वते ( १ ) ॥

( उत्तिष्ठन्नेकविंशतिः ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके त्रिंशोऽनुवाकः ॥ ३० ॥



( अथ प्रथमाष्टके चतुर्थप्रपाठके एकत्रिंशोऽनुवाकः ) ।

तरणिर्विश्वदर्शतो ज्योतिष्कदासि सूर्य ।  
विश्वमा भासि रोचनम् । उपयामगृहीतोऽसि  
सूर्याय त्वा भ्राजस्वत एष ते योनिः सूर्याय  
त्वा भ्राजस्वते [ १ ] ॥

तरणिर्विंशतिः ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके एकत्रिंशोऽनुवाकः ॥ ३१ ॥

( अथ प्रथमाष्टके चतुर्थप्रपाठके द्वात्रिंशोऽनुवाकः ) ।

आ प्यायस्व मदिन्तम सोम विश्वाभिरु-  
तिभिः । भवा नः सप्रथस्तमः [ १ ] ॥

आ नव ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके द्वात्रिंशोऽनुवाकः ॥ ३२ ॥

( अथ प्रथमकाण्डे चतुर्थप्रपाठके त्रयस्त्रिंशोऽनुवाकः ) ।

ईयुष्टे ये पूर्वतरामपश्यन्त्युच्छन्तीमुषसं  
मर्यामिः । अस्माभिरु नु प्रतिचक्ष्याभूदो ते  
यन्ति ये अपरीषु पश्यान् [ १ ]

ईयुरेकानविंशतिः ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके त्रयस्त्रिंशोऽनुवाकः ॥ ३३ ॥



( अतिग्राह्यषोडशिग्रहाभिधानम् )

( अथ प्रथमाष्टके चतुर्थप्रपाठके चतुर्विंशोऽनुवाकः ) ।

ज्योतिष्मतीं त्वा सादयामि ज्योतिष्कतं  
त्वा सादयामि ज्योतिर्विदं त्वा सादयामि  
भास्वतीं त्वा सादयामि ज्वलन्तीं त्वा साद-  
यामि मल्मलाभ्वान्तिं त्वा सादयामि दीप्य-  
मानां त्वा सादयामि रोचमानां त्वा सादया-  
म्यजस्त्रां त्वा सादयामि बृहज्ज्योतिषं त्वा  
सादयामि बोधयन्तीं त्वा सादयामि जाग्रतीं  
त्वा सादयामि [ १ ] ॥

ज्योतिष्मतीं पट्विंशत् ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके चतुर्विंशोऽनुवाकः ॥ ३४ ॥

अथ प्रथमाष्टके चतुर्थप्रपाठके पञ्चविंशोऽनुवाकः ।

प्रयासाय स्वाहाऽऽयासाय स्वाहा विया-  
साय स्वाहा संयासाय स्वाहोद्यासाय स्वाहाऽ-  
वयासाय स्वाहा शुचे स्वाहा शोकाय स्वाहा  
तप्यत्वै स्वाहा तपते स्वाहा ब्रह्महत्यायै स्वाहा  
सर्वस्मै स्वाहा [ १ ] ॥

प्रयासाय चतुर्विंशतिः ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके पञ्चविंशोऽनुवाकः ॥ ३५ ॥

[ अथ प्रथमाष्टके चतुर्थप्रपाठके षट्त्रिंशोऽनुवाकः ]

चित्तं संतानेन भवं यकना रुद्रं तनिष्ठा



पशुपतिं स्थूलहृदयेनाग्निं हृदयेन रुद्रं लोहि-  
तेन शर्वं मत्स्नाभ्यां महादेवमन्तःपार्श्वेनौ  
षिष्ठहनं शिङ्गीनिकोश्याभ्याम् [ १ ] ॥

चित्तमष्टादश ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके षट्त्रिंशोऽनुवाकः ॥ ३६ ॥

( अथ प्रथमाष्टके चतुर्थप्रपाठके सप्तत्रिंशोऽनुवाकः ) ।

आ तिष्ठ वृत्रहन्त्यं युक्ता ते ब्रह्मणा हरी ।  
अर्वाचीनं सु ते मनो अर्वा कृणोतु वग्नुना ।  
उपयामगृहीतोऽसिन्द्राय त्वा षोडशिन एष ते  
योनिरिन्द्राय त्वा षोडशिन [ १ ] ॥

आ तिष्ठ षड्विंशतिः ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके सप्तत्रिंशोऽनुवाकः ॥ ३७ ॥ [ ३१ ]

( अथ प्रथमाष्टके चतुर्थप्रपाठके षट्त्रिंशोऽनुवाकः ) ।

इन्द्रमिद्धरीं वहतोऽप्रतिधृष्टश्वसमृषीणां  
स्तुतीरुप यज्ञं च मानुषाणाम् । उपयामगृही-  
तोऽसिन्द्राय त्वा षोडशिन एष ते योनिरिन्द्राय  
त्वा षोडशिन ( १ ) ।

इन्द्रं त्रयोविंशतिः ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके षट्त्रिंशोऽनुवाकः ॥ ३८ ॥ ( ३२ ) ।



[ अतिग्राह्यषोडशिंग्रहाभिधानम् ]

[ अथ प्रथमाष्टके चतुर्थप्रपाठक एकोनचत्वारिंशोऽनुवाकः ] ।

असावि सोम इन्द्र ते शविष्ठ धूर्णवा  
गहि । आ त्वा पृणकित्वन्द्रियः रजः सूर्य न  
रश्मिभिः । उपयामगृहीतोऽसीन्द्राय त्वा  
षोडशिन एष ते योनिरिन्द्राय त्वा षोडशिनै  
[ १ ] ॥

[ असावि सप्तविंशतिः ] ।

इति कृष्णयजुर्वेदीयतैत्तिरीयसंहितायां प्रथमाष्टके चतुर्थ-  
प्रपाठक एकोनचत्वारिंशोऽनुवाकः ॥ ३९ ॥ [ ३३ ] ।

----

( अथ प्रथमाष्टके चतुर्थप्रपाठके चत्वारिंशोऽनुवाकः )

सर्वस्य प्रतिशीवरी भूमिस्त्वोपस्थ आऽ-  
धित । स्योनाऽस्मै सुषदा भव यच्छास्मै  
शर्म सप्रथाः । उपयामगृहीतोऽसीन्द्राय त्वा  
षोडशिन एष ते योनिरिन्द्राय त्वा षोडशिनै (१) ॥

( सर्वस्य षड्विंशतिः ) ।

इति कृष्णयजुर्वेदीयतैत्तिरीयसंहितायां प्रथमाष्टके चतुर्थ-  
प्रपाठके चत्वारिंशोऽनुवाकः ॥ ४० [ ३४ ] ।

( अथ प्रथमाष्टके चतुर्थप्रपाठक एकचत्वारिंशोऽनुवाकः ) ।

महा इन्द्रो वज्रवाहुः षोडशी शर्म  
यच्छतु । स्वास्ति नो मघवां करोतु हन्तुं  
पाप्मानं योऽस्मान्द्वेष्टि । उपयामगृहीतोऽसी-  
न्द्राय त्वा षोडशिन एष ते योनिरिन्द्राय त्वा  
षोडशिनै [ १ ] ॥



( महान्षड्विंशतिः ) ।

इति कृष्णयजुर्वेदीयतैत्तिरीयसंहितायां प्रथमाष्टके चतुर्थप्र-  
पाठके एकचत्वारिंशोऽनुवाकः ॥ ४१ ॥ (३५) ।

( अथ प्रथमाष्टके चतुर्थप्रपाठके द्विचत्वारिंशोऽनुवाकः )

सजोषा इन्द्र सगणो मरुद्भिः सोमं पिव  
वृत्रहञ्छूर विद्वान् । जहि शत्रून् रप मृधो  
नुदस्वाथामयं कृणुहि विश्वतो नः । उपया-  
मगृहीतोऽसिन्द्राय त्वा षोडशिन एष ते योनि-  
रिन्द्राय त्वा षोडशिनं ( १ ) ॥

( सजोषास्त्रिंशत् ) ।

इति कृष्णयजुर्वेदीयतैत्तिरीयसंहितायां प्रथमाष्टके चतुर्थ-  
प्रपाठके द्विचत्वारिंशोऽनुवाकः ॥ ४२ ॥ [३६] ।

( अथ प्रथमकाण्डे चतुर्थप्रपाठके एकोनविंशतिशैकविंशद्वाविंशत्रयस्त्रिंशच्चतु-  
स्त्रिंशपञ्चविंशद्विंशानुवाकाः ) ।

कल्पः—“ त्रीनभिष्टोमेऽतिग्राह्यान्गृह्णात्याभेयमैन्द्रं सौर्यमित्यग्र आयूश्छ्युति-  
ष्ठंस्तरणिरिति ग्रहणसादनाः ” इति ।

प्रथममन्त्रपाठस्तु—

अग्न इति । हेऽग्ने त्वं भक्तानामार्यं पक्वसे शोधयसि वर्धयसीत्यर्थः ।  
अस्माकमिषमन्नमूर्जं बलमासुव प्रयच्छ । दुच्छुनां वैरितेनामारे दूरं यथा स्या-  
त्तथा बाधस्व । स्पष्टमन्यत् ।

द्वितीयमन्त्रपाठस्तु—

उत्तिष्ठन्निति । हे इन्द्र सुतं सोमं पीत्वौजसा बलेन सहोत्तिष्ठंश्चमू भक्षगक-  
रणभूते शिमे हनू अवेपयश्चालय । तच्चालनलिङ्गेन तुष्टमात्मानमस्माकं दर्शये-  
त्यर्थः । स्पष्टमन्यत् ।



( अतिग्राह्यषोडशिग्रहाभिधानम् )

तृतीयमन्त्रपाठस्तु तराणरित्यादिरारण्यके समाप्नातत्वाच्चात्र व्याख्येयः ।

कल्पः—“ आग्रयणग्रहं गृहीत्वाऽथ षोडशिनं गृह्णामीति परिमृज्याऽऽसा-  
दयाति एष ते योनिरिन्द्राय त्वा षोडशिन इति ” इति ।

पाठस्तु—

आ तिष्ठति । हे वृत्रहन्निन्द्र तव हरी अश्वौ ब्रह्मणा मन्त्रेण युक्ता रथ-  
योजितौ । अतो रथमातिष्ठाऽऽरोह । अयं ग्रावा वगनुना वचनेनाभिषवध्वनिना  
त्वन्मनोऽभिषुते सोमोऽर्वाचानमभिमुखं करोतु । षोडशसंख्यापूरकं स्तोत्रं च यस्ये-  
न्द्रस्यास्त्यसौ षोडशी । स्पष्टमन्यत् ।

अस्मिन्नेव ग्रहे पञ्च मन्त्रा विकल्पन्ते । तत्र प्रथमः—

इन्द्रमिदिति । ऋषीणां मन्त्राणां स्तुतीश्च मानुषाणां यज्ञं चोपेत्यामतिधृष्ट-  
शवसं केनाप्यतिरस्कृतबलमिन्द्रमेव हरी रथेन वहतः ।

अथ द्वितीयः—

असावीति । हे शविष्ठातिशयेन बलवन्निन्द्र ते त्वदर्थं सोमोऽसावि सुतः ।  
हे धृष्णो धाष्टर्चयुक्ताऽऽगच्छ । इन्द्रियशक्तिस्त्वामापृणक्तु आपूरयतु ।  
किमिव । राशिभिः स्वीकृतं रज उदकं सूर्यमिव । एतच्चान्यत्राऽऽप्नातम्—  
“ आपः सूर्ये समाहिताः । अभ्राण्यपः प्रपद्यन्ते ” इति ।

अथ तृतीयः—

सर्वस्येति । सर्वस्य भूतजातस्य प्रतिशीवर्षाभिषुखशायिनी भूमिस्त्वामि-  
न्द्रोपस्थ उपरितनस्थान आधिनाऽऽदधातु । हे भूमेऽस्मा इन्द्राय स्थोना सुखपदा  
सुषदा शोभननिवासस्थाना च भव । अस्मै यजमानाय समथा आतिविस्तृता सती  
शर्म सुखं प्रयच्छ ।

अथ चतुर्थः—

महा० इन्द्र इति । स्पष्टोऽर्थः ।

अथ पञ्चमः—

सजोषा इति । हे वृत्रहञ्जशूरेन्द्र सजोषाः प्रीतिसहितो मरुद्भिर्युक्तया  
सगणस्त्वं यजमानभक्तिं विद्वान्सोमं पिब । अस्माकं मारणोद्यताञ्जशून्मारय ।  
इतरान्मृधो वैरिणोऽपनुदस्व । अनन्तरमस्माकं सर्वतो भयराहित्यं कुरु ।



अथ विनियोगसंग्रहः-

“ ऐन्द्रवायव आ वायो इन्द्र तस्य पुनग्रहेः ।  
 मैत्रावरुणकेयं वामाश्विन द्वौ विकल्पितौ ॥ १ ॥  
 शुक्रे मन्थिनि चैकैकः प्रागिवाऽऽग्रयणे द्वयम् ।  
 एकैक उक्थ्यध्रुवयोश्चतुर्दश तु मन्त्रकाः ॥ २ ॥  
 ऋतुग्रहेषूपयामः सर्वेष्वदौ प्रयुज्यते ।  
 ऐन्द्राग्नौ वैश्वदेवश्च त्रयो मारुत्वतग्रहाः ॥ ३ ॥  
 वैकल्पिकौ द्वौ मोहन्द्रे कदाऽऽदित्यग्रहस्तथा ।  
 कदा दधिग्रहस्तत्र यज्ञः सोमं पुनः क्षिपेत् ॥ ४ ॥  
 विव ग्राष्णाऽऽलोडयेद्या काम्यो दध्नः प्रतिश्रयः ।  
 त्रयो विकल्प्याः सावित्रे वैश्वदेवे परो ह्यसौ ॥ ५ ॥  
 पात्नीवतग्रहस्यास्य होमोऽग्रा इतिमन्त्रतः ।  
 हारियोजननाम्नस्तु हरीः स्थितिं हुतिर्भवेत् ॥ ६ ॥  
 अग्नेऽतिग्राह्य आग्नेय उत्तिष्ठन्ग्राह्य ऐन्द्रकः ।  
 षड्विकल्प्या षोडशिनि ग्रहकाण्डं समाप्यते ” ॥ ७ ॥ इति ।  
 इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वेदीय-  
 तैत्तिरीयसंहिताभाष्ये प्रथमकाण्डे चतुर्थप्रपाठके एकोनविंशमपरम्भ्य  
 षट्त्रिंशपर्यन्ता अष्टानुवाकाः ॥ २९ ॥ ३० ॥ ३१ ॥  
 ३२ ॥ ३३ ॥ ३४ ॥ ३५ ॥ ३६ ॥

-----

( अथ प्रथमाष्टके चतुर्थप्रपाठके त्रिचत्वारिंशोऽनुवाकः ) ।

उदु त्यं जातवेदसं देवं वहन्ति केतवः ।  
 दृशे विश्वाय सूर्यम् । चित्रं देवानामुदङ्गाद-  
 नकिं चक्षुर्मित्रस्य वरुणस्याग्नेः । आऽप्रा  
 द्यावापृथिवी अन्तरिक्षं सूर्य आत्मा जगत्-  
 स्तस्थुषश्च । अग्ने नयं सुपथां राये अस्मान्वि-  
 श्वानि देव वयुनानि विद्वान् । युयोध्यस्मज्जु-



हुराणमेनो भूयिष्ठां ते नमउक्तिं विधेम । दिवं  
गच्छ सुवः पत रूपेण [ १ ] वो रूपमभ्यैमि  
वयसा वयः । तुथो वो विश्ववेदा वि भजतु  
वर्षिष्ठे अधि नाकै । एतत्तं अग्ने राध ऐति सोम-  
च्युतं तन्मित्रस्य पथा नयर्तस्य पथा प्रेत च-  
न्द्रदक्षिणा यज्ञस्य पथा सुविता नयन्ती ब्राह्मण-  
मथ राध्यासमृषिमाष्यं पितृमन्तं पैतृमत्यम्  
सुधातुदक्षिणं वि सुवः पश्य व्यन्तरिक्षं यतस्व  
सदस्यैरस्मदात्रा देवत्रा गच्छत मधुमतीः  
प्रदातारमा विशतानवहायास्मान्देवयानेन  
पथेत सुकृतां लोके सीदत तन्नः सःस्कृतम्  
( २ ) ॥

[ रूपेण सदस्यैरष्टादश च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके त्रिचत्वारिंशोऽनुवाकः ॥ ४३ ॥

( अथ प्रथमकाण्डे चतुर्थप्रपाठके सप्तत्रिंशोऽनुवाकः ) ।

षट्त्रिंशोऽनुवाके ग्रहाः समापिताः । सप्तत्रिंशे दक्षिणा वर्ण्यते-  
कल्पः—“ प्रचरण्या दाक्षिणानि जुहोति हिरण्यं प्रबध्य घृतेऽवधायोदु त्यं  
चित्रमिति द्वाभ्यां गार्हपत्ये जुहोति ” इति ।

तत्र प्रथमा—

उदु त्यमिति । केतवो रश्मयस्त्यं जातवेदसं तमग्निसदृशं सूर्यं देवमुद्वहन्ति  
ऊर्ध्वदेशे एव प्रापयन्ति । किमर्थम् । विश्वाय कृत्स्नस्य जगतः सूर्यं दृशे द्रष्टुम् ।

अथ द्वितीया—

चित्रमिति । चित्रं रक्तश्वेतादिविविधवर्णं देवानां रश्मिनामनीकं सैन्यसदृशं



( दक्षिणावर्णनम् )

मण्डलमुदगादुदयं गच्छति । कीदृशम् । मित्रादिदेवोपलक्षितस्य कृत्स्नस्य प्राणि-  
जातस्येन्द्रियाधिष्ठातृत्वाच्चक्षुस्थानीयं तन्मण्डलस्थः सूर्यो जगतो जङ्गमस्य त-  
स्थुषः स्थावरस्य चाऽऽत्मा संलोकत्रयमाप्ताः पूरितवान् ।

कल्पः—“ अग्ने नयेत्याग्नीध्रमेत्य जुहोति ” इति ।

पाठस्तु—

अग्ने नयेति । हेअग्ने राये पारलौकिधनप्राप्त्यर्थमस्मान्शोभनेन मार्गेण नय ।  
हे देव त्वं विश्वानि वयुनानि सर्वान्मार्गान्विद्वान्जानासि । जुहुराणं कुटिलमेनः पाप-  
मस्मद्युयोधि वियोजय । तुभ्यं भूयिष्ठां नमस्कारोक्तिं विधेम कुर्याम ।

दाक्षिणहोमं विधत्ते—

“ सुवर्गाय वा एतानि लोकाय हूयन्ते यद्दाक्षिणानि ” ( सं० का० ६  
प० ६ अ० १ ) इति ।

दक्षिणा दित्सुना होतव्यानि दाक्षिणानि ।

होमाधिकरणं विधत्ते—

“ द्वाभ्यां गार्हपत्ये जुहोति द्विपाद्यजमानः प्रतिष्ठित्या आग्नीध्रे जुहोत्यन्त-  
रिक्ष एवाऽऽक्रमते ” ( सं० का० ६ प० ६ अ० १ ) इति ।

द्वाभ्यां वक्ष्यमाणाभ्याम् ।

आग्नीध्रहोमादूर्ध्वं सदःपवेशं विधत्ते—

“ सदोऽभ्यैति सुवर्गमेवैनं लोकं गमयति ” ( सं० का० ६ प० ६ अ०  
१ ) इति ।

मन्त्रान्विनियुङ्क्ते—

“ सौरीभ्यामृग्भ्यां गार्हपत्ये जुहोत्यमुमेवैनं लोकं समारोहयति नयवत्यर्चाऽऽ-  
ग्नीध्रे जुहोति सुवर्गस्य लोकस्याभिनीत्यै ” ( सं० का० ६ प० ६ अ० १ )  
इति ।

उदु त्वं चित्रमित्येते सौर्यौ । अग्ने नय सुपथेति नयवती ।

दिवमिति । कल्पः—“ दिवं गच्छ सुवः पतेति हिरण्यं हुत्वोद्गृह्णाति ”  
इति ।

हे हिरण्य त्वमाकाशं प्रति गच्छ, ततः स्वर्गं प्राप्नुहि ।

अनेन यजमानस्य स्वर्गप्राप्तिरित्याह—



( दक्षिणावर्णनम् )

‘ दिवं गच्छ सुवः पतेति हिरण्यं ह्रुत्वोद्गृह्णाति सुवर्गमेवैनं लोकं गम-  
यति ’ ( सं० का० ६ प्र० ६ अ० १ ) इति ।

यद्विरण्यं प्रबध्य घृतेऽवहितं तद्विरण्यं घृतहोमादूर्ध्वं हस्तेनोद्धरेत् ।

कल्पः—‘ रूपेण वो रूपमभ्यैमीति दक्षिणा अभ्यैति ’ इति ।

पाठस्तु—

रूपेणेति । हे दक्षिणा अनेनोद्धृतहिरण्यरूपेण वेदेर्दक्षिणभागेऽवास्थितानां  
युष्मकं रूपमभिमुख्येन प्रामोभि । कीदृशेन हिरण्यरूपेण । वयसा कमनीयेन ।  
कीदृशं युष्मद्रूपम् । वयः कमनीयम् ।

रूपेणेत्ययं शब्दो हिरण्यपर इत्येतद्दर्शयति—

‘ रूपेण वो रूपमभ्यैमीत्याह रूपेण ह्यासा रूपमभ्यैति यद्विरण्येन ’ [ सं०  
का० ६ प्र० ६ अ० १ ] इति ।

हिरण्येन यद्रूपमभ्यैति तद्रूपेण वो रूपमिति मन्त्रेणोच्यत इत्यर्थः ।

कल्पः—‘ तुथो वो विश्ववेदा वि भजत्विति ता यजमानचतुर्वा कृष्णाजिने  
व्युद्धृत्य चतुर्थमध्वर्युभ्यो विभजति यावदध्वर्यवे ददाति तस्यार्धं प्रतिप्रस्थात्रे  
तृतीयं नेष्ट्रे चतुर्थमुच्चेत्ते, एतेनेतरेषां दानमुक्तम् ’ इति ।

पाठस्तु—

तुथ इति । हे दक्षिणा वृद्धतमे स्वर्गेऽविरूढस्तुयनामको देवः सर्वज्ञो युष्मा-  
न्यथोचितं विभजतु ।

एतमेवार्थं स्पष्टयति—

‘ तुथो वो विश्ववेदा वि भजत्वित्याह तुथो ह स्म वै विश्ववेदा देवानां दक्षिणा  
वि भजति तेनैवैना वि भजति ’ [ सं० का० ६ प्र० ६ अ० १ ] इति ।

कल्पः—‘ एतत्ते अग्ने राध दक्षिणानिनयने ’ इति । मन्त्र इति शेषः ।

पाठस्तु—

एतादिति । हेऽग्ने दक्षिणाद्रव्याणि ते राधस्तव समृद्धिकारणं सोमच्युतं  
सोमयागे प्राप्तमेतदक्षिणाद्रव्यमैत्यागच्छति । तद्द्रव्यं मित्रस्य पथा शान्तस्य तव  
मार्गेण नय । हे चन्द्रदक्षिणाः सुवर्णादिद्रव्यरूपा ऋतस्य सत्यस्य पथा मार्गेण  
प्रेत प्रकर्षेण गच्छत सत्यफलहेन देवेन यथाययं विभक्ता गच्छतेत्यर्थः । कीदृ-  
श्यश्चन्द्रदक्षिणाः । सुविता शोभनगमनयुक्तेन यज्ञस्य पथा यज्ञपुरुषस्य मार्गेण



सदोगार्हपत्ययोर्मध्यवर्तिना नयन्तीर्दक्षिणदेशादुत्तरदेशे नीयमानाः । अत्र सूत्रम्—  
' हिरण्यपाणिरग्रेण गार्हपत्यं नयति जघनेन सदोऽन्तराऽऽग्निधिरं च सदश्च ता  
उदीचीः ' इति ।

दक्षिणाद्रव्यस्य सोमच्युतत्वं प्रशस्तमित्याह—

' एतत्ते अग्ने राध ऐति सोमच्युतमित्याह सोमच्युतः ह्यस्य राध ऐति '  
( सं० का० ६ प्र० ६ अ० १ ) इति ।

भिन्नशब्दप्रयोजनमाह—

' तन्मित्रस्य पथा नयेत्याह शान्त्यै ' ( सं० का० ६ प्र० ६ अ० १ ) इति ।

तुथो रुद्रोऽग्निरिति श्रुतत्वादुद्रस्य पथा चेदशान्तिः स्यादतो भिन्नस्येत्युच्यते ।  
ऋतशब्दो नात्र यज्ञवाची किंतु सत्यवाचीत्याह—

' ऋतस्य पथा प्रेत चन्द्रदक्षिणा इत्याह सत्यं वा ऋतः सत्येनैना ऋतेन  
वि मजति ' ( सं० का० ६ प्र० ६ अ० १ ) इति ।

मुख्यस्यार्चिनस्तृतीयिनः पादिनश्चर्त्विजां यथोचितं विभजतीत्यर्थः ।

दक्षिणानां सदोगार्हपत्ययोर्मध्यवर्तिना यज्ञपार्गेण गमनं प्रसिद्धमित्याह—

' यज्ञस्य पथा सुविता नयन्वीरित्याह यज्ञस्य स्वेताः पथा यन्ति यदक्षिणाः '  
[ सं० का० ६ प्र० ६ अ० १ ] इति ।

कल्पः—' ब्राह्मणमथ राध्यातमित्नात्रेयाय प्रथमाय हिरण्यं ददाति द्वितीयाय  
तृतीयाय वा तदभावे य आर्पेयः संनिहितस्त्वस्मै दद्यात् ' इति ।

त्रिविधा आत्रेयाः प्रवरे पठिता अतः प्रथमायेत्यादिविशेषणम् ।

पाठस्तु—

ब्राह्मणमिति । अथास्मिन् यज्ञदिने ब्राह्मणमग्निगोत्रोत्पन्नं राध्यासं हिरण्येन  
साधयानि तोषयाणीत्यर्थः । कीदृशम् । ऋषिं वेदार्थज्ञम् । आर्पयं वेदार्थविदः  
पुत्रम् । पितृमन्त्रं पित्रा सम्यगनुशिष्टम् । पैतृमत्यं पितृमत्याः सम्यगनुशिष्टायाः  
पतिव्रतायाः पुत्रम् । शोभनो धातुः सर्वधातुभ्य उत्तमं हिरण्यं दक्षिणा यस्यासौ  
सुधातुर्दक्षिणस्तादृशम् ।

ब्राह्मणादिशब्दैर्वेदशास्त्रभारं गतो विवक्षित इति दर्शयति—

' ब्राह्मणमथ राध्यासमृषिमार्पेयमित्याहैव वै ब्राह्मण ऋषिरार्पेयो यः शुश्रू-  
षाम्त्वस्मादेवमाह ' [ सं० का० ६ प्र० ६ अ० १ ] इति ।



( दक्षिणावर्णेनम् )

कल्पः--' सद एत्य वि सुवः पश्येत्यनुवीक्षते ' इति ।

एतदेवाभिप्रेत्य सदोऽभ्यैतीति पूर्वं विहितम् ।

पाठस्तु--

वि सुवारिति । हे यजमान स्वर्गं विपश्यान्तरिक्षं च विपश्य । सदस्यवस्थि-  
तैर्विमैः सह यतस्वानुतिष्ठ ।

सुव पश्येत्यस्याभिप्रायं दर्शयति--

' वि सुवः पश्य व्यन्तरिक्षमित्याह सुवर्गमेवैनं लोकं गमयति ' [ सं० का०  
६ प्र० ६ अ० १ ] इति ।

सदस्यैरित्यनया सहाय्ये तृतीयया मित्रताऽभिहितेत्याह--

' यतस्व सदस्यैरित्याह मित्रत्वाय ' [ सं० का० ६ प्र० ६ अ० १ ] इति ।

कल्पः--' अस्मद्वात्रा देवत्रा गच्छतेति नीता अनुमन्य ' इति ।

पाठस्तु--

अस्मद्वात्रा इति । हे दक्षिणा अस्माभिर्दत्ताः सत्यो देवेषु ऋत्विक्षु गच्छत ।  
हे गावो मधुरक्षीरोपेताः सत्यः परलोके प्रदातारं यजमानं रूपान्तरेणाऽऽविशत ।  
अस्मीननवहायापरित्यज्य देवयानेन पथेत सुकृतां मार्गेण गच्छत । गत्वा च  
पुण्यकृतां स्थाने सीदत । तत्स्थानं नोऽस्पदर्थं संस्कृतं सम्यगुपभोगयोग्यतया  
निष्पादितम् ।

प्रदातारमाविशतेत्यस्यार्थमाह--

' अस्मद्वात्रा देवत्रा गच्छत मधुमतीः प्रदातारमा विशतेत्याह वयमिह  
प्रदातारः स्मोऽस्मानमुत्र मधुमतीरा विशतेति ववैतदाह ' ( सं० का० ६ प्र० ६  
अ० १ ) इति ।

प्रथमतो दातव्यं विधत्ते--

' हिरण्यं ददाति ज्योतिर्वै हिरण्यं ज्योतिरेव पुरस्ताद्धत्ते सुवर्गस्य लोकस्या-  
नुख्यात्यै ' ( सं० का० ६ प्र० ५ अ० १ ) इति ।

तस्य प्रतिग्रहीतृसंबन्धं विधत्ते--

' अभीधे ददात्यभिमुखानेवतूर्न्भीणाति ' ( सं० का० ६ प्र० ६ अ०  
१ ) इति ।



अभिमुखानग्निसहितानाधानकालवसन्ताद्युतून् । अत्र सूत्रम्-‘ हिरण्यं पूर्ण-  
पात्रमुपबर्हणं सार्वसूत्रमित्यग्निधे ददाति ’ इति ।

ऋत्विगन्तरे दानं विधत्ते-

‘ ब्रह्मणे ददाति प्रसूत्यै होत्रे ददात्यात्मा वा एष यज्ञस्य यद्धोताऽऽत्मान-  
मेव यज्ञस्य दक्षिणाभिः समर्धयति ’ [ सं० का० ६ प्र० ६ अ० १ ] इति ।

प्रसूत्या अनुज्ञानाय । होतुर्बहुमन्त्रपाठेन यज्ञात्मत्वम् । एवमृत्विगन्तरे दान-  
मुत्तयेम् ।

अत्र विनियोगसंग्रहः-

“ उदुत्रिभिर्दक्षिणानां होमो दिवमतो घृतात् ।

हिरण्यमुद्गृह्य रूपे दक्षिणा अभिगच्छति ॥ १ ॥

तुथो वो विश्ववेदेति भिन्द्याच्चर्मणि दक्षिणाः ।

एतत्तौ निनयेद्ब्राह्म हेमाऽऽत्रेयाय यच्छति ॥ २ ॥

वि सुवः सद आलोक्य हस्मद्वात्राऽनुमन्त्रणम् ।

सप्तार्चिंशेऽनुवाकेऽस्मिन्दश मन्त्रा उदीरिताः ॥ ३ ॥ इति ।

अथ भीमांसा ।

दशमाध्यायस्य द्वितीयपादे चिन्तितम्-

“ ऋत्विग्दानमदृष्टार्थमानत्यै वाऽग्निमः श्रुतेः ।

वैरूप्याभियमान्मैवं दृष्टत्वादानतेः श्रुतिः ॥

भूतौ च नियमादेतददृष्टं स्याद्विरूपता ।

वचनात्तेन सत्रेषु स्वाभित्वान्न भूतिः कचित् ” ॥ इति ।

ऋत्विग्भ्यो दक्षिणां ददातीति प्रकृतौ श्रूयते । तत्किमदृष्टार्थमानत्यर्थं वेति  
संशयः । भूत्या परिकीय वशीकार आनतिः । अदृष्टार्थं तत्स्यात् । अन्नहिर-  
ण्यादीनामदृष्टार्थं त्यागे दानशब्दस्य प्रसिद्धत्वात् । यद्येतद्दानं भूतिः स्यात्तदा-  
नीमत्याधिककर्मानुरूप्येण द्रव्यं देयम् । वैरूप्यं त्वत्र दृश्यते-स्वल्पकर्मणि त्रैधा-  
तवीये सहस्रं देयम् । अधिके कर्मण्युत्तरेप्ये स्वल्पं सोमवमसमात्रं दीयते । तथा  
द्वादशशतादिपरिमाणनियमो मन्त्रनियमश्च भूतौ नोपपद्यते । कर्मकरानुमत्या  
न्यूनधिकभावसंभवात्तत्क्षरजकादिभूतौ मन्त्रादर्शनाच्च । तस्माददृष्टार्थमित्यग्निमः  
पक्षः प्राप्नोति । मैत्रम् । आनतेर्दृष्टप्रयोजनत्वात् । दानश्रुतिस्तु दृष्टार्थभूतावप्य-



[ दक्षिणावर्णनम् ]

स्ति । भृतिर्देयेति प्रयोगात् । परिमाणमन्वनियमाददृष्टमस्तु । दृष्टस्याभावात् ।  
वैरूप्यं तु वचनबलादभ्युपगम्यते । दक्षिणाया भृतिरूपत्वं प्रत्यक्षवेदवाक्यादप्य-  
वगम्यते-“ दीक्षितमदीक्षिता दक्षिणापरिक्रीता ऋत्विजो याजयेयुः ” इति ।  
तस्मादृत्विग्दानमानस्यर्थम् । एवं च सति सत्र ऋत्विजां यजमानत्वान्दृतिरूपा  
दक्षिणा न क्वापि देयेत्येतद्विचारफलं द्रष्टव्यम् ।

तत्रैव तृतीयपादे चिन्तितम् -

“ दक्षिणा द्वादशशतं तस्येत्येतद्गवादिषु ।  
सर्वेषु केषुचिद्वाऽऽद्ये प्रत्येकं मिलितेषु वा ।  
संख्यागुणस्य प्रत्येकं गवाद्यन्वयतोऽग्रिमः ।  
वाक्यभेदान्न तर्कितु मिलितेषु समुच्चयात् ॥  
प्रस्थाद्यौचित्यतो धान्ये सर्वेषां न समुच्चयः ।  
असर्वेष्विति पक्षेऽपि पशवो वैकमेव वा ॥  
संख्यौचित्येन पशवो नैतत्तस्येत्यनन्वयात् ।  
एकत्वेऽप्यत्र यत्किञ्चिन्माषा वा गाव एव वा ॥  
यत्किञ्चिन्नियमाभावान्माषाः संनिहितत्वतः ।  
माषा निराकृता गावः प्राथम्याच्चोपकारतः ।  
तस्येति वाक्याद्गोद्वयं न युक्तः प्रकृतः क्रतुः ।  
संख्यान्तरं चेद्विलुप्तौ स्याद्गवां बाध्यतामियम् ” इति ।

ज्योतिष्टोमे देयद्रव्याण्यनुक्रम्य संख्याविशिष्टा दक्षिणा विधीयते -

“ गौश्चाश्वश्चाश्वतरश्च गर्दभश्चाजाश्चावयश्च ब्रीहयश्च यवाश्च तिलाश्च माषाश्च  
तस्य द्वादशशतं दक्षिणा ” इति । द्वादशाधिकं शतं द्वादशशतम् । तत्र संशयः-  
येयं संख्या सा किं गवादिसर्वद्रव्यविषया किंवा कतिपयविषया । सर्वपक्षेऽपि  
प्रतिद्रव्यमियं संख्या, उत मिलितानाम् । तत्र गवादिद्रव्याणि प्रधानानि, संख्या  
तु तद्वतो गुणः । प्रतिप्रधानं गुणावृत्तिर्यावत् । तस्माद्गवादिद्रव्येषु सर्वेषु प्रत्येक-  
मियं संख्येति प्रथमपक्षगते प्रथमे संख्याविकल्पो प्राप्ते ब्रूमः-नैतद्युक्तं वाक्य-



भेदप्रसङ्गात् । अतो मिलितानामिदं संख्येति द्वितीयः संख्याविकल्पोऽभ्युपग-  
न्तव्यः । तथा सति समुच्चयवाचिनश्चशब्दा अनुगृह्यन्ते । एतदप्ययुक्तमनौचित्यात् ।  
न ब्रीहियवादिधान्येषु द्वादशाधिकशतान्तर्गता द्वित्रादिसंख्योचिता । परिक्री-  
तस्यार्त्विजो द्वित्रैर्ब्रीहिबीजेः प्रयोजनाभावात्प्रस्थाधिकस्वार्थादिसंख्या तत्रोचिता ।  
न चेयमत्र श्रुता । तस्मान्मिलितानां सर्वेषां समुच्चय इत्ययं पक्षो न युक्तः ।  
कतिपयद्रव्यविषया संख्येत्यस्मिन्नपि पक्षे किं गवाद्याः षड्विधाः पशवः किंवा  
दशसु गवादिद्रव्येष्वेकं द्रव्यम् । तत्र पशुषु श्रूयमाणायाः संख्याया उचितत्वा-  
त्पशव इति प्राप्ते ब्रूमः—नैतद्युक्तम् । तस्य द्वादशशतं दक्षिणेत्यत्र तस्येत्यनेनैः  
कवचनान्तेन षण्णां गवादिपशूनामन्वेतुमयोग्यत्वात् । एकत्वपक्षेऽपि यत्किं-  
चिदेकं किंवा माषद्रव्यमुत गोद्रव्यम् । तत्र नियामकाभावाद्यत्किंचिदिति प्राप्तम् ।  
तन्न । संनिधेर्नियामकत्वात् । माषाश्च तस्य द्वादशशतं दक्षिणेति माषा  
संनिहिताः । तर्ह्यस्तु माषद्रव्यमिति चेत् न । प्रस्थादिपरिमाणसंख्यौचित्येन  
निराकृतत्वात् । तस्माद्गोद्रव्यमिति पक्षः परिशिष्यते । प्रथमश्रुतत्वोपकारौ  
तत्र नियामकौ । अस्ति हि यहानुपकारः ऋत्विजः प्रतिग्रहीतुर्गव्यैराज्य  
क्षीरादिभिरग्निहोत्रदर्शपूर्णमासादिसिद्धेः । ननु तस्य प्रकृतस्य क्रतोर्द्वादशशतं दक्षि-  
णेत्यन्वयाद्गोद्रव्यं न प्रतीयत इति चेत् । न । यद्गोद्रव्यं तस्य द्वादशशतमिति  
वाक्येन तत्प्रतीतेः । वाक्यं हि प्रकरणाद्वह्नीयः । तस्माद्गवां द्वादशशतामिति  
सिद्धान्तः । विकृतिषु यत्र गोदक्षिणायाः संख्यान्तरं श्रुतं तत्रास्याः संख्याया  
बाधो विचारफलम् ।

तत्रैवान्यच्चिन्तितम्—

“ गोदाने विहिते स्वेच्छा नियतिर्वाऽन्तिमेऽपि किम् ।

अविभागो विभागो वा नियमानुक्तितोऽग्निमः ।

अविभागो बहुत्वोक्तेर्बहुत्वं न विवक्षितम् ।

विभागः स्यात्परस्वत्वसिद्धेर्लिङ्गं च दृश्यते ” इति ।

पूर्वोक्त एव गवां दाने संशयः । ऋत्विग्भ्यो देयानामुक्तसंख्यानां गवां  
विभागाविभागयोर्यजमानेच्छैव प्रयोजिका, उतास्त्यन्यतरनियतिः । यदाऽपि  
नियतिस्तदाऽप्यविभागो विभागो वा । तत्र नियामकस्यानुक्तत्वादिच्छेति ताव-



( समिष्टयजुर्होमः )

त्पाप्तम् । ऋत्विग्भ्यो दक्षिणां ददातीति बहुवचनश्रवणेन समूहस्य प्रतिग्रहीतृ-  
त्वादविभाग इति पक्षान्तरम् । ग्रहैकत्ववदुद्देश्यगतत्वादुद्भवचनं न विवाक्षितमित्ये-  
कैकः प्रतिग्रहीता । तथा साति विभागोऽवश्यं भवति । समूहाय दत्ते सत्येकैकस्य  
स्वामित्वाभावात्परस्वत्वापादनलक्षणो दानशब्दार्थो न सिध्यति । किंच—“ तुथो  
वो विश्ववेदा वि भजतु ” इति मन्त्रे विभागलिङ्गं दृश्यते । तस्माद्विभागनियमो  
राजान्तः ।

तत्रैवान्यच्चिन्तितम् —

“ स विभागः समो नो वा विशेषाश्रवणात्समः ।

वैषम्यं स्याद्यथायासमेवं तत्स्यात्समाख्यया ” इति ।

पूर्वोक्तः स विभागः समः स्यात् । वैषम्यहेतोर्विशेषस्याश्रवणात् । साम्यहेतु-  
स्तु लौकिको न्यायः । लोके हि पुत्राणां पितृधने समविभागो दृष्टः । तस्मात्सम  
इत्येकः पक्षः । कर्मकरेषु प्रयासानुरूपे [प्ये] ण भृतितारतम्यं दृष्टं तद्वदत्रापीति  
द्वितीयः पक्षः । द्वादशाहे दीक्षायामेवं समाख्यायते—“ अर्धिनो दीक्षयन्ति पादिने,  
दीक्षयन्ति ” इति । अर्धं येषामृत्विजां तेऽर्धिनः । एवं पादिनो योजनीयाः । त-  
द्विशेषो याज्ञिकमुखादवगन्तव्यः । ततः श्रौतसमाख्यानुरूपे [प्ये] ण केषांचिदर्थं  
केषांचित्पाद इत्यादिर्विषमो विभाग इति राजान्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे चतुर्थप्रपाठके

सप्तत्रिंशोऽनुवाकः ॥ ३७ ॥

( अथ प्रथमाष्टके चतुर्थप्रपाठके चतुश्चत्वारिंशोऽनुवाकः )

धा॒ता रा॒तिः सं॒विते॒दं जु॒षन्तां प्र॒जाप॑तिर्नि-  
धि॒पति॑र्नो अ॒ग्निः । त्वष्टा॑ विष्णुः प्र॒जया॑ स॒-  
ररा॑णो यज॑मानाय द्रवि॑णं दधातु । समि॑न्द्र  
णो मन॑सा नेषि गो॒भिः स॒ सूरि॑र्भिर्मध॒वन्त॑स॒-  
स्व॒स्त्या । सं ब्र॑ह्मणा दे॒वकृ॑तं यद॒स्ति सं दे॒वा-



ना॒ऽ सु॒म॒त्या य॒ज्ञिया॑नाय । सं॒ वर्च॑सा॒ पय॑सा  
 सं॒ त॒नू॒धिर॑गन्महि॒ मन॑सा स॒ऽ शि॒वेन॑ । त्वष्टा  
 नो अ॒त्र वरि॑वः कृ॒णोतु [ १ ] अनु॑ मा॒र्घ्यं  
 त॒नुवो॑ यद्वि॒लिष्ट॑म् । यद॒द्य त्वां प्र॑यति॒ यज्ञे  
 अ॒स्मिन्म॑न्ने हो॒ता र॒मवृ॑णीमहीह । ऋ॒धं ग॒यादृधं॑  
 गु॒ताश॑मिष्टाः प्र॒जान॑न्य॒ज्ञमु॑प॒ याहि॑ वि॒द्वान् ।  
 स्व॒गा वो॑ दे॒वाः स॒र्दन॑म॒कर्म॑ य आ॒ज॒गम॑ सव॒-  
 नेदं॑ जु॒षाणाः॑ । जा॒क्षि॒वाऽसं॑ः पा॒पि॒वाऽसं॑श्च  
 वि॒श्वेऽस्मे॑ ध॒त्त व॑स॒वो व॑सू॒नि । या॒नाऽव॑ह  
 उ॒शतो॑ दे॒व दे॒वान्ता॑न् [ २ ] प्रेर॑य॒ स्वे अ॒ग्ने  
 स॒धस्थे॑ । वह॑माना॒ भर॑माणा ह॒वीऽषि॑ वसुं  
 ध॒र्मं दि॒वमा॑ तिष्ठता॒नु । य॒ज्ञं य॒ज्ञं ग॑च्छ॒ यज्ञ॑-  
 पा॒ति' ग॑च्छ॒ स्वां यो॒निं' ग॑च्छ॒ स्वाहै॑ष ते॒ यज्ञो॑  
 य॒ज्ञप॑ते स॒हस्र॑क्तवाकः सु॒वीरः॑ स्वाहा॒ देवा॑  
 गा॒तुवि॑दो गा॒तुं वि॒त्त्वा गा॑तु॒र्मित॑ मन॒सस्प॑त  
 इ॒मं नो॑ दे॒व दे॒वेषु॑ य॒ज्ञऽस्वाहा॑ वा॒चि स्वाहा॑  
 वा॒ते धाः [ ३ ] ॥

( कृ॒णोतु॑ तान॒ष्टाच॑त्वारि॒ऽशच्च॑ ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 चतुर्थप्रपाठके चतुश्चत्वारिंशोऽनुवाकः ॥ ४४ ॥

( अथ प्रथमकाण्डे चतुर्थप्रपाठकेऽष्टारिंशोऽनुवाकः ) ।

सप्तारिंशोऽनुवाके दक्षिणा निरूपिता । अष्टारिंशे समिष्टयजुर्होमो निरूप्यते ।

कल्पः—“ जुह्वां नवगृहीतं गृहीत्वा धाता रातिरित्यन्तर्वेद्युर्ध्वं स्तिष्ठन्संततं  
 समशो नव समिष्टयजूंषि जुहोति ” इति ।



[ समिष्टयजुर्होमः ]

तत्र षड्भक्त्यङ्गीणि यजूंषि जुहोति ।

षट्सु प्रथमा तावदेवं पठिता—

धातेति । धाता सविता प्रजापतिरग्निस्त्वष्टा विष्णुश्चैते षड्देवा नोऽस्माक-  
मिदं हविर्जुषन्ताम् । कीदृशो धाता । रातिर्दानशीलः । कीदृशः प्रजापतिः ।  
निधिपतिः, महाशङ्खस्वर्वादिनामकानां नवानां निधीनां पालयिता । सोऽयं देव-  
गणो यजमानसंबन्धिन्धा प्रजया संरराणः सम्यग्रप्रमाणस्तथा यजमानार्थं द्रविणं  
दधातु पोषयतु ।

अथ द्वितीया—

समिन्द्रेति । हे इन्द्र त्वमनुग्रहयुक्तेन मनसा नोऽस्मान्गोभिः संनेषि संयो-  
जय । सूरिभिर्विद्वद्भिर्होतृप्रमुखैः संयोजय । हे प्रववन्स्वस्त्या क्षेमेण संयोजय ।  
ब्रह्मणा वेदेनार्थज्ञानसाहितेन देवकृतं देवार्थं कर्म यदस्ति तेन संयोजय । यज्ञ-  
संबन्धिनां देवानां सुमत्याऽनुग्रहबुद्ध्या संयोजय ।

अथ तृतीया—

सं वर्चसेति । वयं देवतानुग्रहबलाद्वर्चसा बलेन तद्धेतुना च पयसा क्षीरा-  
दिना समगन्महि संगताः स्मः । तनूभिः शरीरैः शोभनैः संगताः । शिवेन श्रद्धा-  
लुना मनसा संगताः । त्वष्टा देवो नोऽस्माकमत्रास्मिन्कर्माणि वरिवो वरणीयं  
धनं कृणोतु करोतु । किं च तनुवः शरीराणि अनुमार्ष्टुं शोधयतु । यद्विलिष्टं  
पापं तदप्यनुमार्ष्टुं ।

अथ चतुर्थी—

यदयेति । हेऽग्ने यद्यस्मात्कारणादद्यास्मिन्दिन इह देवयजनदेशेऽस्मिन्पञ्चे  
प्रयति प्रवर्तमाने सति त्वां होतारं होमनिष्पादकमवृणीमहि तस्मात्कारणाद्वक्त्र-  
मृच्छं यथा भवति तथाऽप्याडयाक्षीः । उतापि च त्वमृक्त्रमृच्छं प्रजानन्नशमिष्टा  
अस्माद्विघ्नशान्तिमकार्षीः । अतस्त्वं विद्वानस्मद्भक्तिं जानन्निमं यज्ञमुपयाहि  
प्राप्नुहि ।

अथ पञ्चमी—

स्वगा व इति । हे देवा ये यूयं जुषाणाः प्रीयमाणा इदं सवना इमानि  
त्रीणि सवनानि आजग्माऽऽगतास्तेषां वः सदनं स्थानं स्वगा स्वाधीनमकर्म वयमका-  
र्म । विश्वे ते सर्वे यूयं जक्षिवांसः सवनीयपुरोडाशान्भक्षितवन्तः पपिवांसः ।



सोमं पीतवन्तश्च । हे वसवो निवासहेतवो यूयमस्मे अस्मासु वसूनि धनानि धत्त  
स्थापयत ।

अथ षष्ठी—

यानावह इति । हेऽग्ने देवोऽशतो हवींषि कामयमानान्यान्देवानावहो वर्ण-  
व्यत्ययादाहव आहूतवानसि, तान्देवान्स्वे स्वकीये सधस्थे सहनिवासस्थाने  
प्रेरय । हे देवा हवींषि वहमाना रथादिभिर्नयन्तो भस्माणाः पोषयन्तो वसुं जग-  
न्निवासहेतुं धर्ममादित्यमातिष्ठताऽऽगच्छत । अन्वनन्तरं दिवं स्वर्गमागच्छत ।

अथ त्रयाणां यजुषां मध्ये प्रथमं यजुः—

यज्ञेति । हे यज्ञ त्वं स्वप्रतिष्ठार्थं यज्ञनामकं विष्णुं गच्छ । फलप्रदानार्थं  
यज्ञपतिं यजमानं गच्छ । स्वनिष्पत्त्यर्थं स्वां योनिं स्मकारणभूतां वायोः क्रिया  
शक्तिं गच्छ । स्वाहा हुतमस्तु ।

अथ द्वितीयम्—

एष त इति । हे यज्ञपते यज्ञस्वानिच्छेषोऽनुष्ठीयमानस्ते यज्ञः सूक्तवाकैः  
स्तोत्रैः सहितः, शोभना वीराः कर्मकुशला ऋत्विजो यस्यासौ सुवीरः । तत  
इदमाज्यं त्वया स्वाहा हुतमस्तु ।

अथ तृतीयम्—

देवा इति । हे गातुविदो मार्गज्ञा देवा गातुं विच्चा भवदागमनमार्गं ज्ञात्वा  
यज्ञे समाप्ते सति गातुमित पुनस्त्वमेव मार्गं गच्छत । ये मनसस्पते देव परमेश्वर  
नोऽस्माकमिमं यज्ञं देवेषु हविर्भक्षु स्वाहा प्रथमं स्थापय । ततो वाचि मन्त्ररूपायां  
वाग्देवतायां स्थापय । ततो वाते क्रियाप्रवर्तके देवे धाः स्थापय ।

यथोक्तमन्त्रसाध्यं होमं विधत्ते—

‘ समिष्टयजूंषि जुहोति यज्ञस्य समिष्ट्यै यद्वै यज्ञस्य क्रूरं यद्विलिष्टं यद-  
त्येति यच्चात्येति यदतिकरोति यच्चापि करोति तदेव तैः प्रीणाति ’ ( सं० का०  
६ प्र० ६ अ० २ ) इति ।

सम्यग्यजनं समिष्टं युज्यन्ते प्रयुज्यन्त इति धाता रातिरित्यादयो मन्त्रा  
यजूंषि । समिष्टार्थानि यजूंष्युच्चार्याऽऽज्यं जुहुयात् । तच्च यज्ञस्य सम्यगनुष्ठित्यै  
संपद्यते । क्रूरादिदोषाणां होमेन समाहितत्वात् । क्रूरं पशुर्हिसादि । विलिष्टं



( समिष्टयजुर्होमः )

विहितस्य दक्षिणादिद्रव्यस्यात्प्राभावाः । अत्ययानत्ययौ कालकृतौ । तथा हि—  
पाशुकानां प्रयाजानां चोदकवशेन हविरासादनादूर्ध्वमनुष्ठानं प्राप्तं तत्तु तिष्ठन्वं  
पशुं प्रयजन्तीति वचनेन पशुविशसनात्प्रागपकृष्टं, तदनादृत्य चोदकवशेनैवानु-  
ष्ठानमशास्त्रीयः कालात्ययः । तथा तृतीयसवनोपक्रमे सवनीयपशोरङ्गमचारान-  
न्तरमेवानुयाजाश्चोदकवशेन प्राप्तास्ते त्वाग्निमारुतादूर्ध्वमनूयाजैश्चरन्तीति वचनेन  
तृतीयसवनस्य समाप्तिकाल उत्कृष्टाः, तदनादृत्योपक्रम एव तदनुष्ठानमशास्त्रीयः  
काला( न )त्ययः । अपवर्हिषः प्रयाजान्यजतीति वचनेनावभृथे बर्हिर्नामकश्च-  
तुर्थप्रयाजो निषिद्धः । तन्निषेधमतिक्रम्य तस्यानुष्ठानमतिकरणम् । विहितस्य  
कस्यचिदङ्गस्य विस्मृतिरकरणम् । अपिशब्दः क्रूरादीनां समुच्चयार्थः । तच्च  
क्रूरादिकं तैरेव होमैः प्रीणाति समादधाति ।

आहुतिसंख्यां विधत्ते—

‘ नव जुहोति नव वै पुरुषे प्राणाः पुरुषेण यज्ञः संमितो यावानेव यज्ञस्तं  
प्रीणाति ’ ( सं० का० ६ प्र० ६ अ० २ ) इति ।

प्राणास्तदाधारच्छिद्राणि ।

नवसु मन्त्रेषु ऋग्यजुषोरवान्तरसंख्यां विधत्ते—

‘ षडङ्गामियाणि जुहोति षड्वा ऋतव ऋतूनेव प्रीणाति त्रीणि यजूंषि  
त्रय इमे लोका इमानेव लोकान्प्रीणाति ’ [ सं० का० ६ प्र० ६ अ० २ ] इति ।

यज्ञस्य यजमानप्राप्तिः स्वकारणप्राप्तिश्च मन्त्रपाठादेव संपद्यत इत्याह—

‘ यज्ञ यज्ञं गच्छ यज्ञपतिं गच्छेत्याह यज्ञपतिमेवैनं गमयति स्वां योनिं गच्छे-  
त्याह स्वाभेवैनं योनिं गमयति ’ [ सं० का० ६ प्र० ६ अ० २ ] इति ।

सुवीरशब्देन वीर्यप्राप्तिः सूच्यत इत्याह—

‘ एष ते यज्ञो यज्ञपते सहसूक्तयाकः सुवीर इत्याह यजमान एव वीर्यं दधाति  
( सं० का० ६ प्र० ६ अ० २ ) इति ।

देवा गातुविद इत्येतन्मन्त्रप्रशंसार्थमारुपायिकामाह—

‘ वासिष्ठो ह सात्यहव्यो देवभागं पप्रच्छ यत्सृञ्जयान्वहुयाजिनोऽप्यियजो  
यज्ञे यज्ञं प्रत्यतिष्ठिषा ३ यज्ञपता ३ विति स होवाच यज्ञपताविति सत्याद्वै सृञ्ज-  
याः परा बभूवुरिति होवाच यज्ञे वाव यज्ञः प्रतिष्ठाप्य आसीद्यजमानस्यापराभा-



वायेति देवा गातुविदो गातुं विच्चा गातुमितेत्याह यज्ञ एव यज्ञं प्रति प्रापयति यजमानस्यापराभावाय । ( सं० का० ६ प्र० ६ अ० २ ) इति ।

वसिष्ठगोत्रोत्पन्नः सत्यहवस्य पुत्रो देवभागनामानं मुनिं प्रपच्छ, यदा सृञ्ज-  
याख्यदेशस्थान्बहुविधसोमयागानुष्ठायिनो याजितवानसि तदा किं यज्ञं स्वाहेत्येवं  
यज्ञलिङ्गके देवा गातुविद इत्येतस्मिन्मन्त्रे यज्ञं समिष्टयजुर्होमं समापितवानसि,  
उत यज्ञपतिं गच्छेत्येवं यज्ञपतिलिङ्गके यज्ञ यज्ञं गच्छेत्येतस्मिन्मन्त्र इति । तत्र  
द्वितीयपक्षे सति यस्मात्सत्याद्यज्ञात्पराभवंस्तस्मात्प्रथमपक्ष एवोपादेय इत्युत्तरम् ।

अत्र विनियोगसंग्रहः—

“ धातानुवाके सर्वस्मिन्समिष्टाख्ययजूंषि हि ।

ऋचः षडाद्याः शेषाणि यजुंष्येतैर्जुहोति हि ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयैत्तिरीयसंहिताभाष्ये प्रथमकाण्डे चतुर्थप्रपाठके

ष्टात्रिंशोऽनुवाकः ॥ ३८ ॥

— — —

( अथ प्रथमाष्टके चतुर्थप्रपाठके पञ्चचत्वारिंशोऽनुवाकः ) ।

उरु॑ हि राजा॒ वरु॑णश्चकार॒ सूर्या॑य॒ पन्था॑-  
मन्वे॑त॒वा उ॑ । अ॒पदे॑ पा॒दा प्रति॑धातवेऽक॒रुता॑-  
प॒वक्ता॑ हृद॒यावि॑धांश्चित् । श॒तं ते॑ राज॒न्मि॒पजः॑  
स॒हस्र॑मु॒र्वी ग॑म्भीरा सु॒मति॑ष्ठे अस्तु । बा॒धस्व  
द्वेषो॑ नि॒र्ऋति॑ परा॒चैः कृतं॑ चि॒देनः॑ प्र सु॒मु-  
ग्ध्य॑स्मत् । अ॒भिष्टि॑तो वरु॑णस्य॒ पाशो॑ऽग्नेर-  
नी॒कम॑प आ वि॒वेश । अपां॑ नपात्प्रति॒रक्ष॑न्-  
सु॒र्यं दमे॑दमे ( १ ) स॒मिधं॑ यक्ष्य॒मे । प्रति॑ ते  
जि॒ह्वा घृ॒तमु॑च्छ॒रण्ये॑त्समु॒द्रे ते॒ हृद॑यम॒प्स्वन्तः॑ ।



[ अवभृथाभिधानम् ]

सं त्वां विशन्त्वोषधीरुताऽऽपो यज्ञस्य त्वा  
यज्ञपते हविर्भिः । सूक्तवाके नमोवाके विधे-  
मावभृथ निचङ्कुण निचेरुरसि निचङ्कुणाव  
देवैर्देवकृतमेनोऽयाडव मर्त्यैर्मर्त्यकृतमुरोरा नो  
देव रिषस्पाहि सुमित्रा न आप ओषधयः (२)  
सन्तु दुर्मित्रास्तस्मै भूयासुर्योऽस्मान्द्वेष्टि यं  
च वयं द्विष्मो देविराप एष वो गर्भस्तं वः  
सुप्रीतः सुभृतमकर्म देवेषु नः सुकृतो ब्रूतात्प्र-  
तियुतो वरुणस्य पाशः प्रत्यस्तो वरुणस्य  
पाश एधोऽस्येधिषीमहि समिदसि तेजोऽसि  
तेजो मयि धेह्यपो अन्वचारिषः रसेन सम-  
सृक्षमहि । पयस्वाः अन्न आर्गमं तं मा सः  
सृज वर्चसा [ ३ ] ॥

( दमेदम ओषधय आ षट्च ) ।

इति रुष्णयजुर्वेदीयतैत्तिरीयसंहितायां प्रथमाष्टके  
चतुर्थप्रपाठके पञ्चचत्वारिंशोऽनुवाकः ॥४५॥[३९]

( अथ प्रथमकाण्डे चतुर्थप्रपाठके एकोनचत्वारिंशोऽनुवाकः ) ।

अष्टारिंशोऽनुवाके समिष्टयजुर्होमोऽभिहितः । एकोनचत्वारिंशोऽनुवाकेऽवभृथो  
वर्ण्यते ।

कल्पः--उरुः हि राजा वरुणश्चकारेति वेद्या अभिप्रयान्तो वदन्ति चात्वा-  
लाद्वा ” इति ।

पाठस्तु--

उरुः हीति । उशब्दोऽवधारणे । वरुण एव राजा सूर्याय सूर्यस्यान्वेतवै,  
अनुक्रमेण गन्तुमादे निरालम्बेऽन्तरिक्ष उरुं पन्थां विस्तीर्णं मार्गं यस्माच्चकार



तस्मादस्माकमपि पादां प्रतिधातवे पादं प्रक्षेप्तुं मार्गमकः करोतु । उतापि च यः शत्रुरपवक्ता निन्दको यश्च हृदयाविधो हृदयोपलक्षितं शरीरं ताडयति, चिच्छब्दः समुच्चये, सोऽपि प्रतिबन्धमकृत्वा मार्गं करोत्वित्यर्थः ।

कल्पः--“शतं ते राजन्भिषजः सहस्रमित्यपो दृष्ट्वा जपति ” इति ।

पाठस्तु--

शतं त इति । हे राजन्वरुण तव शतसहस्रसंख्याका भिषजोऽस्मदुपद्रव-  
निवारकाः सन्ति । तस्मादस्मासु तव सुमतिरनुग्रहबुद्धिरस्तु । कीदृशी । उर्वी  
विपुला सार्वकालिकीत्यर्थः गम्भीराऽऽदरयुक्तेत्यर्थः । द्वेषो द्वेषिणो बाधस्व ।  
निर्कान्तिं यज्ञविघातिनीं पराचैः कुरु तिरस्कुर्वित्यर्थः । अस्माभिः कृतमपि पापम-  
स्मत्तः प्रमोचय ।

अभिष्ठित इति । कल्पः--“ अभिष्ठितो वरुणस्य पाश इत्युदकान्तमभिति-  
ष्ठन्ते(ति) ” इति ।

जलमध्यवर्ती सूक्ष्मतन्त्राकारो बन्धनहेतुर्जाविविशेषो वरुणस्य पाशः । सोऽ-  
यमभिष्ठितः पादाक्रमणेन तिरस्कृतः ।

कल्पः--“ अग्नेरनीकमप आ विवेशेति स्त्रुच्यमाधारयति ” इति ।

पाठस्तु--

अग्नेरिति । अग्नेरनीकं मुखमग्नौ प्रविष्टम् । हेऽगां नपादेतन्नामकाग्ने दमे-  
दमे तत्तद्गृहेऽसूर्यमसुरैः कृतं यज्ञविघ्नं प्रतिरक्षन्प्रतिनिवर्त्य यज्ञं पालयन्समिधं  
समिन्धनसाधनं घृतं यक्षि संमतं कुरु । ते तव जिह्वा घृतं प्रत्युच्चरण्येदुद्युक्ता  
भवतु ।

उरु२ हि राजेत्यादिमन्त्रान्व्याचिख्यासुः प्राचीनमनुष्ठानं विधत्ते-

“ अवभृथयजू२षि जुहोति यदेवार्वाचीनमेकहायनादेनः करोति तदेव तैरव  
यजते ” [ सं० का० ६ प्र० ६ अ० ३ ] इति ।

अवभृथाख्यं कर्म कर्तुमदकसमीपं जिगभिषुरायुर्दा इत्यादीनि यजूंषिं जुहुयात् ।  
तथा च सूत्रम् “ आयुर्दा अग्ने हविषो जुषाण इत्यवभृथमवैष्यञ्जुहुयादवभृथ  
निचङ्कुणेति च, नमो रुद्राय वास्तोष्पतये, आयने विद्रवणे, उद्याने यत्परायणे,



( अवभृथभिधानम् )

आवर्तने विवर्तने, यो गोपायति तच्छुवे ' इति ' इतः पूर्वमेकस्मिन्संवत्सरे य-  
त्कृतं पापं तदेव तैरवयजते विनाशयति ।

अवभृथमुद्दिश्योदकसमीपे गमनं विधत्ते—

‘ अपोऽवभृथमवैत्यप्सु वै वरुणः साक्षादेव वरुणमव यजते ’ ( सं० का०  
६ प्र० ६ अ० ३ ) इति ।

अपां प्राप्या तदभिमानिनं वरुणं साक्षादव्यवधानेनैवावयजते पूजयति ।

प्रस्तोतुः साम्नाऽनुयानं विधत्ते—

‘ वर्त्मनां वा अन्वित्य यज्ञश्च रक्षाश्चि जिधाश्चान्ति साम्ना प्रस्तोताऽन्ववैति  
साम वै रक्षोहा रक्षसामपहत्यै ’ [ सं० का० ६ प्र० ६ अ० ३ ] इति ।

वित्वसंख्यां विधत्ते—

‘ विनिधनमुपैति त्रय इमे लोका एभ्य एव लोकेभ्यो रक्षाश्च्यपहन्ति ’  
[ सं० का० ६ प्र० ६ अ० ३ ] इति ।

सर्वेषां निधनोच्चारणं विधत्ते—

‘ पुरुषःपुरुषो निधनमुपैति पुरुषःपुरुषो हि रक्षस्वी रक्षसामपहत्यै ’ [ सं०  
का० ६ प्र० ६ अ० ३ ] इति ।

रक्षस्वी सर्वेषां प्रत्येकं बाधकं रक्षोऽस्तीत्यर्थः । अत्र सूत्रम्— ‘ सर्वे सपत्नी-  
कास्त्रिः साम्नो निधनमुपयन्त्यर्धाध्वे द्वितीयं प्राप्य तृतीयम् ’ इति ।

मन्त्रोक्तो मार्गविस्ता(स्त)रः पादप्रतिष्ठार्थ इत्याह—

‘ उरुश्च हि राजा वरुणश्चकारेत्याह प्रतिष्ठित्यै ’ [ सं० का० ६ प्र० ६  
अ० ३ ] इति ।

भिषक्शब्देन यजमानस्य पापोपद्रवपरिहारः सूच्यत इत्याह—

‘ शतं ते राजन्भिषजः सहस्रमित्याह भेषजमेवास्यै करोति ’ [ सं० का० ६  
प्र० ६ अ० ३ ] इति ।

मन्त्रेणैव वरुणपाशः परिह्रियत इत्याह—

‘ अभिष्ठितो वरुणस्य पाश इत्याह वरुणपाशमेवाभि तिष्ठति ’ ( सं० का०  
६ प्र० ६ अ० ३ ) इति ।



अप्सु बर्हिः प्रक्षिप्य तस्योपरि जुहुयादिति विधत्ते-

“ बर्हिरभि जुहोत्याहुतीनां प्रतिष्ठित्या अथो आग्निवत्येव जुहोति ” ( सं० का० ६ प्र० ६ अ० ३ ) इति ।

“ अग्निवान्वै दर्भस्तम्बः ” इति श्रुतेरग्नियुक्तत्वम् । अत्र सूत्रम्-“ तृणं प्र-  
हृत्य सौवमाधारयति । यदि वा पुरा तृणं स्यात्तस्मिञ्जुहुयात् ” इति ।

चोदकप्राप्तेषु पञ्चसु प्रयाजेषु बर्हिर्नामकं चतुर्थं प्रयाजं निषेधति-

“ अपबर्हिषः प्रयाजान्यजति प्रजा वै बर्हिः प्रजा एव वरुणपाशान्मुञ्चति ”  
( सं० का० ६ प्र० ६ अ० ३ ) इति ।

यद्यप्यत्राऽऽज्यभागौ चोदकदेव प्राप्तौ तथाऽपि मन्त्रविशेषमभिप्रेत्य पुनर्विधत्ते-

“ आज्यभागौ यजति यज्ञस्यैव चक्षुषी नान्तरेति ” ( सं० का० ६ प्र० ६  
अ० ३ ) इति ।

आज्यभागयोर्यज्ञचक्षुष्ट्वमन्यत्र श्रुतम्-“ चक्षुषी वा एते यज्ञस्य यदाज्यभागौ  
यदाज्यभागौ ” इति । प्रकृतावाग्निर्वृत्राणीत्यादिके पुरोनुवाक्ये । इह तु अप्सवग्ने  
साधिष्ठवेत्यादिके । तथा च सूत्रम्-“ अप्सुमन्तावाज्यभागौ यजति अप्सवग्ने इत्ये-  
षाऽप्सु मे सोमो अब्रवीत् ” इति ।

प्रधानदेवतां विधत्ते-

“ वरुणं यजति वरुणपाशादेवैनं मुञ्चति ” [ सं० का० ६ प्र० ६ अ०  
३ ] इति ।

स्विष्टकृद्देवतां विधत्ते ।

“ अग्नीवरुणौ यजति साक्षादेवैनं वरुणपाशान्मुञ्चति ” ( सं० का० ६  
प्र० ६ अ० ३ ) इति ।

साक्षाच्छीघ्रमेवेत्यर्थः ।

चोदकप्राप्तेषु त्रिष्वनूयाजेषु बर्हिर्नामकं प्रथमानूयाजं निषेधति-

“ अपबर्हिषावनूयाजौ यजति प्रजा वै बर्हिः प्रजा एव वरुणपाशान्मुञ्चति ”  
( सं० का० ६ प्र० ६ अ० ३ ) इति ।

प्रयाजानूयाजान्प्रशंसति-

“ चतुरः प्रयाजान्यजति द्वावनूयाजौ षट् संपद्यन्ते षड्वा ऋतव ऋतुष्वेव  
प्रति तिष्ठति ” [ सं० का० ६ प्र० ६ अ० ३ ] इति ।



[ अवभृथाभिधानम् ]

समुद्र इति । बोधायनः—“ अयाप्सु स्रुचं पतिष्ठापयति समुद्रे ते हृदय-  
मप्स्वन्तरित्यथैनामद्भिः पूरयति सं त्वा विशन्त्वोषधीरुताऽऽप इत्यप्स्वेवापो जु-  
होति यज्ञस्य त्वा यज्ञपते हविर्भिः सूक्तवाके नमोवाके विधेमति ” इति ।

आपस्तम्बस्त्वेकमन्वतामाह—“ ऋजीपस्य स्रुचं पूरयित्वाऽप्सूपमारयति समुद्रे  
ते हृदयमप्स्वन्तरिति ततो यो बिन्दुरुपप्लवते तमुपस्पृशेत् ” इति ।

हे जुहु ते हृदयं बिलं समुद्रसमाप्तमप्स्वन्तर्मध्ये पतिविष्ठतु । ऋजीपरूपा  
ओषधयस्त्वां सम्यक्प्रविशन्तु । अपि चाऽऽपो विशन्तु । अथवा वरुणं संबोध्य  
व्याख्येयम् । “ इदं द्यावापृथिवी ” इत्यादिको मन्त्रः सूक्तवाकः । “ नमो वाचे  
या चोदिता ” इत्यादिको मन्त्रो नमोवाकः । हे यज्ञपते यजमान त्वदीयैर्हविर्भिर्दे-  
वताः संतर्प्य त्वां सूक्तवाकनमोवाकद्वयोक्तफले विधेम स्थापयामः ।

अवभृथेति । बोधायनः—अथैतमवभृथं संकिरन्ति यत्किंच सोमलितं भव-  
त्यवभृथ निचङ्कुण निचेरुरासि निचङ्कुणाव देवैर्देवकृतमेनोऽयाडव मर्त्यैर्मर्त्य-  
कृतमुरोरा नो देव रिषस्पाहीति ” इति ।

आपस्तम्बस्तु—आयुर्दा अग्रे नमो रुद्राय वास्तोष्पतय इत्येताभ्यां मन्त्राभ्यां  
सहैवं मन्त्रं होमे विनियुक्तवान् । तच्च पूर्वमुदाहृतम् । हेऽवभृथाभिमानिन्वरुण  
निचङ्कुण राक्षसमर्त्सनार्थं नितरां ध्वनिं कारितवानासि । निचेरुरासि अस्म-  
द्रक्षार्थं निगूढत्वेन चरणशीलोऽसि । हे निचङ्कुणास्माभिर्देवेषु कृतमेनोऽपराधं  
ते देवैः सह त्वमवायाड्विनाशय । मर्त्येषु ऋत्विक्षु कृतं तत्तैर्मर्त्यैः सहावायाड्वि-  
नाशय । हे देवोरोराधिकाद्रिषो देवमर्त्यकृतार्हिसनाचोऽस्माना समन्वात्पाहि ।

पाठक्रमनादृत्यैतन्मन्त्रमादौ व्याचष्टे—

“ अवभृथ निचङ्कुणेत्याह यथोदितमेव वरुणमव यजते ” [ सं० का० ६  
प० ६ अ० ३ ] इति ।

निचेरुनिचङ्कुणादिशब्दोदितं वरुणमवयजत उपचरति । धातूनामनेकार्थ-  
त्वाद्यथोचितं व्याख्येयम् ।

वरुणसंबोधनपक्षमाश्रित्य व्याचष्टे—

“ समुद्रे ते हृदयमप्स्वन्तरित्याह समुद्रे ह्यन्तर्वरुणः ” [ सं० का० ६ प०  
६ अ० ३ ] इति ।



संशब्देन यजमानस्याङ्गिरोषधीभिश्च समृद्धिः सूच्यत इत्याह-

“ सं त्वा विशन्त्वोषधीरुताऽऽप हत्याहाङ्गिरेवैनमोषधीभिः सम्यञ्चं दधाति ”

[ सं० का० ६ प्र० ६ अ० ३ ] इति ।

सुमित्रा इति । बौधायनः-“ अथाञ्जलिनाऽप उपसंगृह्य सुमित्रा न आप ओषधयः सन्तिवति तां दिशं निरुक्षति यस्यां दिश्यस्य द्वेष्ट्यो भवति दुर्मित्रास्तस्मै भूयासुर्योऽस्मान्द्वेष्टि यं च वयं द्विष्म इति ” इति ।

आपस्तम्बस्यैक एव मन्त्रः-“सुमित्रा न आप ओषधय इत्यपः प्रगाह्य” इति । स्पष्टो मन्त्रार्थः ।

कल्पः-“ देवीराप इत्यवभृथं यजमानोऽभिमन्त्र्य ” इति ।

पाठस्तु--

देवीराप इति । हे आपो देव एष वरुणो युष्माकं गर्भवदन्तरवस्थितोऽतो वो युष्माकं परितोषाय तं वरुणं हविषा सुप्रीतं सुभृतं सुष्टु पुष्टं चाकर्म वयं कृतवन्तः । स वरुणो नोऽस्मान्सुकृतः सम्यगनुष्ठातृन्ब्रवीतु ।

स्पष्टार्थत्वात्सुमित्रा न इति मन्त्रमुपेक्ष्य देवीराप इत्यस्य स्पष्टार्थतामाह--

“ देवीराप एष वो गर्भं इत्याह यथायजुरेवैतत् ” [ सं० का० ६ प्र० ६ अ० ३ ] इति ।

ऋजीपस्याप्तु प्रहारेणोद्धतानां बिन्दूनां भक्षणाभक्षणयोर्दोषसद्भावात्तत्परिहारायोपस्पर्शं विधत्ते--

“ पशवो वै तोमो यद्भिन्दूनां भक्षयेत्पशुमान्त्स्याद्वरुणस्त्वेनं गृह्णीयाद्यन्न भक्षयेदपशुः स्यान्नैनं वरुणो गृह्णीयादुपस्पृश्यमेव पशुमान्भवति नैनं वरुणो गृह्णाति ” ( सं० का० ६ प्र० ६ अ० ३ ) इति ।

सोमस्य पशुप्राप्तिसाधनत्वात्पशुत्वम् । भिद्यन्त इति भिन्दवो जलकणाः । वरुणग्रहणं नाम महोदराख्यरोगोत्पत्तिः ।

प्रतियुत इति । कल्पः-“अयापामन्तं प्रतियौति प्रतियुतो वरुणस्य पाशः प्रत्यस्तो वरुणस्य पाश इति ” इति ।

बन्धनस्य हेतुर्वरुणस्य पाशः प्रतियुतः पृथक्कृतः । प्रत्यस्तो विनाशितः ।

मन्त्रस्थार्थस्तथैव फलतीत्याह--



[ अवभृथाभिधानम् ]

“ प्रतियतो वरुणस्य पाश इत्याह वरुणपाशादेव निर्मुच्यते ” [ सं० का० ६ प्र० ६ अ० ३ ] इति ।

जलाभिर्गत्य पुनस्तज्जलमदृष्ट्वैव देवयजनदेशे गन्तव्यमिति विधत्ते—

“अप्रतीक्षमा यन्ति वरुणस्यान्तर्हित्यै” (सं० का० ६ प्र० ६ अ० ३) इति ।  
अन्तर्हितिरदर्शनम् ।

कल्पः—“एधोऽस्येधिषीमहीत्याहवनीये समिध आधायपो अन्वचारिषमित्यु-  
पतिष्ठन्ते ” इति ।

पाठस्तु—

एधोऽसीति । हे समिधोऽसि वृद्धिहेतुरसि । अतो वयमेधिषीमहि अभि-  
वृद्धिं प्राप्ताः । अयमाद्यो मन्त्रः । समित्सभिन्धनसाधनमसीति द्वितीयः । तेजः  
कान्तिसाधनमसि । कान्तिं मायि धेहि स्थापयेति तृतीयः । एतैस्त्रिभिः समिध  
आदध्यात् । अपोऽनु जलमनुप्राप्याचारिषमवभृथकर्मानुष्ठितवानस्मि । रसेन फलेन  
समसृक्षमहि संगतोऽस्मि । हेऽग्ने पयस्वान्क्षीरादिसमृद्धियुक्त आगममिहाऽऽगतोऽस्मि ।  
तं मा वर्चसा बलेन संयोजय ।

समिदाधानेन वह्निः पूज्यत इत्याह—

“ एधोऽस्येधिषीमहीत्याह समिधैवाग्निं नमस्यन्त उपायन्ति ” ( सं० का०  
६ प्र० ६ अ० ३ ) इति ।

नमस्यन्तः पूजयन्तः ।

मायि धेहीत्यास्याभिप्रायमाह—

“ तेजोऽसि तेजो मायि धेहीत्याह तेज एवाऽऽत्मन्धत्ते ” [ सं० का० ६  
प्र० ६ अ० ३ ] इति ।

अवशिष्टः स्पष्टत्वादुपेक्षितः ।

अत्र विनियोगसंग्रह—

उरुं वदन्ति गच्छन्तः सर्वेऽप्यवभृथं प्रति ।

शतं दृष्ट्वा जले जप्यमभ्याक्रामति तज्जलम् ॥ १ ॥

अग्नेः सुचाऽऽवारयेत्तु समृजीषं जलं क्षिपेत् ।

अवेति गमने होमः सुमित्रा अवगाहनम् ॥ २ ॥



देवीरित्यभिमन्याथ प्रत्युद्गच्छति तज्जलात् ।

एधः समिचेज एतैर्होम आहवनीयके ॥

अपो अग्रेरुपस्थानमिति मन्त्रास्त्रयोदश ॥ ३ ॥ इति ।

यद्यप्येतावता सौमिकमन्त्रकाण्डं तद्व्याख्यानरूपं ब्राह्मणं च समाप्तं तथाऽपि सन्ति ब्राह्मणशेषा अष्टावनुवाकास्तौ तत्रैव विनियन्ते । तेष्वनुवाकेषु क्रमेणैतेऽ-  
र्थाः प्रतिपाद्यन्ते—यूपैकादशिनी पथेकादशिनी पात्नीवतः पशुः सौम्यचर्वा-  
दिरतिग्राहोऽद्वाभ्योऽश्वाः षोडशी चेति । तत्र समनन्तरानुवाकप्रतिपाद्या यूपै-  
कादशिन्येकयूपेन सह विकल्पिता । तथा चान्यत्र श्रूयते—“एकयूपो वैका-  
दशिनी वा । अन्येषां यज्ञानां यूपा भवन्ति । एकविंशिन्यश्वमेधस्य ” इति ।

अभिष्टोमे यः सवनीयः पशुस्तेन सहोपरितनानुवाके वक्ष्यमाणा ऐकादशिनाः  
पशवो विकल्पिताः । तथा च सूत्रम्—“ऋतुपशव ऐकादशिनाश्च विकल्पन्ते ”  
इति ।

तत्रैकादशिनपथ्यां यूपैकादशिनी, तां विधत्ते--

“स्फयेन वेदिमुद्धन्ति रथाक्षेण वि मिमीते यूपं मिनोति निवृतमेव वज्रं  
संभृत्य भ्रातृव्याय प्र हरति स्तृत्यै ” (सं० का० ६ प्र० ६ अ० ४) इति ।

भूमेरुपरितनमभ्यमपहन्तुं वेदिस्थानमुद्धन्यात् । तस्मिन्स्थाने वेदिरेकयूपपक्षे  
पदैर्भिम्बिता । तथा च पूर्वमुदाहृतम्—“त्रिंशत्पदानि पश्चात्तिरश्ची ” इत्यादि ।  
एकादशिनीपक्षे त्ववकाशस्य पर्याप्तये रथाक्षेण वेदिर्भातव्या । तथा च सूत्रम्--  
“यत्प्राग्वेदिसंमानात्तत्कृत्वा दशरथाक्षामेकादशोभरां रज्जुं नीत्वा ” इति ।  
उपरशब्देन प्रादेशपरिमिता यूपावटदेशा विवक्षिताः । द्वयोर्द्वयोरेवटदेशयोर्भ्य-  
देशो रथाक्षेण परिमितस्तादृश्या वेदेर्दक्षिणां समारभ्योत्तरांसपर्यन्तेषु पङ्क्तिरू-  
पेणावस्थितेष्वेकादशस्ववटेषु यूपानुच्छयेत् । यूपमिति जातावेकवचनम् । स्फय-  
रथाक्षयूपास्त्रयो वज्रस्य भागाः । तथा चाऽऽम्नातम्--“इन्द्रो वृत्राय वज्रं प्राह-  
रत्स त्रेधा व्यमवत्स्फयस्तृतीयं रथस्तृतीयं यूपस्तृतीयम् ” इति । तेषां त्रयाणा-  
मत्र भेलनाद्वज्रस्त्रिवृतसंपद्यते । स्तृत्यै हिंसायै ।

यूपावटस्यार्थं वेद्यामर्थं बहिश्चेत्येवं तद्देशं विधत्ते--



( यूपैकादशिन्याभिधानम् )

यदन्तर्वेदि मिनुयाद्द्वलोकमभि जयेद्यद्वाहिर्वेदि मनुष्यलोकं वेद्यन्तस्य संधौ  
मिनोत्युभयोर्लोकेयोरभिजित्यै ” [ सं० का० ६ प्र० ६ अ० ४ ] इति ।

अन्तः समीपदेशः । वेदिश्चान्तश्च वेद्यन्तं तत्संधावुच्छ्रयेत् ।

उच्छ्रये कांश्चित्काम्यान्विशेषान्विधत्ते—

“ उपरसंमितां मिनुयात्पितृलोककामस्य रशनसंमितां मनुष्यलोककामस्य  
चषालसंमितामिन्द्रियकामस्य सर्वान्तसमान्प्रतिष्ठाकामस्य ये त्रयो मध्यमास्तान्तस-  
मान्पशुकामस्य ” [ सं० का० ६ प्र० ६ अ० ४ ] इति ।

तक्षणरहितानि यूपमूलानि उपराणि तैरेकादशिनी संमिता सदृशी । एक-  
स्योपरस्य यावानायामस्तावानेवेतरेषां दशानामित्यर्थः । रशनादेशस्थौल्येन  
समाना रशनसंमिता । चषालविस्तारेण समाना चषालसंमिता । अत एव सूत्र-  
कारेणोक्तम्—“ आयामत उपराणि समानि स्युस्तिर्यक्तो मध्यानि रशनाश्च  
प्रथिम्नश्चषालानि ” इति । सर्वानुपररशनादेशचषालविस्तारान् । एकादशसु षष्ठो  
मध्यमस्तत्पार्श्ववर्तिनौ द्वौ तेषां त्रयाणामेवोपरादिसाम्यनियमो नेतरेषाम् । तथा च  
सति पशुप्राप्तिः ।

तामेव पशुप्राप्तिं दर्शयति—

“ एतान्वा अनु पशव उप तिष्ठन्ते पशुमानेव भवति ” ( सं० का० ६  
प्र० ६ अ० ४ ) इति ।

एतान्समानानु यजमानं पशवः प्राप्नुवन्ति ।

त्रिभ्योऽतिरिक्तेष्वष्टास्वन्योन्यस्पर्शं विद्यत्ते--

“ व्यतिषजोदितरावपजयैवैनं पशुभिर्व्यातिषजति ” ( सं० का० ६ प्र० ६  
अ० ४ ) इति ।

यूपैकादशिन्याः कामनाभेदेन दक्षिणदेशप्रवणत्वं निन्दित्वोत्तरदेशप्रवणत्वं  
विधत्ते—

“ यं कामयेत प्रमायुकः स्यादिति गर्तमितं तस्य मिनुयादुत्तरार्धं वर्षिष्ठ-  
मथ हसीयाऽसमेष्टा वै गर्तमिद्यस्यैवं मिनोति ताजकप्र मीयते दक्षिणार्धं वर्षिष्ठं  
मिनुयात्सुवर्गकामस्याथ हसीयाऽसमाक्रमणमेव तत्सेतुं यजमानः कुरुते सुवर्गस्य  
लोकस्य समष्ट्यै ” ( सं० का० ६ प्र० ६ अ० ४ ) इति ।

गर्तशब्देन दक्षिणदेशनिम्नश्मशानं विवक्षितम् । गर्तवन्मीयन्ते यूपा अस्या-



[यूपैकादशिन्यभिधानम्]

मेकादशिन्यामिति गर्तमित्तादृशीमुच्छ्रयेत् । अग्निष्ठनामको यो मध्यमो यूपस्त-  
स्मादुत्तरार्धे स्थितं यूपपञ्चकं वर्षिष्ठमत्युन्नतम् । दक्षिणार्धे स्थितं पञ्चकं हसीयांसं  
ह्रस्वम् । ईदृश्येकादशिनी गर्तमित्तस्यामुच्छ्रितायां तदानीमेव त्रियते । स्वर्गार्थ-  
मुक्तवैपरीत्यं कुर्यात् । आक्रम्यत आरुह्यते स्वर्गोऽनेन सेतुनेत्याक्रमणः ।

लौफिकदृष्टान्तेन रशनाद्वयं विधत्ते-

“यदेकस्मिन्यूपे द्वे रशने परिव्ययति तस्मादेको द्वे जाये विन्दते यन्नैकां  
रशनां द्वयोर्यूपयोः परिव्ययति तस्मान्नैका द्वौ पती विन्दते ” ( सं० का० ६  
प्र० ६ अ० ४ इति ।

अत्र सूत्रम्-“अग्निष्ठं द्वाभ्यां रशनाभ्यां परिवीय ” इति ।

रशनाद्वयस्यान्तयोर्मेहनं प्रवेष्टनं च कामनाभेदेन विधत्ते-

“यं कामयेत स्यस्य जायेतेत्युपान्ते तस्य व्यतिषजेत्स्येवास्य जायते यं  
कामयेत पुमानस्य जायेत्यान्तं तस्य प्र वेष्टयेत्पुमानेवास्य जायते ” ( सं० का०  
६ प्र० ६ अ० ४ ) इति ।

अन्तयोः समीप उपान्ते । अन्तेन सहितमान्त रशनाद्वयभागम् ।

एकादशभ्योऽतिरिक्तमुपशयाख्यं यूपं विधत्ते-

“असुरा वै देवान्दक्षिणत उपानयन्तान्देवा उपशयेनैवापानुदन्त तदुपश-  
यस्योपशयत्वं यदक्षिणत उपशय उपशये भ्रातृव्यापनुत्स्यै ” [ सं० का० ६  
प्र० ६ अ० ४ ] इति ।

पुरा कदाचिदसुरा देवान्स्ववशान्कृत्वाऽग्निष्ठाद्यूपादक्षिणभागे समानयन् । तान-  
सुरान्देवा उपशयेनैकादशिनीसमीपे शयनेन यूपेनापानुदन्त । समीपशयनादुपश-  
यनाम संपन्नम् । उपशय उपशेते शयानत्वेन पातयेदित्यर्थः । अत्र सूत्रम्-  
“उपशयं द्वाभ्यां परिवीयाग्रेण दक्षिणं यूपं निदधाति ” इति ।

द्वेष्ट्यं पशुत्वेन निर्दिशेदिति विधत्ते-

“सर्वे वा अन्ये यूपाः पशुमन्तोऽथोपशय एवापशुस्तस्य यजमानः पशुर्यन्न  
निर्दिशेदार्तिमाच्छेद्यजमानोऽसौ ते पशुरिति निर्दिशेद्यं द्विष्याद्यमेव द्वेष्टि तमस्मै  
पशुं निर्दिशति ” ( सं० का० ६ प्र० ६ अ० ४ ) इति ।



( पञ्चेकादशिन्यभिधानम् )

अग्निष्ठादय एकादश यूपा वक्ष्यमाणैराग्नेयादिपशुभिरुपेताः । उपशये तु प-  
श्चन्तराभावाद्यजमानस्याऽऽर्तिप्राप्तिर्द्वेष्ट्यं निर्दिश्य तद्वारयेत् ।

द्वेष्ट्याभावे भूषकं निर्दिशेदिति विधत्ते -

‘ यदि न द्विष्ट्यादाखुस्ते पशुरिति ब्रूयान्न ग्राम्यान्पशून्हिनास्ति नाऽऽरण्या-  
न् ’ [ सं० का० ६ प्र० ६ अ० ४ ] इति ।

विहितामेकादशिनीं प्रशंसति-

‘ प्रजापतिः प्रजा असृजत सोऽन्नाद्येन व्याध्वत स एतामेकादशिनीमपश्य-  
त्तया वै सोऽन्नाद्यमवारुन्ध यद्दश यूपा भवन्ति दशाक्षरा विराडन्नं विराड्विरा-  
जैवान्नाद्यमव रुन्धे य एकादशः स्तन एवास्यै स दुह एवैनां तेन ’ ( सं० का०  
६ प्र० ६ अ० ४ ) इति ।

दशयूपानां विराड् रूपत्वेन धेनुत्वादेकादशो यूपः स्तनो भवति ।

पात्नीविताख्यं त्रयोदशं यूपं विधत्ते -

‘ वज्रो वा एषा सं मीयते यदेकादशिनी सेश्वरा पुरस्तात्प्रत्यश्चं यज्ञं सं-  
मर्दितोर्यत्पात्नीवतं मिनोति यज्ञस्य प्रत्युत्तब्धै सयत्वाय ’ ( सं० का० ६ प्र० ६  
अ० ४ ) इति ।

सैकादशिनी वज्ररूपा सती पुरस्तादवस्थाय प्रत्यगवस्थितं यज्ञं संमर्दितुमी-  
श्वरा भवति । मर्दितस्य पुनः समाधानं प्रत्युत्तब्धिः । सयो बन्धः । पिञ्चबन्धन  
इत्यस्माद्धातोरुत्पन्नत्वात् । सयत्वाय दृढत्वायेत्यर्थः ।

यूपैकादशिनी निरूपिता । अथ पञ्चेकादशिनीं विधत्ते-

‘ प्रजापतिः प्रजा असृजत स रिरिचानोऽमन्यत स एतामेकादशिनीमपश्य-  
त्तया वै स आयुरिन्द्रियं वीर्यमात्मनधत्त प्रजा इव खलु वा एष सृजते यो य  
जते स एतर्हि रिरिचान इव यदेकैकादशिनी भवत्यायुरेव तथेन्द्रियं वीर्यं यजमान  
आत्मन्धत्ते ’ ( सं० का० ६ प्र० ६ अ० ५ ) इति ।

प्रजासृष्ट्या वीर्यादिक्षयादिकोऽहमिति धीः । तथा यज्ञप्रयासेनापि । पञ्चे-  
कादशिन्या तत्समाधानम् । ते च पशुविशेषा देवतासंहिता अश्वमेधप्रकरणे समा-  
न्नाताः-‘ आग्नेयः कृष्णग्रीवः सारस्वती मेधी बभ्रुः सौम्यः पौष्णः श्यामः  
शितिपृष्ठो बार्हस्पत्यः शिल्पो वैश्वदेव ऐन्द्रोऽरुणो मारुतः कल्माष ऐन्द्राग्नः स  
हितोऽधोरामः सावित्रो वारुणः पेतवः ’ इति । कृष्णग्रीवत्वादिभिर्विशेषिताः



सर्वेऽप्यजाः । मेषी त्वेकैवान्यजातिः । विशेषणानि च तस्मिन्नेव प्रकरणे व्याख्यास्यन्ते ।

तानेतानव पशून्विशेषेण प्रशंसन्विशेषविधिमुच्यति—

‘ प्रैवाऽऽग्नेयेन वापयति मिथुनः सारस्वत्या करोति रेतः सौम्येन दधाति प्र जनयति पौष्णेन बार्हस्पत्यो भवति ब्रह्म वै देवानां बृहस्पतिर्ब्रह्मणैवासमै प्रजाः प्र जनयति वैश्वदेवो भवति वैश्वदेव्यो वै प्रजाः प्रजा एवासमै प्र जनयतीन्द्रिय-मेन्द्रेणाव रुन्धे विशं मारुतेनौजो बलमैन्द्राग्नेन प्रसवाय सावित्रो निर्वरुणत्वाय वारुणः ’ [ सं० का० ६ प्र० ६ अ० ५ ] इति ।

प्रवापयति बीजं स्वतः संपादयति । आग्नेयस्य पुंसः सारस्वत्या स्त्रिया सह मिथुनीकरणम् । सौम्येन योषिति रेतोधारणम् । पौष्णेन प्रजोत्पत्तिः । बार्हस्पत्येन ब्रह्मण उत्पत्तिसाधनत्वम् । वैश्वदेवेन प्रजानां तद्देवतानुग्रहः । ऐन्द्रेणेन्द्रियपाटवम् । मारुतेन जनपदप्राप्तिः । ऐन्द्राग्नेन पुष्टिर्बलं च । सावित्रेणानुष्ठाने प्रेरणम् । वारुणेनोपद्रवराहित्यम् ।

अत्र षष्ठसप्तमाष्टमानां पशूनां वैश्वदेवैन्द्रमारुतानामितरपशुवत्पाठत एव क्रमो यद्यपि प्राप्तस्तथाऽपि तं क्रममनूद्य प्रशंसति—

‘ मध्यत ऐन्द्रमा लभते मध्यत एवेन्द्रियं यजमाने दधाति पुरस्तादैन्द्रस्य वैश्वदेवमा लभते वैश्वदेवं वा अन्नमन्नमेव पुरस्ताद्धत्ते तस्मात्पुरस्तादन्नमद्यत ऐन्द्रमालभ्य मारुतमा लभते विड्वै मरुतो विशमेवास्मा अनु बध्नाति ’ ( सं० का० ६ प्र० ६ अ० ५ ) इति ।

वैश्वदेवमारुतयोर्मध्यमैन्द्रस्य स्थानम् । तेन मध्यम एव वयसि बलाधिक्यं यजमाने स्थापयति । विश्वे देवा अन्नाभिमानिनः । वैश्वदेवस्य पुरस्तादनुष्ठितत्वात्तत्संबद्धमन्नमत्तुं पुरस्तादेव स्थापयति । तच्चान्नं पुरस्तान्मुखेनाद्यते । मारुतस्यैन्द्रमनु वर्तमानत्वान्मरुद्रूपा ग्रामनिवासिप्रजा अस्य यजमानस्यानुकूलाः करोति ।

कामनाविशेषेण क्रमव्यत्यासं विधत्ते—

‘ यदि कामयेत योऽवगतः सोऽप रुध्यतां योऽरुपरुद्धः सोऽव गच्छत्वित्यैन्द्रस्य लोके वारुणमा लभेत् वारुणस्य लोक ऐन्द्रं य एवावगतः सोऽप रुध्यते योऽपरुद्धः सोऽव गच्छति ’ [ सं० का० ६ प्र० ६ अ० ५ ] इति ।

अवगतः प्राप्तैश्वर्यः । अपरुध्यतामैश्वर्यात्क्लिश्यताम् । अयमेकः कामः । एत-



[ पात्नवितपश्वभिधानम् ]

द्विपर्ययोऽन्यः कामः । तस्मिन्नुभयविधेऽपि कामे सप्तमैकादशस्थानयोरैन्द्रवारु-  
णयोः स्थानव्यत्ययं कुर्यात् ।

प्रजानां व्याकुलीभावं चेत्कामयेत तदानीमेकादशानां पशूनां क्रमसांकर्यं  
विधत्ते—

‘ यदि कामयेत प्रजा मुखेयुरिति पशून्व्यतिषजेत्प्रजा एव मोहयति ’ [ सं०  
का० ६ प्र० ६ अ० ५ ] इति ।

उदक्प्रवणत्वेन स्थापिताया एकादशयूपपङ्क्तेर्दक्षिणयूपे वारुणस्याऽऽलम्भं  
विधत्ते—

‘ यदभिवाहतोऽपां वारुणमालभेत प्रजा वरुणो गृह्णीयादक्षिणत उदञ्चमा  
लभतेऽपवाहतोऽपां प्रजानामवरुणग्राहाय ’ [ सं० का० ६ प्र० ६ अ० ५ ]  
इति ।

अपामभिवाहस्तत्प्रवाहस्थानभूतो निम्नो देशः । तत्रावस्थित उत्तरयूपे वारु-  
णालम्भेन प्रजानां वरुणग्रहणरूपो रोगः स्यात् । दक्षिणयूपे पशोरुदङ्मुखत्वे-  
नाऽऽलम्भे रोगो न भवति । दक्षिणयूपस्योन्नतदेशवर्तित्वेनापामप्रवाहतः प्रवाहस्था-  
नाभावादित्यर्थः । अत्र सूत्रम्—‘ आग्नेयं कृष्णग्रीवमभिष्ठ उपाकरोति उत्तरे  
सारस्वतीं मेरीं दक्षिणे सौम्यं बध्नुमेवं व्यत्यासं दक्षिणापवर्गान्पशूनुपाकरोति  
वारुणमन्ततो दक्षिणत उदञ्चम् ’ इति ।

पथैकादशिनी निरूपिता । अथ पात्नवितपशुं विधत्ते—

‘ इन्द्रः पत्निया मनुमयाजयत्तां पर्यभिक्षतामुदसृजत्तया मनुरार्ध्नोद्यत्पर्यभिक्षतं  
पात्नवितमुत्सृजति यामेव मनुर्कृद्धिमाध्नोत्तामेव यजमान कध्नोति ’ ( सं० का०  
६ प्र० ६ अ० ६ ) इति ।

अत्र पत्नीशब्देन पात्नवितसंज्ञके यूप उपाकृतस्त्वष्ट्रदेवताकः पशुरूपलक्ष्यते ।  
शाखान्तरे तथा विधानात् । पथैकादशिनीगतपत्नीसंयाजानन्तरभावितादस्य यूप-  
स्य पात्नवितत्वम् । अत्र सूत्रम्—‘ जाघनीभिश्च पत्नीः संयाजयन्ति अनुबन्ध्या-  
वपायां हुतायामग्नेण शालामुत्तीयं पात्नवितं भिनोति यथाऽधोनाभिमनवस्तीर्णं  
चषालं तस्मिन्स्त्वष्ट्रं साण्डं लोमशं पिङ्गलं पशुमुपाकृत्य पर्यभिक्षतमुत्सृज्याऽऽ-  
ज्येन शेषं संस्थापयेत्, यावन्ति पशोरवदानानि स्युस्तावत्कृत्व आज्यस्यावधे-



त्पशुधर्माऽऽज्यं भवति शालामुखीये प्रचरन्तीति विज्ञायते, इति । तस्मादिन्द्रः  
पात्नीवितयूपे नियुक्तेन पशुना मनुमयाजयदिति व्याख्येयम् ।

पर्यग्निकृते पशवुत्सृष्टे सति कर्मशेषस्याऽऽज्येन समाप्तिं विधत्ते—

‘यज्ञस्य वा अप्रतिष्ठिताद्यज्ञः परा भवति यज्ञं पराभवन्तं यजमानोऽनु परा  
भवति यदाज्येन पात्नीवित२ स२स्थापयति यज्ञस्य प्रतिष्ठित्यै यज्ञं प्रतितिष्ठन्तं  
यजमानोऽनु प्रति तिष्ठति’ ( सं० का० ६ प्र० ६ अ० ६ ) इति ।

अप्रतिष्ठितादसंस्थापनात् ।

अस्य पशोः कालं विधत्ते—

‘इष्टं वपया भवत्यनिष्टं वशयाऽथ पात्नीवितेन प्र चरति तीर्थं एव प्र चर-  
त्यथो एतर्क्षेवास्य यामः’ ( सं० का० ६ प्र० ६ अ० ६ ) इति ।

वशा बन्ध्या, सा चानूबन्धेत्यनेन नाम्नोच्यते । तदीयवपाहोमादूर्ध्वं हृद-  
याद्यङ्गहोमात्प्रागेतस्य पात्नीवितपशोः कालः । स च तीर्थमुचितं स्थानम् । किं-  
चैतस्मिन्कालेऽनूबन्ध्याख्यस्य पशोर्याम उपरमः समाप्तिर्भवति । तस्य चान्तिमप-  
शुत्वात्समाप्तेः भागेव पात्नीवितप्रचारो युक्तः ।

देवतां विधत्ते—

‘त्वाष्ट्रो भवति त्वष्टा वै रेतसः सित्तस्य रूपाणि वि करोति तमेव वृषाणं  
पत्नीष्वपि सृजति सोऽस्मै रूपाणि वि करोति’ ( सं० का० ६ प्र० ६  
अ० ६ ) इति ।

विकरोति विविधानि करोति ।

पात्नीवितपशुर्निरूपितः । अथ सौम्यं चरुं विधत्ते—

‘घ्नन्ति वा एतत्सोमं यदभिषुण्वन्ति यत्सौम्यो भवति यथा मृतायानुस्तरणीं  
घ्नन्ति तादृगेव तत्’ ( सं० का० ६ प्र० ६ अ० ७ ) इति ।

सोमस्याभिषवो बधस्थानीयोऽतोऽनुस्तरणीस्थानीयः सौम्यश्चरुः कर्तव्यः ।  
मृतं दीक्षितमनु स्तीर्यते हन्यत इत्यनुस्तरणी काचिद्गौः । दीक्षितशवस्यावयवेषु  
हृदयहस्तादिषु गोशवस्य हृदयाद्यवयवान्संस्थाप्य तं दीक्षितं दहेत् । तदर्थं  
काचिद्रौह्न्यते ।



[ सौम्यचर्वाधिभिधानम् ]

चरोर्होमस्थानं विधत्ते—

“ यदुत्तरार्धे वा मध्ये वा जुहुयाद्देवताभ्यः सपदं दध्यादक्षिणार्धे जुहोत्येषा वै पितॄणां दिक्स्वायामेव दिशि पितृभिरवदयते ” (सं० का० ६ प्र० ६ अ० ७) इति ।  
वह्नेरुत्तरार्धमध्यदेशयोर्देवाहुतिस्थानत्वात्तत्र पित्र्ये होमे देवताभिः सह पितॄणां समदं कलहं कुर्यात् । अतो निरवदयते देवदेशान्निष्कृष्य पितॄन्पजते ।

चरुशेषस्य दानं विधत्ते—

उद्गातृभ्यो हरन्ति सामदेवत्यो वै सौम्यो यदेव साम्नश्छम्बट्कुर्वन्ति तस्यैव स शान्तिः ” ( सं० का० ६ प्र० ६ अ० ७ ) इति ।

सामैव सौम्यचरोरभिमानिदेवता । तथा सति सामवेदसंबन्धि यदङ्गमुद्गातार इत्थं छम्बट्कुर्वन्ति विनष्टं कुर्वन्ति तस्य दोषस्य स चरुः प्रतीकारः ।  
तस्मिन्नाज्यपूर्णं चरावुद्गातृभिः स्वदेहच्छाया द्रष्टव्येति विधत्ते—

‘ अवेक्षन्ते पवित्रं वै सौम्य आत्मानमेव पवयन्ते ’ ( सं० का० ६ प्र० ६ अ० ७ ) इति ।

सौम्यचरोः शुद्धिहेतुत्वात्तत्प्रेक्षणेनोद्गातारः स्वदेहं शोधयन्ति । अत्र सूत्रम्—  
‘ आज्येन चरुमभिपूर्योद्गातृभ्यो हरन्ति तमुद्गातारोऽवेक्षन्ते ’ इति ।

आज्यस्यापर्षाप्तौ पुनरप्यन्यत्पूरणं विधत्ते—

‘ य आत्मानं न परिपश्येदित्यसुः स्यादभिर्दिदि कृत्वाऽवेक्षेत तस्मिन्हात्मानं परिपश्यत्यथो आत्मानमेव पवयते ’ ( सं० का० ६ प्र० ६ अ० ७ ) इति ।

इतासुर्गतपाणः । अभितो दीयते प्रक्षिप्यत आज्यमर्हिषश्चरावित्यभिर्दिदिः ।

काम्येऽवेक्षणे मन्त्रविशेषं विधत्ते—

‘ यो गतमनाः स्यात्सोऽवेक्षेत यन्मे मनः परागतं यद्वा मे अपरागतम् । राज्ञा सोमेन तद्वयमस्नासु धारयामसीति मन एवाऽऽत्मन्दाधार न गतमना भवति ’  
( सं० का० ६ प्र० ६ अ० ७ ) इति ।

गतमना अव्यवस्थितचित्तः । उद्गातॄणां मध्ये गतमना यन्मे मन इत्यादिमन्त्रे-  
णावेक्षेत । मदीयं मनो यदि मत्तो निष्क्रान्तं यदि वा निष्क्रमणोन्मुखं तदिदानीं  
निष्क्रान्तस्य सोमस्य राज्ञः प्रसादादयं तन्मनाऽस्मात्स्वैव धारयामः । मन्त्रसामर्थ्या-  
च्चित्तसमाधानं भवति ।



अग्नाविष्णू महि धाम प्रियं वामित्यनयर्चा धृतयागं विधत्ते-

‘ अप वै तृतीयसवने यज्ञः कामतीजानादनीजानमभ्याग्नावैष्णव्यर्चा धृतस्य यजत्याग्निः सर्वा देवता विष्णुर्यज्ञो देवताश्चैव यज्ञं च दाधार ’ ( सं० का० ६ प्र० ६ अ० ७ ) इति ।

ईजानादिष्टवतो यजमानादनीजानं पुरुषमभिलक्ष्य यज्ञोऽपक्रामति तत्समाधानायाऽऽग्नावैष्णवमन्त्रयागः ।

तत्र नीचध्वानिं विधत्ते-

‘ उपाशु यजति मिथुनत्वाय । [ सं० का० ६ प्र० ६ अ० ७ ] इति ।

सौम्यचरुगतेनोच्चध्वनिना सहोपांशुध्वनेर्मिथुनत्वम् ।

अनूबन्ध्यां विधत्ते-

‘ ब्रह्मवादिनो वदन्ति भित्रो यज्ञस्य स्विष्टं युवते वरुणो दुरिष्टं क तार्हि यज्ञः क यजमानो भवतीति यन्मैत्रावरुणीं वशामालभते भित्रेणैव यज्ञस्य स्विष्टं शमयति वरुणेन दुरिष्टं नाऽऽर्तिमाच्छेति यजमानः ’ ( सं० का० ६ प्र० ६ अ० ७ ] इति ।

यज्ञस्य यदङ्गं सम्यगिष्टं तस्याधिपतिर्मित्रः स्वयमनाराधितस्तदङ्गं दुरिष्टेन मिश्रयति । दुरिष्टस्याङ्गस्याधिपतिर्वरुणश्चानाराधितस्तददुरिष्टं संपाद्य स्विष्टेन मिश्रयति । तथा सत्युभाभ्यां स्विष्टस्य विनाशितत्वाद्यज्ञः क्रावतिष्ठेत् । यज्ञाभावे यजमानोऽपि कुत्र फलोपेतो भवेत् । वशालम्भेन तुष्टो मित्रः स्विष्टं पालयति । वरुणो दुरिष्टं नाशयति । ततो यज्ञस्य सुस्थितत्वान्निष्फलस्वरूपामार्तिं यजमानो न प्राप्नोति । अत्र सूत्रम्-‘ मैत्रावरुणीं गां वशामनूबन्ध्यामालभेत् ’ इति ।

तामनूबन्ध्यां प्रशंसति—

‘ यथा वै लाङ्गलेनोर्वरां प्रभिन्दन्त्येवमृक्सामे यज्ञं प्र भिन्तो यन्मैत्रावरुणीं वशामालभते यज्ञायैव प्रभिन्नाय मत्यमन्त्रवास्याति शान्त्यै ’ [ सं० का० ६ प्र० ६ अ० ७ ] इति ।

सर्वसस्योपेतो भूमिरुर्वरा तस्यां लुष्टायां कर्षणमनु तत्र मर्त्यं क्षिपन्ति । शक्त्याधानसाधनं गोमयादिद्रव्यं मर्त्यं, मतमभिमतं फलमर्हतीति मत्यम् । तद्वद्वक्तृसामाभ्यां कर्षणवद्योग्यतामापादितस्य यज्ञस्य वशालम्भेन मत्यप्रक्षेपवत्फलजननशक्तिर्भवति । तेन चाशकिलक्षणस्य दोषस्य शान्तिर्भवति ।



[ अतिग्राह्यविधिः ]

पुनरपि वशां प्रशंसति -

‘ यातयामानि वा एतस्य छन्दांसि य ईजानाश्छन्दसामेष रसो यद्वशा यन्मैत्रावरुणीं वशामालभते छन्दांस्येव पुनरा प्रीणात्ययातयामत्वायाथो छन्दः—  
स्वेव रसं दधाति ’ ( सं० का० ६ प्र० ६ अ० ७ ) इति ।

ईजानो यज्ञं कृतवान् । एतस्य छन्दसांसि गतसाराणि भवन्ति । वशा तु छन्दसां सारः । वषट्कारदेवतया गायत्रीदेवतायाः शिरसि चिञ्जे पतितेन रसेनोत्पन्नात्वात् । एतच्च काम्यपशुकण्डे समाम्नातम् । अतो वशालम्भेन छन्दसां गतसारत्वाभावात्पीतिर्भवति । प्रत्युत छन्दसु विशेषरसः स्थाप्यते ।

सौम्यचरुघृतयागानुबन्ध्या निरूपिताः । अथातिग्राह्यान्विधत्ते—

‘ देवा वा इन्द्रियं वीर्यं व्यभजन्त ततो यदत्यशिष्यत तदतिग्राह्या अभवन्त-  
दतिग्राह्याणामतिग्राह्यत्वं यदतिग्राह्या गृह्यन्त इन्द्रियमेव तद्वीर्यं यजमान आत्म-  
न्धिच्छेत् ’ [ सं० का० ६ प्र० ६ अ० ८ ] इति ।

इन्द्रवायुमित्रावरुणादिदेवैरिन्द्रियगतसामर्थ्यहेतौ सोमरसे विभक्ते सत्यतिरि-  
क्ताद्रसादेते गृह्यन्ते । तद्ग्रहणेन सामर्थ्यं यजमाने स्थाप्यते ।

विहितानामतिग्राह्याणामग्न्यादिदेवतासंबन्धं विधत्ते—

‘ तेज आग्नेयेन्द्रियमैन्द्रेण ब्रह्मवर्चसं सौर्येण ’ ( सं० का० ६ प्र० ६ अ० ८ ) इति ।

यजमान आत्मन्धत्त इत्यनुवर्तते । तेज कान्तिः । इन्द्रियं बलम् । ब्रह्मवर्चसं श्रुताध्ययनसंपत्तिः । प्रातःसवन आग्रयणसादनादूर्ध्वमते त्रयो गृहीतव्याः । अत्र सूत्रम्—‘ एष ते योनिर्विश्वेभ्यस्त्वा देवेभ्य इति सादयित्वा त्रीनग्निष्टोमेऽतिग्राह्याङ्गृह्णात्याग्नेयमैन्द्रं सौर्यमित्यग्न आयुं व्युत्तिष्ठं स्तरणिरिति ग्रहणासादनाः ’ इति ।

व्यतिरेकमुखेन ( ण ) पृष्ठचषडहे तानतिग्राह्यान्विधत्ते—

‘ उपस्तम्भनं वा एतद्यज्ञस्य यदतिग्राह्याश्चक्रे पृष्ठानि यत्पृष्ठचे न गृहीया-  
त्प्राञ्चं यज्ञं पृष्ठानि सः शूणीयुः ’ [ सं० का० ६ प्र० ६ अ० ८ ] इति ।

यज्ञरूपस्य रथास्यातिग्राह्या उत्तमम्भनकाष्ठस्थानीयाः । षट्सु दिनेषु क्रमेण रथंतरबृहद्वैरूपवैराजशाक्ररैवतसामनामकैः साध्यानि पृष्ठच ( ष ) स्तोत्राणि चक्र-  
स्थानीयानि । ततः पृष्ठचषडहेऽतिग्राह्यरूपोत्तमम्भनाभावे तानि पृष्ठानि तं यज्ञ-  
रथं पुनः पातयित्वा संशूणीयुर्विनाशयेयुः । तस्मात्ताङ्गृह्णीयादित्यर्थः ।



( अतिग्राह्यविधिः )

उक्थ्ये चोदकप्राप्तानतिग्राह्यान्प्रतिषेधति—

‘ यदुक्थ्ये गृह्णीयात्प्रत्यञ्चं यज्ञमतिग्राह्याः सः शृणीयुः ’ ( सं० का० ६ प० ६ अ० ८ ) इति ।

उत्तम्भनमन्तरेणैव पुरत उन्नतसदृश उक्थ्यस्तस्मिन्गृहीता अतिग्राह्याः पुर-  
स्तादस्यौन्नत्यमापाद्य यज्ञरथं प्रत्यञ्चं पातयित्वा विनाशयेयुः । तस्मात्तान् गृह्णी-  
यादित्यर्थः ।पृष्ठषडहेऽप्युक्थ्यसद्भावादेतं प्रतिषेधं वारयितुं पूर्ववाक्येनै ( णै ) ते विहिता-  
स्तद्विधिजिद्यागस्याप्युक्थ्यसंस्थस्य शाखान्तरे सद्भावात्तत्रापि निषेधं वारयितुं  
विधत्ते—‘ विश्वजिति सर्वपृष्ठे ग्रहीतव्या यज्ञस्य सवीर्यत्वाय ’ ( सं० का० ६ प०  
६ अ० ८ ) इति ।

रथंतरादीनि षडपि पृष्ठच षष्ठोऽपि यस्मिन्सन्ति स सर्वपृष्ठः ।

अग्निष्टोमे तान्विधत्ते—

‘ प्रजापतिर्देवेभ्यो यज्ञान्व्यादिशत्स प्रियास्तनूरप न्यधत्त तदतिग्राह्या अभ-  
वन्वितनुस्तस्य यज्ञ इत्याहुर्नस्यातिग्राह्या न गृह्यन्त इत्यप्यग्निष्टोमे ग्रहीतव्या  
यज्ञस्य सतनुत्वाय ’ ( सं० का० ६ प० ६ अ० ८ ) इति ।व्यादिशद्विभज्य दत्तवान् । तदा स प्रजापतिर्यज्ञसंबन्धिनीः प्रियास्तनूरप-  
न्यधत्तापनीय क्वचिद्रोपितवान् । तास्तनवोऽतिग्राह्याः । तस्मादग्निष्टोमस्य सतनु-  
त्वाय तान्गृह्णीयात् । अत्रातिग्राह्याणां पृष्ठचषडहादिविकृतिसंबन्धप्रतीतेः प्रकृ-  
तावग्निष्टोमेऽपि विधीयन्ते ।

व्यावृत्तिकामस्य तान्विधत्ते—

देवता वै सर्वाः सदृशीरासन्ता न व्यावृतमगच्छन्ते देवा एत एतान्ग्रहान-  
पश्यन्तान्गृह्णताऽऽग्नेयमग्निरिन्द्रमिन्द्रः सौर्यं सूर्यस्ततो वै तेऽन्याभिर्देवताभिर्व्या-  
वृतमगच्छन्त्यस्यैवं विदुष एते ग्रहा गृह्यन्ते व्यावृतमेव पाप्मना भ्रातृव्येण गच्छति”  
( सं० का० ६ प० ६ अ० ८ ) इति ।सदृशीस्तुल्यैश्वर्याः व्यावृतमैश्वर्याधिक्यलक्षणम् । इतरेभ्यो व्यावृतं भ्रातृ-  
व्यादैश्वर्याधिक्यमेतैरतिग्राह्यैः प्राप्नोति ।

तानतिग्राह्यान्प्रशंसति—



( अदाभ्यग्रहविधिः )

‘ इमे लोका ज्योतिष्मन्तः समावदीर्याः कार्या इत्याहुराग्नेनास्मिँल्लोके ज्योतिर्धत्त ऐन्द्रेणान्तरिक्ष इन्द्रवायू हि सयुजौ सौर्येणामुष्मिँल्लोके ज्योतिर्धत्ते ज्योतिष्मन्तोऽस्मा इमे लोका भवन्ति समावदीर्यानिनान्कुरुते ’ ( सं० का० ६ प्र० ६ अ० ८ ) इति ।

इमे पृथिव्यन्तरिक्षद्युलोकास्ते चाग्न्यादिदेवतानुग्रहेण ज्योतिष्मन्तस्तुल्यसामर्थ्याः । अन्तरिक्षस्य वायुर्देवता न त्विन्द्र इति चेन्न, इन्द्रवाय्वोः सहावस्थानादैन्द्रवायवग्रहे तद्दर्शनात् ।

प्रकारान्तरेण तान्प्रशंसति—

‘ एतान्वै ग्रहान्बम्बाविश्ववयासाववितां ताम्यामिमे लोकाः पराञ्चश्चावाञ्चश्च प्राभुर्यस्यैवं विदुष एते ग्रहा गृह्यन्ते प्रास्मा इमे लोकाः पराञ्चश्चावाञ्चश्च भान्ति ’ ( सं० का० ६ प्र० ६ अ० ८ ) इति ।

बम्बाश्च विश्ववयाश्च तयोरतिग्राह्यमहिमाभिज्ञत्वाच्चार्थमुत्तमा अधमाश्चेमे लोकाः प्राभुः प्रभावन्तः ।

अतिग्राह्या निरूपिताः । अथादाभ्यग्रहं विधत्ते—

‘ देवा वै यद्यज्ञेऽकुर्वन्त तदसुरा अकुर्वन्त ते देवा अदाभ्ये छन्दांसि सवनानि समस्थापयन्ततो देवा अभवन्पराऽसुरा यस्यैवं विदुषोऽदाभ्यो गृह्यन्ते भवत्यात्मना पराऽस्य भ्रातृभ्यो भवति ’ [ सं० का० ६ प्र० ६ अ० ९ ] इति ।

असुरा मात्सर्येण देवैरनुष्ठितं यज्ञाङ्गं स्वयमप्यमनुष्ठितवन्तः । तदाऽसुरवञ्चनेन देवा गायत्रीत्रिष्टुब्जगतीभिर्निष्पाद्यानि त्रीणि सवनान्यदाभ्यग्रहे समापितवन्तः । तत्र हि— ‘ वसवस्त्वा प्रवृहन्तु गायत्रेण छन्दसा ’ इत्यादिभिस्त्रिभिर्मन्त्रैस्त्रयः सोमांशवः पृथक्कर्तव्याः । अत्र सूत्रम्— ‘ उपनद्धस्य राज्ञस्तीनश्शून्प्रवृहन्ति वसवस्त्वा प्रवृहन्तु गायत्रेण छन्दसेत्येतैः प्रतिमन्त्रं तैरेनं चतुराधूनाति ’ इति । तदिदं छन्दसां सवनानां च समापनम् । तेन देवानां विभूतिरसुराणां पराभवश्चाभूत् । तद्वदन्यस्याप्यदाभ्यग्रहणेन भवति ।

निर्वचनेन प्रशंसति—

‘ यद्वै देवा असुरानदाभ्येनादभ्नुवन्तददाभ्यस्यादाभ्यत्वम् ’ [ सं० का० ६ प्र० ६ अ० ९ ] इति ।



अदभ्नुवन्हिंसितवन्तः असुरदम्भनहेतुरयं ग्रहः स्वयमन्येन केनचिदपि दम्भि-  
तुमशक्यत्वाददाभ्यः ।

एतद्वेदनं प्रशंसति-

‘ य एवं वेद दम्भोत्येव भ्रातृव्यं नैनं भ्रातृव्यो दम्भोति ’ ( सं० का० ६  
प्र० ६ अ० ९ ) इति ।

अथादाभ्यस्य कालं विधत्ते -

‘ एषा वै प्रजापतेरतिमोक्षिणी नाम तनूर्यददाभ्य उपनद्धस्य गृह्णात्यतिमु-  
क्त्यै ’ ( सं० का० ६ प्र० ६ अ० ९ ) इति ।

अतिशयेन पापान्मोक्षोऽतिमोक्षः । सोऽस्या अस्तीत्यतिमोक्षिणी । प्रजापते-  
स्तादृशूपोऽयमदाभ्यः । तस्मादुपनद्धस्य वस्त्रेण बद्धस्य सोमस्य बन्धनादतिमुक्त्य-  
र्थं गृह्णीयात् । शकटादवरोपितो वस्त्रबद्धसोमोऽधिषवणफलकयोरुपर्यवतिष्ठते ।  
तस्य च सोमस्य बन्धमुपांशुग्रहकाले विस्रस्येन्द्राय त्वा वृत्रघ्न इत्यादिभिर्मन्त्रैः  
सोमं मिमीते । तस्माद्विस्रसनात्पागेवादाभ्यो ग्रहीतव्य इत्यर्थः ।

एतद्वेदनं प्रशंसति--

‘ अति पाप्मानं भ्रातृव्यं मुच्यते य एवं वेद ’ [ सं० का० ६ प्र० ६ अ०  
९ ] इति ।

पापरूपं वैरिणमुत्क्रम्य तत्कृतोपद्रवान्मुच्यते ।

अदाभ्यस्य सोमव्यतिरिक्तं द्रव्यं विधत्ते -

‘ घ्नन्ति वा एतत्सोमं यदभिषुण्वन्ति सोमे हन्यमाने यज्ञो हन्यते यज्ञे यजमानो  
ब्रह्मवादिनो वदन्ति किं तद्यज्ञे यजमानः कुरुते येन जीवन्तसुवर्गं लोकमेतीति  
जीवग्रहो वा एष यददाभ्योऽनभिषुतस्य गृह्णाति जीवन्तमेवैनं सुवर्गं लोकं  
गमयति ’ [ सं० का० ६ प्र० ६ अ० ९ ] इति ।

अभिषवणेन सोमस्य हतत्वाद्यज्ञे हते यजमानो हतपायो भवति । तादृश्व-  
मन्तरेण स्वर्गपातावुपायान्ब्रह्मवादिनो विचार्यादाभ्यं निश्चितवन्तः । स च जीव-  
नोपेतो ग्रहः । तस्मादनभिषुतस्याभिषवरूपवधराहितस्य द्रव्यस्य रतं तत्र गृह्णी-  
यात् । अत्र सूत्रम्-‘ अशुभदाभ्यं वा प्रथमं गृह्णाति शुक्रं ते शुक्लेण गृह्णा-  
मीति दध्नः पयसो निग्राभ्याणां वा इति ।

अदाभ्यग्रहस्याऽऽध्वनहेतूनां सोमांशूनां त्रयाणां सप्तत्रयगोषु त्रिषु महा-  
भिषवेषु मेलनं विधत्ते-



( अंशुग्रहविधिः )

‘ वि वा एतद्यज्ञं छिन्दन्ति यददाभ्ये सः स्थापयन्त्यः शूनपि सृजति यज्ञस्य संतत्यै ’ ( सं० का० ६ प० ६ अ० ९ ) इति ।

‘ असुरवञ्चनाय वसवस्तेत्यादिमन्त्रैरंशुत्रयं (य) पृथक्करणरूपसवनत्रय (स)-  
मापनं देवैः कृतं तद्वदन्येनापि कृते सत्युपांश्चन्तर्यामादीनाम [ न ] नुष्ठानाद्यज्ञो  
विच्छिद्यते, तत्परिहाराय पृथक्कृतानंशुनाभिवेषेषु मेळयेत् । अत्र सूत्रम्—‘ आध-  
वनानः शून्यज्ञातान्निधायोशिक्षत्वं देव सोम गायत्रेण छन्दसेत्येतैः प्रतिमन्त्रम-  
नुसवनमेकैकं महाभिवेषेष्वपि सृजति ’ इति ।

अदाभ्यो निरूपितः । अथांशुग्रहं विधत्ते—

‘ देवा वै प्रबाहुग्रहानगृह्णत स एतं प्रजापतिरः शुमपश्यत्तमगृह्णीत तेन  
वै स आध्नोद्यस्यैव विदुषोऽःशुर्गृह्यत ऋध्नोत्येव ’ ( सं० का० ६ प० ६ अ०  
१० ) इति ।

प्रबाहुकतुल्यस्वभावान् । प्रजापतिस्तु समृद्धयर्थं विलक्षणमंशुग्रहं गृहीत्वा  
समृद्धोऽभवत् ।

इतरग्रहवैलक्षण्यं क्रमेण दर्शयन्नाभिवषस्याऽऽवृत्त्यभावं विधत्ते—

‘ सखदभिषुतस्य गृह्णाति सखद्धि स तेनाऽऽध्नोत् ’ ( सं० का० ६ प०  
६ अ० १० ) इति ।

अष्टौ कृत्वोऽग्रेऽभिषुणोतीत्यादिना । ग्रहान्तरेऽभिषवावृत्तिः श्रुता न त्वत्र  
तथा कुर्यात्किंतु सखदेव । यस्मात्स प्रजापतिः सखदेवाभिषुत्य तेन ग्रहेण सम्य-  
वसमृद्धिं गतः ।

ग्रहणमन्त्रस्योच्चारणं निवारयितुं मानसमनुसंधानं विधत्ते—

‘ मनसा गृह्णाति मन इा हि प्रजापतिः प्रजापतेराप्त्यै ’ [ सं० का० ६  
प० ६ अ० १० ] इति ।

संकल्पमात्रेण जगत्सर्जनात्प्रजापतेर्मनःसादृश्यम् ।

ग्रहणपात्रं विधत्ते—

‘ औदुम्बरेण गृह्णातायूर्वा उदुम्बर ऊर्जमेवाव रुन्धे ’ [ सं० का० ६ प०  
६ अ० १० ] इति ।

पात्रस्याऽऽकारं विधत्ते—



‘चतुःसक्ति भवति दिक्ष्वेव प्रति तिष्ठति’ [ सं० का० ६ प० ६ अ० १० ] इति ।

चतुष्कोणमित्यर्थः ।

‘वामदेवेन दृष्टस्य कथा नश्चिन्न आ भुवदित्यस्यामृच्युत्पन्नस्य साम्नो ग्रहण-  
मन्त्रतामाह—

‘यो वा अशोरायतनं वेदाऽऽयतनवान्भवति वामदेव्यमिति साम तद्वा  
अस्याऽऽयतनं मनसा गायमानो गृह्णात्यायतनवानेव भवति’ ( सं० का० ६  
प० ६ अ० १० ) इति ।

गृहवानित्यर्थः ।

अनुच्छ्वासं ग्रहणकाले विधत्ते—

‘वदध्वर्युरंशुं गृह्णाति सैवास्यर्द्धिः’ ( सं० का० ६ प० ६ अ० १० ) इति ।

अंशुं नार्धयेत्समृद्धं न कुर्यात् । तदानामध्वर्युर्यजमानयोः समृद्धिर्न स्यात् ।  
अनुच्छ्वासगृहीतिरेवांशोः समृद्धिः । अत्र सूत्रम् ‘अंशुं—गृह्णन्नेकग्रहायाऽऽ-  
प्ते राजानमुपरे न्युप्य स्रद्धमिषुत्य वामदेव्यं मनसा गायमानोऽनवानं गृह्णाति’  
इति ।

कथंचिदुच्छ्वासश्चेत्तद्दोषनिवारणाय विधत्ते—

‘हिरण्यमभि व्यनित्यमृतं वै हिरण्यमायुः प्राण आयुषैवामृतमभि धिनोति’  
( सं० का० ६ प० ६ अ० १० ) इति ।

हिरण्यस्याऽऽभिमुख्येन श्वासं कुर्यात् । तथा सत्यायुःस्वरूपेणैव प्राणवायुना  
हिरण्यरूपममृतमभिधीयति ।

हिरण्यस्येयत्तां विधत्ते—

‘शतमानं भवति शतायुः पुरुषा शतेन्द्रिय आयुष्पेवेन्द्रिये प्रति तिष्ठति’  
( सं० का० ६ प० ६ अ० १० ) इति ।

शतानिष्कपरिमितं शतमानपरिमितं वा हिरण्यं भवति । दशानां ज्ञानकर्मे-  
न्द्रियाणामेकैकस्य दशनाडीषु संचाराच्छतेन्द्रियत्वम् । अत्र सूत्रम्—‘यदि व्यवा-  
ने(न्या)दा नः प्राण एतु परावत इति शतमानं हिरण्यमभि व्यनीया [न्या] ताम-



[ अंशुग्रहविधिः ]

ध्वर्युर्यजमानश्च ' इति । अंशुग्रहादाभ्यग्रहयोः पौर्वापर्यं विकल्पितम् । अत एव सूत्रकारेणोक्तम्—' अंशुमदाभ्यं वा प्रथमं गृह्णाति ' इति ।

अंशुग्रहो निरूपितः । अथ षोडशिश्रहं विधत्ते—

' प्रजापतिर्देवेभ्यो यज्ञान्वादिशत्स रिरिवानोऽवन्यत । स यज्ञानां षोडशधेन्द्रियं धीर्यमात्मानमभि समक्खिदत्तत्पोडशयभवन्न वै षोडशी नाम यज्ञोऽस्ति यद्वाव षोडशश्च स्तोत्रं षोडशश्च शस्त्रं तेन षोडशी तत्पोडशिनः षोडशित्वं यत्पोडशी गृह्यत इन्द्रियमेव तद्धीर्यं यजमान आत्मन्धत्ते ' ( सं० का० ६ प्र० ६ अ० ११ ) इति ।

' देवेभ्यो यज्ञान्विभज्य दत्त्वा स्वार्थस्य कस्याप्यभावादिकोऽहमिति मन्यमानः स्वात्मानमभिलक्ष्य सर्वयज्ञसंचन्धिनमिन्द्रियसामर्थ्यप्रदमंशं षोडशभेदभिन्नं समक्खिदत्तमुपादाय श्रान्तोऽभवत् । तच्च सामर्थ्यं षोडशिनामकः क्रतुरभवत् । स च सोमयागव्यतिरिक्तो यज्ञः कश्चिन्नूतनो न ।

प्रकारान्तरेण प्रशंसति—

' देवेभ्यो वै सुवर्गो लोको न प्राभवत् एतं षोडशिनमपश्यन्तमगृह्णत ततो वै तेभ्यः सुवर्गो लोकः प्राभवद्यत्पोडशी गृह्यते सुवर्गस्य लोकस्याभिजित्यै ' ( सं० का० ६ प्र० ६ अ० ११ ) इति ।

न प्राभवन्न स्वाधीनः ।

पुनः प्रकारान्तरेण प्रशंसति—

' इन्द्रो वै देवानामानुजावर आसीत्स प्रजापतिमुपाधावत्तस्मा एतं षोडशिनं प्रायच्छत्तमगृह्णीत ततो वै सोऽग्रं देवतानां पर्यैद्यस्यैवं विदुषः षोडशी गृह्यतेऽगमेव समानानां पर्येति ' ( सं० का० ६ प्र० ६ अ० ११ ) इति ।

अनुजेभ्यो निकृष्टेभ्योऽवरोऽत्यन्तनिकृष्टः । आनुजेति दीर्घश्छान्दसः । अग्रं श्रेष्ठचम् ।

कालं विधत्ते—

' प्रातःसवने गृह्णाति वज्रो वै षोडशी वज्रः प्रातःसवनं स्वादेवैनं योनेर्निर्गृह्णाति ' ( सं० का० ६ प्र० ६ अ० ११ ] इति ।

वज्रवदनिष्टनिवारकत्वादुभयोर्वज्रत्वम् । तस्मादेव साम्यात्प्रातःसवनं वज्रस्य स्वयोनिः ।



पक्षान्तरमाह—

‘ सवनेसवनेऽभि गृह्णाति सवनात्सवनादेवैनं प्र जनयति ’ ( सं० का० ६ प्र० ६ अ० ११ ) इति ।

अत्र सूत्रम्—‘ षोडशिनो ग्रहणं प्रातःसवन उत्तमो धाराग्रहाणां सवने सवने वा ’ इति ।

नित्यत्वेन विहितस्यैव काम्यत्वमपि विधत्ते—

तृतीयसवने पशुकामस्य गृह्णीयाद्वज्रो वै षोडशी पशवस्तृतीयसवनं वज्रेणै-  
वास्रै तृतीयसवनात्पशूनव रुन्धे ’ [ सं० का० ६ प्र० ६ अ० ११ ] इति ।

यथा खादिरो यूपो भवति खादिरं वीर्यकामस्य यूपं कुर्वीतेति वचनद्वयादे-  
कस्यैव नित्यत्वं काम्यत्वं च तद्वत् ।

उक्थ्यकृतावपि शास्त्रान्तरानुसारेण प्रसक्तं प्रतिषेधति—

‘ नोक्थ्ये गृह्णीयात्प्रजा वै पशव उक्थ्यानि यदुक्थ्ये गृह्णीयात्प्रजां पशू-  
नस्य निर्दयेत् ’ [ सं० का० ६ प्र० ६ अ० ११ ] इति ।

उक्थ्यकृतगतानां शस्त्राणां प्रजापशुरूपत्वद्वजरूपेण षोडशिना दाहः स्यात् ।  
शास्त्रान्तरे विधानादिह निषेधाच्च विकल्पः सूत्रे दर्शितः नोक्थ्ये गृह्णीया (द)  
गृह्णीयाद्वा ’ इति ।

षोडशिकृताविवातिरावकृतावपि काम्यग्रहं विधत्ते—

‘ अतिरात्रे पशुकामस्य गृह्णीयाद्वज्रो वै षोडशी वज्रेणैवास्रै पशूनवरुन्ध  
रात्रियोपरिष्ठाच्छमयति ’ ( सं० का० ६ प्र० ६ अ० ११ ) इति ।

वज्रषोडशिना पशूनामवरोधेऽपि नास्ति बाधः । षोडशिशस्त्रस्योपरिष्ठादनु-  
ष्ठेयेन रात्रिशब्दोपलक्षितेन शस्त्रसमूहेन तद्बाधोपशमनात् । पशुकामस्येति विशे-  
णादन्यस्यातिरात्रे षोडशिग्रहो नास्ति ।

अधिकारिविशेषेण ग्रहं विधत्ते—

‘ अष्टमिष्ठेमे राजन्यस्य गृह्णीयाद्वचावृत्कामो हि राजन्यो यजते ’ ( सं०  
का० ६ प्र० ६ अ० ११ ) इति ।

द्वादशभिः स्तोत्रैः शस्त्रैश्चोपेतोऽग्निष्टोमो वर्णत्रयसाधारणः । राजन्यस्तु ध्रिप  
वैश्याभ्यां व्यावृत्तिमुत्कर्षं कामयते तदर्थं गृह्णीयात् ।



( षोडशिश्रहविधिः )

अस्मिन्षोडशिश्रहस्तोत्रस्यैकविंशनामकं स्तोमं विधत्ते -

‘ साह्न एवास्मै वज्रं गृह्णाति स एनं वज्रो भूत्या इन्धे निर्वा दहत्येक-  
विंशश्च स्तोत्रं भवति प्रतिष्ठित्यै ’ ( सं० का० ६ प० ६ अ० ११ ) इति ।

अह्ना सह वर्तत इति एकदिवसनिष्पाद्यः सोमयागः साह्नः । तस्मिन्नेव  
यजमानार्थमध्वर्युः षोडशिरूपां वज्रं गृह्णाति । स च वज्रो वैरिविनाशाय  
प्रयुक्त एनं यजमानमैश्वर्यार्थं प्रकाशयति । अथवा प्रयोगकौशलाभावादस्मिन्नेव  
यजमाने परीतो निःशेषेणैव दहति । अतः पाक्षिकदाहनिवृत्त्या यजमानस्य  
प्रतिष्ठार्थमेकविंशस्तोत्रं सादयेत् । प्रगीतपन्त्रमाध्यस्तुतिः स्तोत्रम् । तच्च गानं  
तृचे कर्तव्यम् । एकं साम तृचे क्रियते स्तोत्रीयमिति विधानात् । षोडशिस्तोत्र-  
स्यासावि सोम इन्द्र त इत्युक्त्यमा । इन्द्रमिच्छरी वहत इति द्वितीया । आ-  
तिष्ठ वृत्रहन्ति तृतीया । सोऽयं तृचस्त्रिभिः पर्यायैरावृत्तिविशेषो [ षेण ]  
गीयमान एकविंशत्युगात्मकं (को) भवति । प्रथमे पर्याये प्रथमद्वितीययोर्ऋचोस्त्रि-  
स्त्रिगानम् । तृतीयस्याः सल्लदानम् । द्वितीयपर्याये प्रथमायाः सल्लदानम् । तृती-  
यपर्याये मध्यमायाः सल्लदानम् । तथा च च्छन्दोगब्राह्मण आम्नायते-‘ सप्तभ्यो  
हिं करोति स तिसृभिः स तिसृभिः स एकया सप्तभ्यो हिं करोति स एकया  
स तिसृभिः स तिसृभिः सप्तभ्यो हिं करोति स तिसृभिः स एकया स तिसृभिः  
सप्तसप्तमेकविंशस्य विष्टुतिः ’ इति । सप्तभ्यः सप्तभिर्ऋग्मिर्हिं करोति गायेत् ।  
यथोक्तावृत्तिविशिष्टेयमेकविंशनामकस्य स्तोमस्य संबन्धिनी विशिष्टा स्तुतिः । तस्याथ  
सप्तसप्तमिमिति नामधेयमित्यर्थः ।

षोडशिश्रहं विधत्ते -

‘ हरिवच्छस्यत इन्द्रस्य प्रियं धामोपाऽऽप्नोति ’ ( सं० का० ६ प० ६  
अ० ११ ) इति ।

हरिशब्दोऽस्मिन्नस्तीति हरिवच्छस्त्रम् । इन्द्रमिच्छरी वहत इत्यादिष्वक्षु हरि-  
शब्दो बहुलमुपलस्यते । तेन शस्त्रेणैन्द्रस्य परितोषात्तदीयो लोकः प्राप्यते ।  
तच्च शस्त्रं द्विविधं विहतमविहतं च । नानाविधच्छन्दसामृचां संपेलेन निष्पा-  
दितं विहतम् । त (य) थावास्थितमविहतम् ।

तत्र विहरणप्रकारं विधत्ते -



‘ कनीयाः सि वै देवेषु छन्दाः स्यासञ्ज्यायाः स्यसुरेषु ते देवाः कनीयसा छन्दसा ज्यायश्छन्दोऽभि व्यशः सन्ततो वै तेऽसुराणां लोकमवृञ्जत यत्कनीयसा छन्दसा ज्यायश्छन्दोऽभि विशः सति भ्रातृव्यस्यैव तल्लोकं वृङ्क्ते ’ ( सं० का० ६ प्र० ६ अ० ११ ) इति ।

सन्त्यस्मिञ्शस्त्रे बहूनि च्छन्दांसि । तान्याश्वलायनेनोदाहृतानि-‘ आ त्वा बहन्तु हरय इति तिस्रो गायत्र्यः । उपो षु शृणुही गिरः सुसंदृशं त्वा वयं मधवन्नित्येका द्वे च पङ्क्ती । यदिन्द्र पृतनाज्येऽयं ते अस्तु हर्यत इत्यौष्णिह-  
बाहंतौ तृचौ ’ इत्यादिना । तत्र चतुर्विंशत्यक्षरा गायत्री । अष्टाविंशत्यक्षरो-  
ष्णिक् । अनयोरल्पाक्षरत्वेन कनीयस्त्वादेव च्छन्दस्त्वम् । अष्टाक्षरपादैः पञ्च-  
भिश्चत्वारिंशदक्षरा पङ्क्तिः । षट्त्रिंशदक्षरा बृहती । अनयोरधिकाक्षरत्वेन भूय-  
स्त्वादसुरच्छन्दस्त्वम् । एवं छन्दोन्तरेष्वप्युन्नेयम् । तत्र देवा गायत्रीछन्दसा  
पङ्क्तिच्छन्दोऽभितो विहृत्य शस्त्रमपठन् । विहार आश्वलायनेन दर्शितः-‘तदेव  
शंस्यं विहरेत्पादान्वयवधायार्धचंशः शंसत्पूर्वासां पूर्वाणि पदानि गायत्र्यः पङ्क्ति-  
भिः पङ्क्तीनां तु द्वे द्वे पदे शिष्येते ताभ्यां महिणुयादुष्णिहो बृहतीभिः ’  
इत्यादिना । अस्यायमर्थः-अविहतं यच्छस्त्रं तदेव विहृतं कुर्यात् । तद्यथा-  
गायत्र्याः प्रथमं पादं पङ्क्तेः प्रथमपादेन संयोज्यैकमर्धचं संपादयेत् । एवं द्वि-  
तीयतृतीयपादसंयोगेन पुनरर्धचद्वयं संपादयेत् । पङ्क्तेरवशिष्टं पादद्वयमेकोऽर्ध-  
चंस्तस्यान्ते प्रणवं कुर्यात् । तैरेतैश्चतुर्भिर्धर्धचैर्द्वाव ( द्वे अ ) नुष्टुभौ संपद्येते । एवं  
गायत्र्यः पङ्क्तिभिः संयोज्याः । अनया विशंसति विहरेदिति । तेन विहृतेन  
शस्त्रेण भ्रातृव्यस्थानं विनाशयति ।

संख्यान्तरमभिप्रेत्य विहरणं दर्शयति-

‘ षडक्षराण्यति रेचयन्ति षड्वा ऋतव ऋतूनेव प्रीणाति चत्वारि पूर्वाण्यव  
कल्पयन्ति चतुष्पद एव पञ्चानव रुन्धे द्वे उत्तरे द्विपद एवाव रुन्धे ’ ( सं० का०  
६ प्र० ६ अ० ११ ) इति ।

काचिद्विष्टाविंशद(त्य)क्षराऽन्या त्वष्टाविंशदक्षराऽन्या त्रिंशदक्षरा । तत्र मध्य-  
मायाः षडक्षराण्यनुष्टुभोऽतिरिच्यन्ते । तस्या ऋच आदौ चत्वारि पूर्वस्यामृचि  
संयोज्यानि । अन्तिमं द्वयमुत्तरस्यामृचि संयोज्यम् ।



[ षोडशिश्रहाविधिः ]

बिहरणे फलितं दर्शयति ।

‘ अनुष्टुभमभि सं पादयन्ति वाग्वा अनुष्टुप्समात्पाणानां वायुत्तमा ’ [ सं० का० ६ प्र० ६ अ० ११ ] इति ।

आश्वलायनः—‘ अनुष्टुप्प्रकारं संसेदूर्ध्वं स्तोत्रियानुरूपाम्भ्यामतो विहत इति । स्तोत्रोपाकरणस्य कालं विधत्ते—

‘ समयाविषिते सूर्ये षोडशिनः स्तोत्रमुपाकरोत्येतस्मिन्वै लोक इन्द्रो वृत्रमह-  
न्त्साक्षादेव वज्रं भ्रातृव्याय प्र हरति ’ ( सं० का० ६ प्र० ६ अ० ११ ) इति ।

समयाविषितोऽर्धास्तमितस्तस्मिन्नेवार्धास्तमयकाले पूर्वमिन्द्रो भूलोके वृत्रं जघान ।  
षोडशिनो योग्यां दक्षिणां विधत्ते—

‘ अरुणपिशङ्गोऽधो दक्षिणैतद्वै वज्रस्य रूपं समृद्धयै ’ ( सं० का० ६ प्र० ६ अ० ११ ) इति ।

अरुणमिश्रपिशङ्गवर्णः । तदेवं ब्राह्मणशेषाणामनुवाकानामर्था निरूपिताः ।

अथ भीमांसा ।

चतुर्थाध्यायस्य द्वितीयपादे चिन्तितम्—

“ पात्रस्यावभृथे सोमलिप्तस्य नयनं तु किम् ।

साधनं प्रतिपत्तिर्वा यन्ति तेनेत्यतः श्रुतेः ।

प्राप्ता साधनता मैवं पुरोडाशहविष्टवतः ।

पात्रस्य तदसंबन्धात्प्रक्षेपः प्रतिपत्तये ” इति ।

ज्योतिष्टोमे श्रूयते—“ वरुणगृहीतं वा एतद्यज्ञस्य यदजीषं यद्ग्रावाणो  
यदौदुम्बर्यधिषवणफलके तस्माद्यत्किंचित्सोमलिप्तं द्रव्यं तेनावभृथं यन्ति ”  
इति । निष्पीडितस्य सोमस्य नीरसो भाग ऋजीषम् । तदेतदजीषग्रावादिकं  
सोमाभिषवादौ सोमेन लिप्यते । तस्य लिप्तस्य सर्वस्य द्रव्यस्यावभृथसाधन-  
त्वमभ्युपेयम् । कुतः । तेनावभृथं यन्तीति तृतीयाश्रुत्याऽवभृथसाधनत्वावग-  
मात् । तस्मात्सोमलिप्तं द्रव्यमवभृथे हविष्ट्वेन नीयत इति चेन्मैवम् । वारुणेनैव  
कपालेनावभृथमवयन्तीत्यनेनोत्पत्तिवाक्यशिष्टपुरोडाशहविषाऽवरुद्धेऽवभृथे सोम-  
लिप्तस्य पात्रस्य हविष्ट्वेन संबन्धासंभवात् । तथा सत्यवभृथशब्देन तदीयं देशं



( षोडशग्रहविधिः )

लक्षयित्वा तस्मिन्देहो सोमलिप्तस्य पात्रस्य नयनमत्र विधीयते । तच्च नयनं प्रतिपत्तये भवति । पात्रस्य पूर्वमुपयुक्तत्वात् । तस्मादेतत्प्रतिपातिकर्म ।

दशमाध्यायस्य सप्तमपादे चिन्तितम् -

“ किं स्यादवभृथे बर्हिर्वर्जं सर्वमुताऽऽचरेत् ।

यावदुक्तं प्रयाजानुयाजबर्हिर्निषेधतः ॥

आद्योऽप्सुमन्तावित्याज्यभागोक्त्या परिसंख्यया ।

अन्येनात्र गुणप्राप्तेरपूर्वत्वेन वाऽन्तिमः ” इति ”

ज्योतिष्टोमावभृथे चतुर्थप्रयाजप्रथमानुयाजरूपौ बर्हिर्यागौ वर्जयित्वा शिष्टं चोदकप्राप्तं सर्वमनुष्ठेयम् । कुतः । अपबर्हिषः प्रयाजान्यजत्यपबर्हिषावनूयाजौ यजतीति बर्हिर्यागद्वयमात्रवर्जनावगमादिति प्राप्ते ब्रूमः--अप्सुमन्तावाज्यभागौ यजतीति परिसंख्यानादुक्तमेवानुष्ठेयम् । अथोच्येत चोदकप्राप्तावाज्यभागावनूयादप्सुमच्छब्दोपेतमन्त्रद्वयरूपस्य गुणस्यात्र विधानाच्च परिसंख्येति । भैवम् । लिङ्गक्रमाभ्यामेव मन्त्रयोः प्राप्तत्वात् । अतः परिसंख्यया गृहमेधीयवदुपसद्-  
च्चापूर्वकर्मत्वेन वा यावदुक्तमनुष्ठेयम् ।

एकादशाध्यायस्य द्वितीयपादे चिन्तितम्-

“ किमप्स्ववभृथे मुख्यमात्रं साङ्गमुताग्रिमः ।

मुख्यत्वेनान्वयान्मैवं प्रयोगेण तदन्वयात् ” इति ।

इदं श्रूयते--अप्स्ववभृथेन चरन्तीति । तत्र वारुण एककपालोऽवभृथशब्द-  
वाच्यत्वान्मुख्यं कर्म तेन मुख्येनापामन्वयः श्रूयते । अतोऽत्र द्रव्यदेवतावदपां  
मुख्यमात्राङ्गत्वात्प्रधानस्थैवाप्स्वनुष्ठानम् । आचाराज्यभागादीन्याहवनीयेऽनुष्ठेया-  
नीति प्राप्ते ब्रूमः--स्यादेतदेवम् । यद्यप्स्ववभृथ इत्येतावदेव श्रूयेत । इह त्वप्सु  
चरन्तीति श्रवणादवभृथप्रयोगेनापामन्वयात्साङ्गं प्रधानमप्सु कर्तव्यम् । एतद्विचा-  
रत्रयमवभृथयजूंषि जुहोतीत्यस्मन्ननुवाके द्रष्टव्यम् ।

१२माध्यायस्य द्वितीयपादे चिन्तितम् -

“ यूपान्नादिरेकैकः संघो वाऽनुसमीयते ।

एकैकः पूर्ववन्मैवं वचनात्काण्डसंगतेः ” इति ॥



[ षोडशिविधिः ]

ज्योतिष्टोमेऽग्नीषोमीयपशौ यूपस्य घृतेनाञ्जनमुच्छ्रयणमवटस्य पर्यूहणं यूप-  
मूलस्य दृहणं मध्ये रशनया परिव्ययणमित्येते पदार्था आम्नाताः । ते चैकयु-  
पपक्षे तथैव कर्तव्याः । एकयूपस्य च विकल्पः श्रूयते—‘ एकयूपो वैकादशिनी  
वा । अन्येषां यज्ञानां यूपा भवन्ति । एकविंशिन्यश्वमेवस्य ’ इति । तत्र बहु-  
यूपेष्वञ्जनादिरेकैकः पदार्थः प्राजापत्यपशूपाकरणादिरदनुसमेतव्य इति प्राप्ते  
ब्रूमः—अञ्जनादिपरिव्ययणानां यजमानो यूपं नावसृजेदिति वचनेन यजमानस्य  
यूपत्यागनिषेधोऽञ्जनादिकाण्डस्यानुसमये सत्युपपद्यते । तस्माच्चात्र पदार्थानुसमयः ।

सप्तमाध्यायस्य तृतीयपादे चिन्तितम्—

“ संस्कारः स्यादुपशये न वा यूपोक्तितोऽग्निमः ।

न स्थानियोजनाभावात्तूष्णींछेदेन यूपता ” इति ।

यूपैकादशिन्यां श्रूयते—‘ उपशयो यूपो भवति ’ इति । एकादशानां यूप-  
पानां समूह एकादशिनी । तत्र दक्षिणतोऽवस्थापितो द्वादशो यूप उपशयः ।  
तथा च श्रूयते—‘ यदक्षिणत उपशयः ’ इति । तस्मिन्नुपशये परिव्ययणादिको  
यूपसंस्कारोऽस्ति, संस्कारनिमित्तस्यैकस्य यूपशब्दस्य तत्र प्रयुक्तत्वादिति चेन्मै-  
वम् । संस्कारप्रयोजनस्यात्राभावात् । पशुं निधोक्तुं यूपः संस्क्रियते । तच्च नियो-  
जनेमितरेष्वेकादशसु यूपेष्वस्ति न तु द्वादश उपशये । तथा च तैत्तिरीयक-  
ब्राह्मणम्—‘ सर्वे वा अन्ये यूपाः पशुमन्तोऽथोपशय एवापशुः ’ इति । परिव्य-  
यणादिसंस्काराभावेऽप्यमन्त्रच्छेदनादयः केचिद्धर्मास्तत्र वाचनिका नियन्ते । ताव-  
ताऽप्येन सादृश्येन गौणी तत्र यूपोक्तिः । तस्मान्न यूपशब्दो धर्मानतिदिशतीति ।  
एतद्विचारद्वयं रूपेण वेदिमुच्छ्रित्येतास्मिन्ननुवाके द्रष्टव्यम् ।

अष्टमाध्यायस्य प्रथमपादे चिन्तितम्—

“ स्यादैकादशिने दैक्षात्सौत्याद्वाऽऽद्योऽस्तु पूर्ववत् ।

रशनाद्वयसौत्यत्तविशेषालिङ्गत्वोऽन्तिमः ” इति ॥

एकादशिनाः पशव एवाम्नायन्ते—‘ आग्नेयः कृष्णग्रीवः सारस्वती मेधी बभ्रुः  
सौम्यः पौष्णः श्यामः शितिपृष्ठो बार्हस्पत्यः शिल्पो वैधदेव ऐन्द्रोऽरुणो मारु-  
तः कल्पाण ऐन्द्राग्रः संहिरोऽधोरागः सावित्रो वारुणः पेतवः ’ इति । यद्य-



[ षोडशिग्रहविधिः ]

प्यश्वमेधप्रकरणे एते पठितास्तथाऽपि ज्योतिष्टोमप्रकरणेऽप्येते विधीयन्ते—‘पैवाऽऽग्नेयेन वापयति मिथुनं सारस्वत्या करोति रेतः सौम्येन दधाति प्रजनयति पौष्णेन ’ इत्यादिना । तेष्वैकादशिनेषु दैक्षादग्नीषोमीयाद्विध्यन्तातिदेशः स्यात् । कुतः । अग्नीषोमीयस्य पशुमकृत्तितेन पूर्वाधिकरणे निर्णीतत्वादिति चेन्मैवम् । सौत्यगतविशेषलिङ्गदर्शनात् । सुत्याकाले भवः सौत्यः सवनीयः पशुः । तत्र चोदकप्राप्ता रशनैका वाचनिकी द्वितीया । एतच्च तृतीये निर्णीतम् । तदेतदशनाद्वयमग्नीषोमीयपशवसंभवात्सवनीयस्य विशेषलिङ्गमेकं सुत्याकालीनत्वं द्वितीयम् । ते च द्वे लिङ्गे एकादशिनेषु दृश्येते । तत्रेदमाप्नायते—‘द्वे द्वे रशने आदाय द्वाभ्यां द्वाभ्यां रशनाभ्यामेकैकं यूयं परिव्ययाति ’ इति । सुत्याकालीनत्वं च तेष्वस्ति । ततः सौत्यस्य त्याज्यं मूर्तिदेशः ।

नवमाध्यायस्य तृतीयपादे चिन्तितम्—

“ कृष्णग्रीवादिके नोह ऊहो वाऽस्ति न पूर्ववत् ।

देवत्वं न गणस्यात ऊहो बहुवभिधित्तया ” इति ।

यूपैकादशिन्यामग्न्यादिदेवताकाः पशव आप्नाताः—पैवाऽऽग्नेयेन वापयति मिथुनं सारस्वत्या करोति रेतः सौम्येन दधाति प्रजनयति पौष्णेन ’ इत्यादिना । ते च स्वनामभिरन्यत्राऽऽप्नाताः—‘आग्नेयः कृष्णग्रीवः सारस्वती मेधी बभ्रुः सौम्यः पौष्णः श्यामः ’ इत्यादिना । तत्राप्येकवचनान्तस्य मेधपतिशब्दस्याऽऽदित्येष्विव नोह इति चेन्मैवम् । वैषम्यात् । आदित्यगगस्य तत्र देवत्वम् । इह त्वेकैकस्य पृथग्देवत्वम् । अतो बहून्देवानभिधातुं बहुवचनान्तत्वेनोहनीयम् ।

एकादशाध्यायस्य द्वितीयपादे चिन्तितम्—

“ ऐकादशिनके ( गे ) तन्त्रं वसाहोमेऽथ भिन्नता ।

तन्त्रं शक्यं (क्य) त्यतो भेदः प्रधानार्धचर्चभेदतः ’ इति ।

ऐकादशिनेष्वग्नेयसारस्वतसौम्यादिपशुषु वसाहोमस्य सह कर्तुं शक्यत्वाच्चान्वामिति प्राप्ते ब्रूमः—देवताभेदेन प्रधानभेदात्तत्तथाजार्धचर्चान्तकाष्ठानां भिन्नत्वेनानुष्ठानयोगपद्यासंभवाच्चेदः ।



( षोडशिग्रहविधिः )

तत्रैवान्यच्चिन्तितम्—

“ यूपैकाशिनीयूपाहुतेर्भेदोऽथ तन्त्रता ।

सामीप्यभेदादाद्योऽन्त्यः सामीप्यं दृष्टिगं यतः ” इति ॥

यूपैकादशिन्यां चोदकप्राप्ता यूपाहुतिः प्रतियूपं भिद्यते । कुतः । यूपस्या-  
न्तिकेऽग्निं मथित्वा यूपाहुतिं जुहोतीति तद्विधानात्सामीप्यानां च भेदादिति प्राप्ते  
ब्रूमः--न तावदत्यन्तसामीप्यं संभवति यूपदाहप्रसङ्गान् । अतो यावता व्यवधानेन  
यूपा दृष्टिगोचरा भवन्ति तावतो देशस्य समीपत्वमभ्युपेतव्यम् । तथा सति देशै-  
क्यादाहुतेस्तन्त्रता ।

तत्रैव चतुर्थपादे चिन्तितम् -

“ किमैकादशिनेष्वस्य कुम्भ्यादेर्भिन्नता न वा ।

असंदेहाय भेदो न लिङ्गादेवास्य सिद्धितः ” इति ।

भिन्नदेवताकेष्वैकादशिनेषु पशुष्वेककुम्भीपाके सति किमङ्गं कां देवतां  
प्रत्युपाकृतस्य पशोः संबन्धीति संदेहे सति प्रदानं संकीर्येत । तस्मात्कुम्भ्यादे-  
रावाप ( भेद ) इति चेन्मैवम् । चिह्नकरणमात्रेण संदेहापगमसिद्धौ लाववात् ।  
तस्मादत्र तन्त्रता ।

तत्रैवान्यच्चिन्तितम्--

“ तत्तन्त्रं हेयमुत नो चिह्नं नास्ति वसास्वतः ।

हेयं नो प्रतिपत्तित्वात्सांकर्येणाप्यदोषतः ” ॥

एकादशिनेषु कुम्भ्यादेर्यत्तन्त्रं निर्णीतं तत्पारित्याज्यमङ्गानामिव वसानां चिह्न-  
करणासंभवेन सांकर्यप्रसङ्गादिति चेन्मैवम् । वसाहोमस्य प्रतिपत्तिकर्मत्वेन द्रव्यं  
प्रत्यपि प्रयोजकत्वाभावेन तद्द्रव्यश्रवणार्थं कुम्भीभेदप्रयोजकत्वस्य दूरापेतत्वात् ।  
न चात्र द्रव्यसांकर्यं दोषाय भवति, व्यवस्थापकप्रमाणाभावात् । ननु तत्राद्देव-  
ताविषययाज्यार्थचान्तेषु भिन्ना होमाः पूर्वं निर्णीताः । बाढं, । तथैवैकादशकृतो  
हूयतां किमायातं द्रव्यसांकर्यं । तस्मात्कुम्भ्यादेस्तन्त्रं न त्याज्यम् । इदं षट्कं  
प्रजापतिः प्रजा असृजतेत्यस्मिन्ननुवाके द्रष्टव्यम् ।



द्वितीयाध्यायस्य तृतीयपादे चिन्तितम्-

“ पर्यभिकृतः पात्नीवत उत्सृज्यत इत्यसौ ।

यागो गुणो वा यागः स्यादन्वयाव्यवधानतः ॥

प्रत्यभिज्ञान(त)मालम्ब्यमनूद्योत्सर्गशब्दतः ।

गुणं पर्यभिकृत्याख्यं वक्त्युत्तरनिवृत्तये ॥

न दुष्टा परिसंख्याञ्च चोदकात्नाग्नौ सति ।

पर्यभिकरणान्ताङ्गरीतिः क्लृप्तोपकारतः ” इति ॥

“ त्वाष्ट्रं पात्नीवतमालभेत ” इति प्रकृत्यैवमान्नातम्-“ पर्यभिकृतं पात्नीवतमुत्सृजति ” इति । तत्र पर्यभिकृतशब्देन संस्कृतपशुद्रव्यस्य पात्नीवत-शब्देन पत्नीवज्रात्मकदेवतासंबन्धस्य च प्रतीयमानत्वादयं यागविधिः । एवं सति पर्यभिकृतपात्नीवतशब्दयोरव्यवहितान्वयो लभ्यते । सिद्धान्ते तु पर्यभिकृतमुत्सृजतीत्यन्वयं वाञ्छन्ति । तदा व्यवहितान्वयो दुर्वारः । तस्माद्वायव्यपशुवद्यागविधिरिति प्राप्ते ब्रूमः-अनारभ्याधीतत्वाच्चास्ति वायव्ये प्रकृतप्रत्यभिज्ञा । इह त्वालम्ब्येन प्रकृतः पशुः पात्नीवतशब्देन प्रत्यभिज्ञायते । तमनूद्य पर्यभिकृतशब्दाद्वितेनोत्सृजतीत्याख्यानेन पर्यभिकरणारूपो गुणो विधीयते । न च प्रकृतिगतस्य पर्यभिकरणस्य विस्तृतौ चोदकेन प्राप्तत्वादनर्थकोऽयं विधिरिति वाच्यम् । उपरितनाङ्गनिवृत्तेर्विधिप्रयोजनत्वात् । नन्वेवं सति परिसंख्या स्यात् । सा च दोषत्रयदुष्टा । स्वार्थत्यागोऽन्यार्थस्वीकारः प्राप्तबाधश्चेति त्रयो दोषाः । पर्यभिकरणवाक्ये स्वार्थो विविस्त्यज्येत । अन्यार्थो निषेधः स्यात् क्रियेत । चोदकनाप्तान्युपरितनान्यङ्गानि बाध्येरन् । भैवम् । पर्यभिकरणोत्तरभागीन्यङ्गानि नानुष्ठेयानीत्येतस्याः परिसंख्याया अनङ्गीकारात् । कथं तर्हि तन्निवृत्तिः । आर्थिकीति ब्रूमः । चोदकप्रवृत्तेः प्रागेवायं विधिः प्रवर्तते । प्रत्यक्षोपदेशस्य शीघ्रबुद्धिजनकतया कल्प्याभिदेशात्प्रबलत्वात् । तथा सत्युपदिष्टैरेवाङ्गैर्निराकाङ्क्षायां विस्तृतौ चोदकस्यानवृत्त्यैरोपरितनान्यङ्गानि न प्राप्यन्ते । न तनेन न्याये न पर्यभिकरणात्प्राचीनानामप्यप्राप्तिरिति वाच्यम् । प्रतीयमानस्य पर्यभिकरणस्य नूतनत्वे सत्युपकारकल्पनापत्त्या प्रकृतौ यत्क्लृप्तोपकारं पर्यभिकरणं तद्वन्स्थापन्नस्यैवात्र विधेयत्वात् । प्रकृतौ च प्राचीनाङ्गानन्तरभाविन उपोपकारः



[ षोडशिश्रहविधिः ]

कृत्स्न इत्यत्रापि तादृशस्यैव विधानात्पर्याग्निकरणान्ताङ्गरीतिः सिध्यति । एवं च सत्युत्सृजतीत्याख्यातेन यथोक्तपर्याग्निकरणाविधावर्थसिद्ध उपरितनाङ्गनेत्सर्गो धातु-  
नाऽनूद्यते । तदेवमत्र गुणाविधिः ।

नवमाध्यायस्य चतुर्थपादे चिन्तितम्—

“ आज्येन शेषमित्युक्तौ द्रव्यप्रतिनिधिर्भवेत् ।

कर्मान्यद्वाऽग्निमस्त्यागशेषसंस्थापनोक्तिभिः ॥

अङ्गरीत्या समाप्तत्वाद्देवतोक्त्यनुवर्तनात् ।

साम्याच्छेषः संस्थितिस्तु याग आलम्भनादिवत् ” इति ।

‘ त्वाष्ट्रं पात्नीवतमालभेत ’ इति प्रकृत्य ‘ पर्याग्निकृतं पात्नीवतमुत्सृजति ’ इति श्रुतम् । तत्र पुनः श्रूयते—‘ आज्येन शेषं संस्थापयेत् ’ इति । तदिदमाज्यं पशुद्रव्यस्य प्रतिनिधिर्भवेत् । कुतः । उत्सर्गशेषसंस्थापनशब्देस्तदवगमात् । पर्याग्निकरणादूर्ध्वं पशुद्रव्यस्य त्यागमभिधायाऽऽज्येनेति द्रव्यान्तरं पशुस्थानीयं साधनभूतमुपदिश्य चोदकप्राप्तमुत्तरकालीनमङ्गजातं तेन द्रव्येण समापनीयमिति विधीयत इति प्राप्ते ब्रूमः—पूर्वाधिकरणन्यायेनाङ्गरीत्या पात्नीवतः पशुः समाप्तः । यदि पात्नीवतमालभेतेति विहितस्य कर्मणः समाप्तिर्न स्यात्, केवलं पशुद्रव्यत्यागः क्रियेत तदा विहितो द्रव्यदेवतासंबन्धरूपो यागो नानुष्ठितः स्यात् । ततो देवता-मुद्दिश्य त्यागोऽवश्यं कर्तव्यः । तथा सति पशुसाधनके यागे मुख्येन पशुनैव साधिते कुतः प्रतिनिधिः । देवतोद्देशत्यागस्य चोत्पत्तिवाक्येनैव सिद्धत्वात् । पर्याग्निकरणोत्सर्गवाक्येना[ णा ]ङ्गरीतिविधाने संस्थापनीयः शेषो न कोऽप्यस्ति । तस्मादाज्यवाक्येन कर्मान्तरं विधीयते । देवता तु पात्नीवतशब्दस्यानुवृत्त्या लभ्यते । कर्मान्तरस्यापि शेषत्वमुपचर्यते । पश्चाज्यद्रव्यकयोः पूर्वोत्तरकर्मणोः पत्नीविदाख्याया देवताया एकत्वेनाव्यवहितानुष्ठानेन चोपक्रमोपसंहारसदृशत्वात् । संस्थितिक्रियया चाऽऽलम्भननिर्वापादिवद्यागो लक्ष्यते । लिङ्पत्ययश्चापूर्वभावनामभिधत्ते । तस्मादाज्यद्रव्यकं पत्नीविदेवताकं शेषवत्पशुयागसमनन्तरोत्तरभार्विकमर्मान्तरमत्र विधीयते । एतदुभयमिन्द्रः पत्तियेत्यनुनाके द्रष्टव्यम् ।



द्वादशाध्यायस्य द्वितीयपादे चिन्तितम्—

“ अस्त्याहुतिश्चरौ सौम्ये नास्ति वा पशुपाकतः ।

निवृत्तत्वादस्ति मैवमनिवृत्तेः पुरोत्थितेः ” इति ।

तृतीयसवनीये ये सौम्यचर्वादयस्तेषु हविष्कृदाह्वानं पुनः कर्तव्यम् । पश्वर्थं माहूतायास्तस्याः पशुपाके निष्पन्ने सति निवृत्तत्वादिति चेन्मैवम् । प्रकृतौ पत्नी-संयाजेभ्य ऊर्ध्वं हविष्कृतः पत्न्या उत्थानं वाक्येन विहितम् । पशावपि ततः पूर्वं निवृत्त्यभावात् । तस्मात्तत्कालीनेषु सौम्यचर्वादिषु नास्ति पुनराह्वानम् । एतच्च धनन्ति वा एतत्सोममित्यनुवाके द्रष्टव्यम् ।

पञ्चमाध्यायस्य प्रथमपादे चिन्तितम्—

“ उक्थ्योत्कर्षे षोडशी नोत्कृष्येतोत्कृष्यतेऽथवा ।

स्तोत्रकालाय नोत्कर्षः पूर्ववत्षोडशिग्रहे ।

ज्योतिष्टोमे षोडशिग्रहं प्रकृत्य श्रूयते—‘ तं पराश्रमुक्थ्येभ्यो निगृह्णाति ’ इति । तृतीयसवने सूर्यास्तमयात्प्रागेवोक्थ्यग्रहास्त्रयो गृह्यन्ते । तेभ्यः परस्ता-दयं षोडशी विहितः । यदि कदाचिद्वैवादुक्थ्यग्रहा अस्तमयादूर्ध्वमुत्कृष्येरंस्तदा तत ऊर्ध्वं विहितस्यापि षोडशिग्रहस्य नास्त्युत्कर्षः । कुतः । पूर्वन्यायेन काल-स्यानुसरणीयत्वात् । कालोऽप्येवमाम्नातः—‘ समयाविधिते सूर्ये षोडशिनः स्तोत्रमुपाकरोति ’ इति । समयोऽस्तमयस्तं प्राप्ते सूर्ये स्तोत्रप्रारम्भकालः । स्तोत्रमुपाकरोति ’ इति । समयोऽस्तमयस्तं प्राप्ते सूर्ये स्तोत्रप्रारम्भकालः । सोऽयमुत्कर्षे सति बाध्यते । तच्चायुक्तं, पूर्वमग्निहोत्रस्य स्वकालमबाधितुमेवेष्टि-मध्येऽनुष्ठानाङ्गिकारादिति प्राप्ते ब्रूयः—पराश्रमिति शब्देनोक्थ्येभ्य उत्तरकालः षोडशिग्रहाङ्गत्वेन विधीयते । ततो मुख्यग्रहस्य कालमबाधितुमुपसर्जनस्य स्तोत्र-स्य कालं बाधित्वा सस्तोत्रग्रह उत्कृष्टव्यः ।

दशमाध्यायस्य पञ्चमपादे चिन्तितम्—

“ विरुतौ प्रकृतौ वा स्यात्षोडश्युत्कर्षतोऽग्निमः ।

अविरुद्धेन वाक्येनानुत्कर्षात्प्रकृतावसौ ” इति ।

ज्योतिष्टोमप्रकरणे श्रूयते—‘ य एवं विद्वान्षोडशिनं गृह्णाति ’ इति ।



( षोडशिग्रहविधिः )

सोऽयं षोडशिग्रहो विकृतौ निविशते । कुतः । प्रबलेन वाक्येन तस्य ग्रहस्य प्रकरणादुत्कृष्यमाणत्वात् । ‘ उत्तरेऽहन्दित्रावस्य गृह्यते मध्यमेऽङ्गिरावस्य ’ इति हि वाक्यम् । द्विरात्रादीनां च विकृतित्वं प्रसिद्धम् । अतः प्रकरणं बाधित्वा विकृतौ निवेश इति प्राप्ते ब्रूमः—‘ अप्यग्निष्टोमे राजन्यस्य गृह्णीयात् ’ इत्यन्यद्वाक्यमस्ति । तेन प्रकृतिभूतेऽग्निष्टोमे निविशते । न चात्र प्रकरणबाधः । अग्निष्टोमस्य ज्योतिष्टोमावान्तरसंस्थारूपत्वेन ततोऽनन्यत्वात् । न चैवं सति चोदकेनैव द्विरात्रादिषु प्राप्तत्वत्वात्पुनर्विधिवाक्यं व्यर्थमिति शङ्कनीयम् । अहर्विशेषसंबन्धाय राजन्यादिनिमित्तनैरपेक्षया च तदुपपत्तेः । तस्मात्कृतौ निवेशः—

तत्रैवान्यच्चिन्तितम्—

“ उक्थ्याग्रयणतः स स्यात्केवलाग्रयणादुत ।

आथ उक्तिद्वयादन्त्य उक्थयोर्ध्वत्वाविधित्वतः ” इति ।

स पूर्वोक्तः षोडशी वचनद्वयबलेनोक्त्या त्रादाग्रयणाच्च ग्रहीतव्यः । ‘ उक्थ्याग्निगृह्णाति षोडशिनम् ’ इत्येकं वाक्यम् । ‘ आग्रयणाद्गृह्णाति ’ इत्यूर्ध्वकालवाचिनः पराकशब्दस्य प्रयोगात् । ततो नोभयस्माद्ग्रहणम् ।

तत्रैवान्यच्चिन्तितम्—

“ सवनेषु तृतीये वा स त्रयोक्त्या भवेत्त्रिषु ।

द्वे निन्दित्वा तृतीयस्य विधेस्तत्रैव गृह्यताम् ” इति ॥

स पूर्वोक्तः षोडशिग्रहस्त्रिषु सवनेषु भवेत् । कुतः । सवनत्रयस्योक्तत्वात् । षोडशिनं प्रकृत्याऽऽम्नायते—‘ प्रातःसवने ग्राह्यो माध्यंदिनसवने ग्राह्यस्तृतीयसवने ग्राह्यः ’ इति । नैतद्युक्तम् । सवनद्वयस्यार्थवादत्वेन तृतीयसवनस्योक्तत्वात् । अत एव वाक्यशेषे सवनद्वयं निन्दित्वा तृतीयसवनं विधीयते । यत्प्रातःसवन इत्यादिना सवनद्वये वज्रपातदोषोऽभिहितः । तृतीयसवने ग्राह्यो न सर्वेषु सवनेषु गृह्णातीति प्रशंसापूर्वकं विहितम् । तस्मात्तृतीयसवन एव षोडशिग्रहः ।



पुनरप्यन्यत्तत्रैव चिन्तितम्—

“ अग्निष्टोमोक्थ्यसंबन्धी षोडश्यस्तुतशस्त्रकः ।

तद्युक्तो वाऽग्निमः प्राप्तस्तत्र संस्थामबाधितुम् ॥

स्तोत्रं भवत्येकविंशं हरिवच्छस्यते ततः ।

इष्यते ह्यन्यसंस्थात्वं स्तुतशस्त्रयुतस्ततः ” इति ॥

षोडशिनं पठत्याऽऽन्नायते—‘ अप्यग्निष्टोमे राजन्यस्य गृह्णीयादप्युक्थ्ये ग्राहः ’ इति । सोऽयमग्निष्टोमोक्थ्यसंस्थयोर्विहितः षोडशिग्रहः स्तुतशस्त्रवर्जितो भवितुमर्हति । अन्यथा तदीयाभ्यां स्तुतशस्त्राभ्यां क्रतुसमाप्तौ षोडशिसंस्थात्वं प्रसज्येत, अग्निष्टोमसंस्थात्वमुक्थ्यसंस्थात्वं च बाध्येत, तत्संबन्धिसमाप्त्यभावादिति प्राप्ते ब्रूमः—‘ एकविंशं स्तोत्रं भवति प्रतिष्ठित्यै हरिवच्छस्यते ’ इति षोडशिनि प्रत्यक्षविधिना स्तुतशस्त्रे विहिते । किंच ‘ ग्रहं वा गृहीत्वा चमसं वोच्योऽस्ति स्तोत्रमुपाकरोति ’ इति ग्रहग्रहणचमसोन्नयनयोः स्तोत्रनिमित्तत्वं श्रुतम् । न हि सति निमित्ते नैमित्तिकं त्यक्तुं शक्यम् । तस्मात्पूर्वसंस्थात्वहानिमन्यसंस्थात्वं चाभ्युपेत्य स्तुतशस्त्रयुतत्वं द्रष्टव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे चतुर्थप्रपाठक

एकोनचत्वारिंशोऽनुवाकः ॥ ३९ ॥

---

( अथ प्रथमाष्टके चतुर्थप्रपाठके षट्चत्वारिंशोऽनुवाकः ) ।

यस्त्वा हृदा कीरिणा मन्यमानोऽमर्त्यं  
मर्त्यो जोहवीमि । जातवेदो यशो अस्मासु  
धेहि प्रजाभिरग्ने अमृतत्वमश्नाम । यस्मै त्वं  
सुकृते जातवेद उ लोकमग्ने कृणवः स्योनम् ।  
अश्विनं स पुत्रिणं वीरवन्तं गोमन्तं रयिं  
नशते स्वस्ति । त्वे सु पुत्र शवसोऽवृत्रं काम-



[ काम्ययाज्यापुरोनुवाक्याः ]

कातयः । न त्वामिन्द्रातिं रिच्यते । उक्थ-  
 उक्थे सोम इन्द्रं ममाद नीथेनीथे मघवानम्  
 [ १ ] सुतासः । यदी॑ स॒बाधः॑ पि॒तरं॑ न  
 पु॒त्राः स॒मान॑दक्षा अव॒से ह॒वन्ते॑ । अ॒ग्ने र॒सेन॑  
 तेज॑सा जात॒वेदो॑ वि रौच॒से । र॒क्षो॒हाऽमी॒व  
 चा॒तनः॑ । अ॒पो अ॒न्व॒चा॒रिषः॑ र॒सेन॑ स॒मसृ-  
 क्ष॒महि॑ । प॒र्य॒स्वाः अ॒ग्न आ॒गमं॑ तं मा स॒  
 सृ॒ज वर्च॑सा । व॒सुर्व॒सुप॒तिर्हि॒कम॑स्य॒ग्ने वि॒भा-  
 व॒सुः । स्याम॑ ते सु॒मता॑व॒पि । त्वाम॑ग्ने व॒सु-  
 प॒तिं व॒सूना॑म॒भि प्र म॑न्दे [ २ ] अ॒ध्वरे॒षु  
 रा॒जन् । त्वया॑ वा॒जं वा॒जय॑न्तो जयेमा॒भि-  
 ष्या॑म पृ॒त्सु॒तीर्म॑त्या॒नाम् । त्वाम॑ग्ने वा॒जसा॑त॒मं  
 वि॒प्रो वर्ध॑न्ति सु॒ष्टुत॑म् । स नो॑ रा॒स्व सु॒वी-  
 र्य॑म् । अ॒यं नो॑ अ॒ग्निर्व॑रि॒वः कृ॒णो॒त्वयं॑ मृ॒धः  
 पु॒र ए॒तुं प्र॑भि॒न्दम् । अ॒यः श॒त्रूञ्ज॑यतु ज॒ह्मि॒षा-  
 णो॒ऽयं वा॒जं ज॑यतु वा॒जसा॑तौ । अ॒ग्निना॑ऽ॒ग्निः  
 स॒मि॒ध्यते॑ क॒विर्गृ॑ह॒पति॑र्य॒वा । ह॒व्य॒वाड॑जु॒ह्मा-  
 स्यः । त्व॑ ह्य॒ग्ने अ॒ग्निना॑ वि॒प्रो वि॒प्रेण॑ स-  
 न्त॒सता॑ । स॒खा स॒ख्या स॒मि॒ध्यसे॑ । उ॒द॒ग्ने  
 शु॒चं य॒स्तव॑ वि ज्योति॒षा [ ३ ] ॥

( मघवान मन्दे ह्यग्ने चतुर्दश च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 चतुर्थप्राठके षट्चत्वारिंशोऽनुवाकः ॥ ४६ ॥ (४०)



( आ ददे वाचस्पतय उपयामगृहीतोऽस्या वायो अयं वां या वां प्रात-  
 र्युजावयं वेनस्तं प्रतन्था ये देवास्त्रिंशदुपयामगृहीतोऽसि मूर्वानं मधुश्चे द्राघी  
 ओमांसो मरुत्वन्तमिन्द्रं मरुत्वो मरुत्वान्महान्महान्नुवत्कदा वाममदब्धेभिर्हिर-  
 ण्यपाणिः सुशर्मा बृहस्पतिर्हरिरस्येभ उच्छिष्टन्तरागिरा प्यायस्वेयुडे ये ज्योतिष्मतीं  
 प्रयासाय चित्तमा तिष्ठेन्द्रमसावि सर्वस्य महान्तसजोषा उदु त्वं धातोरु हि  
 यस्त्वा षट्त्वारिंशत् ॥ ४६ ॥ )

[ आ ददे ये देवा महानुच्छिष्टन्तसर्वस्य सन्तु दुर्मिवाश्वतुःपातुष्प ) आशत्  
 ॥ ५४ ॥ )

हरिः ॐ ॥

इति कृष्णयजुर्वेदीयतैत्तिरीयसंहितायां प्रथमाष्टके  
 चतुर्थः प्रपाठकः ॥ ४ ॥

( अथ प्रथमकाण्डे चतुर्थप्रपाठके चत्वारिंशोऽनुवाकः )

एकोनचत्वारिंशोऽनुवाके सोमयागः समापिनः । अथास्य प्रपाठकस्यान्तिमेऽ-  
 नुवाके काम्ययाज्यापुरोनुवाक्या उच्यन्ते ।

इष्टिकाण्डे द्विहविष्का काचिदिष्टिरेवमात्रायते—

“ अग्नये पुत्रवते पुरोडाशमष्टाकपालं निरपेदिन्द्राय पुत्रिणे पुरोडाशमेकाद-  
 शकपालं प्रजाकामोऽग्निरेवास्यै प्रजां प्रजनयति वृद्धामिन्द्रः प्र यच्छति ” ( सं०  
 का० २ प्र० २ अ० ४ ) इति ।

वृद्धां पुत्रपौत्रेणाभिवृद्धाम् ।

तत्राऽऽग्नेयस्य पुरोनुवाक्यामाह—

यस्त्वेति । जातवेदो योऽहं मर्त्यः सन्कीरिणा गुणकीर्तनशीलेन हृदा  
 मनसा त्वाममर्त्यं मरणरहितं मन्यमान आह्वयामि, तादृशेष्वस्मासु पुत्रपौत्रादि-  
 रूपप्रजाभिर्निष्पादितं यशः कीर्तिं निधेहि । हेऽग्ने त्वत्प्रसादादमृतत्वं देवत्वमश्यां  
 प्राप्नुयाम् ।

अथ याज्यामाह—



[ काम्याज्यापुरोनुवाक्याः ]

यस्मै त्वमिति । शोभनं कर्म करोतीति सुकृत् । जातं जगदेतीति जात-  
वेदाः । हे जातवेदोऽग्ने त्वं सुकृते यस्मै यजमानाय स्थोनं सुखकरमुत्कृष्टं स्थानं  
कृणवः करोषि स यजमानो रथि धनं स्वस्ति नशते सम्पक्वामोति । कीदृशं  
धनम् अथैः पुत्रैः शूरभटैर्गोभिश्च संयुतम् ।

ऐन्द्रस्य पुरोनुवाक्यामाह—

त्वे सु पुत्रेति । त्वे त्वयि । शवसो बलस्य । स्ववृत्रन्सुष्टु वर्तन्ते । कामा  
भोगाः काम्यन्ते याभिः स्तुतिनिस्ताः कामकातयः । इन्द्रस्यातिप्रबलत्वाच्छवसः  
पुत्रेत्युपचर्यते । हे शवसः पुत्रेन्द्रास्मदीयस्तुतयस्त्वयि सुष्टु वर्तन्ते, काचिदपि  
स्तुतिस्त्वां नातिरिच्यते । सर्वस्य स्तुतिवाक्यस्य त्वयि विद्यमानत्वात् ।

अथ याज्यामाह—

उक्थ इति । उक्थउक्थे सोमयागवर्तिनि तत्तच्छस्त्रे स सोम  
इन्द्रं ममाद हर्षयामात । नीयत आहूयत इन्द्रोऽज्ञेते नीयो यागप्रदेशः । समा-  
नंक्षीस्तुत्येषु यजमानेषु कुशलाः सुतासः पुत्रस्थानीया यजमानाः पितृस्थानीयं  
मघवानं नीथेनीथे तत्तद्यागप्रदेशेष्वते रक्षार्थं हवन्त आह्वयन्ति । यदीं सवा-  
धो यस्मादीदृश आहूतो मघवा विरोधिष्वसुरेषु बाधकारी तस्मादाह्वयन्ते ।  
पुत्राः पितरं न पितरमिव । यथा बाला अन्यैस्ताड्यमाना रक्षार्थं पितरमाह्व-  
यन्ति तद्वत् ।

इष्ट्यन्तरं विधत्ते—

‘ अग्नये रसवतेऽजक्षीरे चरुं निर्वपेद्यः कामयेत रसवन्त्स्यामित्यग्निमेव रस-  
वन्तः स्नेन भागधेयेनोप धावति स एधैनं रसवन्तं करोति रसवानेव भवत्यज-  
क्षीरे भवत्याग्नेयी वा एषा यदजा साक्षादेव रसमव रुन्धे ’ ( सं० का० २ प्र०  
२ अ० ४ ) इति ।

रसवान्क्षीरदध्यादिरसोपेतः । अजाया अग्निवत्प्रजापतिमुखादुत्पन्नत्वादाग्ने-  
यत्वम् । साक्षादव्यवधानेन शीघ्रमित्यर्थः ।

तत्र पुरोनुवाक्यामाह—

अग्ने रसेनेति । हे जातवेदोऽग्ने रसेनास्मान्योजय । तेजसा विशेषेण  
प्रकाशसे । कीदृशस्त्वम् । यागदेशे रक्षसां हन्ता । शरीरेऽमीवस्याऽऽन्तररोगस्य  
चातनो विनाशकः ।



[ काम्ययाज्यापुरोनुवाक्याः ]

याज्या लिखिता । उरुः हिः राजा वरुणश्चकारेत्यस्मिन्ननुवाके व्याख्यातो मन्त्रः ।

इष्टचन्तरं विधत्ते—

“ अग्नये वसुमते पुरोडाशमष्टाकपालं निर्वपेद्यः कामयेत वसुमान्तस्यामित्यग्निमेव वसुमन्तं स्वेन भागधेयेनोष धावति स एवैनं वसुमन्तं करोति वसुमानेव भवति ” ( सं० का० २ प्र० २ अ० ४ इति ।

तत्र पुरोनुवाक्याह—

वसुरिति । हेऽग्ने हिकं यस्मात्कारणात्तं वसुर्लोकानां वासि ( सायि ) ता धनपतिः प्रजायुक्त ( तिस्तेजोधन ) आसि तस्माद्वयमपि तवानुग्रहबुद्धाववस्थिता भवेम ।

याज्यामाह—

त्वामग्न इति । हे राजन्दीप्तिमन् अग्नेऽध्वरेषु यज्ञेषु त्वामभिप्रमन्दे सर्वतः प्रकर्षेण तोषयामि । कीदृशं त्वाम् । वसूनां वसुपतिं धनानां मध्ये यानि श्रेष्ठानि धनानि तेषामधिपतिमित्यर्थः । वाजयन्तोऽन्नामिच्छन्तो वयं त्वत्प्रसादेन वाजमन्नं जयेम । विरोधिनां मनुष्याणां पृतसुतीः सेनाः अभिष्यामामभिभवितुं शक्ता भवेम ।

इष्टचन्तरं विधत्ते—

‘ अग्नये वाजसूते पुरोडाशमष्टाकपालं निर्वपेत्संग्रामे संयत्ते वाजं वा एष तिसीर्षति यः संग्रामं जिगीषत्याग्निः खलु वै देवानां वाजसूदाग्निमेव वाजसूतं स्वेन भागधेयेनोष धावति धावति वाजं हन्ति वृत्रं जयति तं संग्राममथो अग्निरिव न प्रतिधूये भवति ’ ( सं० का० २ प्र० २ अ० ४ ) इति ।

वाजमन्नं सरति प्राप्नोतीति वाजसूत् । लोके युद्धं जेतुमिच्छुर्जयादूर्ध्वं वैरि-संबद्धमन्नं कृत्स्नं प्राप्नुमिच्छति । अतो वाजसूदिति विशेषणं युक्तम् । वाजं धावति प्राप्नोति तदर्थं वृत्रं हन्ति युद्धं च जयति । किंचाग्निरिवायमन्येन प्रतिधूये तिरस्कर्तुं शक्नो न भवति ।

त्वामग्न इति । हेऽग्ने त्वां विप्रा यजमाना अभिवृद्धिं प्रापयन्ति । कीदृशं त्वाम् । वाजसातममतिशयेनान्नमदं सुष्ठु स्तोत्रैर्हि सुष्ठु स्तुतम् । स तादृशस्त्वं नोऽस्माकं सुष्ठु सामर्थ्यं रास्व देहि ।



[ काम्ययाज्यापुरोनुवाक्याः ]

याज्यामाह—

अयं नो इति । अपमग्निरस्माकं वरिवः परिचारकं भृत्यवर्गं संपादयतु ।  
मृधो वैरिणो विदारयन्नोऽस्माकं पुरतो गच्छंतु । जह्मेषाणः प्रहरन्मन्त्रं जयतु ।  
वाजसातावन्नदाननिमित्तं परकीयमन्नं जयतु ।

इष्टचन्तरं विधत्ते—

अग्नयेऽग्निवते पुरोडाशमष्टाकपालं निर्वपेद्यस्याग्नावग्निमभ्युद्धरेयुर्निर्दिष्टभागो  
वा एतयोरन्योऽग्निर्दिष्टभागोऽन्यस्तौ संभवन्तौ यजमानमभि सं भवतः स ईश्वर  
आर्तिमार्तोऽर्यदग्नेऽग्निवते निर्वपेति भागधेयेवैनौ शमयति नाऽऽर्तिमाच्छंति यज-  
मानः ” [ सं० का० २ प्र० २ अ० ४ ] इति ।

गार्हपत्यादाहवनीयेऽग्निं प्रक्षिप्य तत्राग्निहोत्रं हूयते । तथा सति यस्य यज-  
मानस्य संबन्धिनः पुरुषा विस्मृत्योद्धृत आहवनीयाग्नौ पुनरन्यमग्निमुद्धरेयुः स  
यजमानोऽग्नियुक्तायाग्नये निर्वपेत् । तत्र विशेष्यरूपोऽग्निर्निर्दिष्टभागो विशेषण-  
रूपस्त्वनिर्दिष्टभागस्तावुभौ परस्परं संसृज्यमानौ यजमानं भक्षयितुमभिलक्ष्य संभ-  
वतैः । ततः स यजमान आर्तिमार्तोऽरीश्वरो विनाशं प्राप्नुं संप्रभवति । तावग्नी  
अनयेष्ट्या शाम्यतः ।

तत्र पुरोनुवाक्यामाह—

अग्निनेति । पश्चात्प्रक्षिप्तेनाग्निना पूर्वस्थितोऽग्निः सम्यग्दीप्यते । सोऽग्निर्वि-  
शेषणैः कविरित्यादिभिर्वीशिष्टः ।

याज्यामाह—

त्व५ ह्यग्न इति । हे पूर्वस्थिताग्ने पश्चात्प्रक्षिप्तेनाग्निना त्वं समिध्यसे । ता-  
दृशस्त्वं ब्राह्मणजात्यभिमानि सन्मार्गवर्ती प्रियश्च । इतरोऽपि तादृश एव ।

इष्टचन्तरं विधत्ते—

‘ अग्नये ज्योतिष्मते पुरोडाशमष्टाकपालं निर्वपेद्यस्याग्निरुद्धृतोऽहुतेऽग्निहोत्र  
उद्गायेत् ’ ( सं० का० २ प्र० २ अ० ४ ) इति ।

यस्य यजमानस्याग्निहोत्रार्थमुद्धृतोऽग्निर्होमात्पूर्वमेवोपशाम्यति स एतामिष्टिं  
निर्वपेत् ।

अत्रैवाश्वान्तरानुसारिणां मंत्रं पूर्वपक्षेनोपन्यस्यति—



[ काम्ययाज्यापुरोनुवाक्याः ]

‘ अपर आदीप्यानुद्धृत्य इत्याहुः ’ ( सं० का० २ प्र० २ अ० ४ ) इति ।  
 अपरोऽग्निगार्हपत्ये प्रदीप्य पूर्वोद्धरणमनु पुनरुद्धरणीय इति तन्मतम् ।  
 तदिदं दूषयति-

‘ तत्तथा न कार्यं यद्भागधेयमभि पूर्वं उद्धरयते किमपरोऽभ्युद्घ्रियेतेति ’  
 [ सं० का० २ प्र० २ अ० ४ ] इति ।

अग्निहोत्रहविलक्षणो(णं) यद्भागधेयमभिलक्ष्य पूर्वं वह्निरुद्धृतस्तमेव भाग-  
 मभिलक्ष्यापरो वह्निः किमुद्ध्रियेत तदनुचितम् । इतिशब्दो हेतौ । तस्मान्न  
 कार्यम् ।

सिद्धान्तं विधत्ते-

‘ तान्येवावक्षाणानि संनिधाय मन्येत् ’ [ सं० का० २ प्र० २ अ० ४ ]  
 इति ।

यान्युल्मुकानि शान्तानि तान्येवाधस्तादवस्थाप्यारणीभ्यामग्निमन्थनं कुर्यात् ।  
 मन्थने मन्त्रमुत्पादयति-

‘ इतः प्रथमं जज्ञे अग्निः स्वाद्योनेराधि जातवेदाः । स गायत्रिया त्रिष्टुभा  
 जगत्या देवेभ्यो हव्यं वहतु प्रजानञ्जिति ’ ( सं० का० २ प्र० २ अ० ४ ) इति ।

अग्निः पूर्वमितो दग्धकाष्ठादुत्पन्ना इदानीमपि स जातवेदा गायत्र्यादिभिश्छ-  
 न्दोभिरनुगृहीतः स्वाद्योनेर्दग्धकाष्ठादाधिजायताम् । जातश्च तं तं देवं प्रजानन्दे-  
 वेभ्यो हव्यं वहतु ।

मन्त्रस्य तात्पर्यं व्याचष्टे-

‘ छन्दोभिरेवैनं स्वाद्योनेः प्र जनयति ’ [ सं० का० २ प्र० २ अ०  
 ४ ] इति ।

नन्वस्मिन्सिद्धान्तेऽपि पूर्वपक्षादपरोऽग्निः प्रसज्येतेत्याशङ्क्याऽऽह-

‘ एष बाव सोऽग्निरित्याहुः ’ [ सं० का० २ प्र० २ अ० ४ ] इति ।

स्वकारणादुत्पन्नात्वादेव एव पूर्वोऽग्निर्न तु भेदोऽस्तीति सिद्धान्तिन आहुः ।

किमया तर्हीयमिष्टिरित्याशङ्क्याऽऽह-

‘ ज्योतिस्त्वा अस्य परापतितमिति यदग्नये ज्योतिष्मते निर्वपति यदेवास्य  
 ज्योतिः परापतितं तदेवाव रुन्धे ’ ( सं० का० २ प्र० २ अ० ४ ) इति ।



[ काम्ययाज्यापुरोनुवाक्याः ]

अस्य पूर्वाग्नेर्ज्योतिरेव विनष्टं न त्वग्निर्विनष्टः । तच्च ज्वालारूपं ज्योतिरिष्ट्या संपाद्यते ।

तत्र याज्यापुरोनुवाक्ययोर्ऋचोः प्रतीकांके दर्शयति—

उदग्न इति । उदग्ने शुचयस्तव शुक्ला भ्राजन्त इत्ययं मन्त्रस्तवग्ने रुद्र इत्यस्मिन्ननुवाके व्याख्यातः । वि ज्योतिषा बृहतेत्ययं मन्त्रः कृणुष्व पञ्च इत्यस्मिन्ननुवाके व्याख्यातः ।

अत्र विनियोगसंग्रहः—

“ यस्त्वा याज्या पुत्रवत्यामिष्टौ त्वे पुत्रयागके ।

अग्ने रसवद्यागे तु वसुर्वसुमतीष्यते ॥ १ ॥

त्वामग्ने वाजसृद्यागे ह्यग्निनाऽग्निवतीष्यते ।

उदविज्योतिषे ज्योतिष्पत्ये तत्र चतुर्दश ॥ २ ॥ इति ।

अथ मीमांसा ।

नवमाध्यायस्य चतुर्थपादे चिन्तितम्—

“ ज्योतिष्मती भवेन्नो वा दर्शाद्युद्धृतलोपने ।

निमित्तसत्त्वात्स्यान्नाग्निहोत्रार्थोद्धृतिवर्जनात् ” इति ॥

अग्निहोत्रप्रक्रियायामिदमाम्नायते—“ अग्नये ज्योतिष्मते पुरोडाशमष्टाकपालं निर्वपेद्यस्याग्निरुद्धृतोऽहुतेऽग्निहोत्र उद्वायेत् ” इति । प्रतिदिनमग्निहोत्रं होतुं गार्हपत्यादुद्धृत्याऽऽहवनीयेऽग्निः प्रक्षिप्यते । सोऽयमुद्धृतोऽग्निः कदाचिदहुतेऽग्निहोत्रे यदि शाम्येत्तदानीमियमिष्टिः प्रायश्चित्तामित्यर्थः । तत्र दर्शपूर्णमासार्थमुद्धृतस्याप्यग्नेः शान्तौ सेयं ज्योतिष्मतीष्टिर्भवेत् । कुतः । अग्न्युद्धानस्य निमित्तस्य सद्भावादिति चेन्नैवम् । अग्निहोत्रार्थोद्धृतस्यैवाग्नेरुद्धानं निमित्तमिति प्रकरणादवगम्यते । अनया ऐष्ट्याऽग्निहोत्रायैवाग्निः पुनरुत्पाद्यते । तथा सत्य-अग्निहोत्रस्येयमिष्टिः सामवायिकमङ्गं भवति । अतोऽग्निहोत्रार्थोद्धृतोद्धानस्य निमित्तस्याभावाच्चैमित्तिकीष्टिर्न प्रवर्तते ।

तत्रैवान्यच्चिन्तितम्—

“ धार्योद्धाने साऽस्ति नो वा सर्वार्थत्वेन विद्यते ।

गतश्रुतिनिमित्तं तत्सर्वार्थत्वं न विद्यते ” इति ॥







[ पुनराधानम् ]

तेनापाक्रामत्तद्देवा विजित्यावरुत्समाना अन्वा-  
यन्तदस्य सहसाऽदित्सन्त सोऽरोदीद्यदरोदीत्त-  
द्रुद्रस्य रुद्रत्वं यदश्नशीयत् तत् [१] रजतः  
हिरण्यमभवत्तस्माद्रजतः हिरण्यमदक्षिण्यम-  
श्रुजः हि यो वह्निषि ददाति पुराऽस्य संव-  
त्सराद्गृहे रुदन्ति तस्माद्वह्निषि न देयः सोऽग्नि-  
रब्रवीद्भाग्यसान्यथ व इदमिति पुनराधेयं ते  
केवलमित्यब्रुवन्नुध्नवत्सलु स इत्यब्रवीद्यो  
मद्देवत्यमग्निमादधाता इति तं पूषाऽधत्त तेन  
[२] पूषाऽऽधर्नोत्तस्मात्पौष्णा पशवं उच्यन्ते  
तं त्वष्टाऽधत्त तेन त्वष्टाऽऽधर्नोत्तस्मात्त्वाष्ट्राः  
पशवं उच्यन्ते तं मनुराऽधत्त तेन मनुराधर्नो-  
त्तस्मान्मानव्यः प्रजा उच्यन्ते तं धाताऽधत्त  
तेन धाताऽऽधर्नोत्संवत्सरो वै धाता तस्मात्सं-  
वत्सरं प्रजाः पशवोऽनु प्र जायन्ते य एवं  
पुनराधेयस्यार्द्धि वेदं (३) ऋध्नोत्येव योऽस्यैवं  
बन्धुतां वेद बन्धुमान्भवति भागधेयं वा अग्नि-  
राहित इच्छमानः प्रजां पशून्धर्जमानस्योप  
दोद्रावोद्वास्य पुनरा दधीत भागधेयेनैवैनः  
समर्धयत्यथो शान्तिरेवास्यैषा पुनर्वस्वोरा-  
दधीतैतद्वै पुनराधेयस्य नक्षत्रं यत्पुनर्वसु स्वाया-  
मेवैनं देवतायामाधाय ब्रह्मवर्चसी भवति दुभरा



दधात्ययातयामत्वाय दधैरा दधात्यद्भ्य एवैन-  
मोषधीभ्योऽवरुध्या धत्ते पञ्चकपालः पुरो-  
डाशो भवति पञ्च वा ऋतव ऋतुभ्य एवैन-  
मवरुध्याऽऽधत्ते [ ४ ] ॥

( अशीयत तत्तेन वेदं दधैः पञ्चविंशतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
पञ्चमप्रपाठके प्रथमोऽनुवाकः ॥ १ ॥

---

( अथ प्रथमकाण्डे पञ्चमप्रपाठके प्रथमोऽनुवाकः ) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

अध्वर्योः प्रकृतौ मन्त्राः प्रपाठकचतुष्टये ।

वर्णिताः पुनराधेये पञ्चमाधे प्रवक्ष्यते ॥ २ ॥

आधानादूर्ध्वमेवैषा वक्तव्या पुनराहितिः ।

तथाऽप्यध्ययनस्थायं क्रमो वरवृत्तवतः ॥ ३ ॥

सरस्वती स्वपुत्राय तद्बुद्धिस्थे क्रमे वरम् ।

ददौ तेन क्रमेणैव पठन्त्यन्येऽपि पाठकाः ॥ ४ ॥

एकादशानुवाकाः स्युः पञ्चमेऽस्मिन्प्रपाठके ।

तत्राऽऽदौ पुनराधेयमनुवाकचतुष्टये ॥ ५ ॥

ततः षट्केऽन्युपस्थानं काम्ययाज्यास्तथाऽन्तिमे ।

विधीयतेऽनुवाकेऽस्मिन्नादिमे पुनराहितिः ॥ ६ ॥

उदास्य पुनरादधीतेति विधास्यति । तत्र पुनराधेयस्याग्निदेवतां विधातुमग्नि-  
विषयमुपाख्यानमुदाहरन्प्रसङ्गाद्रजतस्य यज्ञे दक्षिणात्वं निषेधति —

देवासुरा इति । देवाश्चासुराश्च संयत्ता युद्धयुक्ताः । विजयं प्राप्नुवन्तो दे-  
वास्तदा तेभ्योऽसुरेभ्योऽपहृतं मणिमुक्तादिकं श्रेष्ठं वसु रक्षणायाग्नौ निक्षिप्तवन्तः ।  
कथंचिदसुराणां विजये सत्येतद्धनमस्माकमापद्युपयुज्येतेति देवानामाशयः । तद्ध-



[ पुनराधानम् ]

नमग्निर्न्यकामयतेच्छां कृतवान् । तेन धनेन सहापाक्रामत्पलायनमकुरुत । देवाः पुण्यवशेनासुरान्विजित्य तद्धनमवरुतसमाना अवरोद्धुमिच्छावन्तोऽनु अग्नेः पश्चादायंस्त्वद्धनं बलात्कारेणाऽऽदातुमिच्छावन्तः । सोऽग्निररोदीदोदनं कृतवान् । प्रसङ्गनाद्रुद्रशब्दस्य प्रवृत्तिनिमित्तं विधत्ते—यतो रोदनं कृतवांस्ततो रुद्रस्य रुद्रत्वम् । यदश्रु नेत्रात्सकाशाद्भिन्दुरशीयत भूमावपतत्तद्रजतं हिरण्यमभवद्रजतरूपं धनमभवत् । अत्र हिरण्यशब्दस्य धनसामान्यवाचित्वाद्वज्रतं हिरण्यापित्यविरुद्धम् । तस्याश्रुजत्वेन दक्षिणां प्रत्ययोग्यत्वात्तद्दाने संवत्सरादवांगेतद्गृहे किञ्चिदोदननिमित्तं भवति । तस्माद्बर्हिषि यज्ञे तच्चा दद्यात् ।

अग्निदेवतां पुनराधेये विदधाति—

सोऽग्निरिति । आदावसाधारणेन भागेन युक्तो भवानि, पश्चादिदं वसु युष्मभ्यं दास्यामीत्यग्निनोक्ता देवास्त्वैतत्पुनराधेयमिति भागं ददुः । तेन तुष्टोऽग्निरिदमब्रवीद्यो मदेवत्यं हविः कृत्वाऽग्निं पुनरादध्यात्स खलु समृद्धिमानिति । तस्मात्समृद्धयर्थं पुनराधेयं हविरग्निदैवतं कुर्यादित्यर्थः ।

तामेव समृद्धिमुदाहरणेन स्पष्टयति—

तं पूषेति । पूषत्वष्टमनुसंवत्सराभिमानिवातृभिः पश्चादिसमृद्धिर्लब्धा ।

समृद्धिवेदनं प्रशंसति—

य एवमिति । पूषादिरूपस्याग्निबन्धुसमूहस्य वेदनं प्रशंसति—

योऽस्येति । पुनराधेयं विधत्ते—

भागधेयमिति । प्रथमाधानेनाऽऽहितोऽग्निरसाधारणभागवान्छयाऽधिकोपद्रवं चकार, तज्जहान्तिरनेन भवति । तस्मादुद्गातनेऽद्या पूर्वाग्निमुद्गास्य पुनरप्यग्निमादध्यात् । इष्टिमुद्गासनं च सूत्रकारो दर्शयति—‘ आग्नेयमष्टाकपालं निर्वपेद्वैश्वानरं द्वादशकपालं वारुणं दशकपालमग्नयेऽप्सुमतेऽष्टाकपालं मैत्रं चरुमग्निमुद्गासयिष्यन् ’ इति । ‘ पौर्णमासीमिष्ट्वा ज्वलतोऽग्नीनुत्सृजति ’ इति च ।

कालं विधत्ते—

पुनर्वस्योरिति । पुनरावर्तते वामं वस्वनयोरिति पुनर्वसू । ततो नक्षत्रात्मिका देवता स्वकीया ।

पुनराधेयस्य प्रथमाधानविरुद्धित्वात्काष्ठैराधानप्राप्तावपोद्य दर्भान्विधत्ते—



[ पुनराधानसंबन्धयङ्गजातनिरूपणम् ]

दर्भैरिति । अत्रापि काष्ठैराधाने गतसारत्वं स्यात् । अत एव सूत्रकार आह-  
 ' आयतनेषु पुराणान्दर्भान्सः स्तीर्य भूमिभूर्भूनेति सर्पराज्ञीभिर्गाहपत्यमादधाति'  
 इति ।

दर्भविधिमनूय प्रशंसति-

दर्भैरिति । इन्द्रो वृत्रमहन्नित्यादौ दार्शिकब्राह्मणे च दर्भाणामपकार्यत्वाभि-  
 धानादब्रूवत्वमोषधिरूपत्वं च विस्पष्टम् ।

अस्मिन्पुनराहितेऽग्नौ कर्तव्याया इष्टेरग्निर्देवता पूर्वं विहिता । अथ द्रव्यं  
 विधत्ते-

पञ्चकपाल इति । बह्वृचब्राह्मणे द्वादश मासाः पञ्चचर्तवो हेमन्तशि-  
 शिरयोः समासेनेत्याम्नानादृतूनां पञ्चसंख्या ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयनैत्तिरीयसंहिताभाष्ये प्रथमकाण्डे पञ्चमप्रपाठके

प्रथमोऽनुवाकः ॥ १ ॥

---

अथ प्रथमाष्टके पञ्चमप्रपाठके द्वितीयोऽनुवाकः ।

परा वा एष यज्ञं पशून्वपति योऽग्निमुद्वा-  
 सयते पञ्चकपालः पुरोडाशो भवति पाङ्क्तो  
 यज्ञः पाङ्क्तोः पशवो यज्ञमेव पशून्व रुन्धे  
 वीरहा वा एष देवानां योऽग्निमुद्वासयते न  
 वा एतस्य ब्राह्मणा ऋतायवः पुराऽन्नमक्षन्प-  
 ङ्क्त्यो याज्यानुवाक्या भवन्ति पाङ्क्तो यज्ञः  
 पाङ्क्तः पुरुषो देवानेव वीरं निरवदायाग्निं  
 पुनरा [ १ ] धत्ते शताक्षरा भवन्ति शतायुः



[ पुनराधानसंबन्धयज्ञजातनिरूपणम् ]

पुरुषः शतेन्द्रिय आयुष्येवेन्द्रिये प्रति तिष्ठति  
 यदा अभिराहितो नर्धते ज्यायो भागधेयं  
 निकामयमानो यदाग्नेयः सर्वं भवति सैवा-  
 स्यर्द्धिः सं वा एतस्य गृहे वाक्सृज्यते योऽग्नि-  
 मुद्रामयते स वाचः सःसृष्टां यजमान ईश्व-  
 रोऽनु पराभावेतोर्विभक्तयो भवन्ति वाचो  
 विधृत्यै यजमानस्यापराभावाय (२) विभक्तिं  
 करोति ब्रह्मैव तदकरुपाः शु यजति यथा वामं  
 वसुं विविदानो गूहति तादृगेव तदग्निं प्रति  
 स्विष्टकृतं निराह यथा वामं वसुं विविदानः  
 प्रकाशं जिगमिषति तादृगेव तद्विभक्तिमुक्त्वा  
 प्रयाजेन वर्षट्करोत्यायतनादेव नैति यजमानो  
 वै पुरोडाशः पशव एते आहुती यदमितः पुरो-  
 डाशमेते आहुती ( ३ ) जुहोति यजमानमे-  
 वोभयतः पशुभिः परि गृह्णाति कृतयंजुः संभ्रं  
 तसंभार इत्याहुर्न संभृत्याः संभारा न यजुः  
 कर्तव्यमित्यथो खलु संभृत्या एव संभाराः  
 कर्तव्यं यजुर्यज्ञस्य समृद्धयै पुनर्निष्कृतो रथो  
 दक्षिणा पुनरुत्स्यूतं वात् पुनरुत्सृष्टोऽनड्वा-  
 न्पुनराधेयस्य समृद्धयै सप्त ते अग्ने समिधः  
 सप्त जिह्वा इत्यग्निहोत्रं जुहोति यत्रयत्रैवास्य  
 न्यक्तं ततः [ ४ ] एवैनमव रुन्धे वीरहा वा



एष देवानां योऽग्निमुद्रासयेते तस्य वरुण एवर्ण-  
यादाग्निवारुणमेकादशकपालमनु निर्वपेद्यं चैवं  
हन्ति यश्चास्यर्णयात्तौ भागधेयं प्रीणाति  
नाऽऽर्तिमार्च्छति यजमानः [ ५ ] ॥

[ आऽपराभावाय पुरोडाशमेते आहुती ततः षट्त्रिंशच्च ] ।

इति कृष्णयजुर्वेदीयतैत्तिरीयसंहितायां प्रथमाष्टके

पञ्चमप्रपाठके द्वितीयोऽनुवाकः ॥ २ ॥

—

( अथ प्रथमकाण्डे पञ्चमप्रपाठके द्वितीयोऽनुवाकः ) ।

द्वितीयानुवाके याज्याद्यङ्गजातं विधित्सुः पूर्वोक्तं द्रव्यविधिमनूय प्रशंसति-

परा वा इति । परावपति विनाशयति । धानादिभिर्हविर्भिर्यज्ञः पाङ्क्तः ।

पङ्क्तिच्छन्दसः पशुहेतुत्वात्पशवोऽपि पाङ्क्ताः ।

याज्यानुवाक्ये विधत्ते-

वीरहेति । देवानां मध्ये वीरोऽग्निः । तद्वधकारिणो यजमानस्यान्नमृतायवः  
सत्यमिच्छन्तो ब्राह्मणाः पुरा नैवाक्षन्नेव भुक्तवन्तः । ' अश भोजने ' इत्यस्य  
रूपम् । अग्ने तमद्याधं न इत्यादयश्चतस्र ऋचः पङ्क्तयः । तासु प्रधानहविषो-  
द्वे स्विष्ठकृतो द्वे । ताश्चाग्निः काण्डे-अग्निमूर्धेत्यनुवाक इष्टकोपधानार्थत्वेनाऽऽ-  
म्नाताः । इह तु वाचनिकस्तद्विधिः । शास्त्रान्तरे तु याज्याप्रस्तावे सामाम्नाताः ।  
पुरुषस्य हस्तद्वयपादद्वयशिरोभिः पञ्चभिः पाङ्क्तवत् । देवानेव देवानामेव मध्ये  
वीरमग्निं निरवदायोत्सर्जनलक्षणवधमयान्निष्ठकृष्य ।

चतसृष्वक्षु विद्यमानाक्षरसंख्यां प्रशंसति-

शताक्षरा इति । अग्ने तमद्येत्येषा प्रथमा चतुर्विंशत्यक्षरा । अथा ह्यग्ने  
ऋतोः, आभिष्टे अद्येत्युभयोरेकैका पञ्चविंशत्यक्षरा । एभिर्नो अर्कैरित्यन्त्या  
षड्विंशत्यक्षरेति संभूय शतमक्षराणि । अण्डाभिमानिनो ब्रह्मणः स्वप्रमाणेन शत-  
संवत्सरायुर्वात्तत्संततिपतितस्यापि सामान्येन शतायुष्ट्वं, धर्माधर्माभ्यां तूत्क  
र्पासकर्मो भातः । शतनाडीषु संवारादशेन्द्रियेषु शतसंख्या ।



( पुनराधानसंबन्धयङ्गजातानिरूपणम् )

प्रधानकर्मण एव प्रयाजाज्यभागाद्यङ्गानामग्न्याग्नेयत्वं विधत्ते—

यद्वा इति । यजमानस्य समृद्ध्यभावाद्गनेः समृद्ध्यभावोऽनुमेयः ।

समिधो अग्न आज्यस्य वियन्तिवत्यादिषु चतुर्षु प्रयाजमन्त्रेषु संबुद्धयन्तादग्नि-  
शब्दात्पूर्वं संबुद्धिसममीतृतीयाद्वितीयाविभक्त्यन्तानामग्निशब्दानां क्रमेण प्रयोगं  
विधत्ते—

सं वा इति । अग्निमुद्वासयितुरेतस्य वाग्गृहेऽवस्थितानां स्त्रीशूद्रादीनां वाग्भिः  
संसृज्यते तत्समा भवति । तां वाचमनु यजमानोऽपीतरवैलक्षण्यरूपस्योत्कर्षस्या-  
भावात्पराभूतो भवति । एताभिस्तु विभक्तिभिः पुनराधेयस्याग्न्याधेयाद्वैलक्षणे  
सति यजमानस्य विलक्षणत्वेन वाग्विधृतौ सत्यां पराभवः शाम्यति । विभक्तयः  
सूत्रे दर्शिताः—“ अग्नेऽग्नेऽग्नावग्नेऽग्निनाऽग्नेऽग्निमग्न इति चतुर्षु प्रयाजेषु  
चतस्रो विभक्तीर्दधाति ” इति । तथा चैवं मन्त्रपाठः संपद्यते—“ समिधोऽग्नेऽग्न  
आज्यस्य वियन्तु । तनूनपादग्नावग्न आज्यस्य वेतु । इडो अग्निनाऽग्न आज्य-  
स्य वियन्तु । बर्हिर्गग्निमग्न आज्यस्य वेतु ” इति ।

यथोक्तविभक्तिविधिमनूय प्रशंसति—

विभक्तिमिति । तदुनराधेयं ब्रह्मैवाग्न्याधेयात्परिवृढमेव करोति ।

अत्र मन्त्राणां नीचध्वनिं विधत्ते—

उपाः श्रिवति । यथा लोके श्रेष्ठ वसु लब्धवान्पुरुषो गोपायति तद्वत् ।

स्विष्टकृत्युच्चध्वानिं विधत्ते—

अग्निं प्रतीति । निराह निःशेषध्वानिं कुर्यात् । यथा लोके श्रेष्ठ वसु लब्ध-  
वान्द्रव्यपतिः प्रसिद्धिं गन्तुमिच्छति तद्वत् ।

पूर्वं विहितानां विभक्तीनां प्रयाजमन्त्रसंबन्धं विधत्ते—

विभक्तिमिति । विभक्तिवचनप्रकारो दर्शितः । तदुक्तिसहितेन प्रयाजमन्त्रेण  
वषट्कारपूर्वं यजेत । तथा सति पूर्वोक्तवाक्संसर्गकृतपराभवरहित आयतनात्स्व-  
गृहान्नैति न निगच्छति, किंतु स्वगृहे प्रतितिष्ठति ।

पुनरूर्जा निवर्तस्व, सह रय्या निवर्तस्वेत्याभ्यां मन्त्राभ्यामाग्नेयपुरोडाशस्या-  
धस्तादुपारिष्ठाच्चाऽऽहुतिद्वयं विधत्ते—



( पुनराधानसंबन्धयङ्गजातनिरूपणम् )

यजमानो वा इति । अत्र चोदकप्राप्तान्संभारानाधानमन्त्रांश्च वाजसनेयादि-  
शाखान्तरमनुसृत्य पूर्वपक्षरूपेण निराचष्टे -

कृतयजुरिति यजुःशब्देन संपराज्ञीप्रभृतय आधानमन्त्रा विवक्षिताः ।  
संभारशब्देन सिकतोषादिसप्तमृद्विशेषाः सप्त विवक्षिताः । प्रथमाधाने यजुषामुच्चा-  
रितत्वात्संभाराणां च संपादितत्वादस्यापि कर्मविशेषस्याऽऽधानादत्यन्तभेदाभावेन  
यजुःसंभारयोः सिद्धत्वात्तदुभयं पुनर्न कर्तव्यमिति पूर्वः पक्षः । प्रथमाधाने वाज-  
सनेयिमत्तं सूत्रकार उदाजहार—“ सप्त पार्थिवान्संभारानाहरत्येवं वानस्पत्यान्पञ्च  
पञ्च वा भूयसो वा पार्थिवान्संभारान्संभरोदिति वाजसनेयकम् ” इति ।

सिद्धान्तमाह

अथो खल्विति । अथोशब्दः पूर्वपक्षव्यावृत्त्यर्थः । अत्र सूत्रकारः पक्षद्वय-  
मुदाजहार-“ कृताकृताः संभारा यजूंषि च भवन्त्यपि वा पञ्च पार्थिवान्सं-  
भारानाहरत्येवं वानस्पत्यान् ” इति ।

दक्षिणां विधत्ते-

पुनर्निष्कृत इति । भग्नः संवृढीकृतः पुनर्निष्कृतः । छिन्नं सत्सूचीतन्तुभ्यां  
स्यूतं पुनरुत्स्यूतम् । दौर्बल्येन भारं वोढुमशक्ततया परित्यक्तः सन्कथंचित्पोषणेन  
शक्तीकृतः पुनरुत्सृष्टः ।

तूष्णीमेव होतव्यमिति प्रथमाधानस्यामन्त्रत्वेन यदाग्निहोत्रं विहितं तदत्र चो-  
दकप्राप्तं तदपोद्य समन्त्रकं विधत्ते--

सप्त ते इति । मन्त्रस्तूपरिष्ठाव्याख्यास्यते । अत्र( स्थ ) पुनराधेयदेवस्याग्ने-  
र्यद्यदङ्गं यस्मिन्यस्मिन्प्रदेशे न्यक्तं निमग्नं विस्मृतं तत एव प्रदेशात्साङ्गमेनमग्निं  
संपादयति ।

अनुनिर्वाप्यं हविर्विधत्ते-

वरिहेति । ऋणिमिव यातयति पीडयतीत्यृणयात् । तौ बध्वाग्निपौडायेतृव-  
रुणौ तोषयति ।



( पुनराधानमन्त्राः )

अथ भीमांसा ।

दशमाध्यायस्य तृतीयपादे चिन्तितम्—

“ एकादिना समुच्चेयं पुनर्निष्कृत इत्यदः ।

बाधकं वा समुच्चेयमुभयोरित्युदरिणात् ॥

आधानदक्षिणोपेतमुभयोरित्यनूद्यते ।

ददातीत्यविधायित्वात्कार्यैक्याद्बाधकं भवेत् ” इति ॥

आधाने विकल्पिता गोद्रव्यदक्षिणा द्रव्यान्तरदक्षिणाश्च बहवः श्रूयन्ते—  
“ एका देया षड्देया द्वादश देयाः ” इत्यादिना । पुनराधेये तु पुनर्निष्कृतो  
रथ इत्यादि श्रुतम् । भग्नः सन्पुनः समाहितः पुनर्निष्कृतः । सेधं पुनर्निष्कृता-  
दिदक्षिणा किमतिदिष्ट्यैकादिदक्षिणया समुच्चीयत उत तां बाधत इति संशयः ।  
उभयोर्दक्षिणा ददात्याग्न्याधेयिकीः पौनराधेयिकीश्चेत्पुनर्निष्कृतात्समुच्चय इति पूर्वः  
पक्षः । ददातीति वर्तमाननिर्देशस्य विधित्वाभावादाधानकाले पूर्वं दत्तं पुनराधान-  
काले दीयमानं च मिलित्वोभयोरित्यनूद्यते । दक्षिणात्वरूपस्य कार्यस्यैकत्वादुपदि-  
ष्टमतिदिष्टस्य बाधकम् ॥

इति श्रीमत्सायणाचार्यविरचिते माधवीये वेदार्थपकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे पञ्चमपाठके

द्वितीयोऽनुवाकः ॥ २ ॥

( अथ प्रथमाष्टके पञ्चमपाठके तृतीयोऽनुवाकः ।

भूमिर्भूम्ना यौवैरिणाऽन्तरिक्षं महित्वा ।

उपस्थे ते देव्यदितेऽग्निमन्त्रादमन्त्राद्यायाऽऽ-

दधे । आऽयं गौः पृश्निरक्रीदसन्मातरं

पुनः । पितरं च प्रयन्त्सुवः । त्रिशद्धाम

वि राजति वाक्पतङ्गाय शिश्रिये । प्रत्यस्य

वह द्युभिः । अस्य प्राणादपानत्यन्तश्चरति

रोचना । व्यस्यन्माहिषः सुवः । यत्वा [ १ ]



क्रुद्धः परोवर्षं मन्युना यदवर्त्या । सुकल्पमग्ने  
 तत्तव पुनस्त्वोद्दीपयामसि । यत्तै मन्युपरो-  
 तस्य पृथिवीमनु दध्वसे । आदित्या विश्वे  
 तद्देवा वसवश्च समाभरन् । मनो ज्योतिर्जुष-  
 तामाज्यं विच्छिन्नं यज्ञं समिधं दधातु ।  
 बृहस्पतिस्तनुतामिधं नो विश्वे देवा इह माद-  
 यन्ताम् । सप्त तै अग्ने समिधः सप्त जिह्वाः  
 सप्त [ २ ] ऋषयः सप्त धाम प्रियाणि । सप्त  
 होत्राः सप्तधा त्वा यजन्ति सप्ता योनीरा पृण  
 स्वा घृतेन । पुनरूर्जा नि वर्तस्व पुनरग्न इ-  
 षाऽऽयुषा । पुनर्नः पाहि विश्वतः । सह रय्या  
 नि वर्तस्वाग्ने पिन्वस्व धारयां । विश्वस्त्रिया  
 विश्वतस्परि । लेकः सलैकः सुलेकस्ते न  
 आदित्या आज्यं जुषाणा वियन्तु केतः सकेतः  
 सुकेतस्ते न आदित्या आज्यं जुषाणा वियन्तु  
 विवस्वा अदितिर्देवजूतिस्ते न आदित्या  
 आज्यं जुषाणा वियन्तु [ ३ ] ॥

( त्वा जिह्वाः सप्त सुकेतस्ते नस्त्रयोदश च ) ।

इति ऋणयजुर्वेदीयतैत्तिरीयसंहितायां प्रथमाष्टके  
 पञ्चमप्रपाठके तृतीयोऽनुवाकः ॥ ॥

( अथ प्रथमकाण्डे पञ्चमप्रपाठके तृतीयोऽनुवाकः ) ।

प्रथमद्वितीययोः पुनराधेयस्य प्रधानविधिस्तदङ्गानि च निरूपितानि । तृतीये  
 त्वाधानमन्त्रा आम्नायन्ते ।



[ पुनराधानमन्त्राः ]

कल्पः—‘ भूमिभूमनेति सर्पराक्षीभिर्गार्हपत्यमादधाति यत्त्वा क्रुद्धः परोवपेति दक्षिणाग्निं यत्ते मन्युपरोत्तस्येतीतरान् ’ इति ।

आहवनयिसम्भावसथ्यानित्यर्थः । त एते षण्मन्त्राः ।

तत्र प्रथम एवं पठ्यते—

भूमिभूमनेति । हे गार्हपत्यप्रदेश त्वं लोकत्रयात्मकोऽसि । तत्र भूमना बाहु-  
ल्येन भूमिरसि । वरिणा वरिम्गा श्रेष्ठत्वेन द्यौरसि । महित्वा महत्त्वेनान्तरिक्ष-  
मसि । हेऽदिते भूमे तत्प्रदेशरूपे देवि तवोत्सङ्गेऽन्नभोक्तारं गार्हपत्याग्निं यजमा-  
नस्यादनयोग्यान्नसिद्धयर्थमादधे ।

अथ द्वितीयः—

आस्यं गौरिति । अयं गार्हपत्य आदित्यरूपेण गौर्गमनशीलः पृथ्विः श्वेत-  
वर्णो जगदाक्रमीत् । आक्रमणप्रकार एवं स्पष्टी क्रियते—पुनर्मातरं पृथिवीमसनदा-  
सीदत्प्रत्नोदित्यर्थः । सुवः स्वर्गरूपं पितरं च प्रयन्प्रकर्षेण गच्छन्नवस्थितः ।  
द्यौः पिता पृथिवी मातेति श्रुत्यन्तरात्तयोर्मातापितृत्वम् ।

अथ तृतीयः—

त्रिंशद्दामेति । आदित्यरूपस्य गार्हपत्यस्य संबन्धि त्रिंशत्संख्याकं धाम  
मुहूर्तरूपं तेजो विशेषेण राजते । अह्नः पञ्चदश मुहूर्ता रात्रेः पञ्चदश । किंच  
वैदिकस्तुतिरूपा वाक्पतङ्गाय पक्षिवदाकाशसंचारिणमादित्यं शिश्रिय आश्रित-  
वैतीत्यर्थः । अत एवान्यत्राऽऽन्नायते—‘ ऋग्भिः पूर्वाहणे दिवि देव ईयते ’ इ-  
त्यादि । हे तादृग्गार्हपत्य त्वां प्रति यदस्माभिरुद्वासनरूपं प्रतिकूलमाचरितं तत्सर्व-  
मस्य प्रतिक्षिप मनसि मा कृथाः । द्युभिर्ज्वालारूपाभिर्वहास्मदीयं हविर्देवेषु प्रापय ।

अथ चतुर्थः—

अस्य प्राणादिति । अस्याऽऽदित्यस्य रोचना दीप्तिः प्राणादुच्छ्वाससदृशा-  
दुदयादपानती निःश्वासतुल्यमस्तमयं गच्छन्ती द्यावापृथिव्योरन्तश्चरति । महति  
मण्डले सीदतीति महिष आदित्यः सुवः स्वर्गं व्यख्यद्यजमानेभ्यः प्रकाशितवान् ।  
आदित्यरूपेण स्तूयमान हे गार्हपत्य त्वामादधामीत्याभिप्रायः ।

अथ पञ्चमः—

यत्त्वा क्रुद्ध इति । हे दक्षिणाग्ने क्रुद्धः कोपपराधीनोऽहं तेन मन्युना त्वां



परोवप । उवपेति लिङुत्तमपुरुषः । परोमवानुद्वासितवानस्मीति यद्यच्चावर्त्या समृद्धय-  
भावलक्षणेन दारिद्रेणोद्वासितवानस्मीति हेऽग्ने तव प्रसादात्तत्सुकलं सुष्ठु कृत-  
मसतु । पुनरपि त्वां वयमुद्दीपयामः ।

अथ षष्ठः-

यत्त इति । हे आहवनीय मदीयकोनोद्वासितस्य तव यत्तेजः पृथिवीमनु  
प्रविश्य ध्वस्तं तत्तेज आदित्यादयः समाहरन्तु ।

कल्पः--' मनो ज्योतिर्जुषतामिति बृहस्पतिवत्यर्चोपातिष्ठते ' इति ।

पाठस्तु-

मनो ज्योतिरिति । उद्वासनापराधपरिहाराय मनो माननीयमग्नेज्योतिर्हव्य-  
माज्यं सेवताम् । विच्छिन्नमिमं यज्ञं संदधातु । बृहस्पतिरस्माकमिमं यज्ञं विस्तीर्णं  
करोतु । सर्वेऽपि देवा इह कर्मणि मादयन्तां तृप्तियुक्ता भवन्तु ।

कल्पः--' सप्त ते अग्ने समिधः सप्त जिह्वा इत्यग्निहोत्रं जुहोति ' इति ।

पाठस्तु-

सप्त ते अग्न इति । हेऽग्ने तव समिधः सप्तसंख्याका अश्वत्थोदुम्बरपला-  
शशमीविकङ्कताशनिहतवृक्षपुष्करपर्णरूपाः । अत एव सूत्रकारो यथोक्तान्संभा-  
रान्समन्त्रकाननुक्रम्य, इति वानस्पत्या इत्युपसंजहार । ज्वालारूपा जिह्वाश्च सप्त ।  
तथा चाऽऽयवर्णिका आमनन्ति-

' काली कराली च मनोजवा च सुलोहिता या च सुधूम्रवर्णा ।

' स्फुलिङ्गिनी विश्वरूची च देवी लेलायमाना इति सप्त जिह्वाः ' ।

[ मुण्ड० १-२-४ ] इति ।

ऋषयो मन्त्राः । ते च यथोक्तसमित्संभारार्थाः सप्तसंख्याका अधो रूपं  
कृत्वा यदश्वत्थेऽतिष्ठ इत्यादयः समान्नाताः । प्रियाणि धाम स्थानान्याहवनी-  
यैर्गार्हपत्यदक्षिणाग्निसम्भावसंध्यप्राजहिताग्नीध्रियाख्यानि ( णि ) सोमयागे  
वह्निधारकाणि सप्तसंख्याकानि । होवा होतृप्रमुखा वषट्कर्तारो होता प्रशास्ता  
ब्राह्मणाच्छंसी पोता नेष्टाऽऽग्नीधरोऽच्छावाकश्चेति सप्तसंख्याकाः । त्वां यजनानाः  
सप्तधा यजन्ति । अग्निष्टोमोऽत्यग्निष्टोम उक्थयः षोडश्यतिरात्रोऽप्सोर्यामो वाजे-  
यश्चेति सप्त प्रकाराः । तादृशस्त्वं सप्त योनीराहवनीयादिस्थानानि घृतेन  
सर्वतः पूरय ।



[ पुनराधानन्त्राः ]

कल्पः—‘ पुनरूर्जा सह रय्येत्याभितः पुरोडाशमाहुती जुहोति पुनरूर्जेति वा पुरस्तात्पयाजानां सह रय्येत्युपरिष्ठादनूयाजानाम् ’ इति ।

प्रथममन्त्रपाठस्तु—

पुनरूर्जेति । हेऽग्ने त्वं मयोद्वासितोऽप्यूर्जा क्षीरादिरसेन सह पुनर्निवर्त-  
स्वात्राऽऽगच्छ । इषाऽन्नेनाऽऽयुषा च सह पुनरागच्छ । अस्मान्पुनः पुनः कृता-  
द्विधतः सर्वस्मादपराधात्पाहि ।

द्वितीयमन्त्रपाठस्तु—

सह रय्येति । हेऽग्ने रय्या धनेन सह निवर्तस्व । प्सा भक्षण इति धानुः ।  
विश्वेन प्सायते भक्ष्यते पीयत इति विश्वप्स्त्री । तादृश्या वृष्टिधारया विश्वतस्परि  
सर्वेषां तृणधान्यलतापादपानामुपरि पिन्वस्व सिञ्च ।

कल्पः—‘ यस्तृतीयमादधीत स एतान्होमाञ्जुहुयाल्लेकः सलेक इति ’ इति ।

मन्त्रत्रयपाठस्तु—

लेकः सलेक इति । नवसंख्याका लेकादिनामका य आदित्यास्ते सर्वे  
जुषाणाः प्रीयमाणा अस्माकमाज्यं वियन्तु पिबन्तु ।

अत्र विनियोगसंग्रहः -

“ चतुर्भिर्भूमिरित्याद्यैरादध्यात्पश्चिमानलम् ।

दक्षिणाग्निं तु यच्चेति यदित्याहवनीयकम् ॥ १ ॥

मनस्तूपास्थितिः सप्त जुहुयादग्निहोत्रकम् ।

पुनर्द्वाभ्यां पुरोडाशमभितो जुहुयादथ ॥ २ ॥

तृतीयमादधानस्य लेकाद्या होममन्त्रकाः ॥ ३ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीय-

तैत्तिरीयसंहिताभाष्ये प्रथमकाण्डे पञ्चममपाठके

तृतीयोऽनुवाकः ॥ ३ ॥

---

( अथ प्रथमाष्टके पञ्चममपाठके चतुर्थोऽनुवाकः ) ।

भूमिर्भूम्ना द्यौर्वरिणेत्याहाऽऽशिषैवैनमा  
धत्ते सर्पा वै जीर्यन्तोऽमन्यन्त स एतं कस-



णीरः काद्रवेयो मन्त्रमपश्यत्ततो वै ते जीर्णा-  
 स्तनूरपांघ्नत सर्पराज्ञियां ऋग्भिर्गाहपत्यमा  
 दधाति पुनर्नवमेवैनमजरं कृत्वाऽऽ धत्तेऽथो  
 पूतमेव पृथिवीमन्नाद्यं नोपानमत्सैतम् ( १ )  
 मन्त्रमपश्यत्ततो वै तामन्नाद्यमुपानमद्यत्सर्परा-  
 ज्ञियां ऋग्भिर्गाहपत्यमादधात्यन्नाद्यस्यावरु  
 द्ध्या अथो अस्यामेवैनं प्रतिष्ठितमा धत्ते य-  
 त्त्वा क्रुद्धः परोवपेत्याहापहनुत एवास्मै तत्पुन-  
 स्त्वोदीपयामसीत्याह समिन्ध एवैनं यत्ते मन्गु-  
 परोप्तस्येत्याह देवताभिरेव [ २ ] एनं सं  
 भरति वि वा एतस्य यज्ञश्छिद्यते योऽग्निमु-  
 द्वासयते बृहस्पतिवत्यर्चोप तिष्ठते ब्रह्म वै  
 देवानां बृहस्पतिर्ब्रह्मणैव यज्ञं सं दधाति  
 विच्छिन्नं यज्ञं समिभं दधात्वित्याह संतत्यै  
 विश्वे देवा इह मादयन्तामित्याह संतत्यैव यज्ञं  
 देवेभ्योऽनु दिशति सप्त ते अग्ने समिधः सप्त  
 जिह्वाः ( ३ ) इत्याह सप्तसप्त वै सप्तधाऽग्नेः  
 प्रियास्तनुवस्ता एवाव रुन्धे पुनरुर्जा सह  
 रय्येत्यभितः पुरोडाशमाहुती जुहोति यजमा-  
 नमेवोर्जा च रय्या चोभयतः परि गृह्णात्या-  
 दित्या वा अस्माल्लोकादमुं लोकमायन्तेऽमु-  
 स्मिंल्लोके व्यतृष्यन्त इमं लोकं पुनरभ्यवेत्या-  
 मिमाधायैतान्होमानजुहवुस्त आध्नुवन्ते सुवर्गं



[ पूर्वानुवाकोक्तमन्त्रव्याख्यानम् ]

लोकमायन्यः पराचीनं पुनराधेयादग्निमाद-  
धीति स एतान्होमाञ्जुहुयाद्यामेवाऽऽदित्या  
ऋद्धिमाध्वन्वन्तामेवध्वनीति [ ४ ] ॥

( सैतं देवताभिरेव जिह्वा एतान्पञ्चविंशतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके पञ्चम-

प्रपाठके चतुर्थोऽनुवाकः ॥ ४ ॥

( अथ प्रथमकाण्डे पञ्चमप्रपाठके चतुर्थोऽनुवाकः ) ।

चतुर्थानुवाके पूर्वोक्ता मन्त्रा व्याख्यायन्ते । तत्रान्नाद्यायेत्येतस्य मन्त्रपदस्या-  
भिप्रायमाह-

भूमिर्भूम्नेति । आशिषाऽन्नं प्राप्तुमिच्छया ।

चतसृभिर्ऋग्भिराधानं विधत्ते-

सर्पा वा इति । जीर्यन्तो जरां प्राप्नुवन्तोऽमन्यन्त कोऽस्या जरायाः प्रती-  
कार इति विचारितवन्तः । तदा कसर्णीरिनामकः कद्रून्त्रो भूमिरित्यादिकं मन्त्र-  
संघमपश्यत् । तन्मन्त्रसामर्थ्यात्ते सर्पा जीर्णाः शरीरत्वचोऽपहत्य कोमलास्त्वचः  
प्राप्नुवन् । सर्पाणां राज्ञी भूमिः । इयं वै सर्पतो राज्ञीत्यन्यत्राऽऽम्नानात् । तस्या  
ऋचो भूमिर्भूम्नेत्यादयस्ताभिराहितो वह्निर्जरां परित्यज्य नूतनः पूतश्च भवति ।

तमेव विधिमनूद्य प्रशंसति-

पृथिवीमिति । अन्नाद्यायेत्युक्तत्वात्तत्प्राप्तिः । उपस्थे ते देवीत्युक्तत्वाद्भूमौ  
प्रतिष्ठितत्वम् ।

यदाह ( दहं ) परोवप तत्सुकल्पमित्युक्तिर्बाळस्येवाग्नेः सान्त्वनायापलाप  
इत्याह-यत्त्वा क्रुद्ध इति ।

उदीपयामसीत्यस्याभिप्रायमाह-पुनस्त्वेति ।

आदित्या विश्वे तदित्यादेरभिप्रायमाह-यत्त इति ।

उपस्थानं विधत्ते-



[ पूर्वानुवाकोक्तमन्त्रव्याख्यानम् ]

वि वा इति । बृहस्पतिशब्दोऽस्यामस्तीति बृहस्पतिवती ।

तं शब्दं प्रशस्य संदधात्विति शब्दस्याभिप्रायमाह--विच्छिन्नमिति ।

देवसंबोधनस्योपयोगमाह--

विश्वे देवा इति । यज्ञं संततं कृत्वा देवेभ्यस्तत्कथनाय संबोधनम् ।

समिदादिषु सप्तसंख्याया उपयोगमाह--

सप्त ते इति । समिदादयः सर्वे पदार्थाः प्रत्येकं सप्त सप्त विनिर्दिश्यन्ते ।

यस्मात्सप्तधाऽवस्थिताः पदार्थाः अग्नेः प्रियास्तनुवस्तस्मात्तद्वरोधाय सप्तसंख्या ।

द्वितीयानुवाके विहितयोराहुत्योर्मन्त्रौ विनियुङ्क्ते--पुनरुज्जेति ।

तृतीयाधाने होमान्विधत्ते--

आदित्या वा इति । आदित्या आधानपुनराधाने अनुष्ठाय सुवर्गं गत्वा तत्र व्यतृष्यन्विशेषेण तृषां प्राप्ताः । समृद्धिर्न पर्याप्तेति मत्वा भूमावागत्य लेकादिमन्त्रैर्हुत्वाऽतिशयेन समृद्धिं गताः । ततः पुनराधेयादूर्ध्वमग्निमावाय लेकादिभिर्जुहुयात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे पञ्चमप्रपाठके

चतुर्थोऽनुवाकः ॥ ४ ॥

( अथ प्रथमाष्टके प्रथमप्रपाठके पञ्चमोऽनुवाकः )

उपप्रयन्तो अध्वरं मन्त्रं वोचेमाग्नये । आरे  
अस्मे च शृण्वते । अस्य प्रतनामनु द्युतं  
शुक्रं दुदुहे अह्वयः । पयः सहस्रसामृषिम् ।  
अग्निर्मूर्धा दिवः ककुत्पतिः पृथिव्या अयम् ।  
अपां रेतां जिन्वति । अयमिह प्रथमो  
धापि धातृभिर्होता यजिष्ठो अध्वरेष्वीडचः ।  
यमप्रवानो भृगवो विरुचुर्वनेषु चित्रं विभुवं  
विशेर्विशे । उभा वामिद्राग्नी आहुवध्यै (१)



( अग्न्युपस्थानम् )

उ॒भा रा॒धसः॑ स॒ह मा॒द्य॒धै । उ॒भा दा॒तारा॑-  
वि॒षाः र॑यी॒णामु॒भा वा॒जस्य॑ सा॒तये॑ हु॒वे वा॒म् ।  
अ॒यं ते॒ योनि॑र्ऋ॒त्वियो॒ यतो॑ जा॒तो अ॒रोच॑थाः ।  
तं जा॒नन्न॑न्न आ॒ रोहा॑था नो॒ वर्ध॑या र॒यिम् ।  
अ॒न्न आ॒यूँषि॑ प॒वस॒ आ सु॒वोर्ज॑मिषं च नः ।  
आ॒रे वा॒धस्व॑ दु॒च्छुना॑म् । अ॒ग्ने प॑व॒स्व स्व॑पा  
अ॒स्मे व॑र्चः सु॒वीर्य॑म् । द॒धत्पा॑षँ र॒यिम् [२]  
म॒यि । अ॒ग्ने पा॑वक॒ रोचि॑षा म॒न्द्रया॑ दे॒व  
जि॒ह्वाया॑ । आ दे॒वान्वा॑क्षि॒ यक्षि॑ च । स नः  
पा॑वक॒ दी॒दिवो॑ऽग्ने दे॒वाः इ॒हाऽऽ व॑ह । उ॒प  
य॒ज्ञः ह॒विश्च॑ नः । अ॒ग्निः शु॒चिर्व्र॑ततमः शु॒चि-  
वि॒प्रः शु॒चिः क॒विः । शु॒ची रो॑चत॒ आहु॑तः ।  
उ॒द्ग्रे शु॒चय॑स्तव॒ शुक्रा॑ भ्राजन्त ईरते । तव  
ज्योतीँ॑भ्य॒र्चयः॑ । आ॒यु॒र्दा अ॒ग्नेऽस्या॑यु॒र्भे [३]  
दे॒हि व॑र्चो॒दा अ॒ग्नेऽभि॑ व॒र्चो मे॑ दे॒हि त॒नुपा॑  
अ॒ग्नेऽसि॑ त॒नुर्भे॑ पा॒ह्यग्ने॑ य॒न्मे त॒नुवा॑ ऊ॒नं  
त॒न्म आ॑ पृ॒ण चि॒त्राव॑सो॒ स्वा॒स्ति ते॑ पा॒रम॑-  
शी॒येन्धा॑नास्त्वा श॒तः हि॒मा शु॒मन्तः॑ स॒मि-  
धी॒महि॑ व॒यस्व॑न्तो व॒यस्कृ॑तं॒ यश॑स्वन्तो॒ यश॑-  
स्कृ॒तः सु॒वीरा॑सो अ॒दाभ्य॑म् । अ॒ग्ने स॑प॒त्नद॑-  
म्भ॒नं वा॑र्षि॒ष्ठे आ॒धि ना॒के । सं त्व॑मे॒ग्ने सूर्य॑स्य  
व॑र्चसाऽग॒थाः स॒मृषी॑णाः स्तु॒तेन॒ सं प्रि॒येण॒



[ गार्हपत्याहवनीययोरुपस्थानम् ]

धाम्ना । त्वमग्ने सूर्यवर्चा असि सं मामायुषा  
वर्चसा प्रजया सृज [ ४ ] ॥

( आहुवध्ये पोषः रयि मे वर्चसा सप्तदश च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
पञ्चमप्रपाठके पञ्चमोऽनुवाकः ॥ ५ ॥

( अथ प्रथमकाण्डे पञ्चमप्रपाठके पञ्चमोऽनुवाकः ) ।

चतुर्भिरनुवाकैः पुनराधानं समापितम् । अथ पञ्चममारभ्य दशमस्य पूर्वार्धपर्यन्तैरनुवाकैरग्न्युपस्थानमुच्यते ।

कल्पः-‘ अग्न्युपस्थानं व्याख्यास्याम उपतिष्ठत इति चोद्यमान आहवनी-  
यमेवोपतिष्ठेत् वचनादन्यमुत्तरामाहुतिमुपोत्थाय कवातिर्यङ्ङिवोपतिष्ठेतोपप्रयन्तो  
अध्वरमिति षड्भिः ’ इति ।

तत्र प्रथमा—

उपप्रयन्त इति । अध्वरं यज्ञमुपप्रयन्तः प्राप्नुवन्तो वयमग्नयेऽग्निततोषा-  
र्थमुपस्थानमन्त्रं वोचेन वक्तारो भूयास्म । कीदृशायाग्नये । दूरादप्यनुग्रहेणास्मदी-  
यं वचः शृण्वते ।

अथ द्वितीया—

अस्य प्रत्नामिति । अस्याग्नेः प्रत्नां पुरातनीमनुद्युतमनुकूलदीप्तिं गोस्था-  
नीयामहयो लज्जामकुर्वन्त ऋत्विजः पयः क्षीरस्थानीयं शुक्रं ज्योतिर्दुदुहे दुहन्ति ।  
कीदृशं शुक्रम् । सहस्रसां बहुवनमदमृषिं कर्मप्रवर्तकम् ।

अथ तृतीया—

अग्निर्मूर्धेति । अयमाग्निरादित्यरूपेण दिवो द्युलोकस्य क्रुदुच्छिन्नो मूर्धा  
शिरस्थानीयः । पृथिव्याः पतिर्दाहपाकादिकारित्वेन पालकोऽप्ययम् । किंच--  
अपां रेतांसि उदककार्याणि स्थावरजङ्गमशरीराणि जठराग्निरूपेण जिन्वति  
पीणयति ।

अथ चतुर्थी--



[ अग्न्युपस्थानम् ]

अयमिहेति । अयमग्निरिह कर्माणि प्रथमः प्रधानभूतो धातृभिर्धारणाय प्रथ-  
तमानैरस्माभिर्धाया धार्यते । कीदृशोऽग्निः । होता देवानामाह्वाता यजिष्ठो मनु-  
ष्येभ्योऽतिशयेन यष्टाऽध्वरेषु यागेषु ईड्यः स्तुत्यः । किंच--अप्यवानसंज्ञको  
भृगुसंज्ञकाश्च मुनयो वनेषु स्वाश्रमेषु विशेषेण तत्तत्प्रजाभ्युदयार्थं यमग्निं विचं  
बहुयाच्चाधारत्वेन विचित्रं विभुवं व्याप्तं विरुचुर्विशेषेण दीपितवन्तः ।

अथ पञ्चमी--

उभा वामिति । इयं च प्रथमप्रपाठके व्याख्याता । हे इन्द्राग्नी युवामुमा-  
वप्याभिमुख्येन होतुमिच्छामि । पुनरपि युवामुभौ सह राधसोऽन्नेन मादयितुमि-  
च्छामि । यस्माद्युवामुभावन्नानां धनानां च दातारौ तस्मादन्नस्य छाभाय युवा-  
मुभावाह्वयामि ।

अथ षष्ठी--

अयं त इति । हेऽग्नेऽयमाहवनीयप्रदेशस्ते योनिस्तव स्थानम् । स च योनि-  
र्कृतीय ऋतुसंबन्धात्सर्वस्मिन्नप्यृतावनेन होमनिष्पत्तेः । यत आहवनीयप्रदेशा-  
ज्जात उद्भूतस्त्वमरोचथा दीप्यसे तं प्रदेशं जानन्मम स्थानमित्यवगच्छन्नारोह ।  
अनन्तरमस्माकं धनं वर्धय ।

कल्पः--' अग्न आयूःषि पवस इति षड्भिः संवत्सरे संवत्सरे सदा वा ' इति ।

उपतिष्ठत इति शेषः । एतास्त्वमग्ने रुद्र इत्यत्र व्याख्याताः ।

तत्र प्रथमा--

अग्न आयूःषीति । हेऽग्ने त्वमस्मदायूंषि पवसे शोधयासि निर्दोषाणि  
करोषि । अस्माकं रसमन्नं चाऽऽनय, वैरिसेनां दूरे बाधस्व ।

अथ द्वितीया--

अग्ने पवस्वेति । हेऽग्ने स्वपाः शोभनकर्मा त्वमस्मासु ब्रह्मवर्चसं समीची-  
नसामर्थ्यं च पवस्व शोधय । किं कुर्वन् । पुष्टिं धनं च मायि धारयन् ।

अथ तृतीया--

हे पावकाग्ने देव रोचमानया मादयिष्या जिह्वया देवानावाक्षि यक्षि च ।

अथ चतुर्थी--



स न इति । हे पावकाग्ने दीदिवो दीप्यमानः स त्वं देवानिहाऽऽनय ।  
अस्मदीयं यज्ञं हविश्चोपगच्छ ।

अथ पञ्चमी-

अग्निः शुचीति । अयमग्निरतिशुद्धव्रतयुक्तः, विप्राभिमानित्वादापि शुचिः,  
विद्वद्भिमानित्वादापि शुचिः, अस्माभिः सर्वत्राऽऽहुतः शुद्धो दीप्यते ।

अथ षष्ठी-

उदग्ग्न इति । हेग्ने तव शुचयः शुद्धाः शुका रश्मयो भ्राजन्तो दीप्यमाना  
उद्वृच्छन्ति । अर्चयितारस्तव ज्योतीषि प्राप्नुवन्तीति शेषः ।

कल्पः-‘ आयुर्दा अग्न इति सिद्धमा चित्रावसो स्वस्तीति चित्रावसुना साय-  
मुपतिष्ठते ’ इति ।

पाठस्तु-

‘आयुर्दा इति । आपूरयेत्यर्थः । चतुर्वर्तेषु यजुःषु स्पष्टमन्यत् ।

अथ यजुरन्तरम्-

चित्रावसो इति । हे चित्रावसो रात्रे तव पारं समाप्तिं स्वस्ति क्षेमेण  
प्राप्नुवामि ।

कल्पः-‘ त्रिरर्वाग्वसुना प्रातरर्वाग्वसो स्वस्ति ते पारमशीयेन्धानास्त्वा शतं  
हिमा इत्युपस्थाय ’ इति ।

अर्वागित्यादिः शाखान्तरमन्त्रः ।

अत्रत्यमन्त्रपाठस्तु--

इन्धानास्त्विति । हेऽग्ने त्वां समिद्धिरिन्धाना वयं शतसंख्याकान्हेमन्तोपल-  
क्षितसंवत्सरान्द्युमन्तो दीप्तिमन्तः समिधीमहि लोके सम्यक्प्रख्याता भूयास्म ।  
कीदृशं त्वां, वयस्कृतमन्त्रस्य कर्तारम् । यशस्कृतं कीर्तिप्रदम् । अदाभ्यं केना-  
प्यतिरस्कार्यम् । वर्षिष्ठेऽधिनाकेऽतिप्रौढस्वर्गविषये सपत्नदम्भनं विरोधाविनाश-  
नम् । कीदृशा वयं, वयस्सन्तोऽन्ववन्तः । यशस्वन्तः कीर्तिमन्तः । सुवीरासः  
शोभनपुत्रादियुक्ताः ।

कल्पः--‘ चतस्रः समिध एकैकस्मिन्नाधाय सं त्वमग्ने सूर्यस्त वर्चसाऽमथा  
इत्यनुवाकशेषेणोपस्थाय ’ इति ।

पाठस्तु--



( अग्न्युपस्थानम् )

सं त्वमध इति । हेऽग्ने त्वं सूर्यस्य वर्चसा तेजसा समगथाः संगतोऽसि । ऋषीणां स्तोत्रेण संगतोऽसि । प्रियेण स्थानेनाऽऽहवनीयदेशलक्षणेन संगतोऽसि । हेऽग्ने त्वं सूर्यसमानवेजा आसि । मामायुरादिभिः संयोजय ।

अत्र विनियोगसंग्रहः--

‘ पूर्वस्याग्निरुपस्थानमुपप्रेत्यनुवाकतः ॥ १ ॥ ’ इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-  
र्वेदीयतैत्तिरीयसंहिताभाष्ये प्रथमकाण्डे पञ्चमप्रपाठके  
पञ्चमोऽनुवाकः ॥ ५ ॥

---

( अथ प्रथमाष्टके पञ्चमप्रपाठके षष्ठोऽनुवाकः ) ।

सं पश्यामि प्रजा अहमिदं प्रजसो मानवीः ।  
सर्वा भवन्तु नो गृहे । अम्भः स्थाम्भो वो  
भक्षीय महः स्थ महो वो भक्षीय सहः स्थ  
सहो वो भक्षीयोजः स्थोजो वो भक्षीय रेवती  
रमध्वमस्मिँल्लोकेऽस्मिन्गोष्ठेऽस्मिन्क्षयेऽस्मिन्यो-  
नाविहैव स्तेतो माऽप गात बह्वीमे भूयास्त[१]  
संहिताऽसि विश्वरूपीरा मोर्जा विशाऽऽ गौप-  
त्येनाऽऽ रायस्पोषेण सहस्रपोषं वः पुण्यासं  
मयि वो रायः श्रयन्ताम् । उप त्वाऽग्ने दिवे  
दिवे दोषावस्तर्धिया वयम् । नमो भरन्त  
एमसि । राजन्तमध्वराणां गोपामृतस्य दीदि-  
विम् । वर्धमानं स्वे दमे । स नः पितेर्व  
सूनवेऽग्रे सूपायनो भव । सचस्वा नः स्वस्तये ।  
अग्ने [ २ ] त्वं नो अन्तमः । उत त्राता



[ गार्हपत्याहवनीययोरुपस्थानम् ]

शिवो भव वरूथ्यः । तं त्वां शोचिष्ठ दीदिवः ।  
 सुम्नाय नूनमीमहे सखिभ्यः । वसुरन्निर्वसु-  
 श्रवा । अच्छां नक्षि द्युमतमो रयिं दाः ।  
 ऊर्जा वः पश्याम्यूर्जा मां पश्यत रायस्पोषेण  
 वः पश्यामि रायस्पोषेण मा पश्यतेडाः स्थ  
 मधुरुतः स्योना माऽऽ विशतेरा मदः । सह  
 स्रपोषं वः पुण्यासम् [ ३ ] मयि वो रायः  
 श्रयन्ताम् । तत्सवितुर्वरेण्यं भर्गो देवस्य  
 धीमहि । धियो यो नः प्रचोदयात् । सोमा-  
 नः स्वरणं कृणुहि ब्रह्मणस्पते । कक्षीवन्तं य  
 औशिजम् । कदा चन स्तरोरसि नेन्द्र सश्वासि  
 दाशुषे । उपोपेन्नु मघवन्भूय इन्नु ते दानं  
 देवस्य पृच्यते । परि त्वाऽग्ने पुरं वयं विप्रः  
 सहस्य धामहि । धुषद्वर्णं दिवेदिवे भेत्तारं  
 मङ्गुरावतः । अग्ने गृहपते सुगृहपतिरहं  
 त्वया गृहपतिना भूयासः सुगृहपतिर्मया त्वं  
 गृहपतिना भूयाः शतः हिमास्तामाशिपमा  
 शासे तन्तवे ज्योतिष्मतीं तामाशिपमा शासेऽ-  
 मुष्मै ज्योतिष्मतीम् ( ४ ) ॥

( भूयास्त स्वस्तयेऽग्ने पुण्यासं धपद्वर्णमेकानविंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 पञ्चमप्रपाठके षष्ठोऽनुवाकः ॥ ६ ॥



( गार्हपत्याहवनीययोरुपस्थानम् )

( अथ प्रथमकाण्डे पञ्चमपपाठके षष्ठोऽनुवाकः ) ।

षष्ठेऽनुवाके गार्हपत्यस्य पुनरप्याहवनीयस्य चापस्थानं सपरिकरमभिधीयते ।

कल्पः—‘ सं पश्यामि प्रजा अहमिति गृहान्मेक्षते ’ इति ।

पाठस्तु—

सं पश्यामीति । अहं मनुष्यप्रजा इडपजसश्च सम्पक्यश्यामि । इडा धेनु-  
स्तस्याः प्रजा अपत्यानिडपजसो मनुष्यरूपाश्च सर्वाः प्रजा अस्माकं गृहे  
तिष्ठन्तु ।

कल्पः—“ अम्भः स्थाम्भो वो भक्षीयेति गोष्ठमुपातिष्ठते ” इति ।

पाठस्तु—

अम्भः स्थेति । अम्भः पीतोदकसारं महः पूज्यं सर्वैरादरणीयं सहो बल-  
करमूर्जं स्वादुतमरसरूपं यत्क्षीरादि तत्कारणत्वेन हे पशवस्तद्रूपाः स्थ ततो  
युष्मदीयं तत्क्षीरादिकमस्माकं भक्ष्यमस्तु ।

कल्पः—“ रेवती रमध्वमित्यन्तराऽग्नी तिष्ठञ्जपाति ” इति ।

पाठस्तु—

रेवतीरिति । हे रेवतीः पशवोऽस्मिन्भूलोके गोष्ठे व्रजविशेषे क्षये गृहवि-  
शेषे योनौ स्थानविशेषे रमध्वं क्रीडध्वम् । इहैव योनौ स्त सर्वदा तिष्ठत । इतः  
स्थानान्माऽपगात माऽपगच्छत । मे मदर्थमपत्यपरम्परया बहवो भूयास ।

कल्पः—“ स२ हिताऽसि विश्वरूपीरिति वत्समभिमृशति ” इति ।

पाठस्तु—

स२ हिताऽसीति । हे वत्स त्वं संहिताऽसि मात्रा संयुक्तोऽसि । विश्वरूपीरा-  
दरेण स्तनं पातुं वामतो दक्षिणतश्च पुनः पुनर्धाविन्बहुरूपवदवभाससे । तादृक्त्व-  
मूर्जा क्षीरादिरसनिमिचेन मामाविश मत्समीपमागच्छ गौपत्येन मदीयं बहुपशु-  
स्वामित्वं निमिच्छीकृत्य मामाविश रायस्पोषेण धनपुष्टिनिमित्तेनापि मामाविश ।  
सहस्रसंख्यया पुष्टिर्यथा भवति तथा युष्मान्पुष्यासम् । मायि युष्मदीयानि क्षीरा-  
दिधनान्याश्रयन्ताम् ।

कल्पः—“ उप त्वाऽग्ने दिवेदिव इति तिसृभिर्गायत्रीभिर्गार्हपत्यमुपातिष्ठवेऽग्ने  
त्वं अन्तम इति चतसृभिश्च द्विपदाभिः स नो बोधि शुधी हवमुरुष्याणो अघा-  
यतः समस्मादित्येषा चतुर्थी भवति ” इति ।

तत्र प्रथमा गायत्री—



( गार्हपत्याहवनीययोरुपस्थानम् )

उप त्वेति । हेऽग्ने प्रतिदिनं वयं त्वामुपेमासि उपगच्छामः । किं कुर्वन्तः  
दोषावस्तः सायं प्रातश्च धिया नमो भरन्तो नमस्कारं संपादयन्तः ।

अथ द्वितीया-

राजन्तमिति । कीदृशं त्वाम् । अध्वराणां राजन्तं यज्ञराजं, गोपां गवां  
पालकम्, ऋतस्य दीदिविं सत्येन द्योतमानं, स्वे दमे स्वकीयेऽग्निहोत्रगृहे हविर्भि-  
र्वर्धमानम् ।

अथ तृतीया-

स न इति । हेऽग्ने स तादृशस्त्वं नोऽस्मदर्थं सूपायनः प्राप्नुं शक्यो भव ।  
यथा पुत्रार्थं पिता सूपायनस्तद्वदस्माकं स्वस्तये क्षेमाय सवस्व समवेतो भव ।

अथ प्रथमा द्विपदा -

अग्ने त्वमिति । हेऽग्ने त्वं नोऽस्माकमन्तमोऽन्तिमोऽन्तिकतमो भव । उतापि  
च ज्ञाता शिवश्च सन्नरुध्यो वरुथे गृहे नित्यं संनिहितो भव ।

अथ द्वितीया-

तं त्वेति । हे वहे शोचिष्ठ दीदिवः शुद्धतम दीप्यमान सखिभ्यः सखीनाम-  
स्माकं सुन्नाय सुखाय नूनं तं पूर्वोक्तगुणयुक्तं त्वामीमहे प्राप्नुमः ।

अथ तृतीया-

वसुराग्निरिति । वसुर्वसुमानयमाग्निर्वसुरुद्रादिदेवैरादरेणैव श्रूयत इति वसु-  
श्रवाः । हे तादृगग्नेऽच्छास्मदभिमुखो नक्षि प्राप्नुहि । द्युमत्तमोऽतिशयेन दीप्य-  
मानो रार्षिं दा धनं देहि । चतुर्थी तु शास्त्रान्तरगता ।

कल्पः- ' ऊर्जा वः पश्याभ्यूर्जा मा पश्यतेति गृहान्प्रेक्षते पशून्वा ' इति ।

पाठस्तु-

ऊर्जा व इति । हे गृहगताः पशवः क्षीरादिरसानिमित्तेन धनपुष्टि-  
निमित्तेन [ व ] युष्मानहं पश्यामि । यूयमपि तथा मां पश्यत । हे इडा गावो यूयं  
मधुकृतो मधुरघृतकारिण्यः स्थ । स्थोनाः सुखकरा इरा अन्नवत्यो मदो माद-  
यिष्यो मामविशत । सहस्रसंख्यया पुष्टिर्यथा भवति तथा युष्मान्पुष्यासम् ।  
युष्माकं धनानि क्षीरादीनि मयि श्रयन्ताम् ।

कल्पः- " तत्सवितुर्वरेण्यं सोमानं स्वरणं मित्रस्य चर्षणीभूतः प स मित्र  
कदा च न स्तरीरसि कदा च न प्रयुच्छसि परि त्वाऽग्ने पुरं वयमित्युपस्थाप्य "   
इति । आहवनीमिति लभ्यते ।



[ गार्हपत्याहवनीययोरुपस्थानम् ]

तत्र प्रथमवैमाम्नाता—

तत्सवितरिति । यः सविताऽस्माकं बुद्धीः प्रेरयति तस्य सवितुर्देवस्य वरणीयं तद्भर्गस्तेजो ध्यायेम ।

अथ द्वितीया—

सोमानमिति । ब्रह्मणः परिवृढस्य कर्मणः पते स्वामिन्नग्ने यस्त्वामौशिज-मुशिजः पुत्रं कक्षीवन्तमृषिं कर्मप्रवर्तकं कृतवानसीत्यध्याहारः । तादृशस्त्वं मामपि सोमानं सोमयागानां स्वरणमुपदेष्टारं कुरु । मित्रस्य प्र स मित्रेति द्वयं नात्राऽऽघ्रातम् ।

अथ पञ्चमी—

कदा चनेति । हे इन्द्र परमैश्वर्ययुक्ताग्ने कदाचिदपि स्तरीर्हिसको नासि । किंतु दाशुषे हविर्दत्तवते यजमानार्थमुपोपेन्नु अत्यन्तसमीप एव सत्त्वसि समवेतोऽसि । हे मघवान्निन्द्रसदृशाग्ने भूय इन्नु पुनरपि देवस्य ते तव दानं पृच्यते फलदानार्थमस्माभिः संयुज्यते । कदा चन प्रयुच्छसीत्येषाऽन्यत्राऽऽघ्राता ।

अथ सप्तमी—

परि त्वेति । सहसि बले भवः सहस्यः । हे सहस्य बलवन्न्ग्ने वयं त्वां प्रतिदिनं परिधीमहि परितो धारयाम । कीदृशं त्वाम् । पुरमभिमतानां पूरक, विप्रं ब्राह्मणाभिमानिनं, धृषद्वर्णं वैरिणम् । धृषन्नभिभवन्वर्गं आकारो यस्य तादृशम् । भङ्गुराधतो भञ्जनशीलव्यापारोपेतस्य रक्षसो भेत्तारम् ।

कल्पः—“ अग्न आयूंषि पवस इत्याग्निपावमानीभ्यां गार्हपत्यमुपतिष्ठतेऽग्ने गृहपत इति च पुत्रस्य नाम गृह्णाति तामाशिषमाशासे तन्तव इत्यजातस्यामुष्मा इति जातस्य ” इति ।

आग्निपावमान्यौ त्वन्यत्राऽऽघ्राते ।

मन्त्रान्तरपाठस्तु—

अग्न इति । हे गृहपालकाग्ने गृहपतिना त्वयाऽनुगृहीतोऽहं शोभनो गृहपतिर्भूयासम् । तथा गृहपतिना मया पूजितस्त्वं गृहस्वामी भूयाः । कियन्तं कालम् । शतं हिमाः । हिमशब्दोपलक्षितहेमन्तर्तुसहिताञ्शतसंवत्सरान् । अहं तन्तव उत्पत्स्यमानपुत्रसंतानाय ज्योतिष्मतीं ब्रह्मवर्चसयुक्तां तामाशिषमायुरारोग्यैश्वर्याभिवृद्धिरूपामाशासे । एवमुष्मै जाताय देवदत्तादिनाम्ने ।



अत्र विनियोगसंग्रहः—

“ सं प मेक्ष्य गृहानम्भः स्थ गोष्ठमुपतिष्ठते ।

रेवान्तराग्नी जपति संहिता वत्सकं स्पृशेत् ॥ १ ॥

उप त्वा पश्चिमं वह्निं षण्मन्त्रैरुपतिष्ठते ।

ऊर्जा मेक्ष्य गृहांस्तत्सचतुर्भिः पूर्वपावकम् ।

उपस्थायाग्न इत्यस्मात्पश्चिमं चोपतिष्ठते ॥ २ ॥ ” इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे पञ्चमप्रपाठके

षष्ठोऽनुवाकः ॥ ६ ॥

---

( अथ प्रथमाष्टके पञ्चमप्रपाठके सप्तमोऽनुवाकः ) ।

अयंज्ञो वा एष योऽसामोर्पप्रयन्तो अध्वर-  
मित्याह स्तोममेवास्मै युनक्त्युपेत्याह प्रजा  
वै पशव उपेमं लोकं प्रजामेव पशूनिमं लोक-  
मुपैत्यस्य प्रत्नामनु द्युतमित्याह सुवर्गो वै  
लोकः प्रतनः सुवर्गमेव लोकः, समारोहत्यग्नि-  
मूर्धा दिवः ककुदित्याह मूर्धानम् ( १ ) एवै-  
नः समानानां करोत्यथो देवलोकादेव मनु-  
ष्यलोके प्रति तिष्ठत्ययमिह प्रथमो धायि  
धातृभिरित्याह मुख्यमेवैनं करोत्युभा वामि-  
न्द्राग्नी आहुवध्या इत्याहौजो बलमेवाव  
रुन्धेऽयं ते योनिर्ऋत्विय इत्याह पशवो वै  
रयिः पशूनेवाव रुन्धे षड्भिरुप तिष्ठते षड् वै  
[ २ ] ऋतव ऋतुष्वेव प्रति तिष्ठति षड्भि



[ पञ्चमानुवाकोक्तमन्त्राव्याख्यानम् ]

रु॒त्तरा॒भि॒रुप॑ ति॒ष्ठते॒ द्वा॒द॒श॒ सं प॑यन्ते द्वा॒द॒श॒  
 मा॒साः सं॒वत्सरः॑ सं॒वत्सर॑ ए॒व प्र॒ति ति॒ष्ठति॒  
 यथा॑ वै पु॒रुषो॑ऽश्वो गौर्जी॒र्यत्ये॒वमा॒ग्निरा॒हितो  
 जी॒र्यति॑ सं॒वत्सर॑स्य॒ पर॒स्तादा॒ग्निपा॒वमा॒नीभि॒-  
 रुप॑ ति॒ष्ठते पु॒नर्न॒वमे॒वैन॑म॒जरं॑ करोत्यथो पु॒ना  
 त्ये॒वोप॑ ति॒ष्ठते यो॒ग ए॒वा॒स्यैष॑ उ॒प ति॒ष्ठते [३]  
 द॒म ए॒वा॒स्यैष॑ उ॒प ति॒ष्ठते या॒ज्जै॒वा॒स्यैषो॑प॑  
 ति॒ष्ठते यथा॑ पापी॒याञ्छे॒र्यस॑ आ॒हृत्य॑ न॒मस्य॑ति  
 ता॒दृगे॒व तदा॑यु॒र्दा अ॒ग्नेऽस्या॑र्यु॒मे दे॒हीत्या॑हाऽऽ-  
 यु॒र्दा ह्येष॑ व॒र्चो॒दा अ॒ग्नेऽसि॑ व॒र्चो मे॑ दे॒हीत्या॑ह  
 व॒र्चो॒दा ह्येष॑ त॒नूपा॑ अ॒ग्नेऽसि॑ त॒नुवं॑ मे पा॒ही-  
 त्या॑ह [ ४ ] त॒नूपा॑ ह्येषो॒ऽग्ने य॒न्मे त॒नुवा॑  
 ऊ॒नं त॒न्म आ॑ पृ॒णेत्या॑ह य॒न्मे प्र॒जायै॑ प॒शूना॒-  
 मू॒नं त॒न्म आ॑ पू॒रये॑ति वा॒वैत॑दा॒ह चि॒त्राव॑मो  
 स्वा॒स्ति ते॑ पा॒रम॑शी॒येत्या॑ह रा॒त्रिर्वै चि॒त्राव॑सु॒-  
 र॒व्युष्ट्यै॑ वा ए॒तस्यै॑ पु॒रा ब्रा॑ह्म॒णा अ॒भैषु॑व्य॒ष्टि-  
 मे॒वाव॑ रु॒न्ध इ॒न्धा॒नास्त्वा॑ श॒तम् ( ५ ) हि॒मा  
 इ॒त्या॑ह श॒तायुः॑ पु॒रुषः॑ श॒तेन्द्रि॑य॒ आयु॑ष्ये॒व  
 न्द्रि॒ये प्र॒ति ति॒ष्ठत्येषा॑ वै सू॒मी क॑र्ण॒काव॑त्ये॒-  
 तया॑ ह स्म॒ वै दे॒वा अ॒सुरा॑णां श॒तत॑र्हा॒स्तृ॒ह॒-  
 हन्ति॑ यदे॒तया॑ स॒मिध॑मा॒दधा॑ति व॒ज्रमे॒वैतच्छ॑-  
 त॒र्ध्ना य॑ज॒मानो॑ भ्रातृ॒व्याय॑ प्र ह॒रति॑ स्तृ॒त्या  
 अ॒च्छं म॒वृ॒त्कार॑ सं त्व॒मे॒मे सूर्य॑स्य॒ व॒र्चसा॑ऽ-



गथा इत्याहैतत्त्वयसिदमहं भूयासामिति वाचै-  
तदाह त्वमग्ने सूर्यवर्चा असीत्याहाऽऽशिषमे-  
वैतामाशास्ते ( ६ ) ॥

[ मूर्धानं पड्वा एष उप तिष्ठते पाहीत्याह शतमहं षोडश च ]

इति कृष्णयजुर्वेदायतैत्तिरीयसंहितायां प्रथमाष्टके  
पञ्चमप्रपाठके सप्तमोऽनुवाकः ॥ ७ ॥

---

( अथ प्रथमकाण्डे पञ्चमप्रपाठके सप्तमोऽनुवाकः ) ।

सप्तमेऽनुवाके पञ्चमानुवाकोक्ता मन्त्रा व्याख्यायन्ते । उपप्रेत्यादिपञ्चसं-  
चोपस्थानेन ज्योतिष्टोमे त्रिवृत्पञ्चदशादिस्तोभवदग्निहोत्रेऽपि स्तोमयोग उपचर्यत  
इत्याह-

अयज्ञो वा इति । यः सामराहितः स यज्ञ एव न भवति । ऋग्भेदादावृत्ति-  
भेदाच्च निष्पन्नः सामसंघः स्तोमः । तं चास्मिन्नाग्निहोत्रे मन्त्रसंवेन संपादयति ।  
उपशब्दसूचितं दर्शयति-

उपेत्याहेति । प्रजाः पशवश्च भूलोकमुपगच्छन्ति । तस्माद्यजमानोऽप्युपश-  
ब्दसामर्थ्यात्प्रजां पशून्श्रोपेत्य तद्युक्तं भूलोकमुपैति ।

प्रतनशब्दसूचितमाह-

अस्य प्रतनामिति । स्वर्गलोकस्य चिरंतनत्वेन प्रतनशब्दसूचितत्वात्तेन शब्देन  
स्वर्गारोहो भवति ।

मूर्धशब्दपृथिवीशब्दाभ्यां सूचितं दर्शयति-

अग्निमूर्धेति । मूर्धानं श्रेष्ठमेतं यजमानं समानानां समानजातीयानां मध्ये  
करोति । अपि च देवल्लोकादागत्य मनुष्यलोक एव प्रतिष्ठितो भवतीत्यर्थः ।

प्रथमशब्दसूचितं दर्शयति - अयमिहेति ।

इन्द्रस्य बलाभिमानित्वादग्रेथ तेजोभिमानित्वाच्छब्दद्वयेनोभयमाप्तिः सूच्यत  
इत्याह-उभा वामिति ।

मन्त्रगतं रायिशब्दं व्याचष्टे-अयं ते योनिरिति ।



[ पञ्चमानुवाकोक्तमन्त्राव्याख्यानम् ]

पूर्वोत्तरषट्काभ्यां प्रतिदिनमुपस्थानं विधत्ते—

षाड्भिरुपतिष्ठन् इति । उपप्रयन्त इत्यादिकं पूर्वषट्कम् । अग्न आयुंषी-  
त्यादिकमुत्तरषट्कम् ।

पूर्वषट्केन यथा प्रतिदिनमुपस्थानं तद्वदुत्तरेणापि प्राप्ते कालविशेषं विधत्ते—

यथा वै पुरुष इति । पुरुषादीनां चिरकालेनेवाग्नेः संवत्सरे प्राप्तां जरां  
निवार्य नूतनशरीरं शोधयितुं संवत्सराद्धर्ममुपस्थानम् । अग्निदेवतायाः पवमा-  
नदेवतायाश्च संबन्धिन्य ऋच आग्निपावमान्यः । यद्यप्यग्निरेव शोधकत्वात्पवमान-  
स्तथाऽपि शोधकत्वोपाधेरन्यत्वमभिप्रेत्य निर्देशभेदः ।

विहितमुपस्थानं चतुर्वारमनूद्य प्रशंसति—

उपातष्ठत इति । उपतिष्ठत इति यदेष एवास्याग्नेयोगो यजमानेन सहा-  
नुग्राह्यानुग्राहकरूः संबन्धः । तथा दमो दाहादिलक्षणोपद्रवनिवारणम् । तथा  
धनादिपात्राणां । किञ्च—यथा लोके कश्चिद्दरिद्रो धनिकाय किञ्चिदुपायनमानीय  
नमस्कारं करोति तादृगिदमुपस्थानम् । अयमिह प्रथमो धायि धातृभिरिति योग  
उक्तः । आरे बाधस्व दुच्छुनामिति अनिष्टनिवारणम् । अथानो वर्धया रयिमिति  
याच्ना । मन्त्रं वोचेमाग्नय इत्युपायनम् ।

त्रयाणां यजुषामर्थप्रसिद्धिं दर्शयति—आयुर्दा इति ।

तनुशब्देन प्रजा पशवश्चोपलक्षिता इत्यभिप्रेत्य व्याचष्टे अग्ने यन्म इति ।

चित्रावसुपदस्यार्थं वाक्यतात्पर्यं च दर्शयति—

चित्रावसो इति । नक्षत्रादिरूपं चित्रमभिव्यक्ततया वसत्यस्यामिति रात्रि-  
श्चित्रावसुः । अव्युष्टिः प्रभातान्तः । हेमन्तर्तौ रात्रेर्दीर्घित्वेन प्रभातं न भविष्यत्ये-  
वेति । कदाचिद्ब्राह्मणा भीता अतः पारमशीयेति प्रार्थनया प्रभातं लभते ।

शतसंख्यां प्रशंसति—

इन्धाना इति । अस्य मन्त्रस्योपस्थाने समिदाधाने च विनियोगद्वयं सूत्र-  
कार उदाजहार—“ इन्धानास्त्वा शतं हिमा इत्युपस्थायेन्धानास्त्वा शतं  
हिमा अग्नेः समिदस्यभिश्चस्तया मा पाहि सोमस्य समिदसि परस्याम एधि यमस्य  
समिदसि मृत्योर्मां पाहीति चतस्रः समिध एकैकस्मिन्नाधाय ” इति । तत्रोप-  
स्थानाङ्गप्रस्तावेन मन्त्रो व्याख्यातः ।



अथ तस्यैव समिदाधानाङ्गत्वं विधत्ते -

एषा वा इति । ज्वलन्ती लोहमयी स्थूणा सूर्मी । सा च कर्णकावती छि-  
द्रवती । अन्तरपि ज्वलन्तीत्यर्थः । तत्समानेयमृक् । एकेन प्रहारेण शतसंख्या-  
कान्मारयन्तः शूराः शततर्हाः । असुराणां मध्ये तादृशानेतयर्चा देवा हिंसन्ति ।  
अनया समिदाधानेन शतघ्नीमेनामृचं वज्रं कृत्वा वैरिणं हन्तुं प्रहरति । अच्छ-  
म्बट्कारं स्वस्य विनाशो यथा न भवति तथेत्यर्थः । स्तुत्यै नाशाभावेन विस्ती-  
र्णताया इत्यर्थः ।

सं त्वमग्न इत्यर्थेनाग्नेर्गुणकथनं स्वस्यापि तत्प्रार्थनायेत्याह--सं त्वमग्न इति ।  
द्वितीयार्थे सं मामायुषेति प्रार्थनमिति दर्शयति--त्वमग्न इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये प्रथमकाण्डे पञ्चमप्रपाठके  
सप्तमोऽनुवाकः ॥ ७ ॥

---

( अथ प्रथमाष्टके पञ्चमप्रपाठकेऽष्टमोऽनुवाकः ) ।

सं पश्यामि प्रजा अहमित्याह यावन्त एव  
ग्राम्याः पशवस्तानानेवाव रुन्धेऽम्भः स्थाम्भो  
वो भक्षीयेत्याहाम्भो ह्येता महः स्थ महो वो  
भक्षीयेत्याह महो ह्येता सहः स्थ सहो वो  
भक्षीयेत्याह सहो ह्येता ऊर्जः स्थोर्जो वो भक्षी-  
येति ( १ ) आहोर्जो ह्येता रेवती रमध्वामि-  
त्याह पशवो वै रेवतीः पशूनेवाऽऽत्मन्रमयत  
इहैव स्तेतो माऽप गातेत्याह ध्रुवा एवैनान-  
पगाः कुरुत इष्टकचिद्वा अन्योऽग्निः पशुचि-  
दन्यः संहिताऽग्निं विश्वरूपीरिति वत्समामि  
मृशत्युपैवैनं धत्ते पशुचितमेनं कुरुते प्र । २ ]



( षष्ठानुवाकोक्तमन्त्रव्याख्यानम् )

वा एषो॑स्मा॒ल्लो॒काच्य॑वते॒ य आ॑हवनीयमुप-  
 तिष्ठते॒ गार्ह॑पत्यमुप॒ तिष्ठते॒ऽस्मिन्ने॒व लो॒के प्र॑ति  
 तिष्ठत्यथो॒ गार्ह॑पत्यायै॒व नि ह॑नुते॒ गाय॑त्रीभि॒रुप॑  
 तिष्ठते॒ तेजो॒ वै गा॑यत्री॒ तेज॑ ए॒वाऽऽत्म॑न्ध-  
 चे॒ऽथो य॑दे॒तं तृ॒चम॑न्वाह॒ संत॑त्यै॒ गार्ह॑पत्यं॒ वा  
 अनु॑ द्वि॒पादो॑ वी॒राः प्र जा॑यन्ते॒ य एवं वि॒द्वा-  
 न्द्वि॒पदा॑भि॒र्गार्ह॑पत्यमुपतिष्ठते [ ३ ] आ॒ऽस्य  
 वी॒रो जा॑यत ऊ॒र्जा वः प॑श्या॒न्पू॒र्जा मा प॑श्यते-  
 त्या॒हाऽऽशि॑षमे॒वैता॒मा शा॑स्ते॒ तत्स॑वि॒तुर्वरे॑ण्य-  
 मित्या॒ह प्र॑सू॒त्यै सो॒मान॑ स्व॒रण॑मित्या॒ह  
 सोम॑षी॒थमे॒वाव॑ रुन्धे॒ कृणु॑हि ब्र॒ह्मण॑स्पत॒  
 इत्या॒ह ब्र॒ह्मव॑र्च॒समे॒वाव॑ रुन्धे॒ कदा च॑न स्त॒री-  
 रसी॑त्या॒ह न स्त॒री रात्रिं॑ वसति ( ४ ) य  
 एवं वि॒द्वान॑भि॒मुप॑तिष्ठते॒ परि॑ त्वा॒ऽग्ने पु॒रं व॑य-  
 मित्या॒ह परि॑धिमे॒वैतं॑ परि॑ दधा॒त्यस्क॑न्दा॒याग्ने  
 गृह॑पत॒ इत्या॒ह यथा॑य॒जुरे॒वैत॑च्छत॒ हिमा॑  
 इत्या॒ह श॑तं॒ त्वा हे॒मन्ता॑नि॒न्धिषी॑येति॒ वावै॑-  
 तदा॒ह पु॒त्रस्य॑ नाम॒ गृह्णा॑त्य॒त्राद॑मे॒वैनं॑ करोति  
 ता॒माशि॑ष॒मा शा॑से॒ तन्त॑वे॒ ज्योति॑ष्मतीमिति  
 ब्रू॒याद्य॑स्य॒ पुत्रो॑ऽजा॒तः स्या॑त्ते॒जस्व्ये॑वा॒स्य ब्र॒ह्म-  
 व॑र्च॒सी पु॒त्रो जा॑यते॒ ता॒माशि॑ष॒मा शा॑से॒ऽमुष्मै॑  
 ज्योति॑ष्मतीमिति॒ ब्रू॒याद्य॑स्य॒ पुत्रो॑ जा॒तः स्या॑त्ते-  
 ज॒ ए॒वास्मि॑न्ब्र॒ह्मव॑र्च॒सं द॑धाति [ ५ ] ॥



( षष्ठानुवाकोक्तमन्त्रव्याख्यानम् )

( ऊर्जं वो भक्षीयेति प्र गार्हपत्यमुपतिष्ठते वसति ज्योतिष्मतीमेकान्विशिष्टं ) ।

इति कृष्णयजुर्वेदीयतैत्तिरीयसंहितायां प्रथमाष्टके पञ्चमप्र-

पाठकेऽष्टमोऽनुवाकः ॥ ८ ॥

( अथ प्रथमकाण्डे पञ्चमप्रपाठकेऽष्टमोऽनुवाकः ) ।

अष्टमेऽनुवाके षष्ठानुवाकोक्ता मन्त्रा व्याख्यायन्ते । तत्रेडप्रजस इत्यनेन पदेन गवाश्वादयो विवक्षिता इत्यभिप्रेत्याऽऽह—सं पश्यामीति ।

अम्भोमहःसहऊर्जशब्दैर्गवामुपलक्षणं युक्तमित्याह अम्भ इति ।

रेवतीशब्देन विवक्षितं क्षीरादिधनमासामंस्तीति व्युत्पत्तिमभिप्रेत्य व्याचष्टे—

रेवतीरिति । आत्मन्स्वकीयगृह इत्यर्थः ।

स्तेत्यनेन ध्रुवजीवनं माऽप गातेत्यनेन वियोगाभावश्च प्रार्थयत इत्याह—इहैवेति ।

वत्सस्पर्शं विधत्ते—

इष्टकचिदिति । इष्टकामुपधाय यथा कश्चिदग्निश्चीयते तथा पशुमुपधाया-  
न्योऽग्निश्चीयत इत्युत्प्रेक्षते । तथा सति वत्सस्पर्शेन पशुमुपधायाग्निश्चितो भवति ।

गार्हपत्योपस्थानं विधत्ते—

प्र वा एष इति । “ सुवर्गो लोक आहवनीयः ” इति श्रुत्यन्तरात्तदुपस्था-  
नादेतल्लोकप्रच्युतिः । सा च गार्हपत्योपस्थानेन समाधीयते । किंचाऽऽहवनीय  
एव तात्पर्योपेतं गार्हपत्यमुपतिष्ठमानः स्वप्रातिष्ठासिद्धयर्थं केवलं तमपलपति ।

उप त्वाऽग्न इत्याद्यास्तिस्र ऋचो विधत्ते—

गायत्रीभिरिति । प्रजापतिमुखादग्निना सहोत्पन्नत्वाद्वायव्यास्तेजस्त्वम् ।  
तृचानुवचनमविच्छेदार्थम् ।

अग्ने त्वं न इत्याद्यास्तिस्रो द्विपदा विधत्ते—गार्हपत्यमिति ।

पश्यतेति लोडाशीरर्थत्वं दर्शयति—ऊर्जा व इति ।

सवितृसोमब्रह्मशब्दानामभिप्रायमाह—तत्सवितुरिति ।

स्तरीरासि नेति निषेधस्याभिप्रायमाह—

कदा चनेति । अन्धकारयुक्ता रात्रिश्चोरवृश्चिकादिबाधयुक्ततया स्तरीरि-  
त्युच्यते । विद्वानुपस्थाता तादृशीं रात्रिं नाधिवसति, किंतु सुखकरीमित्यर्थः ।



( षष्ठानुवाकोक्तमन्त्रव्याख्यानम् )

परि धीमहीतिलिङ्गान्मन्त्र एवाग्नेरस्कन्दनार्थः परिधिरित्याह-परि त्वाऽम् इति ।

मन्त्रस्य स्पष्टार्थतां दर्शयति-अग्ने गृहपत इति ।

हिमशब्दो हेमन्तवाचीत्याह--शत० हिमा इति ।

तन्तवेऽमुष्मा इत्यत्र नामग्रहणं विधत्ते--

पुत्रस्य नामेति एनं पुत्रम् ।

अनुत्पन्नपुत्रविषयस्तन्तुशब्द उत्पन्नपुत्रविषयोऽदःशब्द इति व्यवस्थां दर्शयति- तामाशिषमाशास इति ।

अथ मीमांसा ।

तृतीयाध्यायस्य तृतीयपादे चिन्तितम्--

“ ऐन्द्रोपस्थीयतां वह्निरितीन्द्राग्न्योर्विकल्पनम् ।

समुच्चयो वोत शक्र एकोऽग्निः केवलोऽथवा ॥

विकल्पः श्रुतिलिङ्गाभ्यां गुणावृत्त्या समुच्चयः ।

श्रुतिः शक्त्यनुसारेति शक्र एकोऽत्र लिङ्गन्तः ॥

शक्तिरुक्ता श्रुतिः शीघ्रा लिङ्गं श्रुत्यनुमापकम् ।

नैराकाङ्क्षयात्मके बाधे श्रुत्याऽग्नौ केवले स्थितिः ” इति ॥

“ ऐन्द्रा गार्हपत्यमुपतिष्ठते ” इति श्रूयते । “ कदा चन स्तरीरसि नेन्द्र सश्वसि दाशुषे ” इत्यसावृगैन्द्री । तत्रेन्द्रस्य प्रकाशनात् । हे इन्द्र त्वं कदा-चिदपि घातको न भवसि किंत्वाहुतिं दत्तवते यजमानाय प्रीयत इत्यर्थः । तत्रेन्द्रप्रकाशनसामर्थ्यरूपालिङ्गान्मन्त्रस्येन्द्रविषयक्रियासाधनत्वं गम्यते । यद्यसौ मन्त्र इन्द्रप्रधानकक्रियायाः साधनं न भवेत्तदानीमनेन मन्त्रेणेन्द्रप्रकाशनं व्यर्थं स्यात् । तस्मादेतन्मन्त्रकरणकक्रियां प्रतीन्द्रः प्रधानमित्येतादृशबुद्ध्युत्पादनं लिङ्ग-विनियोगः । काऽसौ क्रियेति विशेषजिज्ञासायामैन्द्रोपतिष्ठत इत्यनेनाविरुद्धाद-द्वयरूपेण वाक्येनोपस्थानक्रियायां पर्यवसानं क्रियते । तथा सत्येन्द्रमन्त्रेणेन्द्रमु-पतिष्ठत इत्ययमर्थः पर्यवस्यति । तथा गार्हपत्यामित्यनया द्वितीयान्तपदरूपया श्रुत्या गार्हपत्यस्य प्राधान्यं गम्यते । तच्च गुणभूतां यार्तिचित्करणकक्रियामन्त्र-रेण न संभवति । ततस्तादृशीं कांचित्क्रियां प्रति गार्हपत्यप्राधान्यमित्येतादृश-



बुद्ध्युत्पादनं श्रुतिविनियोगः । ऐन्द्रोपतिष्ठत इति पदद्वयेन मन्त्रविशेषक्रियावि-  
शेषयोः पर्यवसानं भवति । तथा सत्यैन्द्रेण मन्त्रेण गार्हपत्यमुपतिष्ठत इत्यर्थो  
भवति । तदेवं श्रुतिलिङ्गयोर्विरोधे सति प्रमाणत्वाविशेषाद्ब्रीहियववद्विकल्प  
इत्येकः पूर्वपक्षः । इन्द्रगार्हपत्ययोः प्रधानत्वाविशेषादुपस्थानस्य गुणत्वात्प्र-  
तिप्रधानं गुणावृत्तिरिति न्यायेनोपस्थानावृत्त्या श्रुतिलिङ्गयोः समुच्चय इति द्वितीयः  
पूर्वपक्षः । श्रुतिर्विनियुञ्जाना वस्तुसामर्थ्यमनुसृत्यैव विनियुङ्क्ते । अन्यथा  
वह्निना सिञ्चेत्, वारिणा दहेदित्यपि विनियुज्येत । तत् उपजीव्यत्वेन लिङ्गस्य  
प्रबलत्वादिन्द्र एव मन्त्रेणोपस्थेय इति तृतीयः पूर्वपक्षः । ऐन्द्रमन्त्रस्य गार्हपत्ये  
मुख्यवृत्त्या शक्यभावेऽपि गौणवृत्त्या शक्तिरस्तीति निवेशन इत्यस्मिन्नुदाह-  
रणे पूर्वमेव दर्शितम् । तथा सति सामर्थ्याभावकृतप्रतिबन्धाभावाभिर्वह्निना श्रुतिः  
शीघ्रं विनियुङ्क्ते । लिङ्गं तु विलम्बते । मन्त्रपदान्यादौ स्वाभिधेयमर्थं प्रति-  
पादयन्ति । तत् ऊर्ध्वं मन्त्रस्य सामर्थ्यं निरूप्यते । पश्चात्सामर्थ्यवशात्साधन-  
त्ववाचिनी प्राधान्यवाचिनी च श्रुतिः कल्पते । सा च श्रुतिर्मन्त्रेणैन्द्रमुपतिष्ठेतेति  
विनियुङ्क्ते । तथा च प्रत्यक्षश्रुतौ स्वाभिधेयप्रतिपादनविनियोगयोर्मध्यवर्तिनौ  
सामर्थ्यनिरूपणश्रुतिकल्पनव्यापारौ न स्त इति प्राबल्यात्तया लिङ्गं बाध्यते ।  
न च प्रत्यक्षश्रुतिविनियोगवेलायामलब्धात्मकत्वेनाप्राप्तं लिङ्गं कथं बाध्येतेति  
शङ्कनीयम् । भाविष्यत्प्राप्तिप्रतिबन्धस्थैवात्र बाधत्वात् । श्रुत्या विनियुक्तस्य  
मन्त्रस्य पुनर्विनियोगाकाङ्क्षाया अनुदयाद्विनीयोजकं लिङ्गं कथं प्राप्स्यति ।  
तस्माद्गार्हपत्योपस्थाने मन्त्रः प्रत्यक्षश्रुत्या विनियुज्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेद.

दीयतैत्तिरीयसंहिताभाष्ये प्रथमकाण्डे पञ्चमप्रपाठकेऽ-

ष्टमोऽनुवाकः ॥ ८ ॥

( अथ प्रथमाष्टके पञ्चमप्रपाठके नवमोऽनुवाकः ) ।

अग्निहोत्रं जुहोति यदेव किं च यजमानस्य  
स्वं तस्यैव तद्व्रतः सिञ्चति प्रजनने प्रजननं  
हि वा अग्निरथौषधीरन्तंगता दहति तास्ततो



[ पूर्वोक्तोपस्थानस्याग्निहोत्राङ्गताप्रदर्शनम् ]

भूयसीः प्र जायन्ते यत्सायं जुहोति रेत एव  
 तस्मिञ्चति प्रैव प्रातस्तनेन जनयति तद्वेतः  
 सिक्तं न त्वष्ट्राऽविकृतं प्र जायते यावच्छो वै  
 रेतसः सिक्तस्य १ त्वष्टा रूपाणि विकरोति  
 तावच्छो वै तत्प्र जायत एष वै दैव्यस्त्वष्टा यो  
 यजते बहुभिर्रूपेतिष्ठते रेतस एव सिक्तस्य  
 बहुशो रूपाणि वि करोति स प्रैव जायते  
 श्वः श्वो भूयान्भवति य एवं विद्वानग्निमुपति-  
 ष्ठतेऽहर्देवानामसीद्भ्रात्रिरसुराणां तेऽसुरा यद्दे-  
 वानां वित्तं वेद्यमासीत्तेन सह [ २ ] रात्रिं  
 प्राविशन्ते देवा हीना अमन्यन्त तैऽपश्यन्ना-  
 भ्येयी रात्रिराभ्येयाः पशव इममेवाग्निं स्तवाम  
 स नः स्तुतः पशून्पुनर्दास्यतीति तैऽग्निमस्तु-  
 वन्तस एभ्यः स्तुतो रात्रिया अर्धहरभि पशू-  
 न्निरार्जते देवाः पशून्वित्वा कामा अकुर्वत य  
 एवं विद्वानग्निमुपतिष्ठते पशुमान्भवति ( २ )  
 आदित्यो वा अस्माल्लोकादमुं लोकमैतसोऽमुं  
 लोकं गत्वा पुनरिमं लोकमभ्यध्यायत्स इमं  
 लोकमागत्य मृत्योरविभेन्मृत्युसंयुत इव ह्ययं  
 लोकः सोऽमन्यतेममेवाग्निं स्तवानि स मां  
 स्तुतः सुवर्गं लोकं गमयिष्यतीति सोऽग्निम-  
 स्तौत्स एनं स्तुतः सुवर्गं लोकमगमयद्यः [ ४ ]  
 एवं विद्वानग्निमुपतिष्ठते सुवर्गमेव लोकमेति



[ पूर्वोक्तोपस्थानस्थाग्निहोत्राङ्गताप्रदर्शनम् ]

सर्वमायुरेत्यमि वा एषोऽग्नी आ रोहति य  
 एनावुपतिष्ठते यथा खलु वै श्रेयानभ्याहृतः  
 कामयते तथा करोति नक्तमुप तिष्ठते न प्रातः  
 सः हि नक्तं व्रतानि सृज्यन्ते सह श्रेयाश्च  
 पापीयाश्चाऽऽसाते ज्योतिर्वा अग्निस्तमो  
 रात्रिर्यत् ( ५ ) नक्तमुपतिष्ठते ज्योतिषैव तम्  
 स्तरत्युपस्थेयोऽग्नीर्नापस्थेया इत्याहुर्मनु-  
 ष्यायेन्वै योऽहरहराहृत्याथैनं याचति स इन्वै  
 तमुपाच्छेत्त्यथ को देवानहरहर्याचिष्यतीति  
 तस्मान्नोपस्थेयाऽथो खत्वाहुराशिषे वै कं  
 यजमानो यजत इत्येषा खलु वै [ ६ ] आहि-  
 ताग्नेराशीर्यदग्निमुपतिष्ठतै तस्मादुपस्थेयः प्रजा-  
 पति पशूनसृजत ते सृष्ट्वा अहोरात्रे प्रावि-  
 शन्ताञ्छन्दोभिरण्वविन्द्यच्छन्दोभिरुपतिष्ठते  
 स्वमेव तदन्विच्छति न तत्र जाम्यस्तीत्याहु-  
 योऽहरहरुपतिष्ठत इति यो वा अग्निं प्रत्यङ्मु-  
 पतिष्ठते प्रत्येनमोषति यः पराङ्मुखोऽङ्ग-  
 प्रजया पशुभिरेति कवातिर्यङ्मुखोपतिष्ठते  
 नैनं प्रत्योषति न विष्वङ्प्रजया पशुभिरेति  
 ॥ ७ ॥

( सित्तस्य सह भवति यो यत्खलु वै पशुभिस्त्रयोदश च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 पञ्चमप्रपाठके नवमोऽनुवाकः ॥ ९ ॥



[ पूर्वोक्तोपस्थानस्याग्निहोत्राङ्गप्रदर्शनम् ]

( अथ प्रथमकाण्डे पञ्चमप्रपाठके नवमोऽनुवाकः ) ।

नवमोऽनुवाके पूर्वोक्तोपस्थानस्याग्निहोत्राङ्गता पदर्थ्यते । तत्र तावदग्निहोत्रं विधत्ते—

अग्निहोत्रमिति । वाक्यान्तरविहितेनै पयोदधियवाग्वादिद्रव्येणाग्निहोत्र-  
नामकं होमं कुर्यात् । यजमानस्य क्षीरप्रभृतिकं यत्स्ववमग्नौ हुतं न तद्विनश्यति  
किंतु तस्यैव यजमानस्य तत्स्वं भूत्वाऽवतिष्ठते ।

तदवस्थानं दृष्टान्तेनोपपादयति—

रेतः सिञ्चतीति । यथा प्रजोत्पादके योनौ सिकं रेतोऽवतिष्ठते तथाऽग्नेः  
प्रजननरूपत्वात्तस्मिन्हुतमवतिष्ठते ।

ननु वह्निःसमीपे प्राप्तानां द्रव्याणां दाहः प्रत्यक्षेणोपलभ्यत इत्याशङ्क्याऽऽह—

अथौषधीरिति । यद्यपि घर्मकाले दावाग्निः स्वसमीपं प्राप्ता ओषधीर्दहति  
तथाऽपि दग्वास्ता ओषधयो वृष्टिकाले भूयस्यः प्रजायन्ते । तस्मात्प्रजननोऽग्निः ।  
कालद्वयं विधत्ते—

यत्सायमिति । सायंकालीनहोमेन सेचनम् । प्रातःकालीनहोमेनोत्पादनम् ।

विहितस्याग्निहोत्रस्याङ्गमुपस्थानं विधत्ते—

रेतः सिक्तमिति । लोके योनौ सिकं रेतो विश्वकर्मणा यदि न विक्रियेत  
तदा नैव प्रजोत्तिरस्ति । स च त्वष्टा यावन्ति रूपाण्युद्दिश्य रेतो विविधं  
करोति तावन्त्युत्पद्यन्ते । अत्रापि यजमानो देवैरनुगृहीतस्त्वष्टा ततो विविधरूपक-  
रणाय यद्धीभिरुपतिष्ठते । अयमुपस्थानकर्मविधिः । एतदनुवादेन षड्भिरुपतिष्ठत  
इत्यादिमन्त्रविधिः ।

उपस्थानं प्रशंसति—

स प्रैवेति । उपस्थाता प्रजामुत्पाद्य प्रतिदिनमुत्तरोत्तरं धनादिभिर्वर्धते ।

प्रकारान्तरेण प्रशंसति—

अहर्देवानामिति । वित्तं पूर्वलब्धं पशुरूपं धनं, वेद्यमतः परं लब्धं योग्यं,  
तदुभयं देवद्रव्यमपहत्य तेन सहासुरा रात्रिं प्राविशन्न्धकारे कापि गताः । ततः  
पशुहीना वयमिति खिद्यन्तो देवा उपायमपश्यन् । रात्रावग्नेः प्रकाशाधिक्याद्वा-  
त्रिराग्नेयी । अग्नेः पशुस्वामित्वात्पशवोऽप्याग्नेयाः । स्तुतः सोऽग्निरेभ्यो देवायै  
रात्रेरध्याहृत्याहरभिलक्ष्य तान्पशून्निरार्जन्निरगमयत् । कामान्भोगान् ।

पुनः प्रकारान्तरेण प्रशंसति—आदित्यो वा इति ।



पुनरपि प्रकारान्तरेण प्रशंसति—

अग्निं वा इति । एनावाहवनीयगार्हपत्यौ य उपतिष्ठत एषोऽग्नी उभावभ्या-  
रोहति स्ववशौ करोति । यथा लोके कश्चित्पूर्वमधमः सत्त्वेन कामयतेऽहं विद्या-  
दिना श्रेष्ठ उत्तमं पदमभ्याख्यतो भविष्यामीति तथाऽयं यजमान उपस्थानेन  
स्वस्योत्तमं पदं करोति । तस्मादुपस्थानं प्रशस्तमित्यर्थः ।

अत्र केचित्पातरग्निर्नोपस्थेय इत्याहुः । अन्ये तु न कदाचिदप्युपस्थेय इति ।  
सिद्धान्तिनस्तु सर्वदाऽप्युपस्थेय इति । तत्र प्रथमं पूर्वपक्षं दर्शयति—

नक्तमुपतिष्ठत इति । रात्रौ वर्तान्यनुष्ठेयानि कर्माणि संसृज्यन्ते संकीर्णानि  
भवन्ति । अन्धकारे केन कथमनुष्ठितामिति न ज्ञायते । यथाशास्त्रमनुष्ठितो ब्रत-  
विशेषः श्रेयांस्तद्विपरीतश्चेत्पापयान् । तावुभौ सहैव तिष्ठतः । तत्राग्नावुपास्थिते  
सत्यग्निना ज्योतिषा रात्रिप्रयुक्तं तमोदोषं तरति । तस्मान्नक्तमुपस्थेयः । अहनि  
तु तमोदोषाभावान्नोपस्थेय इत्येकः पूर्वपक्षः ।

द्वितीयपूर्वपक्षं विचारपुरःसरं दर्शयति—

उपस्थेय इति । प्लुतिर्विचारार्था । लोके मनुष्यायैव तावद्राज्ञे यः कोऽपि  
दरिद्रो यत्किञ्चिज्जम्बीरफलादिकमुपायनमाहृत्य ततः प्रतिदिनमेनं राजानं प्रति  
क्षेत्रधनादिकं यदि याचति तदा स याचकस्तं राजानं पीडयत्येव । तथा सति  
को नाम महाप्रभावान्देवान्प्रतिदिनं याचितुमर्हति । याच्ञारूपं चेदमुपस्थानम् ।  
आयुर्दा अग्नेऽस्यायुर्मे देहीत्यादिमन्त्रेषु तत्प्रतीतिः । तस्मादाग्निः कदाचिदपि  
नोपस्थेय इति द्वितीयः पूर्वपक्षः ।

सिद्धान्तं दर्शयति—

अथो स्वल्वाहुरिति । अथोशब्दः पूर्वपक्षव्यावृत्त्यर्थः । आशिषे वै स्वापे-  
क्षितं सर्वमाशासितुमेव कं प्रजापतिसदृशं सर्वदेवात्मकमाग्निं प्रति यजमानो यजत  
इत्यभिज्ञा आहुः । लोकेऽपि राज्ञश्चित्तवृत्तिमविज्ञायाकाण्डे देहि देहीत्युक्ते सत्यु-  
परोधो भवति । यदा तु प्रशंसया विनोदेन वा परितोषमुत्पाद्य याचते तदानामु-  
त्साहयुक्तो याचितादप्यत्यन्तमधिकमेव ददाति, तद्वद्दाहिताग्नेर्भन्नैरुपस्थानमेव  
याच्ञा । सा च बहुविधप्रशंसापूर्वकत्वान्नोपरोधाय भवति किंत्वत्यन्तपरितोषा-  
यैव । तस्मात्सायं पातश्च वह्निरुपस्थेय एव ।

ऋग्विरुपस्थानं प्रशंसति—



( प्रवत्स्यतो यजमानस्योपस्थानमन्त्रा दशपूर्णमासाङ्गमन्त्राश्च )

प्रजापतिरिति । अहोरात्रदेवताभ्यामन्तर्धापिताः पञ्चवश्छन्दोयुक्तमन्त्रैरन्विष्टाः सन्तो लब्धाः । तस्माच्छन्दोभिरुपस्थानं विनष्टवस्त्वन्वेषणाय भवति ।

तदुपस्थानस्य प्रतिदिनकर्तव्यतामुच्यति—

न तत्रेति । उपस्थातुरभीष्टपार्थनासद्भावादुपस्थेयस्य स्तुतिसद्भावाच्च तत्रोपस्थाने कस्यापि जाम्यालस्य नास्ति ।

उपस्थानवेलायामीषत्तिरश्चीनमुखत्वं विधत्ते—

यो वा अग्निमिति । [ प्रत्यङ् ] प्रत्यङ्मुखः । तथा सत्याग्निरेनं यजमानं प्रत्योषति प्रातिङ्मुख्येन दहति । ( पराङ् ) पराङ्मुखाः । तथा सति यजमानः प्रजया पशुभिश्च विष्वङ्ङेति वियुक्तो भवति । कवातिर्यङ्ङिवेषत्तिरश्चीन इव ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीय-  
तैत्तिरीयसंहिताभाष्ये प्रथमकाण्डे पञ्चमप्रपाठके  
नवमोऽनुवाकः ॥ ९ ॥

( अथ प्रथमाष्टके पञ्चमप्रपाठके दशमोऽनुवाकः ) ।

मम नाम प्रथमं जातवेदः पिताः माता च  
दधतुर्यदग्ने । तत्त्वं विभृहि पुनरा मदतोस्त-  
वाहं नाम विभरण्यग्ने । मम नाम तव च  
जातवेदो वासमी इव विवसानौ ये चरावः ।  
आयुषे त्वं जविसं वयं यथायथं वि परि दधा-  
वहै पुनस्ते । नमोऽग्नयेऽप्रतिविद्धाय नमोऽ-  
नाधृष्टाय नमः सम्राजै । अषाढः [ १ ]  
अग्निर्बृहद्वया विश्वजित्सहन्त्यः श्रेष्ठो गन्धर्वः ।  
त्वर्पितारो अग्ने देवास्त्वामाहुतयस्त्वाद्दिवा-  
चनाः । सं मामायुषा सं गौपत्येन सुहिते मा



( प्रवत्स्यतो यजमानस्योपस्थानमन्त्रा दर्शपूर्णमासाङ्गमन्त्राश्च )

धाः । अयमग्निः श्रेष्ठतमोऽयं भगवत्तमोऽयं  
 सहस्रसातः । अस्मा अस्तु सुवीर्यम् । मनो  
 ज्योतिर्जुषतामाज्यं विच्छिन्नं यज्ञं समिमं  
 दधातु । या इष्टा उषसो निरुचंश्च ताः सं  
 दधामि हविषा घृतेन । पर्यस्वतरोषधयः [२]  
 पर्यस्वदीरुधां पर्यः । अपां पर्यतो यत्पय-  
 स्तेन मामिन्द्र सः सृज । अग्ने व्रतपते व्रतं  
 चरिष्यामि तच्छकेयं तन्मे राध्यताम् ।  
 अग्निः होतारमिह तः हुवे देवान्यज्ञियानिह  
 यान्हवामहे । आ यन्तु देवाः सुमनस्यमाना  
 वियन्तु देवा हविषो मे अस्य । कस्त्वा युनक्ति  
 स त्वा युनक्तु यानि घर्मे कपालान्युपचि-  
 न्वन्ति [ ३ ] वेधसः । पूष्णस्तान्यपि व्रत  
 इन्द्रवायु वि मुञ्चताम् । अभिनो घर्मो जीर-  
 दानुर्यत आत्तस्तदगन्पुनः । इध्मो वेदिः परि-  
 धयश्च सर्वे यज्ञस्याऽऽगुरनु सं चरन्ति । त्रय-  
 स्त्रिंशत्तन्तवो ये वितन्निरे य इमं यज्ञं स्व  
 धया ददन्ते तेषां छिन्नं प्रत्येतदधामि स्वाहा  
 घर्मो देवाः अप्येतु ( ४ ) ॥

[ अषाढ ओषधय उपचिन्वन्ति पञ्चवत्वारिंशच्च ] ।

इति कृष्णयजुर्वेदीयतैत्तिरीयसंहितायां प्रथमाष्टके  
 पञ्चमप्रपाठके दशमोऽनुवाकः ॥ १० ॥



[ प्रवत्स्यतो यजमानस्योपस्थानमन्त्रा दर्शपूर्णमासाङ्गमन्त्राश्च ]

[ अथ प्रथमकाण्डे पञ्चमपपाठके दशमोऽनुवाकः ] ।

दशमानुवाकस्य पूर्वभागे प्रवत्स्यतो यजमानस्याग्न्युपस्थानमन्त्रा उत्तरभागे केचिदर्शपूर्णमासाङ्गमन्त्राश्चाभिधीयन्ते । कल्पे—“ प्रवत्स्यमेप्यन्नाहन्तीन्समाधेहीति ज्वलत उपतिष्ठते ” इत्युपक्रम्योक्तं “ पशून्मे शशंस्य पाहि तान्मे गोपायास्माकं पुनरागमादित्याहवनीयं मम नाम पथमं जातवेद इति च ” इति ।

तत्र पशून्मित्यादिमन्त्रः शाखान्तरगतः । मन्त्रान्तरपाठस्तु—

मम नाम प्रथममिति । ब्राह्मणस्य नामद्वयं विद्यते देवदत्तयज्ञदत्तादिक-  
मेकमुपाध्यायदीक्षितादिकमपरम् । अत एव श्रूयते—“ तस्माद्विनामा ब्राह्मणोऽ-  
र्धुकः ” इति । तत्राध्यापनादेर्लघ्वं प्रवृत्तत्वाद्गुपाध्यायादिकं चरमम् । अग्रे  
जन्मकाले मातापितृभ्यां कृतत्वाद्देवदत्तादिकं प्रथमम् । हे जातवेदो मम यत्प्रथमं  
नाम तत्त्वं धारय । कियन्तं कालम् । पुनरा मदौतोः । आ मदीयपुरागमनात् ।  
अहमपि तव नाम धारयाणि । त्वमत्र वैकल्यं निर्हरन्मदीयं कार्यं कुरु । त्वना-  
मधारिणो मम गन्तव्यदेशे वैकल्यमेव न संभवतीत्यर्थः ।

कल्पे—“ अन्तेत्याहन्तीन्समाधेहीति ज्वलत उपतिष्ठते ” इत्युपक्रम्योक्तं  
“ मम नाम तव च जातवेद इति चतुर्नामिराहवनीयम् ” इति ।

तत्र प्रथमो—

मम नाम तवेति । हे जातवेदो मम देवदत्तादि नाम तव च ब्रह्मचादि  
नामेत्येवं ये नामनी विपरिवृत्त्यान्योन्यवाससी विपर्ययेण वसानाविवेदानीमावां  
चरावः । अत ऊर्ध्वं ते नामनी त्वं चाहं च पुनरपि यथायथं त्वदीयं ब्रह्म-  
दिनाम तवैव मदीयं च देवदत्तादिनाम मदीयमेव यथा भवति तथा विपरिवृत्त्य  
परिधावहै । एवं सत्यायुर्वृद्धिर्वनादिसंपत्त्या प्रशस्तजीवनं च भवति ।

अथ द्वितीया—

नमोऽग्नये इति । अपतिविद्धाय केनचिदताडिताय । अनाधृष्टाय । केना-  
प्यातिरस्कृताय । सत्राजे संहतदीप्तये । अषाढः शत्रूणां सोढुमशक्यः । बृह-  
द्वया अपरिमितान्नः । विश्वजित्सर्वस्य जेता । सहन्त्यः स्वयं साहिष्णुः । श्रेष्ठो  
गन्धर्वः संगीतादिकलाविद्यास्वतिकुशलः ।

अथ तृतीया—

त्वत्पितार इति । त्वमेव पिता पालको येषां देवानां ते त्वत्पितारः । त्वां



माप्ता आहुतयो येषां देवानां ते त्वामाहुतयः । त्वयि हुताः सत्यो देवांस्तर्पय-  
न्तीत्यर्थः । त्वमेव विशेषेण वाचनप्रख्यापयिता येषां ते त्वद्विवाचनाः । हेऽग्ने  
मां दीर्घायुषा संधाः संयोजय । गौर्पत्येन गवां स्वामित्वेन संयोजय । सुहिते सुष्टु  
हिते पुरुषार्थे मा धाः, मां स्थापय ।

अथ चतुर्थी—

अयमग्निरिति । प्रशस्यानां मध्येऽतिशयेन श्रेष्ठः । पुनरपि तादृशानां  
मध्येऽतिशयेन श्रेष्ठः श्रेष्ठतमः । भगवच्छब्दः पौराणिकैर्व्याख्यातः—

“ ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ” इति ।

उत्पत्तिं प्रलयं चैव भूतानामगतिं गतिम् ।

वेत्ति विद्यामविद्यां च स वाच्यो भगवानिति ” इति ।

अतिशयेन भगवान्भगवत्तमः । सहस्रसंख्याकस्य धनस्य सनितारो दातारस्ते  
ष्वतिशयेन दाता सहस्रसातमः । तादृशस्याग्नेः प्रसादादस्यै यजमानाय महं  
शोभनं सामर्थ्यमस्तु ।

कल्पः—“ नवमीं चेदति प्रवसेन्मित्रो जनान्यातयति प्रजानन्निति मैत्र्योप-  
स्थाय मनो ज्योतिर्जुषतामित्याहुतिं जुहुयात् ” इति ।

निर्गमनतिथिमारभ्य नवमीं तिथिमातिक्रम्य प्रवासे सत्ये तदवगन्तव्यम् । तत्र  
मित्रो जनानिति मन्त्रोऽन्यत्राऽऽज्ञातः ।

मनो ज्योतिरिति । पूर्वार्धे भूमिभूमनेत्यनुवाके व्याख्यातम् । या उपसः पातः-  
कालोपलक्षिता आहुतयः, याश्च निम्नचोऽस्तमयकालोपलक्षिता आहुतय इष्टा  
इतरैर्यजमानैरनुष्ठिता मया त्वन्तरितास्ताः सर्वा आहुतीरनेन वृत्तेन हविषा संद-  
धामि अविच्छिन्नाः करोमि ।

अग्न्युपस्थानमन्त्रविषयः पूर्वभागो गतः । अथ दार्शिकयजमानमन्त्रादिविषय  
उत्तरभाग उच्यते ।

कल्पः—“ पयस्वतीरोषधय इत्यप आचामत्युपस्पृशति वा ” इति ।

पाठस्तु—

पयस्वतीरिति । सारवाची पयःशब्दः । ओषधयः पयस्वत्यः सारवत्यः ।



[ प्रवत्स्यतो यजमानस्योपस्थानमन्त्रा दर्शपूर्णमासाङ्गमन्त्राश्च ]

वीरुधां लतानां संबन्धि यत्पयो निर्गतं क्षीरं तदपि पयस्वत्सारवत् । अपां मध्ये यत्पयः सारं यच्च पयसो गवादिक्षीरस्य पयः सारं तेन सारेण सर्वेण हे इन्द्र मां संसृज संयोजय ।

अग्ने व्रतपत इति । कल्पः—“ दक्षिणेनाऽऽहवनीयमवस्थाय व्रतमुपैष्यन्समुद्रं मनसा ध्यायत्यथ जपति अग्ने व्रतपते व्रतं चरिष्यामीति ब्राह्मणः ” इति ।

मन्त्रशेषस्तु—“ तच्छुकेयं तन्मे राध्यताम् ” इति ।

तद्व्रतमनुष्ठानं शक्नो भूयासं, मदीयं तद्व्रतं समृद्धं भवतु ।

अग्निः होतारमिति । कल्पः—“ अग्निः होतारमिह तः हुव इति हविर्निरूप्यमाणमभिमन्त्रयते हविर्निर्वपणं वा पात्रमभिमृशत्यभि वा मन्त्रयते ” इति ।

मन्त्रशेषस्तु—“ देवान्यज्ञियानिह यान्हवामहे । आ यन्तु देवाः सुमनस्यमाना विन्यन्तु देवा हविषो मे अस्य ” इति ।

इह कर्मणि देवानामाह्वातारं तमग्निमहमाह्वयामि । इह कर्मणि यान्देवानुद्दिश्य जुहुमस्तानपि याज्ञियान्देवानामह्वयामि । आह्वाश्च ते देवाः सौमनस्यं प्राप्ता-आगच्छन्तु । आगत्य च मेऽस्य हविषो मदीयमिदं हविर्विन्यन्तु भक्षयन्तु ।

कस्त्वेति । कल्पः—अथ यज्ञं युनक्ति कस्त्वा युनक्ति स त्वा युनक्तिवति सर्वं विहारमनुशीक्षते ” इति ।

हे यज्ञ कः प्रजापतिः सर्वत्र त्वां युनक्ति योग्यं करोति । तस्मादत्रापि स एव त्वां युनक्तु ।

कल्पः—“ उभौ कपालविमोचनं जपतः ” इति । उभावप्यध्वर्युयजमानौ ।

मन्त्रपाठस्तु—

यानि घर्म इति । अयं मन्त्रोऽप्यध्वर्युकाण्ड आम्नातत्वात्प्रथमप्रपाठके व्याख्यातः । वेधसो ब्रह्मसनाः पूष्णः पोषका ऋत्विजो यानि कपालानि ब्रह्मा वृषस्थापयन्ति तानि सर्वाण्यपि व्रते समाप्ते सतीन्द्रवायु विमुञ्चताम् ।

अभिन्न इति । अथ प्रायश्चित्तम् । तत्र कल्पः—“ यदि कपालं भिद्येत गायत्रिया त्वा शताक्षरया संधामीति तत्संधायोपरि गार्हपत्ये धार्यमाणमभिजुहुयान्मनो ज्योतिर्जुषतामित्यथैनदपोऽभ्यवहरेदभिन्नो घर्मो जीरदानुरिति ” इति ।

मन्त्रशेषस्तु “ यत्र आत्तस्त्वदगन्पुनः । इध्मो वेदिः परिवेषश्च सर्वे यज्ञस्याऽऽयुरनुसंचरन्ति ” इति ।



[ प्रवत्स्यतो यजमानस्योपस्थानमन्त्रा दर्शपूर्णमासाङ्गमन्त्राश्च ]

घर्षो दीप्तः संतप्तोऽयं कपालविशेषः स्वयं भिन्नत्वेन प्रतीयमानोऽपि मन्त्र सामर्थ्यादभिन्न एव भिन्नत्वदोषं नाऽऽवहति । यस्मादयं जीरदानुः । जीरं जीवनं पुरोडाशद्वारेण यज्ञस्य ददातीति जीरदानुः । यो ह्यन्यं जीवयति स कथं स्वयं भिन्नो भवेत् । अभिन्नत्वे तदाकारः कुतो न भातीत्याशङ्क्योत्तरमुच्यते- यतो यस्मान्मृदूपात्कारणादात्त उत्पन्नः पुनस्तत्कारणमगनाप्नोदतः कारणरूप- मृदाकार एव प्रतीयते न तु कार्याकारः । तदप्रतीतावपीध्मादयः स्वस्वाकारेण प्रतीयमाना यज्ञपुरुषस्याऽऽयुरनुकृत्य संचरन्ति ।

त्रयस्त्रिंशदिति । कल्पः-“ अथान्यत्संस्कृत्य कपालेष्वपि सृजेत्वयस्त्रिंश-  
त्तन्तव इति ” इति ।

मन्त्रशेषस्तु-“ ये वितन्तिरे य इमं यज्ञं स्वधया ददन्ते तेषां छिन्नं पत्ये-  
तदधामि स्वाहा घर्षो देवाः अप्येतु ” इति ।

चतुर्थकाण्डे प्रजापतिर्मनसाऽन्धोऽच्छेत इत्यस्मिन्ननुवाक इष्टकोपधानार्था यज्ञतनुनामकास्त्रयस्त्रिंशन्मन्त्रा आम्नाताः । तन्मन्त्रप्रतिपाद्या यज्ञतनव इह तन्तु-  
स्थानीयाः । यथा तन्तुभिः पटो निष्पाद्यते तथा तास्तनवो यज्ञं विस्तारयन्ति ।  
ते तन्तवो यज्ञनिष्पादकाः । येऽप्यृत्विगादयः स्वधया हविषेभ्यं यज्ञं ददन्तेऽनुवि-  
ष्टन्ति तेषां प्रजापत्यादीनां यज्ञाभिमानिदेवानामृत्विगादियज्ञाङ्गानां च मध्ये यत्स्व-  
रूपं विच्छिन्नं तदेतत्प्रतिसंदधामि । अतः स्वाहा सुष्ठु प्रतिसंहितो घर्षो दीप्तो  
यज्ञाङ्गविशेषो देवानप्येतु प्राप्नोतु ।

अत्र विनियोगसंग्रहः-

“ मम प्रवत्स्यन्पूर्वाग्निं मन्त्रयेत्पुनरागतः ।

ममेत्याद्यैश्चतुर्मन्त्रैर्मनस्तत्र जुहोति हि ॥ १ ॥

गतमग्नैरुपस्थानं मन्त्राः प्रासङ्गिका अथ ।

पयेत्याचामति स्वामी दर्शपूर्णिमयोरपः ॥ २ ॥

अग्ने प्रागग्निपार्श्वस्थो जपेदग्निं हविस्तथा ।

निरुप्यमाणं संमन्त्र्य कस्त्वा यज्ञं युनक्ति हि ॥ ३ ॥

यानीति मुच्यमानानि कपालान्यनुमन्त्रयेत् ।

अभिन्नोऽप्सु क्षिपेद्भिन्नं कपालं त्रय इत्यतः ।

कपालान्तरमादध्यादिति प्रासङ्गिका गताः ॥ ४ ॥ ” इति ॥



( काम्ययाज्यापुरोनुवाक्याभिधानम् )

इति श्रीमत्सायणचार्यविरचिते माधवीये वेदार्थप्रकाशे ऋणयजुर्वेदीय-  
तैत्तिरीयसंहिताभाष्ये प्रथमकाण्डे पञ्चमप्रपाठके

दशमोऽनुवाकः ॥ १० ॥

---

वैश्वानरो न ऊत्याऽऽप्र यातु परावतः ।  
अग्निरुक्थेन वाहमा । ऋतावानं वैश्वानरमु-  
तस्य ज्योतिषस्पतिम् । अजस्रं घर्ममीमहे ।  
वैश्वानरस्य दसनाभ्यो बृहदारिणादेकः स्वप-  
स्यया कविः । उभा पितरो महयन्नजायता-  
ग्निर्धावापृथिवी भूरिरेतमा । पृष्ठो दिवि पृष्ठो  
अग्निः पृथिव्यां पृष्ठो विश्वा ओषधीरा विवेश ।  
वैश्वानरः सहसा पृष्ठो अग्निः स नो दिवा मः  
( १ ) रिषः पातु नक्तम् । जातो यदग्ने भुवना  
व्यख्यः पशुं न गोपा इर्यः परिज्मा । वैश्वा-  
नर ब्रह्मणे विन्द गातुं युयं पात स्वस्तिभिः  
सदा नः । त्वमग्ने शोचिपा शोशुचान आ  
रोदमी अपृणा जायमानः । त्वं देवा अभि-  
शस्तेरमुञ्चो वैश्वानर जातवेदो महित्वा ।  
अस्माकमग्ने मघवत्सु धारयानामि क्षत्रमजरं  
सुवीर्यम् । वयं जयेम शतिन सहस्रिणं वैश्वा-  
नर ( २ ) वार्जमग्ने तवोतिभिः । वैश्वानरस्य  
सुमतौ स्याम राजा हिकं भुवनानामभिथ्रीः ।  
इतो जातो विश्वमिदं वि चष्टे वैश्वानरो यतते



सूर्येण । अव ते हेडो वरुण नमोभिरव यज्ञ  
 भिरीमहे हविर्भिः । क्षयन्नस्मभ्यमसुर प्रचेतो  
 राजन्नेनांसि शिश्रथः कृतानि । उदुत्तमं  
 वरुण पाशमस्मदवाधमं वि मध्यमः श्रथाय ।  
 अथा वयमादित्य [ ३ ] व्रते तवानांगसो  
 अदितये स्याम । दधिकाणो अकारिषं जि  
 णोरश्वस्य वाजिनः । सुरभि नो मुखां करत्प्र  
 ण आयूँषि तारिषत् । आ दधिकाः छवसा  
 पञ्च कृष्टीः सूर्य एव ज्योतिषाऽपस्ततान ।  
 सहस्रसाः शतसा वाज्यवापृणक्तु मध्वा समि-  
 मा वचांसि । अग्निर्धर्मा भुवः । मरुतो यद्ध-  
 वो दिवः सुम्नायन्तो हवामहे । आ तू नः  
 ( ४ ) उप गन्तन । या वः शर्म शशमा-  
 नाय सन्ति त्रिधातूनि दाशुषे यच्छताधि ।  
 अस्मभ्यं तानि मरुतो वि यन्न रयिं नो धत्ता  
 वृषणः सुवीरम् । अदितिर्न उरुष्यत्वादितिः  
 शर्म यच्छतु । अदितिः पात्वँहसः मर्हाभू  
 षु मातरँ सुव्रतानामृतस्य पत्नीमवमे हुवेम ।  
 तुविक्षत्रामजरन्तीमूर्खीँ सुशमणिमादितिँ  
 सुप्रणीतिम् । सुत्रामाणं पृथिवीं द्यामनेहमँ  
 सुशमणिमादितिँ सुप्रणीतिम् । दैवीं नावँ  
 स्वरित्रामनांगममघ्वन्तीमा रुहेमा स्वस्तये ।



( काम्ययाज्यापुरोनुवाक्याभिधानम् )

इमां सु नावमाऽरुहं शतारित्रां शत-

स्फ्याम । अच्छिद्रां पारयिष्णुम् ५ ] ॥

( दिवा स सहस्रिणं वैश्वानराऽऽदित्य तू नोऽनेहसं सुशर्मणिमेकात्रविंशतिश्च ) ॥

इति कृष्णयजुर्वेदीयतैत्तिरीयसंहितायां प्रथमाष्टके

पञ्चमप्रपाठके एकादशोऽनुवाकः ॥ ११ ॥

देवासुराः परा भूमिर्भूमिरुपपद्यतः सं पश्याम्ययज्ञः सं पश्यामीत्याहाग्निहोत्रं  
मम नाम वैश्वानर एकादश ॥ ११ ॥

देवासुराः क्रुद्धः सं पश्यामि सं पश्यामि नक्तमुप

गन्तनैकपञ्चाशत् ॥ ५१ ॥

हरिः ॐ ॥

इति कृष्णयजुर्वेदीयतैत्तिरीयसंहितायां प्रथमाष्टके

पञ्चमः प्रपाठकः ॥ ५ ॥

( अथ प्रथमकाण्डे पञ्चमप्रपाठके एकादशोऽनुवाकः ) ।

अथान्तिम एकादशानुवाके काम्या याज्या ( पुरोनुवाक्या ) उच्यन्ते । इष्टि-  
काण्डे त्रिहविष्का काचिदिष्टिराम्नायते—

“ वैश्वानरं द्वादशकपालं निर्वपेद्धारुणं चरुं दधिक्राव्णे चरुमभिश्शस्यमानो  
यद्वैश्वानरो द्वादशकपालो भवति संवत्सरो वा अग्निर्वैश्वानरः संवत्सरेणैव न  
स्वदयत्यप पापं वर्णं हते वारुणेनैवैनं वरुणपाशान्मुञ्चति दधिक्राव्णा पुनाति ”  
( सं० का० २ प्र० २ अ० ५ ) इति ।

अभिश्शस्यमानः पातकारोपेण दूष्यमाणः । वैश्वानरश्च्येन संवत्सराभिमानो  
कश्चिदाग्निरुच्यते । तेनैव संवत्सराभिमानिनैनमभिश्शस्तं स्वात्मानं स्वदयति बन्धु-  
भ्यो रोचयति । वर्णं वर्ण्यमानमारोप्यमाणं पापमपहते विनाशयति । पापिनं ब-  
द्ध्वा नेतुं प्रसारितो यो वरुणपाशस्तस्मादेनं स्वात्मानं पूतं करोति ।

चोदकमासां दक्षिणान्तरं विधत्ते—



( काम्ययाज्यापुरोनुवाक्याभिधानम् )

“ हिरण्यं दक्षिणा पवित्रं वै हिरण्यं पुनात्येवैनमाद्यमस्यान्नं भवति ” ( सं० का० २ प्र० २ अ० ५ ) इति ।

आद्यमनुं योग्यं मृद्वन्नम् ।

अस्यामिष्टौ प्रथमहविषो याज्यापुरोनुवाक्यायुग्मानि चत्वारि विकल्पितानि । तत्र प्रथमयुग्मे पुरोनुवाक्यामाह—

वैश्वानर इति विश्वेषां नराणामुपकारी वैश्वानरोऽग्निरूत्या रक्षणानिमित्तं परावतो दूरादपि देशाद्वाहसा प्रापणसमर्थेनोक्थेनोत्थानपूर्वकेणाऽऽगमनेन नोऽस्मान्प्रायातु प्रागच्छतु ।

याज्यामाह—

ऋतावानमिति । वैश्वानरमीमहे वयं प्राप्नुमः । कीदृशम् । ऋतावानं सत्यवन्तम् । ऋतस्य यज्ञस्य ज्योतिषोऽभीष्टफलप्रकाशकस्य पतिं पालकम् । अजस्रं धर्मं निरन्तरं दीप्यमानम् ।

द्वितीययुग्मे पुरोनुवाक्यामाह—

वैश्वानरस्येति । कविर्बुद्धिमानेको यजमानो वैश्वानरसंबन्धिनीभ्यो दंस-नाभ्यः क्रियाभ्यो बृहन्महाफलमीरणात्प्राप्नोत् । अपःशब्दः कर्मवाची । शोभनमपः स्वपः । स्वपसो भावः स्वपस्यम् । तेन स्वपस्येन वैश्वानरयागस्य शोभन-कर्मत्वेनेत्यर्थः । छान्दसो लिङ्गव्यत्ययः । अयमाग्निर्द्युभूमिरूपौ प्रभूतरेतस्कौ स्वकीयमातापितराबुभौ महयल्लोकपूज्यौ कुर्वन्स्वयमजायत । तस्मादेतदीयकर्मणो महाफलं युक्तमित्यर्थः ।

याज्यामाह—

पृष्टो दिवाति । पृष्ट इत्यत्र सकारलोपश्छान्दसः । अयमाग्निर्दिवि स्पृष्ट आदित्यरूपेणावस्थितः पृथिव्यां दाहपाकप्रकाशकारित्वेनावस्थितस्तथा फलपाककारी सन्स्पृष्टः संबद्धः सर्वा अप्यौषधीराविवेश । वैश्वानरोऽग्निः सहसा बलेन स्पृष्टः संबद्धः । स तादृशो नोऽस्मान्दिवा रिषो हिंसकात्पापान्नकं रात्रावपि सोऽस्मान्पातु ।

तृतीययुग्मे पुरोनुवाक्यामाह—

जातो यदग्न इति । हेऽग्ने त्वं जातमात्र एव भुवनानि व्यरूपः स्वतेजसा विशेषेण ख्यापितवानसि । गोपाः पशुं न पशुमिव । यथा गोपालकोऽनायासे-



[ काम्ययाज्यापुरोनुवाक्याभिधानम् ]

नैव पशुरेतदीय इति ख्यापयति तद्वत् । कीदृशस्त्वम् । इयं इरामन्मर्हसि । परिज्मा परितो गन्ता । यद्यस्मादेवंविधस्त्वं ततो हे वैश्वानर ब्रह्मणे परिवृढायास्मै कर्मणे गातुं मार्गं विन्द लभस्व । यूयं स्वास्तिभिः श्रेयोभिः सदा नोऽस्मान्पात रक्षत । यूयमिति बहुवचनं पूजार्थम् ।

याज्यामाह—

त्वमग्न इति । हेऽग्ने त्वं शोशुचानो भृशं दीप्यमानो जायमान एव रो-  
दसी द्यावापृथिव्यौ शोचिषा दीप्याऽऽवृणाः सर्वतः पूरितवानसि । हे जातवेद  
उत्पन्नजगद्वेदिनैश्वानर त्वं महित्वा स्वमहिम्ना देवानृत्विजोऽभिशास्तेः पापादमुञ्चे  
मोचितवानसि ।

चतुर्थयुग्मे पुरोनुवाक्यामाह—

अस्माकमिति । हेऽग्नेऽस्माकं क्षत्रं पालकं पुरुषं मघवत्सु धारयेन्द्रेषु  
स्थापयेन्द्रसमानं कुरु । कीदृशं क्षत्रम् । अनाम्यनमनशीलं कस्याचिदपि नमस्कारं  
न करोतीत्यर्थः । अजरं जरारहितम् । सुवीर्यमभयसामर्थ्यम् । हे वैश्वानर तवो-  
तिभिस्त्वदीयैः पालनैर्वयमपि शतसहस्रसंख्योपेतं वाजमन्त्रं जयेम ।

याज्यामाह—

वैश्वानरस्येति । वयं वैश्वानरस्य सुमतावनुग्रहबुद्धौ स्याम तिष्ठेम । अभि-  
प्राप्तश्रीरयं वैश्वानरः सर्वेषां भुवनानां राजा हिकं प्रकाशकः खलु । इत एव कार-  
णाज्जातमात्र एवेदं विश्वं विचष्टे विशेषेण प्रख्यापयति । अयं वैश्वानरः सूर्यरूपेण  
यतो दिवा प्रवर्तते । अत एवान्यत्राऽऽम्नातम्—“ उद्यन्तं वावाऽदित्यमग्निरनु  
समारोहति ” इति । तान्येतानि चत्वारि युग्मानि श्रूयमाणेषु सर्वेष्वपि वैश्वानर-  
यागेषु इच्छया विकल्प्यन्ते । वैश्वानरलिङ्गस्य साधारणत्वाद्विशेषलिङ्गानां च  
स्पष्टानामदर्शनात् । यदि कश्चित्स्वबुद्ध्या विशेषलिङ्गं सूक्ष्ममुत्पेक्षेत तदा तदनु-  
सारेण व्यवस्थाऽस्तु ।

द्वितीयहाविषः पुरोऽनुवाक्यामाह—

अव ते हेड इति । हे वरुण ते हेडस्त्वव क्रोधं नमस्कारैरवेमहे शमयामः ।  
यज्ञेभिर्यज्ञविशेषैर्हविर्भिश्च पुरोडाशादिभिरवेमहे शमयामः । हेऽसुर शत्रुनिरसनक्षम



[ काम्ययाज्यापुरोनुवाक्याभिधानम् ]

हे प्रचेतः प्रकृष्टचित्त हे राजन्दीप्यमानास्मभ्यमस्मदनुग्रहार्थं क्षयन्निह निवसन्ना-  
स्माभिः कृतान्येनांसि शिश्रयः श्रथय ।

याज्यामाह—

उदुत्तममिति । हे वरुणोत्तममुत्तमाङ्गे शिरसि स्थापितं त्वदीयं पाशमुत्कृष्य  
श्रथय विनाशय । अधममधमाङ्गे पादप्रदेशे स्थापितं पाशमवकृष्य विनाशय ।  
मध्यमं मध्यप्रदेशे स्थापितं पाशं विच्छेदय । अथ पाशव्यविनाशानन्तरं हे  
आदित्य सूर्यसदृश वरुण वनमनागसः पापरहिताः सन्तस्तव व्रते स्वकीयकर्मणि  
अदितयेऽस्वण्डितत्वाय स्याम योग्या भवेम ।

तृतीयस्य हविषः पुरोनुवाक्यामाह—

दधि क्राव्ण इति । दधि करामति प्राप्नोतीति दधिकरावा, एतन्नामको  
दधिमयः कश्चिद्देवविशेषः । अभिरित्यन्ये । तस्य देवस्याकारिषमहं कर्म कृतवान-  
स्मि । कीदृशस्य । जिष्णोर्जयशीलस्याश्वस्य व्यापिनो वाजिनोऽन्नवतः । स देवो  
नोऽस्माकं मुखं सुरभि करत्कर्पूरादिद्रव्यसमृद्धिप्रदानेन सुगन्धोपेतं करोतु । अस्मा-  
कमायुषि च प्रतारिषत्प्रवर्धयतु ।

याज्यामाह—

आ दधिका इति । अयं दधिकराः पञ्च कृष्टीर्निषादपञ्चमैश्वरतुर्निर्वर्णैः पञ्चवि-  
धान्मुष्यानाततान सर्वतो विस्तारयति । किं कृत्वा । शवसाऽन्नेन संयोज्य ।  
यथा सूर्यो ज्योतिषा रश्मिना भूरसमादाय वर्षर्तावपो विस्तारयति तद्वत् । कीदृशो  
दधिकराः । सहस्रसंख्याकं धनं सनोति ददातीति सहस्रसाः । तथा शवसाः ।  
वाज्यन्नवान् । अर्वा कर्मभूमौ गमनवान् । तादृशो देवो मध्वा मधुराणि मदीयानी-  
मानि स्तुतिरूपाणि वचांसि संप्रणक्तवङ्गं करोतु ।

पूर्वोक्तमेव त्रिहविष्कामिष्टिं फलान्तराय विधत्ते—

“ एतामेव निर्वपेत्प्रजाकामः संवत्सरो वा एतस्याशान्तो योनिं प्रजायै पञ्च-  
नां निर्दहति योऽलं प्रजायै सन्प्रजां न विन्दते यद्वैश्वानरो द्वादशकपालो भवति  
संवत्सरो वा अग्निर्वैश्वानरः संवत्सरमेव भागवेयेन शमयति सोऽस्मै शान्तः  
स्वाद्यानेः प्रजां प्र जनयति वारुणेनैवैनं वरुणपाशान्मुञ्चति दधिकराव्णा पुनाति



[ काम्ययाज्यापुरोनुवाक्याभिधानम् ]

हिरण्यं दक्षिणा पवित्रं वै हिरण्यं पुनात्येवैनं विन्दते प्रजाम् ” ( सं० का० २ प्र० २ अ० ५ ) इति ।

यौवनादिसंस्त्या प्रजाभुत्पादयितुं योर्ग्यौ यः प्रजां न लभत एतस्य प्रजार्थं प्रवृत्तां योर्निं गर्भधारणस्थानमशान्तः संवत्सरो देवो वैश्वानरो निःशेषेण दहति एवं पशुष्वपि योज्यम् । द्वादशकपालेन तु शान्तो योर्निं समावाय प्रजामुत्पादयति ।

तस्य पूतत्वादिकलार्थमेकहविष्कामिष्टिं विधत्ते -

“ वैश्वानरं द्वादशकपालं निर्वपेत्पुने जाते यदष्टाकपालो भवति गायत्रियै-  
वैनं ब्रह्मवर्चसेन पुनाति यत्त्रयकपालस्त्रिवृत्तैवास्मिन्वेजो दधाति यदशकपालो वि-  
राजैवास्मिन्त्रयाद्यं दधाति यदशकपालस्त्रिष्टुभैवास्मिन्त्रिन्द्रियं दधाति यद्द्वाद-  
शकपालो जगत्यैवास्मिन्पशून् दधाति यस्मिञ्जात एतामिष्टिं निर्वपति पूत एव तेज-  
स्यान्नाद् इन्द्रियावी पशुमान्भवति ” [ सं० का० २ प्र० २ अ० ५ ] इति ।

द्वादशत्वसंख्यान्तर्गताभिरष्टत्वादिसंख्याभिर्गायत्र्यादिसाम्यमावाय प्रशंसति ।

एतामेवेष्टिं दर्शयत्ययमायश्चितार्थं विधत्ते -

“ अव वा एष सुवर्गाल्लोकाच्छिद्यते यो दर्शपूर्णमासयाजी सन्नमावास्यां  
वा पौर्णमासीं वाऽतिपादयति सुवर्गाय हि लोकाय दर्शपूर्णमासाविज्येते वैश्वानरं  
द्वादशकपालं निर्वपेदमावास्यां वा पौर्णमासीं वाऽतिपाद्य संवत्सरो वा अभिवैश्वा-  
नरः संवत्सरमेव प्रीणात्यथो संवत्सरमेवास्मा उपदधाति सुवर्गस्य लोकस्य सम-  
ष्ट्या अथो देवता एवान्वास्म्य सुवर्गं लोकमेति ” ( सं० का० २ प्र० २ अ०  
५ ) इति ।

यदा संवत्सरमेवोपदधाति विच्छेदरहितं करोति तदा संवत्सरस्यावयवयोर्द-  
र्शपूर्णमादिनयोरनुष्ठानस्य कुतोऽज्ययः । किंच संवत्सरे प्रीते सर्वदेवतानां प्रीत-  
त्वात्ता देवता आश्रित्य तदनुग्रहेण स्वर्गं प्राप्नोति ।

आधानेन समृद्धिरहितो योऽग्निमुद्वासायिष्यति तस्य द्विहविष्कामिष्टिं विधत्ते -

“ वीरहा वा एष देवानां योऽग्निमुद्वासायते न वा एतस्य ब्राह्मणा कृतायवः  
पुराज्जन्मक्षन्नाग्नेयमष्टाकपालं निर्वपेद्वैश्वानरं द्वादशकपालमग्निमुद्वासायिष्यत्यदष्टा-  
कपालो भवत्यष्टाक्षरा गायत्री गायत्रोऽग्निर्यावानेवाग्निस्तस्मा आतिथ्यं करोत्यथो  
यथा जनं यतेऽवसं करोति तादृगेव तद्द्वादशकपालो वैश्वानरो भवति द्वादश



मासाः संवत्सरः संवत्सरः खलु वा अग्नेर्योनिः स्वामेवैनं योनिं गमयत्याद्यमस्यान्नं भवति ” ( सं० का० २ प्र० २ अ० ५ ) इति ।

अष्टवसंख्यया गायत्रीद्वारा तत्सहोदरस्याग्नेः सर्वस्याप्यातिथ्यं कृतं भवति । किंच यथा लोके दूरदेशवर्तिनं पितृभ्रात्रादिरूपं जनं प्रति यत्ते गच्छते पुरुषाया-  
वसं रक्षकं पाथेयं करोति तादृशमिदमुद्रासयिष्यमाणायाग्नये पुरोडाशप्रदानम् ।  
द्वादशसंख्यया मासद्वारा संवत्सररूपां स्वयोनिमेवाग्निं गमयति । अग्नेरनुग्रहेणास्य  
समीचीनमन्नं भवति ।

अत्राऽऽग्नेये हविषि याज्यापुरोनुवाक्ययोः प्रतीकद्वयमाह—

अग्निर्मूर्धा भुव इति । अनयोरग्निर्मूर्धेत्यसौ पुरोनुवाक्या । सा चोपप्रयन्त  
इत्यनुवाके व्याख्याता । भुवो यज्ञस्येत्यसौ याज्या । सा तु चतुर्थकाण्ड आम्ना-  
तत्वात्तत्रैव व्याख्यास्यते ।

प्रजामिः समृद्धं ग्रामं कामयमानस्य द्विहविष्कामिष्टिं विधत्ते—

“ वैश्वानरं द्वादशकपालं निर्वपेन्मारुतं सप्तकपालं ग्रामकामः ” ( सं० का०  
२ प्र० २ अ० ५ ) इति ।

पल्लवावष्टाकपालैकादशकपालयोर्हविषोरेकास्मिन्नेवाग्नावधिश्रितत्वादत्रापि त-  
त्प्राप्तावपवदति—

“ आहवनीये वैश्वानरमधि श्रयति गार्हपत्ये मारुतं पापवस्यस्य विधृत्यै ”  
( सं० का० २ प्र० २ अ० ५ ) इति ।

वसीयोऽत्यधिकं यत्पापं तत्पापवस्यसं तस्य ग्रामप्राप्तिप्रतिबन्धकपापस्य वि-  
धृत्यै वियोजनायेत्यर्थः ।

द्वादशत्वसंख्यां प्रशंसति—

“ द्वादशकपालो वैश्वानरो भवति द्वादश मासाः संवत्सरः संवत्सरेणैवास्यै  
सजाताश्चयावयति ” ( सं० का० २ प्र० २ अ० ५ ) इति ।

अस्मै यजमानार्थं सजातान्समानकुले समुत्पनान्मनुष्यांश्चयावयति प्रह्वीभू-  
तान्करोति ।

मरुद्देवतां प्रशंसति—

“ मारुतो भवति मरुतो वै देवानां विशो देवविशेनैवास्यै मनुष्यविशमव  
रुन्धे ” [ सं० का० २ प्र० २ अ० ५ ] इति ।



[ काम्ययाज्यापुरोनुवाक्यभिधानम् ]

विशः करप्रदाः प्रजाः । वैदिकप्रजानुग्रहेण मानुषप्रजासमृद्धिं संपादयति ।

सप्तसख्यां प्रशंसति—

“ सप्तकपालो भवति सप्तगणा वै मरुतो गणश्च एवास्मै सजातानव रुन्धे ”

[ सं० का० २ प्र० २ अ० ५ ) इति ।

ईदृक्चान्यादृक्चेत्यादीनामधारिणां सप्तानां समूहः प्रथमो गणः । शुक्रज्यो-  
तिश्चेत्यादिको द्वितीयः । ऋतजिच्चेत्यादिकस्तृतीयः । ऋतश्चेत्यादिकश्चतुर्थः ।  
ईदृक्षास इत्यादिकः पञ्चमः । मितासश्चेत्यादिकः षष्ठः । गणान्तरं शाखान्तरे  
द्रष्टव्यम् । वैदिकगणानुग्रहेणैव ज्ञातिगणान्वहून्संपादयति ।

प्रकृतौ हविःष्वासादितेषु पश्चात्सामिधेनीप्रेषणे कृते ताः सामिधेन्योऽनुच्यन्ते  
तद्वदत्रापि सामिधेनीभ्यः प्रागेवाऽऽप्तादनं वैश्वानरस्य क्रियते । मारुतासादनस्य तु  
सामिधेन्यनुवचनकालीनत्वं विधत्ते—

“ अनुच्यमान आ सादयति विशमेवास्मा अनुवर्तमानं करोति ” [ सं० का०  
२ प्र० २ अ० ५ ] इति ।

प्रजां यजमानानुगामिनीं करोतीत्यर्थः ।

अथ मारुतयागे पुरोनुवाक्यमाह—

मरुत इति । हे मरुतो यद्यस्मात्कारणाद्वयं सुम्नायन्तः सुखमिच्छन्तो दिवो  
द्युलोकाद्वो युष्मान्हवामह आह्वयामस्तस्मादाहूता यूयं नोऽस्मानुपगन्तन प्राप्नुत ।

याज्यामाह—

या वः शर्मैति । हे मरुतो वो युष्माञ्छशमानाय भजमानाय दातुं या  
शर्म यानि सुखानि सन्ति संपादितानि विद्यन्ते, त्रिधातूनि त्रिस्थानानि लोक-  
त्रयवर्तीनि यानि सुखानि दाशुषे हविर्दत्तवतेऽधियच्छताधिकं यथा भवति  
तथा भवन्तः प्रयच्छन्ति तानि सर्वाण्यस्मभ्यं वियन्त प्रयच्छत । किञ्च वृष-  
णोऽभिमतफलस्य वर्षितारो रार्यं धनं नोऽस्मभ्यं धत्त संपादयत । सुवीरं शोभन-  
पुत्रं च संपादयत ।

इष्ट्यन्तरं विधत्ते—

“ आदित्यं चरुं निर्वपेत्संग्राममुपप्रयास्यान्नियं वा आदितिरस्यामेव पूर्वं प्रति-  
तिष्ठन्ति ” ( सं० का० २ प्र० २ अ० ६ ) इति ।

“ उपप्रयास्यञ्जिगमिषुः । अनयेष्ट्या जितसंग्रामाः पूर्वं पुरुषा भूमावेव प्रति-  
तिष्ठन्ति तद्वदयमपीत्यर्थः ।



[ काम्ययाज्यापुरोनुवाक्याभिधानम् ]

अत्र युग्मद्वयमाप्नातम् । तत्र प्रथमयुग्मे पुरोनुवाक्यामाह-

अदितिर्नेति । उरुष्यतु शत्रुभ्यो रक्षतु । स्पष्टमन्यत् ।

याज्यामाह-

महीम् ष्विति । अदितिमु अदितिदेवतामेवावसेऽस्मद्रक्षार्थं सुहुवेम सुष्टु  
आहवयामः । कीदृशीम् । महीं महनीयां सुव्रतानां मातरं शोभनकर्मणां पुरुषाणां  
मातृवद्धितकारिणीम्, ऋतस्य पत्नीं सत्वस्य पालयित्रीं, तुविक्षत्वां बहुराजपालि-  
ताम्, अजरन्तीं सदा जरारहिताम्, उरूचीं विस्तीर्णागतिं, सुशर्माणं समीचीन-  
सुखोपेतां सुप्रणीतिं सुखेन कर्मणां प्रणेत्रीम् ।

द्वितीययुग्मे पुरोनुवाक्यामाह-

सुत्रामाणमिति । स्वस्तये क्षेमायादितिमारुहेम प्राप्नुयाम । कीदृशीम् ।  
सुत्रामाणं सुष्टुत्रात्रीम् । पृथिवीं विस्तीर्णाम् । द्यां द्योतमानाम् । अनेहसं काला-  
त्मिकां चिरकालस्थायिनीमित्यर्थः । दैवीं नावम् । यथा मनुष्यानिर्मिता नौः  
समुद्रस्योपरि तिष्ठति तथा देवनिर्मिता भूमिर्महाजलस्योपरि वर्तत इत्यर्थः ।  
स्वरित्रां सुष्टु शत्रुभ्यः पालयित्रीम् । अनागसं पापरहिताम् । अस्रवन्तीं छिद्र-  
रहिताम् ।

याज्यामाह-

इमां स्विती । इमां भूमिं नावं नौसदृशीं सुष्ट्वारुहं प्राप्तवानस्मि । की-  
दृशीम् । शतसंख्याकान्यरित्राणि चोरेभ्यो रक्षकाण्यायुधानि यस्यां ता शता-  
रित्रां तां दिक्पालकैः पालितामित्यर्थः । शतसंख्याकाः स्फ्यसदृशास्तरणदण्डा-  
यस्यां सा शतस्फ्या ताम् । मण्डूककूर्मादिभिर्जलस्योपरि धारितामित्यर्थः । अ-  
च्छिद्रामधोभागे जलस्य प्रवेशच्छिद्ररहितात् । पारायिष्णुमभीष्टफलस्य पारं नेतुं  
समर्थाम् ।

युद्धभूमिं प्राप्तस्य जयार्थिन इष्टिं विधत्ते-

“वैश्वानरं द्वादशकपालं निर्वपेदायतनं गत्वा संवत्सरो वा अभिवैश्वानरः  
द्वादशकपालं निर्वपति देवानामेवाऽऽयतने यतते जयति तश्च संग्रामम्” ( सं०  
का० २ प्र० २ अ० ६ ) इति ।

यस्मिन्नायतने युद्धं भविष्यति तत्प्राप्य तस्मिन्प्रदेशे निर्वपेत् । संवत्सरदेवता-



( काम्ययाज्यापुरोनुवाक्याभिधानम् )

या भूवलस्य स्वामित्वात्तया पालिते देशे देवानां जयस्तद्वदयमपि प्रयतते तस्मा-  
ज्जयति ।

मारणादिपापार्थं प्रवृत्तयोः परस्परवैरिणोरन्त्रं यो भुङ्क्ते तस्य प्रायश्चित्तरूपा-  
भिष्टिं विधत्ते -

“ एतस्मिन्वा एतौ मृजाते यो विद्विषाणयोरन्त्रमोत्ति वैश्वानरं द्वादशकपालं  
निर्वपेद्विद्विषाणयोरन्त्रं जग्ध्वा संवत्सरो वा अग्निर्वैश्वानरः संवत्सरस्वदितामेवात्ति  
नास्मिन्मृजाते ” ( सं० का० २ प्र० २ अ० ६ ) इति ।

अविचारादिना परस्परमारणोद्युक्तौ विद्विषाणौ तावेतौ स्वकीयान्नभुजि स्व-  
कीयं पापं मृजाते लेपयतः । संवत्सरदेवेन स्वदितं निर्दोषीकृतमेवान्नमसावत्ति ।  
अतस्तौ नास्मिन्लेपयतः ।

यावुभौ परस्परमद्रोहाय शपथं कुरुतस्तयोर्मध्ये प्रथमं द्रुह्यतः प्रायश्चित्तायेष्टिं  
विधत्ते—

“ संवत्सराय वा एतौ सममाते यौ सममाते तयोर्थः पूर्वोऽभिद्रुह्यति तं वरुणो  
गृह्णाति वैश्वानरं द्वादशकपालं निर्वपेत्सममानयोः पूर्वोऽभिद्रुह्य संवत्सरो वा अ-  
ग्निर्वैश्वानरः संवत्सरमेवाऽऽप्त्वा निर्वरुणं परस्तादभिद्रुह्यति नैनं वरुणो गृह्णाति ”  
( सं० का० २ प्र० २ अ० ६ ) इति ।

संवत्सराय संवत्सरदेवं साक्षिणं कृत्वेत्यर्थः । सममाते सम्यक्शपथं कुरुतः ।  
वरुणग्रहणं नाम रोगोत्पत्तिः । निर्वरुणं रोगनिवारकं संवत्सरदेवमेव प्रथमतः  
प्राप्य पश्चात्तद्भूलेन युक्तो द्रोहं कृतवान्भवति । ततो नास्य वरुणग्रहणं भवति ।

अर्विं प्रतिगृहीतवतः पापपरिहारायोष्टिं विधत्ते—

“ आव्यं वा एष प्रतिगृह्णाति योऽर्विं प्रतिगृह्णाति वैश्वानरं द्वादशकपालं  
निर्वपेदर्विं प्रतिगृह्य संवत्सरो वा अग्निर्वैश्वानरः संवत्सरस्वदितामेव प्रतिगृह्णाति  
नाऽऽव्यं प्रतिगृह्णाति ” ( सं० का० २ प्र० २ अ० ६ ) इति ।

अवत्यस्मादित्याव्यं पापम् । श्लेष्मरोग इति केचित् । संवत्सरेण स्वदितां  
निर्दोषीकृतम् ।

अधस्तादुपरिष्ठाच्चोभयतो दन्तैर्युक्तं प्राणिस्वरूपं प्रतिगृहीतवतः पापपरिहारा-  
योष्टिं विधत्ते—

“ आत्मनो वा एष मात्रामाप्नोति य उभयादत्पतिगृह्णात्यश्वं वा पुरुषं वा वै-



यस्मिञ्जात एतामित्युपसंहारेण वाक्यैकत्वावगमात् । तस्मादंशैरष्टाकपालादिभिरंशी  
द्वादशकपालः स्तूयते ।

चतुर्थाध्यायस्य तृतीयपादे चिन्तितम्—

“ वैश्वानरेष्ट्या पूतत्वं पितुः पुत्रस्य वाऽग्रिमः ।

कर्तुरेव फलं युक्तं कर्तृत्वं पितुरेव हि ॥

जाते यस्मिन्निष्ठिमेतां निर्वपेत्तस्य पूतता ।

तच्चेष्टिसंतं पितुस्तेन पिता तत्र प्रवर्तते ” इति ॥

काम्येष्टिकाण्डे वैश्वानरं द्वादशकपालं निर्वपेत्पुत्रे जात इति प्रकृत्य श्रूयते—  
“यस्मिञ्जात एतामिष्टिं निर्वपति पू एव तेजस्यन्नाद् इन्द्रियावी पशुमान्भवति”  
इति । तत्र पितुः प्रबुद्धस्य कर्तृत्वं न तु मुग्धस्य पुत्रस्य । ततोऽनुष्ठानफलयोर्वैय-  
धिकरण्यपरिहाराय पितुरेव पूतत्वादिकफलमिति चेत्, भैवम् । यस्मिञ्जाते निर्वपति  
स पूत इति वाक्येन फलस्य पुत्रसंबन्धावगमात् । न चात्र निष्फलस्य पितुः (तुर)  
प्रवृत्तिरिति वाच्यम् । पुत्रनिष्ठपूतत्वादेरीष्टितत्वेन स्वफलबुद्ध्या प्रवृत्तिसंभवात् ।  
तस्मात्पुत्रस्य पूतत्वादिकम् ।

तत्रैवान्यच्चिन्तितम्—

“ जन्मानन्तरमेवेष्टिर्जातकर्मणि वा कृते ।

निमित्तानन्तरं कार्यं नैमित्तिकमतोऽग्रिमः ॥

जातकर्मणि निर्वृत्ते स्तनप्राशनदर्शनात् ।

प्रागेवेष्टौ कुमारस्य विपत्तेरूर्ध्वमस्तु सा ” इति ॥

पुत्रजन्मनो वैश्वानरेष्टिनिमित्तत्वान्नैमित्तिकस्य कालविलम्बायोगाज्जन्मान-  
न्तरमेवेष्टिरिति चेन्नैवम् । स्तनप्राशनं तावज्जातकर्मनन्तरं विहितम् । यदि  
जातकर्मणः प्रागेव वैश्वानरेष्टिर्निरूप्यते तदा स्तनप्राशनस्यात्यन्तविलम्बनात्पुत्रो  
विपद्येत । तथा सति पूतत्वादिकमिष्टिफलं कस्य स्यात् । तस्मान्न जन्मानन्तरं  
किंतु जातकर्मण ऊर्ध्वं सेष्टिः ।

तत्रैवान्यच्चिन्तितम्—

“ जातकर्मानन्तरं स्यादाशौचेऽपगतेऽथवा ।

निमित्तसंनिधेराद्यः कर्तृशुद्ध्यर्थं उत्तरः ” इति ॥



( काम्ययाज्यापुरोनुवाक्याभिधानम् )

यद्यपि जातकर्मानन्तरमेव तदनुष्ठाने निमित्तभूतं जन्म संनिहितं भवति तथाऽप्यशुचिना पित्राऽनुष्ठायमानमङ्गविकलं भवेत् । जातकर्माणि तु विपत्तिपरिहाराय तात्कालिकी शुद्धिः शास्त्रेण दर्शिता । ततो मुख्यसंनिवेरवश्यं बाधितत्वाच्छुद्धिलक्षणाङ्गवैकल्यं वारयितुमाशौचादूर्ध्वमिष्टिं कुर्यात् ।

“ वैश्वानरे पाथिकृते साहित्यं वा विकल्पनम् ।

साहित्यं स्याददृष्टाय विकल्पः स्यात्समाधये ” इति ॥

विहितयोर्दर्शपूर्णमासयोः कदाचिदननुष्ठाने प्रायश्चित्तं श्रूयते—“ वैश्वानरं द्वादशकपालं निर्वपेदमावास्यां वा पौर्णमासीं वाऽतिपाद्य ” इति । “ अग्नये पथिकृते पुरोडाशमष्टाकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वाऽतिपादयेत् ” इति च । अत्र पूर्वदृष्टप्रयोजनाभावाददृष्टार्थमुभयं समुचित्यानुष्ठेयमिति चेन्न । यज्ञवैगुण्यसमाधेर्दृष्टप्रयोजनत्वादन्योन्यनिरपेक्षयोर्द्वयोर्वाहितववद्विकल्पः । एवमृग्यजुःसानवेदेषु विहितस्थाननुष्ठानान्निषिद्धस्याऽऽचरणाद्वा यद्यज्ञवैगुण्यं तस्य वैगुण्यमात्रस्य सर्वस्य समाधानाय निरपेक्षाणि प्रायश्चित्तानि विहितानि—“ भूः स्वाहेति गार्हपत्ये जुहुयात्, भुवः स्वाहेति दक्षिणाग्नौ जुहुयात्, भूर्भुवः सुवः स्वाहेत्याहवनीये जुहुयात् ” इति । तान्येतानि विकल्प्यन्ते । प्रत्येकवैगुण्यसमाधानक्षमत्वात् ॥

इति श्रीभारतायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे पञ्चमप्रपाठक

एकादशोऽनुवाकः ॥ ११ ॥

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराज-

परमेश्वरस्य श्रीवीरबुक्कमहाराजस्याऽऽज्ञापरिपालकेन

माधवाचार्येण विरचिते वेदार्थप्रकाशे कृष्ण-

यजुर्वेदीयतैत्तिरीयसंहिताभाष्ये प्रथम-

काण्डे पञ्चमः प्रपाठकः ॥५॥



पाठस्तु—

सं त्वा सिञ्चामीति । हे स्कन्नाज्य बृहस्पतिपेरितोऽहं प्रजादीन्संपादये-  
यम् । त्वामनेन यजुषा मन्त्रेण पात्रे सम्यक्सिञ्चामि । इह कर्मणि यजमानः स्क-  
न्दनापराधेन मा रिषन्मा हिंस्यताम् । अयं मन्त्र आध्वर्यवः । अतो यजमानस्या-  
न्यत्वेनोक्तिरविरुद्धा ।

कल्पः—“ आज्यमसि सत्यमसीत्यध्वर्युर्यजमानश्चाऽऽनिर्मल्यत्वावेक्ष्यानुच्छ्वस-  
न्तावाज्यमवेक्षेते ” इति ।

पाठस्तु—

आज्यमसीति । अत्र वैश्वानरामित्यादिभिश्चतुर्भिः पदैः प्रत्येकमन्वेतुमसीति  
पदमनुवर्तनीयम् । तथा सति तान्येतानि द्वाविंशतिवर्क्यानि संपद्यन्ते । तैरेतैर्वा-  
क्यैराज्यं प्रशस्यते । अजिधातोगत्यर्थादुत्पन्न आज्यशब्दः । आज्यमसि पाप-  
कमसि । घृतेन हि होमाधारो ज्वलन्निः प्राप्यते । सद्दिद्यमानं कर्मफलं तद-  
र्हतीति सत्यम् । प्रसिद्धं ह्याज्यस्य कर्मफलसाधनत्वम् । सत्यस्याध्यक्षमसि सतां  
कर्म सत्यम् । ज्योतिष्टोमे प्रवर्तमाना यजमानसप्तदशा ऋत्विजः सन्तः । ते हि  
परस्परं द्रोहशङ्कामपनेतुं तानूनप्त्रसंज्ञकमाज्यं स्पृशन्ति । सोऽयं स्पर्शः सतां कर्म,  
तस्य कर्मणोऽध्यक्षं स्वामि । हविरसि प्राधान्येन हूयमानमसि । पुरोडाशादीनां  
हविषां नाशोऽप्याज्येनैव तत्कर्मशेषसमापनात्प्राधान्यं द्रष्टव्यम् । विश्वेषां नराणां  
संबन्धि वैश्वानरम् । विश्वेषां देवानां संबन्धि वैश्वदेवम् । प्रसिद्धो भोज्यत्वेन हवि-  
ष्ट्वेन चोभयसंबन्धः । उत्पूतशुष्ममुत्पवनेनोद्दीपितबलम् । सत्यौजाः सत्यबलम् ।  
आज्यस्य हि बलमवितथम् । अग्न्युद्दीपनस्य प्रत्यक्षत एव दृश्यमानत्वात् । सहः  
शत्रूणामभिभवनसमर्थम् । सहमानं निरन्तरं तदभिभवेनैव वर्तमानम् । तादृकत्वं सह-  
स्वारातीरस्मदभिन्नानाभिभव । सहस्वारातीयतः, ये तु प्रत्यक्षं शात्रवं कर्तुमशक्ता  
मनसा शात्रवं कर्तुमिच्छन्ति तानप्यभिभव । सहस्व पृतनाः शत्रुसेना अभिभव ।  
सहस्व पृतन्यतः सेनाः संपादयितुमिच्छतः शत्रूनप्यभिभव । सहस्ववीर्यमसि यथो-  
क्ताभिभवविशेषान्कर्तुं बहुप्रकारसामर्थ्योपेतं त्वमसि । तन्मा जिन्व तत्तादृकस्वभाव  
त्वं मां यागद्वारेण प्रीणय । आज्यस्याऽज्यमसि लौकिकं यदाज्यं तदुत्पूतशुष्मं न  
भवति त्वं तत्पूतशुष्मत्वान्मुख्यमाज्यमसि । सत्यस्य सत्यमसि लौकिकफलसाधनं



[ प्राधान्येनाऽऽज्यग्रहणानुमन्त्रणमन्त्राः ]

कृष्यादिकं सत्यं तत्कदाचिद्वृष्ट्याद्यभावेन व्याभिचारान्न मुख्यं सत्यं त्वं तु कदा-  
चिदप्यव्याभिचारान्मुख्यं सत्यमसि । सत्यायुरसि सत्यभूतमायुरस्मिन्निति सत्यायुः ।  
आज्यनिष्पन्नेन कर्मणा भाविदेहे यदायुः प्राप्यते तन्न व्याभिचरतीत्यायुषः सत्य-  
त्वम् । सत्यशुष्ममसि सत्यचलमसि । अग्न्युद्दीपनबलं सत्यौजःशब्देन पूर्वमुक्तम् ।  
इह तु फलप्रदानबलमुच्यते । सत्येन त्वाऽभिचारयामि तादृशं त्वां चक्षुषा पश्या-  
मीत्यर्थः । तथा च पौरोडाशिकका डे समाप्नायते—“ ब्रह्मवादिनो वदन्ति ।  
यदाज्येनान्यानि हवींष्यभिचारयति । अथ केनाऽऽज्यमिति । सत्येनेति ब्रूयात् ।  
सत्येनैवैनदाभिचारयति ” इति । चक्षुषः सत्यत्वमाधानब्राह्मणे प्रतिपादितम् ।  
“ अनृतं वै वाचा वदति । अनृतं मनसा ध्यायति । चक्षुर्वै सत्यम् । अद्राऽगि-  
त्याह । अदर्शमिति । तत्सत्यम् ” इति । तस्य ते भक्षीय तादृशं त्वां भजानि ।

पञ्चानां त्वेति । कल्पः—‘ आज्यग्रहणं गृहीतं गृहीतमनुमन्त्रयते पञ्चानां  
त्वा वातानां यन्त्राय धर्वाय गृह्णामि पञ्चानां त्वर्तूनां यन्त्राय धर्वाय गृह्णामि  
पञ्चानां त्वा दिशां यन्त्राय धर्वाय गृह्णामि पञ्चानां त्वा पञ्चजनानां यन्त्राय  
धर्वाय गृह्णामीति चतुर्भिर्जुह्वामष्टभिरुपभृति चरोस्त्वा पञ्चविलस्य यन्त्राय  
धर्वाय गृह्णामि ब्रह्मणस्त्वा तेजसे यन्त्राय धर्वाय गृह्णामि सुवीर्याय त्वा गृह्णामि  
सुप्रजास्त्वाय त्वा गृह्णामि रायस्पोषाय त्वा गृह्णामि ब्रह्मवर्चसाय त्वा गृह्णा-  
मीति चतुर्भिर्धर्वायां भूरस्माकं हविर्देवानामाशिषो यजमानस्य देवानां त्वा देव-  
ताभ्यो गृह्णामीत्यभिपूर्यमाणामनुमन्त्रयते कामाय त्वा गृह्णामीति ” इति ।

प्राच्यादिषूर्ध्वान्तासु पञ्चसु दिक्षु वर्तमाना वायवः पञ्चसंख्याकाः । ते चा-  
ग्निचयनाङ्गेषु मन्त्रेष्वेवमाप्नायन्ते—“ यत्ते रुद्र पुरो धनुस्तद्वातो अनु वातु ते  
यत्ते रुद्र दक्षिणा धनुस्तद्वातो अनु वातु ते यत्ते रुद्र पश्चाद्धनुस्तद्वातो अनु वातु  
ते यत्ते रुद्रोत्तराद्धनुस्तद्वातो अनु वातु ते यत्ते रुद्रोपरि धनुस्तद्वातो अनु वातु  
ते ” इति । यद्वा शरीरमध्ये वर्तमानाः प्राणापानव्यानोदानसमानरूपाः पञ्च वा-  
तास्तेषां वातानां यन्त्राय स्वस्वव्यापारेषु नियमनाय धर्वाय जगद्विधारणकुशलाय  
हे आज्य त्वां गृह्णामि । ऋतूनां पञ्चत्वमैतरेयब्राह्मणे प्रतिपादितम्—“ द्वादश  
भासाः पञ्चवर्तवो हेमन्तशिशिरयोः समासेन ” इति । प्राच्यादीनामूर्ध्वान्तानां  
दिशां पञ्चत्वं प्रसिद्धम् । पञ्चजनशब्दः समस्तो देवमनुष्यासुररक्षोगन्धर्वेषु लुढः ।



ते च देवादयः पञ्चसंख्याकाः । चरुशब्दः पाकाधारभूतां स्थालीमाचष्टे । सा च  
 क्वचित्पञ्चबिलैर्युज्यते । तच्च पुरुषमेधावसाने कल्पसूत्रकार उदाजहार—“पञ्च-  
 बिलस्य चरोर्विज्ञायत आज्य आग्नेयः पूर्वस्मिन्बिले, दधन्यैन्द्रो दक्षिणे, शृते प  
 तिदुहिनीतमिश्रे वा वैश्वदेवः पश्चिमे, अग्नौ मैत्रावरुण उत्तरे, पयसि बार्हस्पत्यो  
 मध्यमे ” इति । तस्य पञ्चबिलस्य चरोर्नियमनायेति योज्यम् । ब्रह्मणो ब्राह्मण  
 जातेः । तेजो ब्रह्मवर्चसं तस्य यन्त्राय । क्षत्रियजोतेरोजो युद्धसामर्थ्यम् । वैश्य-  
 जातेः कृषिवाणिज्यादिषु नियमनम् । सुवीर्यं सर्वेषां स्वस्वव्यापारेषु सामर्थ्याति-  
 शयः । सुप्रजास्त्वं शोभनापत्यत्वम् । रायस्पोषो धनपुष्टिः । ब्रह्मवर्चसं श्रुताध्य-  
 यनसंपत्तिः । ब्रह्मणस्त्वा तेजस इत्यत्र शिष्टाङ्गीकृतसाधुवेषरूपं ( तेजो ) द्रष्ट-  
 व्यम् । भूरस्माकमित्याद्यो मन्त्रः । हविर्देवानामिति द्वितीयः । आशिषो यजमा  
 नस्येति तृतीयः । अवशिष्टश्चतुर्थः । हे आज्य त्वमस्माकं श्रेयसे भव । देवानां  
 हविर्भव । यजमानस्य या आशिषस्तद्रूपं भव । देवानां तर्पकं त्वां देवार्थं गृह्णामि ।  
 आपस्तम्बस्य तु भूरस्माकमित्यादिके एव मन्त्रः । हे आज्य हविर्भागिन्यो  
 देवतास्त्वां यथा यथा कामयन्ते तथाविधकामाय त्वां गृह्णामि ।

अत्र विनियोगसंग्रहः—

“ स्याद्दर्शपूर्णमासस्थं काण्डं तु यजमानगम् ।

षष्ठः प्रश्नस्तत्र सं त्वा स्कन्वाज्यं प्रक्षिपेत्सुचि ॥ १ ॥

आज्यमाज्यमवेक्षेत पञ्चानां त्वा चतुर्दश ।

सुक्ष्वाज्यमन्त्रणे मन्त्रा इति मन्त्रास्तु षोडश ॥ २ ॥ ”

[ इति ] ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

प्रथमोऽनुवाकः ॥ १ ॥

— —

( अथ प्रथमाष्टके षष्ठप्रपाठके द्वितीयोऽनुवाकः ) ।

ध्रुवोऽसि ध्रुवोऽहः संजातेषु भूयासं धीरश्चेत्तां  
 वसुविद्वग्नोऽस्युग्रोऽहः संजातेषु भूयास-



( हविर्होमानुमन्त्रणम् )

सुग्रश्चेत्ता वसुविदमिभूरस्यमिभूरहः संजातेषु  
भूयासममिभूश्चेत्ता वसुविद्युनज्मि त्वा ब्रह्मणा  
दैव्येन हव्यायास्मै वोढवे जातवेदः । इन्धाना-  
स्त्वा सुप्रजसः सुवीरा जोगजविम बालि-  
हतौ वयं ते । यन्मे अग्ने अस्य यज्ञस्य  
रिष्यात् ( १ ) यद्वा स्कदादाज्यस्योत  
विष्णो । तेन हन्मि सपत्नं दुर्मरायुमैनं दधामि  
निर्ऋत्या उपस्थे । भूर्भुवः सुवहच्छुष्मो अग्ने  
यजमानायैधि निशुष्मो अभिदासते । अग्ने  
देवेद्ध मन्विद्ध मन्द्रजिह्वामर्त्यस्य ते होतमूर्धना  
जिघर्मि रायस्पोषाय सुप्रजास्त्वाय सुवीर्याय  
मनोऽसि प्राजापत्यं मनसा मा भूतेनाऽऽ विश  
वागस्यैन्द्नी सपत्नक्षयणी [ २ ] वाचा मेन्द्रि-  
येणाऽऽ विश वसन्तमृतूनां प्रीणामि स मां  
प्रीतः प्रीणातु ग्रीष्ममृतूनां प्रीणामि स मां  
प्रीतः प्रीणातु वर्षा ऋतूनां प्रीणामि ता मां  
प्रीताः प्रीणन्तु शरदमृतूनां प्रीणामि सा मां  
प्रीता प्रीणातु हेमन्तशिशिरावृतूनां प्रीणामि  
तौ मां प्रीतौ प्रीणीतामग्नीषोमयोरहं देवयज्यया  
चक्षुष्मान्भूयासमग्नेरहं देवयज्ययाऽन्नादो भूया-  
सम् [ ३ ] दन्विरस्यदधौ भूयासमभुं दमेय-  
मग्नीषोमयोरहं देवयज्यया वृत्रहा भूयासमि-  
न्द्राभियोरहं देवयज्ययोन्द्रियाव्यन्नादो भूयास-



मिन्द्रस्याहं देवयज्ययोन्द्रियाधी भूयासं महे-  
न्द्रस्याहं देवयज्यया जेमानं महिमानं गमेय-  
मग्नेः स्विष्टकृतोऽहं देवयज्ययाऽऽर्युष्मान्यज्ञेन  
प्रतिष्ठां गमेयम् ॥ ( ४ )

( रिष्यात्सपत्नक्षयण्यन्नादो भूयासः पदत्रिशच्च ) ।

इति ऋण्यजुर्वेदीयतैत्तिरीयसंहितायां प्रथमाष्टके  
षष्ठप्रपाठके द्वितीयोऽनुवाकः ॥ २ ॥

( अथ प्रथमकाण्डे षष्ठप्रपाठके द्वितीयोऽनुवाकः ) ।

प्रथमोऽनुवाके हविर्ग्रहणानुमन्त्रणमुक्तं, द्वितीयानुवाके हविर्होमानुमन्त्रणं  
वक्तव्यम् । तत्र हूयमानस्य हविषो बहिःस्कन्दननिवारणाय परिधीयमानानां  
परिधीनामनुमन्त्रणमनुवाकादावुपवर्ण्यते ।

ध्रुवोऽसीति । कल्पः-“ परिधीन्परिधीयमानाननुमन्त्रयते ध्रुवोऽसि ध्रु-  
वोऽहं सजातेषु भूयासं धीरश्चेत्ता वसुविदिति मध्यममुग्रोऽस्युग्रोऽहं सजातेषु  
भूयासमुग्रश्चेत्ता वसुविदिति दक्षिणमभिभूरस्यभिभूरहं सजातेषु भूयासमभिभूश्चेत्ता  
वसुविदित्युत्तरम् ” इति ।

हे मध्यपरिधे त्वं ध्रुवः स्थिरोऽसि । रक्षोभिरविचाल्यमानत्वात् । अत एवाऽऽ-  
म्नायते-“ परिधीन्परिदधाति रक्षसामपहत्यै ” इति । तस्य ध्रुवस्य तवानुम-  
न्त्रणेनाहमपि सजातेषु ज्ञातेषु ध्रुवः स्थिरो भूयासम् । किंच धीरो धैर्यवान्,  
चेत्ता रक्षोपहननस्य ज्ञाता, वसुविद्वसुनो लब्धा भूयासम् । हे दक्षिणपरिधे त्वं  
रक्षांस्यपहन्तुमुग्रोऽसि । तवानुमन्त्रणेनाहमप्युग्रो भूयासम् । ज्ञातयो यथा मह्यमप-  
तिवादिनो भवन्ति तथा संपादनमुग्रत्वम् । किंच वैरिणोऽपहन्तुमप्युग्रो भूयासम् ।  
हे उत्तरपरिधे त्वं रक्षसामभिभविताऽसि । तवानुमन्त्रणेनाहमपि ज्ञातीनां वैरिणां  
चाभिभविता भूयासम् । एतदयस्य ब्रह्मणस्य समीपवार्तित्वेनात्यन्तबुद्धिविच्छे-  
दाभावाच्चात्र ब्राह्मणमुदाहृत्य व्याक्रियते किंतु पाठक्रमेणैवोदाहृत्य व्याकरिष्यते ।



[ हविर्होमानुमन्त्राणम् ]

युनज्मीति । कल्पः—“ अथाग्निं योगेन युनक्ति युनज्मि त्वा ब्रह्मणा दैव्येन हव्यायास्मै वोढवे जातवेद इति ” इति ।

हे जातवेदो दैव्येन देवयोग्येन ब्रह्मणा मन्त्रेण त्वां युनज्मि अस्मिन्कर्मणि युक्तं करोमि । किमर्थम् । इदं हविर्वोढुम् ।

इन्धाना इति । कल्पः—“ समिधोरभ्याधीयमानयोर्जपति—“ इन्धानास्त्वा सुप्रजसः सुवीरा ज्योग्जीवेम बलिहतो वयं त इति ” इति ।

हे जातवेदस्त्वाभिन्धाना ज्वलयन्तो वयं सुप्रजसः शोभनापत्योपेताः सुवीराः शोभनभृत्योपेता ज्योक्चिरं जीवेम । किं कुर्वन्तः । तव बलिं पूजामुपहरन्तः ।

यन्मे अग्न इति । कल्पः—“ अथान्तर्वेदि हवींष्यासन्नान्यभिमन्त्रयते यन्मे अग्ने अस्य यज्ञस्य रिष्याद्यद्वा स्कन्दादाज्यस्योत विष्णो । तेन हन्मि सपत्नं दुर्मरायुमैनं दधामि निर्ऋत्या उपस्थ इति ” इति ।

हेऽग्नेऽस्य मम यज्ञस्य संबन्धि यद्बर्हिषादिकं रिष्यान्नश्येदक्षः प्रभृतिभिर्विनाशितं स्यात्, आज्यस्योताऽऽज्यस्यापि संबन्धि यद्वा यदलं बिन्दुजातं जौहवादिकं स्कन्दादधः पतेत्, हे विष्णो व्यापक तेन नष्टेन स्कन्नेन च वैरिणं हन्मि । यः सपत्नो मारयितुमशक्य एनं दुर्मरायुं सपत्नं निर्ऋत्याः पापदेवताया उपस्थ उत्सृज्य आदधामि स्थापयामि ।

भूर्भुव इति । कल्पः—“ अथ भूर्भुवः सुवरित्यग्निहोत्रमेताभिर्व्याहतीति त्रिरुपसादयेत् । अथ वै भवति दर्शपूर्णमासावालभमान एताभिर्व्याहतीभिर्हवींष्यासादयेत् । अथ वै भवति चातुर्मास्यालभमान एताभिर्व्याहतीभिर्हवींष्यासादयेत् ” इति ।

भूरादयस्त्रयः शब्दा लोकत्रयवाचिनः । एतानि हवींषि लोकत्रयरूपाणीति स्तूयन्ते । इदं व्याहृतित्रयं यद्यपि याजमानकाण्डे पठितं तथाऽपि प्रत्यक्षेण ब्राह्मणवाक्येनाऽऽध्वयवाक्रियायां विनियुक्तत्वादुत्कृष्टव्यम् ।

उच्छुष्म इति । कल्पः—“ इध्यमभ्याधीयमानमनुमन्त्रयत उच्छुष्मो अग्ने यजमानायौधि निशुष्मो अभिदासते । अग्ने देवेद्ध मन्विद्ध मन्द्रजिह्वेति ” इति ।

हेऽग्ने यजमानायोच्छुष्म एधि ३द्भूतबलो भव, यजमानकार्येष्वविष्टतबलो भव । अभिदासत उपक्षयते शत्रवे निशुष्म एधि न्यग्भूतबलो भव । उक्तक्रमेण यजमानमनुग्रहीतुं शत्रुं च निग्रहीतुं चतुर्भिः संबोधनैराग्निं प्रोत्साहयति । हेऽग्ने-



ङ्गनादिगुणयुक्त देवेद्ध देवैर्दीप्त मन्विद्ध मनुना दीप्त । एतच्च पदद्वयं निविद्ब्राह्मणेन व्याख्यातम्—“ देवेद्ध इत्याह देवा स्वेतमैन्धत मन्विद्ध इत्याह मनुर्ह्येतमुत्तरो देवेभ्य ऐन्ध ” इति । मन्द्रजिह्व मन्द्रा हर्षहेतुर्जिह्वा यस्येति विश्रहः ।

अमर्त्यस्येति । कल्पः—“ प्रवरं प्रव्रियमाणमनुमन्त्रयते-अमर्त्यस्य ते होत-मूर्धन्ना जिघर्षि रावस्पोषाय सुभजास्त्वाय सुवीर्यायेति ” इति ।

हे होतर्देवानामाह्वातभरणरहितस्य तव मूर्धनि घृतादिकं क्षारयामि । किमर्थम् । यजमानस्य धनपुष्टिशोभनापत्यशोभनवीर्यार्थम् ।

मनोऽसीति । कल्पः—“ स्रौवाचारमाचार्यमाणमनुमन्त्रयते मनोऽसि प्राजापत्यं मनसा मा भूतेनाऽऽविशेति ” इति ।

हे स्रौवाचार त्वं मनोऽसि प्रजापतिसंवाञ्चि चासि । मनसा प्रजापतिं ध्यायताऽध्वर्युणा निष्पाद्यमानत्वात् । अत्र भूतशब्दः प्रजापतिसृष्टं यज्ञमाचष्टे । प्राजापत्यो यज्ञ इति ब्राह्मणेन व्याख्यास्यमानत्वात् । तेन भूतेन प्रजापतिसृष्टेन यज्ञेन तत्साधनेन मनसा च सह हे स्रौवाचार मामाविश ।

वागस्येति । कल्पः—“ स्रुच्यमाचारमाचार्यमाणमनुमन्त्रयते वागस्येन्द्री सपत्नक्षयणी वाचा मेन्द्रियेणाऽऽविशेति ” इति ।

हे स्रुच्याचार त्वं वागसि । वाचा मन्त्रमुच्चारयताऽध्वर्युणा निष्पाद्यमानत्वात् । कीदृशी वाक् । ऐन्द्रीन्द्रेण व्याकृतत्वात् । तच्चेन्द्रवायवग्रहब्राह्मणे सामानातम्—“ तामिन्द्रो मध्यतोऽवक्रम्य व्याकरोत् ” इति । सा च वाक्सपत्नक्षयणी वैरिघातिनी । स्रुच्याचारमन्त्ररूपाया वाचः सपत्नवातित्वं तद्ब्राह्मणेन सूचितम्—“ अहुतो यज्ञो यज्ञपतेरित्याहानात्त्यै ” इति । तादृशा वाचेन्द्रसृष्टेन चक्षुरादीन्द्रियेण च सह हे स्रुच्याचार मामाविश ।

वसन्तामिति । कल्पः—“ प्रयाजानामिष्टमनुमन्त्रयते वसन्तमृतूनां प्रीणामि स मा प्रीतः प्रीणातु ग्रीष्ममृतूनां प्रीणामि स मा प्रीतः प्रीणातु वर्षा ऋतूनां प्रीणामि ता मा प्रीताः प्रीणन्तु शरदमृतूनां प्रीणामि सा मा प्रीता प्रीणातु हेमन्तशिशिरा-बृतूनां प्रीणामि तौ मा प्रीतौ प्रीणीतामिति ” इति ।

ऋतुवाचकैर्वसन्तादिशब्दैः समिध्यागादिष्वप्रयाजाभिमानिदेवता विवक्ष्यन्ते । तांश्च वसन्तादीनहं तोषयामि । ते च तुष्टा मां तोषयन्तु ।



( हविर्होमोमन्त्रणम् )

अग्नीषोमयोरिति । कल्पः—“ आज्यभागाविष्टावनुमन्त्रयते—अग्नीषोमयो-  
रहं देवयज्यया चक्षुष्मान्भूयासमिति ” इति ।

उत्तरार्धेऽग्नये जुहोति दक्षिणार्धे सोमायेति श्रवणादग्नीषोमावाज्यभागयोर्देवौ  
तयोः संवन्धिनी देवयज्या समन्त्रकाज्यभागाहुतिस्तयाऽध्वर्युनिष्पादितया यज-  
मानोऽहं चक्षुष्मांश्चभुर्गुको भूयासम् । युक्तं चैतत् । “ चक्षुषी वा एते यज्ञस्य  
यदाज्यभागौ ” इति ब्राह्मणे चक्षुष्ट्वेन निरूपितत्वात् ।

अग्नेरहमिति । कल्पः—“ अग्निमिष्टमनुमन्त्रयते—अग्नेरहं देवयज्ययाऽन्नादो  
भूयासमिति ” इति ।

दर्शपूर्णमासयोराद्यस्य प्रधानयागस्याग्निर्देवता । स चान्नभक्षकः । “ अग्निर्वै-  
देवानामन्नादः ” इति श्रुतेः । अतस्तद्यागेन यजमानस्यान्नादत्वमुचितम् ।

दध्निरसीति । कल्पः—“ उपांशुयाजमिष्टमनुमन्त्रयते दध्निरस्यदग्धो भूया-  
सममुं दधेयमिति ” इति ।

अमुमित्यत्र यं यजमानो द्वेष्टि तं मनसा ध्यायतीति । उपांशुयाजस्य प्रजा-  
पतिर्विष्णुरग्नीषोमौ वा विकल्पेन देवताः । हे उपांशुयाजदेव त्वं दध्निरसि  
अस्माभिर्द्वर्ष्यस्य त्वं हिंसकोऽसि । त्वत्पसादादहं वैरिभिरहिंसितो भूयासम् । अमुं  
वैरिणं दधेयं मारयेयम् ।

अग्नीषोमयोरिति । कल्पः—“ अग्नीषोमाविष्टावनुमन्त्रयते—अग्नीषोमयोरहं  
देवयज्यया वृत्रहा भूयासमिति ” इति ।

पौर्णमास्यां तृतीययागस्याग्नीषोमौ देवता(ते) । तयोश्च वृत्रहत्यानिमित्तं त्वष्टा  
हतपुत्र इत्यनुवाके प्रपञ्चितम् । अतस्तद्यागेन यजमानस्य वैरिहन्तृत्वं युक्तम् ।

इन्द्राग्नियोरिति । कल्पः—“ इन्द्राग्नी इष्टावनुमन्त्रयते—इन्द्राग्नियोरहं देव-  
यज्ययेन्द्रियाव्यन्नादो भूयासमिति ” इति ।

अमावास्यायामसोमयाजिनः सांनाय्याभावे द्वितीयपुरोडाशस्येन्द्राग्नी देव-  
ता(ते) । तत्रेन्द्रानुग्रहाद्यजमानस्येन्द्रियोपेतत्वमग्न्यनुग्रहाच्चात्मादत्तम् ।

इन्द्रस्याहमिति । कल्पः—“ इन्द्रमिष्टमनुमन्त्रयते—इन्द्रस्याहं देवयज्ययेन्द्रि-  
यावी भूयासमिति ” इति ।

सांनाय्यस्येन्द्रो देवता तत्पसादादिन्द्रियावित्वम् ।

महेन्द्रस्येति । कल्पः—“ महेन्द्रमिष्टमनुमन्त्रयते महेन्द्रस्याहं देवयज्यया  
जेमानं महिमानं गमेयमिति ” इति ।



केषांचित्सांनान्यस्य महेन्द्रो देवता । तथा चाऽऽम्नायते—“ त्रयो वै गत-  
श्रियः शुश्रुवान्ग्रामणी राजन्यस्तेषां महेन्द्रो देवता ” इति । तत्रेन्द्रशब्दार्थप्रयु-  
क्त्या यजमानस्य जेतृत्वप्राप्तिः । महच्छब्दार्थप्रयुक्त्या यजमानस्य विद्यैश्वर्या-  
दिगुणैर्महत्त्वप्राप्तिः ।

अग्नेः स्विष्टकृतं इति । कल्पः—“ स्विष्टकृतमिष्टमनुमन्त्रयते—अग्नेः स्विष्ट-  
कृतोऽहं देवयज्ययाऽऽयुष्मान्यज्ञेन प्रतिष्ठां गमेयमिति ” इति ।

कश्चिदग्निः केनचिन्निमित्तेन रुद्रनामधेयमलभत । स च कदाचिद्देवैराहुत्या  
तोषितः पूर्वमिष्टानां यागानां वैगुण्यं परिहृत्य स्विष्टत्वं कृतवान् । तथा च ब्रा-  
ह्मणमाऽऽम्नायते—“ देवा वै यज्ञाद्रुद्रमन्तरापन्स यज्ञपविध्यत्तं देवा अभि समग-  
च्छन्त कल्पतां न इदमिति तेऽब्रुवन्स्विष्टं वै न इदं भविष्यति यदिमं राधायि-  
ष्याम इति तत्स्विष्टकृतः स्विष्टकृत्वम् ” इति । “ यदग्नये स्विष्टकृतेऽवद्यति  
भागधेयेनैव तद्भुद्रं समर्धयति ” इति च । स्विष्टकृच्छब्दस्य निर्वचनं सौत्रामण्यां  
मैत्रावरुणप्रेषमन्त्रे विस्पष्टमाऽऽम्नायते “ देवो अग्निः स्विष्टकृद्देवामिन्द्रमवर्धयत् ।  
स्विष्टं कुर्वन्स्विष्टकृत् । स्विष्टमग्न करोतु नः ” इति । तत्राग्निशब्दार्थप्रयुक्तं  
यजमानस्याऽऽयुष्मत्त्वम् । अत एव मन्त्रान्तरमेवमाऽऽम्नायते—“ अग्निरायुष्मान्स  
वनस्पतिभिरायुष्मान्तेन त्वाऽऽयुषाऽऽयुष्मन्तं करोमि ” इति । स्विष्टकृच्छब्द-  
ार्थप्रयुक्त्या यज्ञपविष्ठाप्राप्तिः । यदाऽयमग्निः स्विष्टं करोति तदा यजमानः सगु-  
णेन संपूर्णेन यज्ञेन प्रतिष्ठां फलप्राप्तिलक्षणां लभते ।

अत्र विनियोगसंग्रहः—

“ ध्रुवोऽसीतिविभिर्मन्त्रैः परिधिव्रयमन्त्रणम् ।

युनाग्नियोग इन्धानाः समिधोरनुमन्त्रणम् ॥ १ ॥

यन्मे हविर्मन्त्रयेत भूस्त्रिभिः सादयेद्भुविः ।

उच्छुष्मो मन्त्रयेतेधमममर्त्यं प्रवृत्तिं तथा ॥ २ ॥

सौवाधारं मनोऽसीति स्रुच्याधारं तु वागिति ।

वसन्तपञ्चाभिर्मन्त्रैः प्रयाजान्पञ्च मन्त्रयेत् ॥ ३ ॥

अग्नीषोमेत्याज्यभागावग्नेरित्यग्नियागकम् ।

दब्धिरुपांशुयाजस्य स्पष्टमग्नीति पञ्चकम् ॥

अनुवाके द्वितीयेऽस्मिन्मन्त्राः षड्विंशतिर्गताः ॥ ४ ॥ इति ।



अथ मीमांसा ।

पञ्चमाध्यायस्य प्रथमपादे चिन्तितम् —

“ स्याद्वसन्तादिमन्त्राणां क्रमो नो वाऽन्यवद्भवेत् ।

शाखान्तरे व्यत्ययेन न क्रमो नियतोऽत्र हि ” इति ।

दर्शपूर्णमासयोर्याजमानकाण्डे प्रयाजानुमन्त्रणमन्त्रा आम्नाताः—“ वसन्त-  
मृतूनां प्रीणामि ग्रीष्ममृतूनां प्रीणामि ” इत्यादयः । तेषां नियतः क्रमोऽभ्युप-  
गन्तव्यः । कुतः । अन्येष्वग्नयेषां श्रुत्या जायन्तुमन्त्रणमन्त्रेषु नियतक्रमदर्शनेनात्रापि  
क्रमनियमस्य बुद्धिस्थत्वादिति चेन्मैवम् । अत्र नियामकाभावात् । न तावदत्र  
पाठो नियामकः । वसन्तग्रीष्मवर्षाशरद्धेमन्तमन्त्राणामनेन क्रमेण तैत्तिरीयशाखा-  
पठितानां शाखान्तरे व्यत्ययेन पाठदर्शनात् । नात्र यवागूपाकवदर्थो नियामकः ।  
वसन्तमन्त्रेण यस्य कस्मचित्प्रयाजस्यानुमन्त्रणेऽप्यनुपपत्त्यभावात् । नाप्यत्र लिङ्गं  
नियामकम् । वसन्तमन्त्रे समिद्यागैकविषयस्य विशेषसामर्थ्यस्यादर्शनात् । तस्मा-  
दत्र नास्ति नियतः क्रमः ।

तृतीयाध्यायस्य तृतीयपादे चिन्तितम्—

“ उपांशुयजतेनाङ्गं दग्धिमन्त्रोऽङ्गन्ताऽथवा ।

साधारणत्वाल्लिङ्गदेर्मानाभावादनङ्गन्ता ॥

मन्त्राणां कर्मणां चात्र क्रमेणाऽऽम्नानमीक्ष्यते ।

प्रक्रियावत्क्रमो मानं यथासंख्यं ततोऽङ्गन्ता ॥

क्रमः समानदेशत्वं पाठादर्थच्च पाठतः ।

यथासंख्यं संनिविश्च यथासंख्यमुदाहृतम् ।

शुन्वध्वमिति सांनाय्यपात्राङ्गं संनिधेर्मतम् ।

पशुधर्मोऽर्थसादेश्यादग्नीषोमीयगो भवेत् ” इति ॥

दर्शपूर्णमासयोर्याजमाने मन्त्रकाण्डे कश्चिन्मन्त्र आम्नापते—दग्धिरस्यदग्धो  
भूयासममुं दधेयम् ” इति । अस्य मन्त्रस्योपांशुयाजाङ्गन्तायां श्रुति-



वाक्ये न विद्येते । ब्राह्मणे विनियोग आम्नायार्थविवरणस्यैवाऽऽम्नातत्वात् ।  
 “ एतया वै दब्ध्या देवा असुरानदभ्नुवन्तथैव भ्रातृव्यं दभ्नोति ” इति  
 ब्राह्मणम् । दंब्धिर्वातुकमायुधम् । आग्नेयाग्नीषोमीयोरप्यनिष्टनिवारकत्वालिङ्गं  
 साधारणम् । प्रकरणं च त्रयाणामेव । ततो मानाभावादयं मन्त्रो नोपांशुया-  
 जाङ्गमिति प्राप्ते ब्रूमः-आध्वर्यवकाण्ड आग्नेयोपांशुयाजाग्नीषोमीयकर्माणि क्र-  
 मेणाऽऽम्नातानि । याजमाने च काण्डे तद्विषया मन्त्राः क्रमेणाऽऽम्नाताः-“ अ-  
 ग्रेरहं देवयज्ययाऽन्नादो भूयासं दब्धिरस्यदब्धो भूयासममुं दभेयमग्नीषोमीयोरहं देव-  
 यज्यया वृत्रहा भूयासम् ” इति । तत्र यथा वाक्यद्वयानुसंधानसंपन्नं प्रकरणं  
 पृथक्प्रमाणं तथा प्रकरणद्वयानुसंधानसंपन्नः क्रमः कुतो न मानं स्यात् । न  
 चास्य प्रकरणेऽन्तर्भावः । द्वयोर्वाक्ययोरिव प्रकरणयोरेकवाक्यत्वाभावात् । त-  
 स्मात्क्रमप्रमाणेन मध्यवर्तिन उपांशुयाजस्य मध्यवर्ती मन्त्रोऽङ्गम् । समानदेशत्वं  
 क्रम इति क्रमस्य स्वरूपम् । तच्च द्विविधं पाठकृतमर्थकृतं च । पाठकृतमपि  
 द्विविधं यथासंख्यं संनिधिश्चेति । तयोराद्यस्य दब्धिमन्त्र उदाहरणम् । शुन्धध्वं  
 दैव्याय कर्मण इत्ययं मन्त्रः शोधनीयेषु वस्तुषु साधारणो भासते । तत्र सांना-  
 य्यपात्राणि कुम्भीशाखापवित्रादीन्यनन्तरेषु मातरिश्वन इत्यादिमन्त्रेष्वेवभासन्त  
 इति संनिधिना तत्पात्रपोक्षणे शुन्धध्वमिति मन्त्रो विनियुज्यते । अनुष्ठानसादे-  
 श्योत्पशुधर्माणामग्नीषोमीयाङ्गत्वम् । तदेवं क्रमस्य त्रैविध्यं द्रष्टव्यम् ॥

इति श्रीमत्सायणाचार्यविरचिते माधवीये वेदार्थप्रकाशे लृणयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

द्वितीयोऽनुवाकः ॥ ५ ॥

---

( अथ प्रथमाष्टके षष्ठप्रपाठके तृतीयोऽनुवाकः ) ।

अग्निर्मा दुरिष्टात्पातु सविताऽघशस्त्राद्यो

मेऽन्ति दूरेऽरायतियाति तमेतेन जेषः सुखपव-



[ भक्ष्यस्येडादिभागस्यानुमन्त्रणम् ]

ष्वर्ण एहीमान्भन्द्रान्दुर्याः अभ्येहि मामनुवता  
 न्यु शीर्षाणि मृद्भुवमिड एह्यदित एहि सरस्व-  
 त्येहि रन्तिरासि रभतिरासि सूनर्यासि जुष्टे जुष्टि  
 तेऽशीयोपहूत उपहवम् [ १ ] : तेऽशीय सा  
 मे सत्याऽऽशीरस्य यज्ञस्य भूयादरेडता मनसा  
 तच्छकेयं यज्ञो दिवः रोहतु यज्ञो दिवं  
 गच्छतु यो देवयानः पन्थास्तेन यज्ञो देवाः  
 अप्येत्वस्मास्विन्द्र इन्द्रियं दधात्वस्मान्नाय  
 उत यज्ञाः सचन्तामस्मासु सन्त्वाशिषः सा  
 नः प्रिया सुप्रतूर्तिर्मघोनी जुष्टिरसि जुषस्व नो  
 जुष्टा नः ( २ ) असि जुष्टि ते गर्मेयं मनो  
 ज्योतिर्जुषतामाज्यं विच्छिञ्चं यज्ञः समिमं  
 दधातु । बृहस्पतिस्तनुतामिमं नो विश्वे देवा  
 इह मादयन्ताम् । ब्रध्न पिन्वस्व ददतो मे मा  
 क्षायि कुर्वतो मे मोष दसत्प्रजापतेभर्गोऽस्यु-  
 जस्वान्पयस्वान्प्राणापानौ मे पाहि समान-  
 व्यानौ मे पाशुदानव्यानौ मे पाह्याक्षितोऽ-  
 स्यक्षित्यै त्वा मा मे क्षेष्टा अमुत्रामुष्मि-  
 ण्योके [ ३ ] ॥

( उपहवं जुष्टा नस्त्वा षट् च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 षष्ठप्रपाठके तृतीयोऽनुवाकः ॥ ३ ॥



( अथ प्रथमकाण्डे षष्ठप्रपाठके तृतीयोऽनुवाकः ) ।

द्वितीयानुवाके हविरनुमन्त्रणमुक्तम् । तृतीयानुवाके भक्ष्यस्येडादिभागस्यानुमन्त्रणमुच्यते ।

अग्निर्मेति । कल्पः “ प्राशिन्नेऽवदीयमाने जपति अग्निं दुरिष्ठात्पातु सविताऽवशः सादिति ” इति ।

मन्त्रवैकल्येन क्रियावैकल्येन वा यदिष्टं दुरिष्टं तत्तस्माद्दुरिष्ठादग्निं पातु । अवशं सात्पापरुचेरसुरादेः सविता मां पातु ।

यो मेऽन्तीति । कल्पः—यजमानभागे यो मेऽन्ति दूरेऽरातीयति तमेतेन जेषमिति ” इति ।

यजमानभाग इत्यस्यावदीयमाने जपतीति शेषोऽनुवर्तते । यो राक्षसादिर्ममान्तिके दूरे वाऽरातीयति शत्रुत्वमिच्छति तं राक्षसादिभेतेन यजमानभागेन जेषं जयेयम् ।

कल्पः—“ इडामाह्वयमाणामनुमन्त्रयते सुरूपवर्षवर्ण एहीति मघोनीत्यन्तः ” इति ।

सुरूपेति मन्त्रादिः । मघोनीति मन्त्रान्तः ।

पाठस्तु—

सुरूपवर्षेति । गोशरीरं (रस्य) धारयित्र्या इडाख्याया देवतायाः संबोधनं सुरूपवर्षवर्ण इति । शृङ्गपुच्छादिकं रूपम् । वर्षं वृष्टिः । वर्णः शुक्लरुष्णकपिलत्वादिः । शोभना रूपवर्षवर्णा यस्याः सा तथोक्ता । शृङ्गादीनामतिदीर्घत्ववक्तृत्वादिपरिहारेण दर्शनीयत्वं रूपस्य शोभनत्वम् । वर्षं द्विविधमुदकरूपं च । तत्रेडा स्वकीयात्पदाद्घृतं वर्षति । तथा च मन्त्र आम्नायते—“ इडायाः पदे घृतवति स्वाहा ” इति । “ मानवी घृतपदी मैत्रावरुणी ” इति च । “ इडायाः पदं घृतवच्चराचरम् ” इति च । तथा ब्राह्मणमप्याम्नायते—“ सा यत्र यत्र न्यक्रामत्ततो घृतमपीडयत् तस्माद्घृतमुच्यते ” इति । वृष्टिर्वा इडा वृष्ट्यै वै निक्रमणे घृतं प्रजाः संजीवन्तीः पिबन्ति ” इति च । तदिदं घृतरूपत्वं वर्षस्य शोभनत्वम् । कर्बुरादिसंकीर्णत्वपरिहातेन विस्पष्टं शुक्लरुष्णकपिलत्वादिकं वर्णस्य शोभनत्वम् । तथाविधे हे इडे, इमानस्मदीयान्भद्राञ्छास्त्रोक्तयज्ञसाधनसंपूर्णान्दुर्या-



( भक्ष्यस्येडादिभागस्थानुमन्त्राणम् )

यज्ञगृहान्प्रत्यागच्छ । ' गृहा वै दुर्याः ' इति हि श्रूयते । किंच मामभिलक्षमानुवताऽस्मिन्यज्ञवनेऽनुकूला सती, एहि आगच्छ । उशब्दः समुच्चये । अपि च हे इडाविशेषा यूयमस्मदीयानि शिरांसि निमृद्भवं नितरां स्नेहपूर्वकाघ्राणादिना शोधयध्वम् । त एवेडाविशेषा इडादिभिः सूनर्थन्तैः षड्भिर्नामविशेषैः रूपधी क्रियन्ते । इडादीनां गोतामविशेषत्वं सप्तमकाण्डे सामान्नातम्—' इडे रन्तेऽदिते सरस्वति भिये प्रेषसि महि विश्रुत्येतानि ते आचिनये नामानि ' ( सं० का० ७ प्र० १ अ० ६ ) इति ।

एतेषां प्रदर्शनार्थत्वाद्रमत्यादिकमपि द्रष्टव्यम् । हे जुष्टे भिये सेव्ये वा ते जुष्टि त्वदीयां प्रीतिमशीय प्राप्नुयाम् । हे उग्रहू इड एहीत्येवमागमनायास्माभिरनुज्ञातेऽहमपि त उपह्वं त्वदीयामनुज्ञामशीय प्राप्नुयाम् । अस्य यज्ञस्य येयमाशीः फलप्रार्थना सा मे सत्या भूयात् । अरेडवाऽमादरमकुर्वता मनसा तत्फलं साधयितुं शक्यं त्वत्प्रसादाच्छक्नो भूयासम् । मयाऽनुष्ठितोऽयं यज्ञो निःश्रेणीमिव क्रमेण दिवमारोहतु । केनापि वैकल्यप्रतिबन्धेन भ्रंशो यज्ञस्यानारोहणं, भ्रंशाभावे तु यज्ञ आरोहत्येव । आरुह्य च यस्यां दिवि यज्ञहविर्भाजो निवसन्ति तां दिवं स्वर्गप्रदेशविशेषं गच्छतु । तस्मिन्प्रदेशे गत्वा सभायामुपविष्टा देवा येन मार्गेण हविर्भोजनशालां गच्छन्ति तेनैव मार्गेणायं यज्ञो यज्ञसंबद्धहविर्देवानप्येतु प्राप्नोतु । तेन यज्ञेन तुष्ट इन्द्रोऽस्मास्विन्द्रियं यज्ञान्वरानुष्ठानाय चक्षुरादिपाटवं दधातु स्थापयतु । तादृशानस्मान्प्राप्तो यज्ञसाधनानि धनानि यज्ञाउत करिष्यमाणा यज्ञा अपि सचन्तामाश्रयन्ताम् । आशिषस्तद्यज्ञफलान्यस्मासु सन्तु । सा तादृशी त्वं नोऽस्मान्प्रति सुभतूर्तिः सुष्ठु प्रकर्षेण शत्रूणां हिंसिका मघोनी धनवती च भव ।

जुष्टिरसीति । कल्पः ' अवान्तरेडां प्राश्यमानामनुमन्त्रयते जुष्टिरसि जुषस्व नो जुष्टा नोऽसि जुष्टं ते गमेयमिति ' इति ।

हेऽशान्तरेडे त्वं जुष्टिरसि प्रीतिरूपाऽसि । नोऽस्माञ्जुषस्व प्रीणय । नोऽस्माभिर्जुष्टाऽसि सेविताऽसि । ते जुष्टिं त्वदीयां प्रीतिं गमेयं प्राप्नुयाम् ।

मनो ज्योतिरिति । कल्पः—' अथान्तर्बध्यद्भिर्भाजयते मनो ज्योतिर्जुषतामाज्यं विच्छिन्नं यज्ञं समिधं दधातु । बृहस्पतिस्तनुतामिधं नो विश्वे देवा इह मादयन्तामिति ' इति ।



मनो ज्योतिर्मननीयोऽयमभिस्तत्तदाहुतिष्वाज्यं सेवताम् । केनापि वैकल्येन विच्छिन्नाभिमं यज्ञं वैकल्यपरिहारेण संदधातु । बृहस्पतिः स्वयमेव नोऽस्मदीय-  
मिमं यज्ञं तनुताम् । विश्वे देवा इह यज्ञे मादयन्तां तृप्सन्तु ।

ब्रध्न पित्वस्वेति । कल्पः-‘ बर्हिषदं पुरोडाशमनुमन्त्रयते ब्रध्न पित्वस्व  
ददतो मे मा क्षाधि कुर्वतो मे मोष दत्तदिति ’ इति ।

यज्ञपुरुषवाची ब्रध्नशब्दः । ‘ यज्ञो वै ब्रध्नः ’ इति श्रुतेः । हे ब्रध्न  
पित्वस्वास्मानृत्विजश्च प्रीणय । ददतो धनं प्रयच्छतो मम देयं धनं मा क्षीयता-  
मपि तूषचीयताम् । यागं कुर्वतो मम सामर्थ्यं मोषदत्तमोषक्षीयतामपि तु पुनः  
पुनर्वर्धताम् ।

प्रजापतेरिति । कल्पः-‘ अथान्वाहार्यं याचति तमन्तर्वेद्यासन्नमभिमन्त्र-  
यते प्रजापतेर्भागोऽस्यूर्जस्वान्पयस्वाप्राणापानौ मे पाहि समानव्यनौ मे पाह्यु  
दानव्यानौ मे पाह्यक्षितोऽस्यक्षित्यै त्वा मा मे क्षेष्टा अमुत्रामुष्मिँल्लो रु इति ’ इति ।

यद्यप्यन्वाहार्यं ऋत्विजां भागस्तथाऽपि तेन प्रजापतेः परितोषात्तद्भागत्वम-  
प्यविरुद्धम् । स च भाग ऊर्जस्वान्बलवान् । तद्भोजिनां बलप्रदत्वात् । पयस्वा-  
न्क्षीरवत्स्वादुतमः । यद्वा क्षीरं पच्यमानत्वात्पयस्वान् । अत एव सूत्रकार  
आह-‘ क्षीरे भवतीत्येके ’ इति । हेऽन्वाहार्यं त्वं शरीरगतान्प्राणादिवायुभेदा-  
न्पाहि । एक एव वायुः शरीरगतः स्थानभेदात्कार्यभेदाच्च प्राणादिनामभि-  
भिद्यते ।

स्थानभेदः कैश्चिदुक्तः—

“ हृदि प्राणो गुदेऽपानः समानो नाभिसंस्थितः ।

उदानः कण्ठदेशस्थो व्यानः सर्वशरीरगः ” इति ॥

लच्छ्वासानिःश्वासौ प्राणव्यापारः । मलमूत्रयोरधःपातनमपानव्यापारः । भुक्त-  
स्यान्नरसस्य शरीरे साम्येन नयनं समानव्यापारः । उद्गारादिरुदानव्यापारः ।  
कृत्स्नासु शरीरनाडीषु व्याप्य प्राणापानवत्त्योः संधिकाले शरीरस्य बलप्रदानं  
व्यानव्यापारः । अत एव च्छन्दोगा आमनन्ति-‘ यद्वै प्राणिनि स प्राणो  
यदपानिति सोऽपानः । अथ यः प्राणापानयोः संधिः स व्यानो यो व्यानः



[ शेषाहुतीनामनुयाजादीनामनुमन्त्रणम् ]

सा वाक्स्मादप्राणान्नपानन्वाचमभिव्याहरति । अतो यान्यन्यानि वीर्यवन्ति कर्माणि  
यथाऽग्नेर्मन्थनमाजेः सरणं दृढस्य धनुष आयमनमप्राणान्नपानस्तानि करोति ।  
इति । एवं बहुविधव्यापारहेतुत्वात्प्राधान्यं द्योतयितुं व्यानस्य द्विरुक्तिः । यद्वा  
नागकूर्मादिवायुविशेषाणामत्रान्वर्भावमभिप्रेत्य पुनरप्युक्तिः । हेऽन्वाहार्यं त्वमाक्षि-  
तोऽक्षीणोऽसि । अपरिमितो निरुप्य इति ब्राह्मणोक्तेर्दक्षिणाश्रावन्वाहार्यं महान्तमप-  
रिमितमोदनं पचतीति सूत्रकारोक्तेश्च । तस्मात्परलोकेऽप्यक्षित्यै त्वां ददामीति  
शेषः । तेनाभिप्रायेण दीयमानत्वादमुत्र परलोके मम भोगाय मा क्षेष्टाः क्षयं मा  
प्राप्नुहि । तस्मादहमप्यमुष्मिँलोके त्वां यथेच्छमनुभवामीति शेषः ।

अत्र विनियोगसंग्रहः—

“ अग्निः प्राश्निवावदानं यो मेऽन्ति स्वामिभागकम् ।

इडादयं सुरूपेति जुष्टिरित्यनुमन्त्रयेत् ॥ १ ॥

मनोऽन्निर्मार्जनं ब्रध्न पुरोडाशं प्रजापतेः ।

अन्वाहार्यं मन्त्रयेत् मन्त्राः सप्तेह वर्णिताः ॥ २ ॥ ” इति ॥

इति श्रीभट्टसायणाचार्यविरचिते माधवीये वेदार्थप्रकाशे लृष्णयजुर्वे-

दीयतैत्तिरीयसंहिताभाष्ये प्रथमकाण्डे षष्ठप्रपाठके

तृतीयोऽनुवाकः ॥ ३ ॥

( अथ प्रथमाष्टके षष्ठप्रपाठके चतुर्थोऽनुवाकः ) ।

वर्हिषोहं देवयज्यया प्रजावान्भूयासं नरा-  
शंसस्याहं देवयज्यया पशुमान्भूयासमग्नेः  
स्विष्टकृतोऽहं देवयज्ययाऽऽधुमान्यज्ञेन प्रतिष्ठां  
गमेयमग्नेरहमुज्जितिमनूज्जेष सोमस्याहमुज्जि-  
तिमनूज्जेषमग्नेरहमुज्जितिमनूज्जेषमग्नीषोमयोर-  
हमुज्जितिमनूज्जेषमिन्द्राग्नियोरहमुज्जितिमनू-  
ज्जेषमिन्द्रस्याहम् [ १ ] उज्जितिमनूज्जेषं महे-  
न्द्रस्याहमुज्जितिमनूज्जेषमग्नेः स्विष्टकृतोऽहम्-



जिजि॒तिम॒नूज्जेषं॑ वा॒जस्य॑ मा प्र॒सवे॒नोद्ग्रा॒भेणोद्-  
 ग्र॒भीत् । अथा॑ स॒पत्नाः॑ इन्द्रो॑ मे नि॒ग्राभे॑णा  
 ध॒राः॑ अकः॑ । उ॒द्यामं॑ च नि॒ग्राभं॑ च ब्र॒ह्म दे॒वा  
 अ॒र्वावृ॑धन् । अथा॑ स॒पत्नानिन्द्रा॒ग्नी मे॑ वि॒षू-  
 ची॒नान्व्य॑स्यताम् । ए॒मा अ॒ग्न॒जाशि॒षो दोहं॑-  
 का॒मा इन्द्र॑वन्तः ( २ ) वना॒महे॒ धुक्षी॑महि  
 प्र॒जामि॑षम् । रोहि॑तेन त्वाऽभि॒र्दे॒वतां॑ गम॒यतु  
 ह॒रि॒भ्यां त्वेन्द्रो॑ दे॒वतां॑ गम॒यत्येत॑शेन त्वा॒ सूर्यो॑  
 दे॒वतां॑ गम॒यतु॒ वि ते॑ मु॒ञ्चामि॒ रश्ना॒ वि  
 र॒श्मीन्वि॒ योक्त्रा॒ यानि॑ प॒रिच॑त॒नानि॒ धत्ता॑द-  
 स्मा॒मुद्र॑वि॒णं यच्च॑ भ॒द्रं प्र॒णो वृ॒ताद्वा॒गधान्दे॒-  
 वता॑सु । वि॒णोः शं॒यो॒रहं॑ दे॒वय॑ज्यया॒ यज्ञे॑न  
 प्र॒तिष्ठां॑ ग॒मेयः॑ सोम॒स्याहं॑ दे॒वय॑ज्यया [ ३ ]  
 सु॒रेता॒ रेतो॑ धि॒षीय॒ त्वष्ट॑रहं॑ दे॒वय॑ज्यया॒ पशू॒-  
 नाः॑ रूपं॑ पु॒षेयं॑ दे॒वानां॑ प॒त्नीर॑ग्निर्गृ॒हप॑तिर्य-  
 ज्ञस्य॑ मि॒थुनं॑ तयो॒रहं॑ दे॒वय॑ज्यया॒ मि॒थुने॑न प्र  
 भू॒यासं॑ वेदो॒ऽसि॒ वित्ति॑र॒सि वि॒देय॒ कर्मा॑सि  
 क॒रुण॑म॒सि क्रि॒यासः॑ स॒निरा॑सि स॒निता॑ऽसि  
 स॒नेयं॑ घृ॒तव॑न्तं कु॒ला॒यिनः॑ रा॒यस्पोषः॑ सह-  
 स्त्रि॒णं वे॒दो द॑दातु वा॒जिन॑म् ( ४ ) ॥

( इन्द्रस्याहमिन्द्रवन्तः सोमस्याहं देवयज्यया चतुश्चत्वारिंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 षष्ठप्रपाठके चतुर्थोऽनुवाकः ॥ ४ ॥



( शेषाहुतीनामनुयाजादीनामनुमन्त्राणम् )

[ अथ प्रथमकाण्डे षष्ठपपाठके चतुर्थोऽनुवाकः ] ।

तृतीये भक्ष्यस्येडादिभागस्यानुमन्त्रणमुक्तम् । चतुर्थे शेषाहुतीनामनुयाजादीनामनुमन्त्रणमुच्यते ।

बर्हिषोऽहमिति । कल्पः—‘ अनुयाजानामिष्टमिष्टमनुमन्त्रयते बर्हिषोऽहं देवयज्यया प्रजावान्भूयासं नराशंसस्याहं देवयज्यया पशुमान् भूयासमग्नेः स्विष्टकृतोऽहं देवयज्ययाऽऽयुष्मान्यज्ञेन प्रतिष्ठां गमेयमिति ’ इति ।

बर्हिर्नराशंसस्विष्टकृच्छब्दा अनुयाजदेवानामग्निविशेषाणां वाचकाः । बर्हिर्नराशंसयागाभ्यां प्रजापतिः क्रमेण प्रजाः पशूश्च ससर्जेति यजमानस्य तत्तत्पार्थना युक्ता । स्विष्टकृन्मन्त्रस्तु व्याख्यातः ।

कल्पः—‘ अथ यत्र होतुरभिजानात्यग्निरिदं हविरजुषतेति तद्यजमानमुज्जित्वाचयति अग्नेरहमुज्जितिमनूज्जेयमिति यथेष्टम् ’ इति ।

यस्मिन्काले होता सूक्तवाकं पठन्नाग्निरिदं हविरजुषतेत्यादीनि तत्तद्देवतास्मारकाणि वाक्यानि पठति तस्मिन्कालेऽध्वर्युर्यजमानं तत्तद्देवताविषयाण्युज्जितिवाक्यानि वाचयेत् । अमावास्यायां पौर्णमास्यां वा यां देवतां यजति तदिष्टमनतिक्रम्य तदनुसारेण सूक्तवाकभागा उज्जितिभागाश्च प्रयोक्तव्याः ।

पाठस्तु—

अग्नेरहमिति । आज्यभागदेवोऽग्निर्हविः सेवित्वा तेन हविषा पुष्टो यज्ञविरोधिनोऽसुरादीनिभिववन्तुकृष्टं जयं प्राप्तवान् । तदीयां तामुज्जितिमनु यजमानोऽहं पापरूपं वैरिणमभिववन्तुकृष्टं जयं प्राप्तोऽस्मि । एवं सर्वत्र योज्यम् ।

कल्पः—‘ उक्तं वाजवत्योर्व्यूहनम् ’ इति ।

वाजशब्दोऽस्ति ययोर्ऋचोस्ते ऋचौ वाजवत्यौ, तयोर्ऋचोर्व्यूहमानेन जप्यमानयोरध्वर्युर्जुहूपभृतौ द्वे स्त्रुचौ व्यूहेत्परस्परविपर्यासेनापसारयेत् तत्प्रकारस्वस्माभिराध्वर्यवकाण्डे दर्शित इत्यर्थः ।

पाठस्तु—

वाजस्य मेति । इन्द्रो वाजस्यान्त्य प्रसूतिनिमित्तेन स्त्रुच उर्ध्वग्रहणेन मामुदग्रभीदुत्कर्षं प्रापितवात् । अथ स्त्रुचो न्यक्कारेण मम सप्तानधरान्यक्कृतानकरोत् । देवा ब्रह्म परिवृढं स्त्रुचोरुद्ग्राहनिग्राहरूपं कर्मद्वयमवर्धयन् । अयेन्द्राग्नौ



[ शेषाहुतीनामनुयाजादीनामनुमन्त्राणम् ]

मम सप्तर्षान्विषूचानान्सर्वतः पलायमानान्व्यस्यतां विनाशयेताम् ।

एमा अगमन्निति । कल्पः—“अथ यत्र हेतुरभिजानात्याशास्तेऽयं यजमानोऽसाविति तद्यजमानं यज्ञस्य दोहं वाचयत्येमा अगमन्नांशो दोहकामा इन्द्रवन्तो वनामहे धुक्षीमहि प्रजामिषामिति ” इति ।

यस्मिन्काले होता सूक्तवाकं पठन्नाशास्तेऽयमित्यादिवाक्यमुच्चारयति तास्मिन्कालेऽध्वर्युयजमानमेमा अगमन्नित्यादियज्ञदोहमन्त्रं वाचयति । सूक्तवाक आयुराशास्ते सुप्रजास्त्वमाशास्त इत्यादय आयुराद्याशिषः समाप्नाताः । इमा आशिषोऽगमन्मां प्रत्यागच्छन्तु । वयमप्यायुरादिदोहं कामयमानास्तत्फलप्रदेनेन्द्रेण युक्तत्वादिन्द्रवन्तस्तमिन्द्रं वनामहे भजामहे । तेन भजनेन पुत्रपौत्रादिप्रजाभिषमिष्यमाणमन्त्रायुरादिकं धुक्षीमहि कामधेनुसदृशीमिन्द्रदेवतां दुश्मास्य ।

रोहितेनेति । कल्पः—“प्रस्तरं प्रह्वयमाणमनुमन्त्रयते रोहितेन त्वाऽग्निदेवतां गमयतु हरिभ्यां त्वेन्द्रो देवतां गमयत्वैतशेन त्वा सूर्यो देवतां गमयात्विति ” इति ।

रोहितहर्षेतशब्दा अग्नीन्द्रसूर्याणामन्धानभिदधते । हे प्रस्तर तैरश्वैरग्न्यादयस्त्वां सूक्तवाकोक्तां देवतां गमयन्तु ।

वि ते मुञ्चामीति । कल्पः—“परिधीन्विमुच्यमानाननुमन्त्रयते वि ते मुञ्चामि रश्नां वि रश्मीन्वि योक्त्रा यानि परिचर्तनानि । धत्तादस्मासु द्रविणं यच्च भद्रं प्र णो ब्रूताद्भागधान्देवतास्विति ” इति ।

लोके ह्यारुरुक्षुरारोहणीयमश्वं रशनादिभिः सर्वतो बध्नाति । तत्र रशनाशब्देन पल्ययनदाढ्यायोदरेदरे बध्यमाना तन्तुमयी चर्ममयी वा कक्ष्याऽभिधीयते । रश्मिशब्देनाश्वमुखे संलग्नो हस्तेनाश्वनियमनार्थो रज्जुविशेष उच्यते । योक्त्रशब्देनाश्वं स्तम्भे बद्धु ( न्धु ) मुपयुक्तो रज्जुविशेषः । पल्ययनस्य पुरतः पृष्ठतश्चापसरणं वारयितुमुरःपुच्छादौ बन्धनोपयुक्ता रज्जुविशेषाः परिचर्तनशब्देनोच्यन्ते । अश्ववदग्नेश्च रशनादिस्थानीयाः परिधयः । हेऽग्ने तव बन्धनहेतून्परिधिरूपान् रशनादीन्विमुञ्चामि । तद्विमोकेन संतुष्टस्त्वमस्मासु द्रविणं धेहि । यच्चान्यद्भद्रमन्नपानादिकं तदप्यस्मासु धेहि । अस्मदीयहविर्भुक्षु देवतासु भागधान्हविष्प्रदानस्मान्प्रकर्षेण ब्रूहि ।

विष्णोः शंयोरिति । कल्पः—“शंयुक्ताकमुक्तमनुमन्त्रयते विष्णोः शंयोरहं देवयज्यया यज्ञेन प्रतिष्ठां गमेयमिति ” इति ।



[ शेषाहुतनिामनुयाजादीनामनुमन्त्राणम् ]

शंयुशब्दः सुत्वमिश्रं बृहसादिपुत्रं ब्रूते । ते शंयुं बार्हसात्पपिति ब्राह्मणोक्तेः । स च बहुषु कार्येषु व्याप्नुवन्विष्णुरित्युच्यते । तस्य परितोषहेतुत्वात्तारिषिपहरणं तदीया देवयज्या तथा यजमानोऽहं कृत्स्नयज्ञेन निष्पन्नां प्रतिष्ठां फलं गमेयं प्राप्नुयाम् ।

सोमस्याहमिति । कल्पः—‘ पत्नीसंयाजानामिष्टमनुमन्त्रायते सोमस्याहं देवयज्या सुरेता रेतो विधीय त्वष्टुरहं देवयज्या पशूनां रूपं पुषेयमिति ’ इति । ‘ अथेतारावपसमस्यति देवावां पत्नीराग्निगृहपतिर्यज्ञस्य मिथुनं तथोरहं देवयज्या-मिथुनेन प्र भूयासमिति ’ इति च ।

चतुर्णां पत्नीसंयाजानां क्रमेण सोमस्त्वष्टा देवपत्न्यो गृहपत्याग्निरिति चतस्रो देवताः । तत्र सोमस्य रेतोवारणाभिमानित्वात्तदीययागेनाहं रेतो विधीय धार-येयम् । द्विविधं रेतो बन्ध्यमुत्पादकं च । तत्र बन्ध्यव्यावृत्तये सुरेता इति विशेष्यते । त्वष्टा तु निषिकं रेतः पश्चादिरूपेण विकारयति । अतस्तद्यागेन पशुरूपं पुषेयं पुष्यासम् । मिथुनत्वसिद्धयर्थमेकास्मिन्नेव मन्त्रे तृतीयचतुर्थदेवते समस्येते । या देवपत्न्यो यश्च गृहपतिरग्निस्तदुभयं मिलित्वा यज्ञसंवाञ्चि मिथुनम् । तदीययागेनाहमपि मिथुनेन पुत्रपुत्रीरूपेण प्रकृष्टो भूयासम् ।

कल्पः—‘ वेदे यजमानं वाचयति वेदोऽसि विचिरासि विदेयेत्याऽऽनादनु-वाकस्य ’ इति ।

वेदे निहिते सतीति शेषः । अन्तर्वेदे वेदं निधायेति सूत्रान्तरे दर्शनात् ।

पाठस्तु—

वेदोऽसीति । वेदोऽतीत्यस्य वाक्यस्यार्थो विचिरसीत्यनेन स्पष्टी क्रियते । हे दर्भमय त्वं वेदनामाऽसि । तस्य नाम्नोऽयमर्थः—‘ यत्तिर्द्रव्यलाभसाधनमित्य-तस्तत्पसादेनाहं धनं विदेय लभेय । तथैवोपरि व्याख्येयम् । कर्मासि कर्मनामकम- ( कोऽ ) ति । तस्य व्याख्यानं करुणमसीति । क्रियतेऽनेनेति करुणं वेदिसं-मार्जनभस्माध्यूहनादिसाधनमित्यर्थः । अतस्त्वयाऽहं संमार्जनादिकं क्रियासम् । तथा त्वं सानिरसि सानिनामाऽसि । तद्व्याख्यानं सानिवाऽसीति । धनस्य दाता-ऽतीत्यर्थः । अतस्त्वत्पसादेन सनेयं धनमृत्विगादिभ्यो देयासम् । किञ्च वेदो भवान्नह्यं रायस्पोषं धनं पुष्टिं ददातु । कीदृशं रायस्पोषं, घृतवन्नं घृतादिभोजनसाध-मसमृद्धम् । कुड्यायिनं निवासहेतुबहुगृहोपेतम् । सहस्रिणं सहस्रलक्षादिसंखरोपेतम् । वाजिनं भोज्यान्नासमृद्धम् ।



अत्र विनियोगसंग्रहः—

“ बाह्विस्त्रिभिरनूयाजान्मन्त्रयेत्सुक्तैर्वाककम् ।

अग्नेरित्यष्टभिर्वाजद्वाभ्यां व्यूहेत्सुचौ तथा ॥ १ ॥

एमाः स्वनामग्रहणे रोहीति प्रस्तरं त्रिभिः ।

वि ते परिधिभोक्तुं तु विष्णोः शं शंयुवाककम् ॥ २ ॥

त्रिभिः सोमादिसंयाजान्वेदो वेदाभिमर्शनम् ।

अनुवाके चतुर्थ्येऽस्मिन्त्रयोविंशतिरिरीताः ॥ ३ ॥ इति ॥

इति श्रीमत्सायणाचार्यविरचिते माधवीये वेदार्थप्रकाशे छण्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठपपाठके

चतुर्थोऽनुवाकः ॥ ४ ॥

( अथ प्रथमोऽष्टके षष्ठपपाठके पञ्चमोऽनुवाकः ) ।

आ प्यायतां ध्रुवा घृतेन यज्ञं यज्ञं प्रति देवयदस्यः । सू-  
याया ऊधोऽदित्या उपस्य उरुधारा पृथिवी यज्ञे अस्मिन् ।  
प्रजापतेर्विभानामं लोकस्तास्मिंस्त्वा दधाभि सह यजमा-  
नेन सदासि सन्मे भूयाः सवभासि सव मे भूयाः पूर्णमासि पू-  
र्णं मे भूया अक्षितमसि मा मे क्षेष्टाः प्राच्यां दिशि देवा  
ऋत्विजो मार्जयन्तां दक्षिणायाश्च [ १ ] दिशि मासाः पित-  
रो मार्जयन्तां प्रतीच्यां दिशि गृहाः पशवो मार्जयन्तामुदी-  
च्यां दिश्याप ओषधयो वनस्पतयो मार्जयन्तामूर्ध्वार्यां दि-  
शि यज्ञः संवत्सरो यज्ञपतिर्मार्जयन्तां विष्णोः क्रमोऽस्याभिमा-  
तिहा गायत्रेण छन्दसा पृथिवीमनु वि क्रमे निर्भक्तः स यं  
द्विभो विष्णोः क्रमोऽस्यभिशस्तिहा त्रैष्टुभेन छन्दसाऽन्तरिक्ष-  
मनु वि क्रमे निर्भक्तः स यं द्विभो विष्णोः क्रमोऽस्यरातीय-  
तो हन्ता जागतेन छन्दसा दिवमनु वि क्रमे निर्भक्तः स यं



( आप्यायनादिमन्त्राभिधानम् )

द्विष्मो विष्णोः क्रमोऽसि शत्रूयतो हन्ताऽऽनुष्टुमेन छन्दसा

दिशोऽनु वि क्रमे निर्भक्तः स यं द्विष्मः ( २ ) ॥

( दक्षिणायामन्तरिक्षमनु वि क्रमे निर्भक्तः स यं द्विष्मो विष्णोरेकानात्रिशच्च ) ॥

इति कृष्णयजुर्वेदीयतैत्तिरीयसंहितायां प्रथमाष्टके

षष्ठमपाठके पञ्चमोऽनुवाकः ॥ ५ ॥

( अथ प्रथमकाण्डे षष्ठमपाठके पञ्चमोऽनुवाकः ) ।

चतुर्थेऽनूयाजादिशेषहोमानुमन्त्रणमुक्तम् । पञ्चमे त्वाप्यायनादिमन्त्रा उच्यन्ते ।

आ प्यायतामिति । कल्पः—‘ ध्रुवामाप्यायमानामनुमन्त्रयते—आ प्याय-  
यतां ध्रुवा घृतेन यज्ञं यज्ञं प्रति देवयद्भ्यः । सूर्याया ऊवोऽदित्या उपस्थ उरु-  
धारा पृथिवी यज्ञे अस्मिभिति ’ इति ।यज्ञं यज्ञं प्रति तां तामाहुतिं प्रति देवयद्भ्यो देवान्होतुमिच्छद्भ्य कृत्विग्भ्यः ।  
पर्याप्तेन घृतेनेयं ध्रुवाऽऽप्यायतां पुनः पुनः पूर्यताम् । ऊधःशब्देन पयःपूर्णस्तनसं-  
घोऽभिधीयते । सूर्याशब्देनोषा आदित्यपत्नी विवक्ष्यते । तत्पत्नीत्वं च नक्षत्रे-  
ष्टावाधायते—‘ उषा वा अकामयत । प्रियाऽऽदित्यस्य सुमगा स्यामिति ’ ( ब्रा०  
का० ३ प्र० १ अ० ६ ) इति । इवशब्दोऽत्राध्याहर्तव्यः । यथा सूर्याया  
गोक्षपधारिण्या ऊधः पयःपूर्णं तथा ध्रुवा घृतेनाऽऽप्यायताम् । किं च, आदित्या  
वेदिरूपायाः पृथिव्या उपस्थ उत्सङ्गे वर्तमाना सेयं ध्रुवोत्तरा महांधारा पुनः  
पुनः सिच्यमानाभिराज्यधाराभिरुपेतास्त एव पृथिवी विस्तीर्णा सत्यस्मिन्सर्वस्मि-  
न्यज्ञे सम्प्रगाप्यायताम् ।प्रजापतेरिति । कल्पः—‘ अथ यजमानभागं प्राश्नाति प्रजापतोर्विभानाम्  
लोकस्तास्मिन्स्त्वा दधामि सह यजमानेनेति ’ इति ।यद्यपि स्वर्गादिलोकाः सर्वे प्रजापतिना सृष्टत्वात्तत्संबन्धिनस्तथाऽप्यकर्मभूमि-  
त्वेन यजमानान्पति विशेषेण न भान्तीति नास्ति एतेषां विभान्शब्दवाच्यत्वम् ।  
भूर्लोकस्तु कर्मभूमित्वेन यजमानानां विशेषेण भासमानत्वाद्विभान्शब्दवाच्यः ।  
विभान्नामके प्रजापतिसंबन्धिनि तस्मिन्भूलोके हविर्भागभक्षकेण यजमानेन मया  
सह त्वां स्थापयामि ।



( आप्यायनादिमन्त्राभिधानम् )

सदसीति । कल्पः—‘ पूर्णपात्रे यजमानं वाचयति सदसि सन्धे भूयाः सर्व-  
मसि सर्वं मे भूयाः पूर्णमसि पूर्णं मे भूया अक्षितमसि मा मे क्षेष्टा इति ’ इति ।

पूर्णपात्र आनीयमानेऽध्वर्युणेति शेषः । हे पूर्णपात्र त्वं सदसि संयवनादि-  
कार्यकारितया शोभनमसि । अतो मम फलपदानेन सदभूयाः शोभनं भूयाः ।  
सर्वमसि व्युत्केन वक्ष्यमाणेन प्राच्यादिसर्वदिग्व्याप्तमसि । अतो ममापेक्षितं  
सर्वं कार्यं कर्तुं क्षमं भूयाः । अङ्गिः पूर्णमसि । अतो मम प्रयोजनं संपूर्णं कर्तु-  
मुद्युक्तं भूयाः । अक्षितमसि पूर्णत्वादेव क्षयरहितमसि । अतो मम कार्यकरणे मा  
क्षेष्टाः क्षयं मा प्राप्नुहि ।

प्राच्यां दिशीति । कल्पः—‘ दिशो व्यूहति प्राच्यां दिशि देवा ऋत्विजो  
मार्जयन्तां दक्षिणायां दिशि मासाः पितरो मार्जयन्तां प्रतीच्यां दिशि गृहाः  
पशवो मार्जयन्तामुदीच्यां दिश्याप ओषधयो वनस्पतयो मार्जयन्तामूर्ध्वायां दिशि  
यज्ञः संवत्सरो यज्ञपतिर्मार्जयन्तामिति ’ इति ।

ऋत्विग्देवाद्याभिमानिनः सर्वे प्राणिनो यागं द्रष्टुं प्राच्यादिदिक्षु निवसन्ति ।  
अत एव ब्राह्मणमाग्नायते—‘ सर्वाणि वै भूतानि ब्रतमुपयन्तमनुपयन्ति ’ इति ।  
मासगृहादीनामचेतनत्वेऽपि तदभिमानिनः पुरुषा इह चिन्विताः । अन्तर्बानादि-  
शक्तियोगादेतेषामदर्शनमविरुद्धम् । त एते देवादयस्तस्यां तस्यां दिशि मार्जयन्तां  
शोधयन्ताम् ।

विष्णोः क्रम इति । कल्पः—‘ अथोपोत्थाय दक्षिणेन पदा विष्णुक्रमान्क-  
मते विष्णोः क्रमोऽस्यभिमातिहा गायत्रेण छन्दसा पृथिनिमितु वि क्रमे निर्मलः  
स यं द्विष्म इति चतुर्भिरेनुच्छन्दसं तृतीये चतुर्थमनुवर्तयति न चतुर्थाय प्रक्रामति  
नाऽऽहवनीयमुपात्तेति ’ इति ।

तृतीये पदेऽवस्थाय चतुर्थं मन्त्रं पठेत् । चतुर्थमन्त्राय प्रक्रमं न कुर्यात्किंतु  
मन्त्रमन्तरेण तूष्णीमेव चतुर्थं प्रक्रमं कुर्यात् । तं प्रक्रमं कुर्वन्नाहवनीयं नाति-  
क्रामेत्किंत्वाहवनीयात्तश्चादेव वेदिमध्ये चतुरः प्रक्रमान्समापयेत् ।

द्वितीयादिमन्त्रपाठस्तु—

विष्णोः क्रम इति । अत्र यजमानः स्वात्मानं विष्णुत्वेन भावयेत् । चतुर्णां  
प्रक्रमाणां प्रदेशान्पृथिव्यादिलोकरूपत्वेन भावयेत् । गायत्र्यादिछन्दोभिमानिदे-



[ सूर्योपस्थानादिमन्त्राभिधानम् ]

वतास्तेषां प्रक्रमाणामनुग्राहिकाः । अभिमातिशब्दो नरकपदं पापमाचष्टे । पाप्मा  
वा अभिमातिरिति श्रुतेः । हे प्रथमप्रक्रम त्वं पापघाती विष्णोः क्रमोऽसि ।  
गायत्रीछन्दोदेवतयाऽनुगृहीतोऽहमेतत्प्रदेशरूपां पृथिवीमनुमृत्य विक्रमे पादं प्रक्षि-  
पामि । यमभिमातिं वयं द्विष्मः सोऽभिमातिर्निर्भक्तोऽस्मात्प्रदेशान्निःसारितः ।  
एवमुत्तरत्र योज्यम् । अभिशस्तिरन्यैरापादितोऽपवादः । रातिर्दानं द्रव्यलाभः ।  
तान्निवारणमरातिस्तदिच्छन्तो विरोधिनोऽरातीयतः(न्त) । तृतीयप्रक्रमस्तान्हन्ति ।  
शत्रुत्वं हिंसकत्वं, तदिच्छन्तो वैरिणः शत्रूयतः(न्तः) । चतुर्थप्रक्रमस्तान्हन्ति ।

अत्र विनियोगसंग्रहः—

“ आप्या ध्रुवाप्यायनं स्यात्प्रजा स्वाम्यंशमक्षणम् ।

सदसीति प्रणीतानां धाराया अभिमन्त्रणम् ॥ १ ॥

प्राच्यां तु पञ्चभिः सिञ्चेत्क्रमेद्विष्णोश्चतुष्टयात् ।

अनुवाके पञ्चमेऽस्मिन्मन्त्रा द्वादशै वर्णिताः ॥ २ ॥ इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-  
र्वेदीयतैत्तिरीयसंहिताभाष्ये प्रथमकाण्डे षष्ठप्रपाठके  
पञ्चमोऽनुवाकः ॥ ५ ॥

[ अथ प्रथमाष्टके षष्ठप्रपाठके षष्ठोऽनुवाकः ] ।

अग॑न्म सु॒वः सु॒वर॑गन्म स॒दृश॑स्ते मा छि॒रि॒मि॒ यत्ते॒ तप॑-  
स्तस्मै॑ ते माऽऽ वृ॒क्षि सु॒भूर॑सि श्रेष्ठो॑ रश्मी॒नामा॑यु॒र्धा अ॒स्या-  
यु॒र्मे धेहि॑ व॒र्चो॒धा अ॑सि व॒र्चो॒ मयि॑ धेही॒दम॑हम॒मुं भ्रातृ॑व्य-  
मा॒भ्यो दि॒ग्भ्योऽस्यै॑ दि॒वोऽस्मा॑द॒न्तरि॑क्षाद॒स्यै पृ॒थिव्या॑ अ॒स्मा-  
द॒जाया॑न्निर्भ॒जामि॑ निर्भ॒क्तः स यं द्वि॒ष्मः [ १ ] सं ज्योति॑-  
पाऽभू॒वमै॑न्द्रीमा॒वृत॑म॒न्वाव॑र्ते॒ सम॑हं प्र॒जया॑ सं मया॑ प्र॒जा सम॑-  
हः रा॒यस्पोषे॑ण सं मया॑ रा॒यस्पोषः॑ समि॒द्धो अ॒ग्ने मे दी॑दिहि  
समे॒द्धा ते॒ अग्ने दी॑द्यासं वसु॒मान्य॒ज्ञो वसी॑यान्भूयास॒मन्न आ॒यू-



( सूर्योपस्थानादिमन्त्राभिधानम् )

अपि पवस आ सुवोर्जमिषे च नः । आरे बाधस्व दुच्छु-  
नाम् । अग्ने पवस्व स्वर्षा अस्मे वर्चः सुवीर्यम् [ २ ।  
दधत्पोषः रयिं मयि । अग्ने गृहपते सुगृहपतिरहं त्वया गृह  
पतिना भूयासः सुगृहपतिर्मया त्वं गृहपतिना भूयाः शतः  
हिमास्तामाशिषमा शांसे तन्तवे ज्योतिष्मतीं तामाशिषमा  
शांसेऽमुष्मै ज्योतिष्मतीं कस्त्वा युनक्ति स त्वा वि मुञ्चत्वग्ने  
व्रतपते व्रतमचारिषं तदंशकं तन्मेऽराधि यज्ञो बभूव स आ  
[ ३ ] बभूव स प्र जज्ञे स वावृधे । स देवानामधिपतिर्बभूव  
सो अस्माः अधिपतीन्करोतु वयः स्याम पतयो रयीणाम् ।  
गोमाः अग्नेऽर्विमाः अश्वी यज्ञो नृवत्संस्वा सदभिदप्रमृण्यः ।  
इडावाः एषो असुर प्रजावान्दीर्घो रयिः पृथुबुध्नः सभा-  
वान् ॥ ( ४ )

( द्विष्मः सुवीर्यः स आ पञ्चविंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
षष्ठप्रपाठके षष्ठोऽनुवाकः ॥ ६ ॥

( अथ प्रथमकाण्डे षष्ठप्रपाठके षष्ठोऽनुवाकः ) ।

पञ्चम आप्यायनादिमन्त्रा वर्णिताः । षष्ठे सूर्योपस्थानादिमन्त्रा उच्यन्ते ।  
अगन्मेति । कल्पः—‘ अथात्रैव तिष्ठन्नाहवनीयमुपातिष्ठते अगन्म सुवः सु-  
वरगन्म संदृशस्ते मा छित्सि यत्ते तपस्तस्मै ते माऽऽ वृक्षीति ’ इति ।

आद्येन सुवःशब्देन कर्मफलभोगभूमिरभिधीयते । द्वितीयेन सुवःशब्देन  
मोक्षद्वारभूत आदित्यलोकः । हे आहवनीय त्वत्पसादात्प्रथमं फलभोगस्थानं  
सपुत्रपात्रा वयं गम्यास्म । ततो मोक्षद्वारमादित्यलोकं गम्यास्म । तदर्थमहं ता  
संदृशः कटाक्षान्मा छित्सि विच्छिन्नो मा भूवम् । ते त्वर्थं यत्तपोऽस्माभि-



[ सूर्योपस्थानादिमन्त्राभिधानम् ]

रनुष्ठास्यते तस्मै तपसे ते तवानुग्रहान्माऽऽवृक्षि आ समन्ताद्बृको विच्छिन्नो मा भवम् ।

सुभूरसीति । कल्पः—‘ अथाऽऽदित्यमुपतिष्ठते—सुभूरसि श्रेष्ठो रश्मीनामा-  
युर्धा अस्यायुर्मे धेहि वर्चोधा असि वर्चो माये धेहीति ’ इति ।

हे आदित्य त्वं सुभूरसि सुष्ठु भवत्युदेतीति सुभूः । रश्मीनां रश्मियुक्तानां  
चन्द्रादीनां मध्ये श्रेष्ठोऽसि । आयुषः स्थापयिताऽसि । अतो मय्यायुः स्थापय ।  
एवं ब्रह्मवर्चसेऽपि योज्यम् ।

इदमहमिति । कल्पः—‘ अथैभ्यो लोकेभ्यो भ्रातृव्यं निर्भजति—इदमह-  
ममुं भ्रातृव्यमाभ्यो दिग्भ्योऽथै दिवोऽस्मादन्तरिक्षादस्यै पृथिव्या अस्मादन्ताद्या-  
न्निर्भजामि निर्भक्तः स यं द्विष्म इति ’ इति ।

यो भ्रातृप्यो मदीयो वैरी पृथिव्यादिलोकाग्रे प्राच्यादिदिक्षु मम विरोधमा-  
चरति मदीयमन्नाद्यं चापजिहीर्षति अमुं भ्रातृव्यं ततः पृथिव्यादेरिदं निर्भजामि  
शीघ्रमेव निःसारयामि । इदानीं विरोधमनाचरन्तमपि कालान्तरे तदाचरणशङ्का-  
या यं भ्रातृव्यं वयं द्विष्मः सोऽपि निःसारितः ।

सं ज्योतिषेति । कल्पः—‘ सं ज्योतिषाऽभूवमित्यात्मानं प्रत्याभिमृशते ,  
इति ।

अहमादित्यज्योतिषा समभूवं संगतो भूयासम् ।

ऐन्द्रीमिति । कल्पः—‘ दक्षिणमसमभि पर्यावर्तत ऐन्द्रीमावृतमन्वावर्त  
इति ’ इति ।

परमैश्वर्ययोगादादित्य इन्द्रः । तदीयमावर्तनमन्वहमपि प्रादक्षिण्येनाऽऽवर्ते ।

समहमिति । कल्पः—‘ अथोदङ्पर्यावर्तते समहं प्रजया सं मया प्रजा  
समहस्य रायस्पोषेण सं मया रायस्पोष इति ’ इति ’ इति ।

अहं प्रजया संगतो भूयासम् । प्रजाऽपि मया संगता भूयात् । रायस्पोषेऽ-  
प्येवं योज्यम् ।

समिद्ध इति । कल्पः—‘ अथाऽऽहवनीये समिधमादधाति समिद्धो अग्ने मे  
दीदिहि समेद्धा ते अग्ने दीद्यास्य स्वाहेति ’ इति ।



(सूर्योऽस्थानादिमन्त्राभिधानम्)

अत्र सपितृक्षेपाय स्वाहेति शब्दोऽध्याहृतः हेऽग्नेऽनया समिधा प्रदीप्तस्त्वं मे मदर्थं दीदिहि दीप्यस्व । तव दीपयिताऽहमपि त्वत्प्रसादाद्दीप्तो भूयासम् ।

वसुमानिति । कल्पः—‘अथाऽऽहवनीयमुपतिष्ठते वसुमान्यज्ञो वसियान्भू-  
यासमिति ’ इति ।

अयं यज्ञस्त्वत्प्रसादाद्वसुमान्धनवान् । अहमपि त्वत्प्रसादाद्वसियान्वसुमत्तरो भूयासम् ।

कलाः ‘अथाऽऽग्निपावमानीभ्यां गार्हपत्यमुपतिष्ठतेऽग्र आयूःषि पवसेऽग्ने पवस्वेति ’ इति ।

पाठस्तु—

अग्न आयूःषाति । हेऽग्ने पुत्रपौत्रादियुक्तानामस्माकमायूषि पवसे शोध-  
यासि । अपमृत्युं परिहरसीत्यर्थः । नोऽस्माकमूर्जं बलमिषमजं चाऽऽत्मन्तात्मुव  
प्रेरय देहीत्यर्थः । दुच्छुनां वैरिसेनामारे दूरे बाधस्व निराकुरु । सकारान्तोपः-  
शब्दः कर्मवाची । शोभनमपः कर्म यस्यासौ स्वपाः । हेऽग्ने त्वं स्वपाः  
सन्नस्मे अस्मान्पवस्व शोधय । मयि ब्रह्मवर्चसं व्यवहारसामर्थ्यं पुष्टिं धनं च  
स्थापय ।

अग्ने गृहपत इति । कल्पः—‘अथ गार्हपत्योऽपतिष्ठते—अग्ने गृहपते  
सुगृहपतिरहं त्वया गृहपतिना भूयासः सुगृहपतिर्माता त्वं गृहपतिना भूयाः शतः  
हिमा मलयमुष्णौ ज्योतिष्मतीं तामाशिषमाशासेऽमुष्मा अमुष्मा इति यावन्तोऽस्य  
पुत्रा जाता भवन्ति तन्तव इत्यन्ततः ’ इति ।

यद्यप्यत्र ‘तामाशिषमाशासे तन्तवे ज्योतिष्मतीं तामाशिषमाशासेऽमुष्मै  
ज्योतिष्मतीम् ’ इत्याम्नायपाठस्तथाऽप्यदःशब्दस्योत्पन्नपुत्रविषयत्वात्तन्तुशब्दस्या-  
नुत्पन्नपुत्रविषयत्वान्नार्थं क्रमो न्याय्य इत्यभिप्रेत्य शाखान्तरानुसारेण सूत्रकारो  
मन्त्रं पपाठ । अयं गार्हपत्योऽग्निरस्मिन्गृहे सर्वदा धार्यमाणत्वाद्गृहपतिः । हे  
गृहपतिना गृहपतेऽग्ने त्वयाऽनुगृहीतोऽहं सुष्ठु गृहपतिर्भूयासम् । त्वमपि गृहपतिना  
मया पूजितः सुष्ठु गृहपतिर्भूयाः । हिमशब्दो हेमन्तवाची सन्संवत्सरमुपलक्षयति ।  
शतसंवत्सरानग्निमिन्धानोऽहं तन्तवेऽनुत्पन्नबहुपुत्रोत्पत्तये ज्योतिष्मतीं तदुत्पत्ति-  
प्रकाशनसमर्थो तामाशिषमाशासे । अमुष्मा उत्पन्नपुत्राय देवदत्तादिनामकाय ज्यो-  
तिष्मतीमतिबुद्धिप्रकाशनसमर्थी तामाशिषमाशासे ।



(सूर्योपस्थानादिमन्त्राभिधानम्)

कस्त्विति । कल्पः—‘कस्त्वा युनाकि स त्वा वि मुञ्चात्विति यज्ञं विमुञ्चति’ इति ।

कशब्दः प्रजापतिमाचष्टे । हे यज्ञ पूर्वं यः प्रजापतिस्त्वां युनाकि युक्तवान्स एवेदानीं त्वां विमुञ्चतु ।

अग्ने व्रतपते इति । कल्पः—‘अथाऽऽहवनीये सभिधमादधाति अग्ने व्रतपते व्रतमचारिषं तदशकं तन्मेऽराधीति’ इति ।

यज्ञरूपस्य व्रतस्य पते हेऽग्ने त्वत्प्रसादादिदं व्रतं चरितवानसि । तद्व्रतं समापयितुमशकं शक्नोऽभूवम् । मदीयं तद्व्रतमराधि समृद्धमभूत् ।

यज्ञो बभूवेति । कल्पः—‘अथ यज्ञस्य पुनरालम्भं जपति यज्ञो बभूव स आ बभूव स प्र जज्ञे स वावृवे । स देवानामधिपतिर्बभूव सो अस्मां अधिपतीन्करोतु वयं स्याम पतयो रथीणामिति’ इति ।

इदानीमनुष्ठितोऽयं यज्ञो बभूव संपूर्णोऽभूत् । स यज्ञ आबभूव पुनरप्यावृत्तो भवतु । स यज्ञः प्रजज्ञेऽस्माननालस्येनानुष्ठातृन्मज्ञातवान् । अत एवास्मद्गृहे स यज्ञो वावृवे पुनः पुनरनुष्ठानेन वर्धनाम् । स यज्ञोऽस्माभिरिज्यमानानानां देवानामधिकं पालयिता भवतु । स यज्ञोऽस्मानप्यधिपतीनाधिकमनुष्ठानस्य पालका न्करोतु । वयमपि तस्य यज्ञपुरुषस्य प्रसादादथीणां यज्ञसाधनानां धनानां पतयो भूयास्म ।

गोमां अग्न इति । कल्पः—‘अथ प्राहुत्क्रम्य जपति गोमां अग्नेऽविमां अधी यज्ञो नृवृत्सत्वा सदभिदममृष्यः । इडावां एषो असुर प्रजावान्दीर्घो रथिः पृथुबुध्नः सभावानिति’ इति ।

हेऽग्ने पुनरावर्तनाय प्राथ्व्यमानो यज्ञ एतैर्विशेषणैर्विशिष्टो भूयात् । बह्वो गावोऽस्य सन्तीति गोमान् । एवमविमानधीति योज्यम् । नृवृत्सत्वा, ऋत्विग्रूपैर्भनुष्यैर्युक्ता देवाः सत्वायो यस्य यज्ञस्य स तादृशः । सदभित्सदैतामृष्योऽनभिभवनीयः । इडावानन्नवान् । प्रजावान्बह्वपत्यप्रदः । दीर्घः पुनः पुनरनुष्ठानादविच्छिन्नः । रथिर्बहुवनोपेतः । पृथुबुध्नो विस्तीर्णमूलो मन्त्रेष्वनुष्ठानेषु च मूलभूतेषु वैकल्यरहितः । सभावानविकलं यज्ञं द्रष्टुमिच्छन्त्या महत्या विद्वत्समया युक्तः । असुः प्राणः सोऽस्यास्तीत्यसुरः, हेऽसुर प्राणवन्न एव पुनः प्राथ्व्यमानो यज्ञ उक्तविशेषणविशिष्टो भूयात् ।



अत्र विनियोगसंग्रहः—

“ अग्नपूर्वाग्न्युपस्थानं सुभूर्भानोरुपस्थितिः ।

इदं निःसारयेच्छत्रून्संज्योति स्वाभिमर्शनम् ॥ १ ॥

ऐन्द्रीं प्रदक्षिणावृत्तिः समहं तद्विपर्ययः ।

समिद्धः समिदाधानं वसु पूर्वाग्न्युपस्थितिः ॥ २ ॥

अग्न आयूत्रिभिर्मन्त्रैरपराग्नैरुपस्थितिः ।

कस्त्वा यज्ञविमोक्तः स्यादग्ने तद्भरतभुत्सृजेत् ॥ ३ ॥

यज्ञेवि पुनराहं जपेद्गोमांस्तु गोमतीम् ।

षष्ठेऽनुवाक एतस्मिन्मन्त्राः पञ्चदशेरिताः ॥ ४ ॥ ” इति ।

अथ भीमांसा ।

नवमाध्यायस्य प्रथमपादे चिन्तितम्—

अग्नमादेः स्वर्गदेवौ हेतू यद्वा प्रऽत्र चोदितम् ।

आद्यौ लिङ्गान्भैवमङ्गस्यापूर्वाकाङ्क्षितत्वतः ॥

दर्शपूर्णमासयोर्मन्त्रौ श्रुतौ—अग्नम् सुवरित्येकः । अभेरहमुज्जितिमनूजेषमित्यपरः । तयोरुभयोः क्रमेण स्वर्गदेवौ प्रयोजकौ । कुतः । तल्लिङ्गदर्शनात् । तथा सति सौम्यं चरुं निर्वपेद्ब्रह्मवर्चसकाम इत्यत्र स्वर्गाग्न्योरभावाच्चास्त्यूह इति प्राप्ते ब्रूमः—चोदितं यदपूर्वं तस्यैव फलत्वेनानुष्ठेयतयेतिकर्तव्यताकाङ्क्षा युक्ता । ततो मन्त्रयोरपूर्वं प्रयोजकम् । तथा सति विष्णुतावगन्म ब्रह्मवर्चसं सूर्यस्याहमुज्जितिमनूजेषमित्येवं मन्त्रयोरस्त्यूहः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

षष्ठोऽनुवाकः ॥ ६ ॥

( अथ प्रथमाष्टके षष्ठप्रपाठके सप्तमोऽनुवाकः ) ।

यथा वै संमृतसोमा एवं वा एते संमृतयज्ञा यद्दर्शपूर्ण-  
मासौ कस्य वाऽहं देवा यज्ञमागच्छन्ति कस्य वा न बहूनां



( देवतापरिग्रहादिविधिः )

यजमानानां यो वै देवताः पूर्वं परिगृह्णाति स एनाः श्वो  
भूते यजत एतद्वै देवानामायतनं यदाहवनीयोऽन्तराऽग्नी  
पशूनां गार्हपत्यो मनुष्याणामन्वाहार्यपचनः पितृणामग्निं  
गृह्णाति स्व एवाऽऽयतेने देवताः परि ( १ ) गृह्णाति ताः  
श्वो भूते यजते व्रतेन वै मेध्योऽभिर्व्रतपतिर्ब्राह्मणो व्रतभृद्-  
व्रतमुपैष्यन्ब्रूयादग्ने व्रतपते व्रतं चरिष्यामीत्यग्निर्वै देवानां  
व्रतपतिस्तस्मा एव प्रतिप्रोच्य व्रतमा लभते बर्हिषा पूर्ण-  
मासे व्रतमुपैति वत्सैरमावास्यायामेतद्धयेतथोरायतनमुपस्तीर्यः  
पूर्वाग्निपरश्वेत्याहुर्मनुष्याः ( २ ) इन्वा उपस्तीर्णाग्नि-  
च्छन्ति किमु देवा येषां नवावसानमुपास्मिच्छ्वो यक्ष्यमाणे  
देवता वसन्ति य एवं विद्वानग्निमुपस्तृणाति यजमानेन  
ग्राम्याश्च पशवोऽवरुध्या आरण्याश्चेत्याहुर्घद्याभ्यानुपवसति  
तेन ग्राम्यानव रुन्धे यदारण्यास्याश्नाति तेनाऽऽरण्यान्यदना-  
श्वानुपवसेत्पितृदेवतयः स्यादारण्यास्याश्नातीन्द्रियम् [ ३ ]  
वा आरण्यामिन्द्रियमेवाऽऽत्मन्धत्ते यदनाश्वानुपवसेत्क्षोधुकः  
स्याद्यदश्रीयाद्ब्रह्मोऽस्य पशूनामि मन्येतापोऽश्नाति तन्नेवाशितं  
नेवानशितं न क्षोधुको भवति नास्य रुद्रः पशूनामि मन्यते  
वज्रो वै यज्ञः क्षुत्खलु वै मनुष्यस्य भ्रातृव्यो यदनाश्वानुप-  
वसति वज्रेणैव साक्षात्क्षुधं भ्रातृव्यं हन्ति [ ४ ] ॥

[ परि मनुष्या इन्द्रियं साक्षात्कीर्णि च ]

इति रुण्ययजुर्वेदीयतैत्तिरीयसंहितायां प्रथमाष्टके

षष्ठप्रपाठके सप्तमोऽनुवाकः ॥ ७ ॥



( अथ प्रथमकाण्डे षष्ठ्यपाठकेः सप्तमोऽनुवाकः ) ।

एतैः षड्भिरनुवाकैर्याजमानमन्त्रा उदीरिताः । अथानुवाकपञ्चकेन याजमान-  
ब्राह्मणमुच्यते । तत्रास्मिन्तप्तमानुवाके देवतापरिग्रहादिविधीयते । आहवनीया-  
दिष्वग्निष्वध्वर्युणाऽन्वाधीयमानेषु तस्मिन्नन्वाधानकाले यजमानोऽच्छिदकाण्डा-  
मनातानाभिं गृह्णामीत्यादिमन्त्राञ्जपेत् । सोऽयं देवतापरिग्रहः । अतौ चाऽऽपस्त-  
म्बसूत्रे विस्पष्टः ।

आपस्तम्बो ह्यभिं गृह्णामीत्यादिमन्त्रानुच्चार्येदमाह—‘ आहवनीयेऽन्वाधीय-  
माने जपति ’ इति । अन्तराऽग्नी पञ्चव इति मन्त्रमुच्चार्येदमाह—‘ अन्तराऽग्नी  
विष्टञ्जपति ’ इति । इह प्रजा इत्यादिमन्त्रद्वयमुच्चार्येदमाह—‘ गार्हपत्यम् ’ इति ।  
अन्वाधीयमानमनुत्रयत इति शेषः ।

अयं पितृणामिति मन्त्रमुच्चार्येदमाह—‘ दक्षिणाभिम् ’ इति ।

अत्रापि पूर्ववद्वाक्यशेषः ।

तमिमं देवतापरिग्रहं विधातुमादौ प्रस्तौति—

यथा वा इति । एकस्मिन्नेव काले संहृत्य प्राप्ताः समृतसोमाः सोमयागो  
एकस्मिन्नेव वसन्तर्तौ बहूनां यजमानानां सोमयागाः संहृत्य प्राप्यन्त एवमेव ब-  
हूनां यजमानानामेते दर्शपूर्णमासा यज्ञा एकस्मिन्नेव पर्वणि संहृत्य प्राप्यन्ते ।  
देवताश्चाग्न्यादयो या एकस्य यजमानस्य ताश्चान्यस्यापि । तथा सति देवानां  
मनसि संकटमुत्पद्यते । तत्संकटमहशब्देन द्योत्यते । देवानां पक्षपातस्यानुचितत्वा-  
त् । कस्य यजमानस्य यज्ञं देवा आगच्छन्ति कस्य वा यज्ञं नाऽगच्छन्तीति मह-  
देवतसंकटम् । तस्य संकटस्यायं परिहारः—बहूनां यजमानानां मध्ये यो  
यजमान इतरेभ्यः पूर्वः पवृत्तो देवताः परिगृह्णाति स यजमान एताः परिगृहीता  
देवताः परेद्युर्यष्टुमर्हति । न च सर्वेऽपि यजमानाः परस्परमात्सर्येण प्रथमं प्रवर्त-  
न्त इति स दोषस्तदवस्थ इति शङ्कनीयम् । परिग्रहमन्त्रपाठेनैव देवसंकटस्य  
परिहृतत्वात् । यागस्योद्देशत्यागमात्रत्वाद्देवानामागमनमन्तरेणापि तोऽनुष्ठातुं श-  
क्यते । योगसामर्थ्येन वा बहूनि शरीरानि स्वीकृत्य तत्र सर्वत्राऽगमिष्यन्ति ।  
इत्थं च परिहारं भगवान्वादरायणो देवताधिकरणे विरोधः कर्मणीति चेन्नाने-  
कप्रतिपत्तेर्दर्शनादिति सूत्रयामास । किं बहुनाऽस्य वाक्यस्य देवतापरिग्रहवि-  
ध्यर्थवादत्वान्न किंचिद्देवानां संकटमस्ति ।



( देवतापरिग्रहादिविधिः )

देवतापरिग्रहार्थानां देशविशेषाणां विधिमर्थवादेनोच्यते—

एतद्वा इति । वसून् रुद्रानादित्यानिन्द्रेण सह देवता इत्याहवनीयार्थमन्त्र-  
लिङ्गादाहवनीयो देवानां स्थानम् । अन्तराऽग्नौ पशव इति मन्त्रलिङ्गादाहवनी-  
यगार्हपत्योर्मध्यं पशूनां स्थानम् । इह प्रजा विश्वरूपा रमन्तामिति मन्त्रलिङ्गा-  
दाहपत्यो मनुष्याणां स्थानम् । अन्वाहार्यः पच्यतेऽस्मिन्नित्यन्वाहार्यपचनो दाक्षि-  
णाभिः । अयं पितॄणामग्निरिति मन्त्रलिङ्गादसौ पितॄणां स्थानम् ।

देशविधिमन्वानुचीय तेषु देशेष्ववस्थितस्य देवतापरिग्रहं विदधाति—

अग्निं गृह्णातीति । स्पष्टोऽर्थः ।

मन्त्रेण यज्ञरूपव्रतस्वीकारं विधातुं प्रस्तौति—

व्रतेनेति । वक्ष्यमाणमन्त्रपाठरूपेण व्रतस्वीकारेणैव व्रतपतिरयमग्निर्मध्यो-  
यागयोग्यो भवति । ब्राह्मणश्च यजमानो व्रतधारी भवति ।

समन्त्रकव्रतस्वीकारं विधत्ते—

व्रतमुपैष्यन्निति । मन्त्रोऽयमतीतप्रश्ने यम नामेत्यनुवाके सप्तम्यातः ।

मन्त्रगतं व्रतपतिशब्दं मन्त्रतात्पर्यं च व्याचष्टे—अग्निर्वा इति ।

तिथिविशेषेण व्रतोपायनस्य कालविशेषं विधत्ते—

बर्हिषेति । बर्हिषा बर्हिषाहरणेनोपलक्षिते काले वसैर्व्रतसापाकरणेनोपल-  
क्षिते काल इत्यर्थः । एतदुक्तं कालद्वयमेतयोस्तिथिविशेषगतयोर्व्रतस्वीकारयो-  
रुचितं स्थानमिति शाखान्तरप्रसिद्धिः ।

अथोपस्तरणं विधत्ते । अध्वर्युर्यदा दूर्भैराहवनीयमार्हपत्यौ परिस्तृणानि  
तदानीमच्छिद्रकाण्डपठितस्योभावग्नी उपस्तृणुत इत्यादिमन्त्रस्य यजमानेन  
जप उपस्तरणम् । अथवाऽध्वर्युकर्तृकं परिस्तरणम् । तदिदमस्मिन्काण्डे विद-  
धाति ।

उपस्तीर्य इति । परोक्षकथनेन विधिः पशस्यते ।

विहितमुपस्तरणमुपपादयति—

मनुष्या इदिति । इन्वा इति निपातत्रयसमुदायोऽपिशब्दार्थं ब्रूते । अत्य-  
न्तदरिद्रा मनुष्या अपि शीतवातादिपरिहाराय तृणादिभिराच्छन्तं गृहमिच्छन्ति  
महाप्रभावा देवा उपस्तरणमिच्छन्तीति किमु वक्तव्यम् । येषां देवानामिच्छानु-



( देवतापरिग्रहादिविधिः )

सारेण तदा तदा तत्र तत्र नवावसानं नूतनगृहं निष्पाद्यते । यो यजमान एवं विद्वानग्निमुपस्तृणाति अस्मिन्यजमाने परेद्युर्यक्ष्यमाणे सति पुर्वेद्युस्तत्समीपे हविर्भुजो देवता निवसन्ति ।

आरण्यं सायमाशेऽश्नातीति सूत्रकारेण यदारण्यधान्यभोजनमुक्तं तदिदं विधातुं प्रस्तौति—

यजमानेनेति । अत्रायं विवारः । किं ग्राम्यधान्यस्यान्नं भोक्तव्यमारण्य-  
धान्यस्य वा भोजनमेव वा वर्जनीयमिति । तत्राऽऽरण्यधान्यभोजनपक्षमभ्युपेत्येत-  
रपक्षद्वयमपेक्ष्यते । पशवो हि द्विविधाः ग्राम्या आरण्याश्च । गवाश्वाजाविपुरुषग-  
र्दभोष्ट्राः सप्त ग्राम्याः । द्विस्तुरश्वापदपक्षिसरीरीसृपहस्तिमर्कटनादेयाः सप्ताऽऽरण्याः ।  
त एत उभयेऽपि यजमानेनावरूढ्याः संपादनीया इति । बुद्धिमन्त आहुः । यदि  
ग्राम्यान्ब्रीह्यादीन्प्रत्युपवसेद्भोजनं वर्जयत्तेन वर्जनेन ग्राम्यान्पशून्संपादयति ।  
यदारण्यस्य नीवारादेरेन्नं भुञ्जीत तेन भोजनेनाऽऽरण्यान्पशून्संपादयति । यद्यना-  
श्वानुभयविधभोजनवर्जमुपवासं कुर्यात्तदानीमयं व्रतविशेषः पितृदेवतयो भवेत् ।  
पितरो ह्यनश्नन्तं श्राद्धकर्तारमभिनन्दन्ति ।

इदानीं विदधाति—

आरण्यस्येति । इन्द्रियाभिवृद्धिहेतुरारण्यधान्यम् ।

अथ पक्षान्तरं विधातुं भोजनयोर्दोषमाह—

यदनाश्वानिति । क्षोधुकः क्षुधाशीलः । अभिमन्येत हन्यात् ।

विधित्सितं पक्षान्तरं विदधाति—अप इति ।

उक्तं दोषद्वयमत्र परिहरति—

तच्चेवेति । अशितास्वप्स्वदनाभावादशितमिव न भवति, क्षुच्छान्तरेनाशित-  
मिव न भवति । अतो न दोषद्वयम् ।

अथोपवासपक्षं विधत्ते -

वज्रो वा इति । यज्ञस्य नरकपाताद्यनिष्ठानिवारकत्वाद्वज्रत्वम् । क्षुधो वैरि-  
त्वं प्रसिद्धम् । यज्ञाङ्गभूतोपवासलक्षणेनानेन वज्रेणैव भाविजन्मानि प्राप्स्यमानं  
साक्षाद्भ्रातृव्यं मुख्यवैरिणं क्षुद्रपं हन्ति । अनेन यज्ञेन जन्मान्तरेऽन्नबाहुल्यस्य  
लप्स्यमानत्वात् ।



[ यज्ञायुधसंभृत्यभिधानम् ]

अथ मीमांसा ।

पष्ठाध्यायस्य चतुर्थपादे चिन्तितम्—

वत्सैर्देशं सवत्सस्य वत्समात्रस्य वा विधिः ।

व्रतकालं लक्षयेद्वा वत्सयुक्ते व्रते विधिः ॥

भाति रागाद्ब्रतमाप्तेवेत्समात्रं विधीयते ।

व्रततयाकरणं वत्सः कालगीस्तदपाकृतेः ” इति ।

दशपूर्णमासयोः श्रूयते—“ बर्हिषा पूर्णमासे व्रतमुपैति वत्सैरमावास्यायाम् ” इति । व्रतं भोजनम् । अत एवाऽऽम्नायते—“ अमाषममासं बहुसर्पिष्कं व्रतय-  
याति ” इति । तदेतद्ब्रतं वत्ससंयुक्तमत्र विधीयते । कुतः । वत्सैरिति तृतीयया साहित्यस्य प्रतिभानादित्येकः पक्षः । रागत इत्येव प्राप्तत्वाद्ब्रतं न विधीयते किंतु वत्समात्रं विधेयमिति द्वितीयः पक्षः । न हि वत्सः पाण्यादिवद्ब्रतस्य करणम् । ततो न तस्य विधिः । किंतु वत्सान मपाकरणेन काल उपलक्ष्यते । तस्मिन्काले व्रतमुपेयात् । एवं पूर्णमासे बर्हिःसंपादनकाले व्रतमुपेयात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठ्यपाठके

सप्तमोऽनुवाकः ॥ ७ ॥

( अथ प्रथमाष्टके षष्ठ्यपाठकेऽष्टमोऽनुवाकः ) ।

यो वै श्रद्धामनारभ्य यज्ञेन यजते नास्येष्टाय श्रद्धधतेऽपः  
प्र णयति श्रद्धा वा आपः श्रद्धामेवाऽऽरभ्य यज्ञेन यजत  
उभयैऽस्य देवभनुग्या इष्टाय श्रद्धधते तदाहुरति वा एता  
वर्त्रं नेदन्त्यति वाचं मनो वावैता नाति नेदन्तीति मनसा  
प्र णयतीयं वै मनः [ १ ] अनयैवैनाः प्र णयत्यस्कं ब्रह्मवि-  
भवंति य एवं वेद यज्ञायुधानि सं भरति यज्ञो वै यज्ञायु-  
धानि यज्ञमेव तत्सं भरति यदेकमेकं संभरैत्पितृदेवत्यानि



स्युर्यत्सह सर्वाणि मानुषाणि द्वेदे सं भरति याज्यानुवाक्य-  
 योरेव रूपं करोत्यथो मिथुनमेव यो वै दश यज्ञायुधानि  
 वेदं मुखतोऽस्य यज्ञः कल्पते स्फयः ( २ ) च कपालानि  
 चाग्निहोत्रहवणी च शूर्पं च रुष्णाजिनं च शस्यां चोलूखलं  
 च मुमलं च दृषच्चोपला चैतानि वै दश यज्ञायुधानि य  
 एवं वेदं मुखतोऽस्य यज्ञः कल्पते यो वै देवेभ्यः प्रतिप्रोच्य  
 यज्ञेन यजते जुषन्तेऽस्य देवा हव्यः हविर्निरुप्यमाणप्राग्नि  
 मन्त्रयेताग्निः होतारमिह तः हुव इति [ ३ ] देवेभ्य एव  
 प्रतिप्रोच्य यज्ञेन यजते जुषन्तेऽस्य देवा हव्यमेष वै यज्ञस्य  
 ग्रहो गृहीत्वैव यज्ञेन यजते तदुदित्वा वाचं यच्छति यज्ञस्य  
 धृत्या अथो मनसा वै प्रजापतिर्यज्ञमतनुत मनसैव तद्यज्ञं  
 तनुते रक्षसामनन्ववचाराय यो वै यज्ञं योग आर्गने युनक्ति  
 युङ्क्ते युञ्जानेषु कस्त्वा युनक्ति स त्वा युनक्तिवत्याह प्रजा-  
 पतिर्वै कः प्रजापतिनैवैनं युनक्ति युङ्क्ते युञ्जानेषु [ ४ ] ॥

[ वै मनः स्फय इति युनक्त्वेकादश च ]

इति रुष्णयजुर्वेदीयतैत्तिरीयसंहितायां प्रथमाष्टके

षष्ठप्रपाठकेऽष्टमोऽनुवाकः ॥ ८ ॥

---

( अथ प्रथमकाण्डे षष्ठप्रपाठकेऽष्टमोऽनुवाकः ) ।

सप्तमे देवतापरिग्रहादिरुक्तः । अष्टमे यज्ञायुधसंभृतिरुच्यते ।

तत्र प्रथमं तावदपां प्रणयनं विधातुं प्रस्तौति-

यो वै श्रद्धामिति । यो यजमानो मनसि देवतादिविषयां श्रद्धामसंनिधाप्य  
 यष्टुं प्रयुङ्क्ते तदीयमिष्टं देवा कृत्वजश्च न विधसन्ति ।

विधत्ते-



( यज्ञायुधसंभृत्यभिधानम् )

अपः प्रेति । अपां श्रद्धाहेतुत्वमैतरेयिणः समामन्ति—“ आपो ह्यस्मै श्रद्धां संनमन्ते पुण्याय कर्मणे ” इति । प्रत्यक्षं चैतस्नानामचनादियुक्तस्य देवपूजा-  
दावैकाग्र्यातिशयदर्शनात् । अतोऽपां प्रणयनेन श्रद्धाया उपस्थापितत्वाद्देवाना-  
मृत्विजां चैतदीये यज्ञे विश्वासो युक्तः । यद्यपि पौरोडाशिककाण्डेऽध्वर्युः कर्तृक-  
मिदं प्रणयनं विहितं तथाऽपि शाखाभेदादपुनरुक्तिः । शाखाभेदश्चाऽऽपस्तम्बेन  
तत्रत्यमन्त्राणां साकल्येतानुवादाद्विधिपुनरुक्तिबाहुल्याच्चावगन्तव्यः ।

पृथिवीं च मनसा ध्यायतीति सूत्रकारेण प्रणयनकाले ध्यानमुक्तं, तदिदं  
विधातुं विधत्ते—

तदाहुरिति । तत्तत्रापां प्रणयने केचिदभिज्ञा इत्याहुः । किमिति । एता आपो  
वर्षं शरीरस्य वृत्तिमतिनेदन्ति अतिक्रामन्ति, वाचमप्यतिक्रामन्ति, न खलु पवह-  
न्तीनां नद्यादिगतानामपां निवारणं शरीरेण वाचा वा कर्तुं शक्यते । मन एवैक-  
मेता आपो नातिक्रामन्तीति । तदुत्तरत्र स्पष्टी करिष्यते ।

विधत्ते—

मनसेति । पृथिवीं ध्यायन्निति शेषः । ब्रह्मगान्तरमनुसृत्य सूत्रकारेणो-  
क्तत्वात् ।

अनतिक्रमणमुपपादयति—

इयं वा इति । मनसः पृथिवीवद्व्याप्तुं शक्यत्वात्पृथिवीत्वम् । न हि नद्या-  
दिगता आपः पृथिव्या अतिक्रमणे शक्ताः ।

मनसा प्रणयनस्य वेदनं प्रशंसति—अस्कन्नहविरिति ।

विधत्ते—

यज्ञायुधानीति । वक्ष्यमाणानि स्फुरकपालादीनि यज्ञस्य साधनत्वादायुधा-  
नीत्युच्यन्ते । तान्यध्वर्युः संपादयेत् । साध्यसाधनयोरभेदोपचाराद्यज्ञस्यैव तदा-  
युधत्वम् । तत्तेनाऽऽयुधसंपादनेन यज्ञमेव संपादयति ।

अत्राऽऽयुधानां प्रयोगस्त्रिविधः । एकैकस्य प्रयोगः सर्वेषां सह प्रयोगो द्वयो-  
र्द्वयोः प्रयोगश्चेति । तत्र तृतीयं विधातुमितरपक्षौ निन्दति—

यदेकमेकमिति । इदृशौ पैतृकमानुषपात्रप्रयोगौ गृहकारेण दर्शितौ—द्वंद्वं  
व्यञ्चि पात्राणि प्रयुनक्ति देवसंयुक्तानि सकृदेव मनुष्यसंयुक्तान्येकैकशः पितृसं-  
। कनीति ।



विधत्ते-

द्वेद्वे इति । द्वित्वसाम्भवेन याज्यानुवाक्यात्स्वत्वं स्त्रीपुरुषात्मकमिथुनत्वं च ।  
संपादनीयानां यज्ञायुधानां स्वरूपविशेषं विधातुं तद्वेदनं प्रशंसति--

यो वै दशेति । यो यजमानो मुखतो यज्ञारम्भे दशैवानि संपादनीयानी-  
त्यनुसंधत्तेऽस्य यज्ञो निर्विघ्नेनानुष्ठानक्षमो भवति ।

आयुधविशेषस्वरूपाणि विधत्ते--

स्फ्यश्चेति । स्फ्यो नाम बाहुपात्रः खड्गाकारः काष्ठविशेषः । कपालानि  
माण्डलेशसदृशानि । अग्निहोत्रहवणीलक्षणं सूत्रकार आह--वैकङ्कतपग्निहोत्र-  
हवणी बाहुपात्ररत्निमात्री वा प्रसृताकृतिरिति । शम्भा बाहुपात्रो गदाकृतिः  
काष्ठविशेषः । शिष्टानि शूर्पादीनि लोकप्रासिद्धानि । पुनरपि दशायुधवेदनप्रशंस-  
नमुपसंहारार्थम् । ५काराः परस्परतमुच्चयार्था अनुक्तदशायुधतमुच्चयार्था वा ।

तानि सर्वाण्यापेस्तम्बो दर्शयति--

“ उत्तरेण गार्हपत्याहवनीयौ दर्भान्संस्तीर्य द्वंद्वं न्यञ्चि पात्राणि प्रयुनक्ति  
दशापराणि दश पूर्वाणि स्फ्यश्च कपालानि वेति यथाऽप्रामाणावपराणि प्रयुज्य  
सुखं जुहुमुपभृतं ध्रुवां वेदं पात्रमिज्यस्थालीं प्राशिवहरणमिडापात्रं प्रणीताप-  
णयनमिति पूर्वाणि तान्युत्तरेणावशिष्टान्यन्वाहार्यस्थालीमश्मानमुपवेष्टं प्रावर्द्धह-  
पात्राणि ” इति ।

यजमानस्याभिमन्त्रणं विधातुं प्रस्तौति--

यो वै देवेभ्य इति । प्रतिप्रोच्य होष्यामीति प्रतिश्रुत्य ।

विधत्ते--

हविर्निरुप्यमाणमिति । अग्निः होतारमित्यादिमन्त्रः पूर्वप्राठके मम नां-  
मेत्यनुवाके समाम्नातो व्याख्यातश्च । देवानामाह्वातारं तमग्निमिह यज्ञेऽहमाह्वया-  
मि । आ यन्तु देवाः सुमनस्यमाना वियन्तु देवा हविषो मे अस्मेत्यस्मिन्नुत्तरार्धे  
देवेभ्यः प्रतिश्रवणं विस्पष्टम् । अस्य हविषो वियन्तु इदं हविरश्रन्तिवत्यर्थः ।

इदमभिमन्त्रणं पुनः प्रशंसति--

एष वा इति । एष मन्त्रप्रयोगो यज्ञस्वीकाररूपः । हविषो वियन्तिवत्यनेन  
देवतामुद्दिश्य द्रव्यत्यागस्य सूचितत्वात् ।

यजमानस्य मौनं विधत्ते--



[ यज्ञायुधसंभत्याभिधानम् ]

तदुदित्येति । तदभिमन्त्रणमन्त्रवाक्यम् । मौनेन यज्ञो बहिरपकाशितत्वाद्धृतो भवति ।

पुनरपि मौनं प्रशंसति—

अथो मनसेति । सति वाग्व्यापारे विवक्षितशब्दविशेषतदर्थचिन्तया तत्प्रसक्तानुप्रसक्तचिन्तया च निश्चितं मनः प्रकृताद्यज्ञात्स्वलति । अतः प्रजापतिरविक्षेपाय मनसैव यज्ञमकरोत् । तद्वद्यजमानोऽपि तत्तेन मौनेन मनसैव यज्ञं तनुते । तथा सति स्वलनाभावाद्दक्षतामत्र प्रचारो न भवति ।

यज्ञयोगविधिमुक्तेषु प्रस्तौति—

यो वै यज्ञमिति । यो यजमानो यज्ञयोगकाले समागते सत्यप्रमत्तो यज्ञं युनक्ति स एव युञ्जानेषु यजमानेषु युङ्क्त इति व्यपदेशमर्हति । अकाले तु योगः कृत्वोऽप्यकृत एव स्यात् ।

योगविध्युज्जयनमभिधेत्य तत्र करणभूतं मन्त्रमुदाहृत्य व्याचष्टे—

कृत्वा युनक्तीति । अयमपि मन्त्रः पूर्वप्रपाठके समाम्नातः । यः प्रजापतिः सर्वदा सर्वेषां यजमानानां यज्ञं युनक्ति स एवायं मदीयं यज्ञं युनक्तु रयेऽश्वमिव मयि यज्ञं संवध्नातु । अनेन मन्त्रेण यज्ञं युञ्ज्यादित्युच्यते विधिः ।

अथ भीमांसा ।

तृतीयाध्यायस्य प्रथमपादे चिन्तितम्—

द्रव्यस्य स्फ्यकपालादेः सांकर्यं वा व्यवस्थितिः ।

यज्ञायुधत्वं सर्वाङ्गतमं तेनात्र संकरः ।

वाक्यस्योद्धननादेः स्याद्वैयर्थ्यं संकरे सति ।

अनुवादो ह्यायुधोक्तिर्व्यवस्था तेन पूर्ववत् ।

दर्शपूर्णमासयोः श्रूयते—“ स्फ्यश्च कपालानि चाग्निहोत्रहव्येणी च शूर्पं च छण्णाजिनं च शम्या चोलूखलं च मुसलं च दृषच्चोपला चैतानि वै दश यज्ञायुधानि ” इति । स्फ्यशब्देन खड्गाकारं काष्ठमुच्यते । अग्निहोत्रहव्येणी हविर्निर्वापसाधनं काष्ठपात्रम् । शम्या गदाकारं काष्ठम् । तत्र व्रीह्यादिद्रव्येष्ववपातादिसंस्काराणां सांकर्यं निराकृतोऽपि स्फ्यकपालादिद्रव्याणामुद्धननपुरोडाशश्रपणाद्यङ्गक्रियासु सांकर्यं निराकर्तुमशक्यम् । येन केनापि द्रव्येण यस्यां कस्यां-



[ यज्ञायुधसंभृत्यभिधानम् ]

चित्किपायां कृतायामपि श्रूयमाणस्य यज्ञायुधत्वस्याविरोधात् । न च (ह्य) व्यव-  
स्थामात्रेण यज्ञसाधनत्वमपैतीति प्राप्ते ब्रूमः--स्फपेनोद्धन्ति । कपालेषु श्रपयति ।  
अभिहोत्रहवण्या हवींषि निर्वपति । शूर्पेण विविनक्ति । कृष्णाजिनमधस्ता-  
दुलूखस्यावस्तुणाति । शम्पायां दृषदमुपदधाति । उलूखलमुसलाभ्यापवहन्ति ।  
दृषदुपलाभ्यां पिनष्टीत्येतेषां विशेषसंयोगबोधकानां वाक्यानां वैयर्थ्यं सांकर्यपक्षे  
प्रसज्येत । व्यवस्थापक्षेऽपि संबन्धसामान्यबोधकं यज्ञायुधवाक्यमनर्थकमिति  
चेत् । उद्धननादिवाक्यसिद्धार्थानुवादित्वात् । न च वेपरीत्येनोद्धननादिवाक्या-  
नामेवानुवादित्वमिति वाच्यम् । बहुवैयर्थ्यस्य जवन्पत्वात् । न चात्यन्तं यज्ञायु-  
धानुवादस्य वैयर्थ्यम् । यज्ञायुधानि संभरतीत्यादादनविधानाद्योपयुक्तत्वात् ।  
तस्मादवघातादिसंस्कारा इव स्फपकपालादिद्रव्याणि व्यवस्थितानि ।

चतुर्थाध्यायस्य प्रथमपादे चिन्तितम्--

दश यज्ञायुधानीति हविष्ट्वेन विधिर्न वा ।

आद्योऽप्राप्तेः पुरोडाशे समुच्चयविकल्पने ॥

सार्धमुत्पत्तिशिष्टेन विकल्पादिर्न युज्यते ।

स्फपेनोद्धन्तीति यत्प्राप्तं तदत्रानूद्य संस्तवः ॥

दर्शपूर्णमासयोः स्फपश्च कपालानि चेत्याद्यनुक्रम्यैतानि वै दश यज्ञायुधानी-  
त्याम्नातम् । तानि चात्र हविष्ट्वेन विधीयन्ते । कुतः । मानान्तैरैरप्राप्ततेनापूर्वा-  
र्थत्वात् । यदि तत्र पुरोडाशे हविर्भवेत्तदा तेन सहैतेषां समुच्चयो विकल्पो  
वाऽस्त्विति प्राप्ते ब्रूमः--आभेयोऽष्टाकपाल इत्युत्पत्तिशिष्टेन पुरोडाशेन सह पश्चा-  
च्छिष्टानामायुधानां विकल्पो समुच्चयो वा न संभवति । आयुधत्वं यज्ञसाधन-  
त्वम् । तच्च स्फपेनोद्धन्ति कपालेषु श्रपयतीत्यादिशास्त्रसिद्धमेवात्रानूद्य यज्ञायु-  
धानि संभरतीत्येष संभरणविधिः स्तूयते । तस्मान्नास्ति हविष्ट्वम् ।

एकादशाध्यायस्य तृतीयपादे चिन्तितम्--

देशपात्रार्त्विजोऽन्यस्मिन्प्रयोगेऽन्य उत्तैच्छिकाः ।

भुक्त्यर्थपणवत्तेऽन्ये वासोवत्ते स्युरैच्छिकाः ॥

समे यजेतेत्युक्तो देशः । जुह्वादीनि पात्राणि । अध्वर्युपमुखा ऋत्विजः । ते  
चैकस्मिन्प्रयोग उपयुक्ता निरिष्टकत्वान्न प्रयोगान्तरमर्हन्ति । इष्टानिर्गता निरिष्टाः ।



[ यज्ञायुधसंभृत्यभिधानम् ]

कुत्सिता निरिष्टा निरिष्टका दुष्टाः । पुनःप्रयोगानर्हा इत्यर्थः । यथा भोजन उपयुक्तं कदलीपलाशादिपर्णं प्रक्षालयानि न पुनः शिष्टास्तत्स्वी कुर्वन्ति तथाऽ-  
त्राप्यन्ये देशादयः प्रयोगान्तरे संपाद्या इति प्राप्ते ब्रूमः—यथा वस्त्रं पूर्वादिने प्रावर-  
णायोपयुक्तमिति दिनान्तरे निरिष्टकं न भवति, शिष्टास्तद्वाऽन्यद्वा स्वेच्छया दिना-  
न्तरे स्वी कुर्वन्ति तद्वदत्रापि द्रष्टव्यम् इदं निरिष्टकमिदं नेत्यत्र शिष्टाचार एव  
प्रमाणम् । शिष्टाश्च देशादीन्नियमेन न त्यजन्ति । तस्मादैच्छिकाः ।

तत्रैवान्यच्चिन्तितम्—

या भूदन्यत्वनियमः पात्रे तन्त्रं किमैच्छिकम् ।

नियतं वाऽग्रिमो देशवन्मैवं प्रतिपत्तितः ।

देशपात्राव्विजां साधारण्येनान्यत्वनियमे निवारिते सति पुनः पात्रेषु नियमा-  
न्तरसदसद्भावश्चिन्त्यते । प्रथमप्रयोगे यान्युपयुक्तानि पात्राणि तान्येव प्रयोगान्त-  
रेष्विति नियमो नास्त्युतास्तीति संशयः । यथा देशकर्तृषु त एवेति नियमो ना-  
स्त्यैच्छिकस्योक्तत्वात्तथा पात्रेष्वपीति चेन्मैवन् । आमरणं पात्राणां धारणीयत्वा-  
त् । आहिताग्निमग्निभिर्दहन्ति यज्ञपात्रैश्चेति प्रतिपत्तिविधानेनाऽऽमरणं धारणमेवं  
गम्यते । ननु पात्रैरिति तृतीयाया गुणभावावगमादर्थकर्मदं न तु प्रतिपत्तिः । तथा  
सति पात्रान्तरैरपि दाहसिद्धेर्न धारणनियम इति चेन्मैवम् । दक्षिणे पाणौ  
जुहूमासादयतीति द्वितीयया प्रतिपाद्यत्वावगमात्पूर्वेषु धारणम् । तस्मात्सर्वेषु प्रयो-  
गेषु पात्राणां तन्त्रम् ।

तत्रैवान्यच्चिन्तितम्—

किं पौर्णमासीमारभ्य यद्वाऽऽधानमियं धृतिः ।

प्रकृत्यर्थतयाऽऽद्यः स्यान्मरणानियमात्परः ॥

अनारभ्याधीतानां पात्राणां प्रकृतिगामितया पौर्णमासीमारभ्य धारणमिति  
प्राप्ते ब्रूमः—आधानकाले पवमानेष्टिषु चोदक्रमान्तत्वात्पात्राण्याधानमारभ्य  
धारयितव्यानि । अन्यथाऽऽधानपौर्णमास्योर्मध्ये यजमानस्य कदाचिन्मरणे पा-  
त्राभावेन दाहाभावप्रसङ्गत् । तस्मादाधानमारभ्य धारणमित्ययं परः पक्षोऽभ्यु-  
पगन्तव्यः ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

ष्टमोऽनुवाकः ॥ ८ ॥



( अथ प्रथमाष्टके षष्ठ्यपाठके नवमोऽनुवाकः ) ।

प्रजापतिर्यज्ञानं सृजताग्निहोत्रं चाग्निष्टोमं च पौर्णमासीं  
 चोक्थ्यं चामावास्यां चातिरात्रं च तानुदग्निमात यावदाग्नि-  
 होत्रमामात्तावानाग्निष्टोमो यावती पौर्णमासी तावानुक्थ्यो  
 यावत्यमावास्यां तावानतिरात्रो य एवं विद्वानाग्निहोत्रं जुहोति  
 यावदग्निष्टोमेनोपाप्नोति तावदुपाऽऽप्नोति य एवं विद्वान्पौ-  
 र्णमासीं यजते यावदुक्थ्येनोपाप्नोति [ १ ] तावदुपाऽऽ-  
 प्नोति य एवं विद्वानमावास्यां यजते यावदातिरात्रेणोपाप्नोति  
 तावदुपाऽऽप्नोति परमेष्ठिनो वा एष यज्ञोऽग्रं आसीत्तेन स  
 परमां काष्ठांमगच्छतेन प्रजापतिं निरवासाययत्तेन प्रजापतिः  
 परमां काष्ठांमगच्छतेनेन्द्रं निरवासाययत्तेनेन्द्रः परमां काष्ठां-  
 मगच्छतेनाश्विषोमौ निरवासाययत्तेनाग्नीषोमौ परमां काष्ठां-  
 मगच्छतां यः ( २ ) एवं विद्वान्दर्शपूर्णमासौ यजते परमा-  
 मेव काष्ठां गच्छति यो वै प्रजातेन यज्ञेन यजते प्र प्रजया  
 पशुभिर्मिथुनैर्जायते द्वादश मासाः संवत्सरो द्वादश द्वंद्वानि  
 दर्शपूर्णमासयोस्तानि संपाधानीत्याहुर्वत्सं चोपावसृजत्युखां  
 चार्घिं श्रयत्यव च हन्ति दृषदौ च समाहन्त्यर्घिं च वपते  
 कपालानि चोप दधाति पुरोडाशं च ( ३ ) अधिश्रय-  
 त्याज्यं च स्तम्बयजुश्च हरत्यर्घिं च गृह्णाति वेदिं च  
 परिगृह्णाति पत्नीं च सं नहति प्रोक्षणीश्वाऽऽमादयत्याज्यं  
 चैतानि वै द्वादश द्वंद्वानि दर्शपूर्णमासयोस्तानि य एव  
 संपाद्य यजते प्रजातेनैव यज्ञेन यजते प्र प्रजया पशुभिर्मिथु-  
 नैर्जायते ( ४ ) ॥



( द्वादशद्वंद्वसंपत्त्यभिधानम् )

[ उक्थ्येनोपागत्यगच्छतां यः पुरोडाशं च चत्वारिंशच्च ] ।

इति कृष्णयजुर्वेदीयतैत्तिरीयसंहितायां प्रथमाष्टके

षष्ठप्रपाठके नवमोऽनुवाकः ॥ ९ ॥

( अथ प्रथमकाण्डे षष्ठप्रपाठके नवमोऽनुवाकः ) ।

अष्टमे यज्ञायुधसंभृतिरुक्ता । नवमे द्वादशद्वंद्वसंपत्तिरुच्यते । प्रथमं तावदानुष्ठातृणां फलाधिक्याय वेदनविशेषविधिमुच्यते प्रस्तौति—

प्रजापतिरिति । अत्राग्निहोत्रपौर्णमास्यमावास्यायागा अल्पैर्द्रव्यमन्त्रक्रियाविशेषैः साध्या अत एवाल्पफलाः । अग्निष्टोमोक्थ्यातिरात्रयागा बहुभिर्द्रव्यमन्त्रक्रियाविशेषैः साध्या अत एवाधिकफलाः । तानुभयविधान्यज्ञान्प्रजापतिः सृष्ट्वा कनिष्ठपुत्रे पितेव कनीयः स्वग्निहोत्रादिष्वनुग्रहेण तुलया त्रीणि द्वंद्वान्युन्मितवान् । तदनुग्रहादग्निहोत्रादीनामग्निष्टोमादिसमानि संपन्नानि ।

वेदनविशेषविधिमुच्यति—

य एवं विद्वानिति । प्रजापत्यनुग्रहादग्निहोत्रादीनामग्निष्टोमादिसाम्यं जानतः समानफलत्वकथनात्फलाधिक्यायानुष्ठातृभिरग्निष्टोमादिसाम्यं भावयेदिति विधिरुच्यते । विद्यया युक्तस्य कर्मणः फलाधिक्यं छन्दोगा आपनन्ति—“ यदेव विद्यया करोति तदेव वीर्यवत्तरं भवति ” इति । लोकेऽपि राज्ञा ग्रामेषु पेरिते राजमुद्राधारिणि नीचे कस्मिंश्चिद्भृत्ये राजत्वमुपचरन्तीनां प्रजानां भृत्यचित्तप्रसादेन फलाधिक्यमुपलभामहे । काण्वैश्च बृहदारण्यकस्य पञ्चमाध्याये कानिचिदुपासनान्यथ संपद इति वाक्येनाऽऽध्यायन्ते । स्वल्पे कर्मण्यधिककर्मत्वस्य मनसा संपादनं संपत् । एतदेवाभिप्रेत्य सर्वेषु स्मृतिपुराणागमेषु शालग्रामप्रतिमादौ विष्ण्वादिवुद्धिर्विहिता । तस्मादेतद्वाक्यमग्निहोत्रादावग्निष्टोमादिसंपादनविधिपरम् । यद्यपि पूर्वमीमांसायां द्वितीयाध्याये य एवं विद्वान्पौर्णमासीं यजत इत्यस्य विद्वद्वाक्यस्य विधायकत्वं निराकृत्यानुवादकत्वमुक्तं तथाऽपि कर्मविधेरेव तत्र निराकरणात्संपद्वुद्धयुक्तीतो न कोऽपि विरोधः । भावनाविधिपरत्वे वाक्यमेतत्कर्म-



प्रकरणादुत्कृष्येतेति चेत् । उत्कृष्यतां नाम । अग्निचयनप्रकरणपाठितानां मन-  
श्चिदाद्युपास्तीनां प्रकरणोत्कर्षस्य व्यासेनैव निर्णीतत्वात् । अन्यपरस्यान्यार्थत्वा-  
द्दशपूर्णमासौ प्रशंसितुमत्र पाठोऽस्तु ।

पुनरपि दशपूर्णमासौ प्रशंसति—

परमेष्ठिनो वा इति । परमे पदे सत्यलोके तिष्ठतीति परमेष्ठी चतुर्मुखः ।  
तस्य चाग्ने पूर्वास्मिन्कल्पे यजमानत्वेनावस्थितस्यैष यज्ञो दशपूर्णमासयज्ञः प्रवृत्तः ।  
तेन चेश्वरार्पणबुद्ध्याऽनुष्ठितेन स यजमानः परमां काष्ठामिदं परमेष्ठित्वपदं  
प्राप्तवान् । प्रजापतिर्दक्षादिः । तं पूर्वास्मिञ्जन्मनि तेनोत्तमफलहेतुर्दशपूर्णमासो-  
पदेशेन निरवासाययत्तेषितवाननुष्ठानाय मेरितवान्वा । स च तस्मिञ्जन्मनि यजमा-  
नस्तेनानुष्ठानेन परमां काष्ठां दक्षत्वपदं प्राप्तवान् । एवमितरव योज्यम् । अत  
एव दशपूर्णमासयोः स्वर्गकामार्थत्वमाम्नातं मीमांसकैर्विचारितं च ।

द्वंद्वसंपादनं विधातुं प्रस्तौति—

यो वै प्रजातेनेति । प्रजातेनात्यन्तविस्तृतेन प्रजादिभिः प्रसृतो विस्तृतो  
जायते । द्वादशमासोपेतसंवत्सरसाम्येन द्वादशद्वंद्वोपेतस्य यज्ञस्य प्रसृतत्वम् ।

द्वंद्वानि विधत्ते—

यत्सं चोपावसृजतीति । मां दोग्ध्रुमध्वर्युरयक्ष्मा वः प्रजयेति मन्त्रेण वत्सं  
बन्धनान्मुञ्चेत् । क्षीरं श्रपयितुं मातरिश्वनो धर्म इति मन्त्रेणोखां गार्हपत्ये स्थाप-  
येत् । अव रक्षो दिव इति शाखान्तरमन्त्रेण ब्रीहीनवहन्त्यात् । इषमा वदेति  
मन्त्रेण पाषाणेन शम्यया वा पेषणार्थं दृष्टदुपले समाहन्त्यात् । देवस्य त्वेत्यादिमन्त्रेण  
पेषणाय दृषदि तण्डुलानाधिवपेत् । ध्रुवमसीत्यादिभिर्मन्त्रैः पुरोडाशश्रपणायाग्नौ  
कपालान्युपदध्यात् । घर्मोऽसीति मन्त्रेण तेषु कपालेषु पुरोडाशमधिश्रयेत् ।  
अग्निस्ते तेज इति मन्त्रेणाऽऽज्यमाहवनीयेऽविश्रयेत् । चिकीर्षितवेदिस्थाने पृ-  
थिवि देवयजनीत्यादिभिर्मन्त्रैः स्तम्बयजुर्हरेत् । अरुरुस्ते दिवमिति मन्त्रेणाऽऽ-  
ग्नीध्रोऽञ्जलिना सतृणपांसूनुत्करे प्रक्षिप्तानभिगृह्णीयात् । वसवस्त्वा परिगृह्णान्वि-  
त्यादिभिर्मन्त्रैर्वेदिं परिगृह्णीयात् । आशासानेति मन्त्रेण योक्त्रेण पत्नीं संनखेत् ।  
ऋतसधस्थेति शाखान्तरमन्त्रेण स्फ्यनिष्पादितायां लेखायां प्रोक्षणीरासादयेत् ।  
अग्नेर्भिह्वाऽसीति मन्त्रेण स्फ्यलेखायामाज्यं सादयेत् ।

विहितानि द्वंद्वानि प्रशस्योपसंहरति—

एतानि वा इति । यद्यप्युक्तानां वत्सविमोकादीनां चतुर्दशत्वात्सप्तैवैतानि



( द्वादशद्वंद्वसंपत्त्यभिधानम् )

द्वंद्वानि तथाऽपि चकारैः पूर्वानुवाकोक्तेषु दशसु यज्ञायुधेषु समुच्चितेषु द्वादश संपद्यन्ते ।

अथ भीमांसा ।

द्वितीयाध्यायस्म द्वितीयपादे चिन्तितम्—

एवं विद्वान्पौर्णमासीममावास्यामितीरितम् ।

कर्मान्यदुत पूर्वोक्तसमुदायानुवादकम् ॥

कर्मान्तरं स्यादभ्यासाद्ध्यौवं द्रव्यं हि देवता ।

वार्त्रघ्नीत्यादितो लभ्याऽनुवादस्तु न युज्यते ॥

वार्त्रघ्नीत्याज्यभागाङ्गव्यवस्थोक्तेर्न देवता ।

पौर्णेत्यनूद्यते पौर्णमासीयुक्तं त्रिकं तथा ॥

अमेत्यपि समूहस्य द्वित्वसिद्धिः प्रयोजनम् ।

सहस्रियतिः पौर्णमास्यामित्युक्तिभ्यां त्रिके त्रिके ॥

विद्वद्वाक्ये विधौ विध्यवृत्तिराग्नेयआदिना ।

विहितस्य फलित्वेन प्राधान्यमितरे गुणाः ॥

इदमास्नायते—य एवं विद्वान्पौर्णमासीं यजते य एवं विद्वानमावास्यां यजत इति । अत्र यजतिना कर्मान्तरं विधीयते न तु प्रकृता आग्नेयादयः षड्यागा अनूद्यन्ते । आग्नेयादयः कालसंयुक्तास्तत्प्रकरण एवाऽऽस्नाताः “ यदाग्नेयोऽष्टा-  
कपालोऽमावास्यायां च पौर्णमास्यां चाच्युतो भवति ” इति । “ तावब्रूतामग्नी-  
षोमावाज्यस्यैव तावुपांशु पौर्णमास्यां यजति ” इति । “ ताम्यामेतमग्नीषोमीय-  
मेकादशकालं पूर्णमासे प्रायच्छत् ” इति । “ ऐन्द्रं दध्यमावास्यायाम् ” इति ।  
“ ऐन्द्रं पयोऽमावास्यायाम् ” इति च । एतेभ्यः प्रकृतेभ्यः षड्भ्य आग्नेयादिभ्यो  
विद्वद्वाक्यविहितस्य कर्मणोऽन्यत्वे साति पूर्वाधिकरणन्यायेन विध्यभ्यास उप-  
पद्यते । न च कर्मान्तरत्वे द्रव्यदेवतयोरभावो ध्रौवादिसद्भावात् । अत एवोक्तम्—

“ ध्रौवं साधारणं द्रव्यं देवता मान्त्रवर्णिकी ।

रूपवन्तौ ततो यागौ विधीयेते पृथक्तया ” इति ॥

“ सर्वस्मै वा एतद्यज्ञाय गृह्यते । यद्धरुवायामाज्यम् ” इति ध्रौवस्य साधा-  
रणत्वं श्रुतम् । देवताया मान्त्रवर्णिकत्वमित्यमुचेतव्यम्—“ तस्माद्वार्त्रघ्नी पूर्णमा-



( द्वादशद्वंद्वसंप्रत्याभिधानम् )

सेऽनूच्येते वृधन्वती अमावास्यायाम् ” इति । वार्त्र्घ्न्यौ वृधन्वत्यौ चर्चौ क्रमेण कालद्वयोपेते विधीयेते । तत्राभिर्वृत्राणि जङ्घनद्विष्टेको वार्त्र्घ्नो मन्त्रः । त्वं सोमासि सत्पतिस्त्वं राजोत वृत्रहेस्यपरः । तयोरुक्तावग्नीषोमी पौर्णमासदेवता । एवमनन्तरान्नातयोर्वृधधातुयुक्तयोर्मन्त्रयोरुक्तावग्नीषोमावमावास्यादेवता । ताभ्यां द्रव्यदेवताभ्यां रूपवत्त्वाद्यागान्तरमत्र विधीयते । षड्यागानुवादत्वे तदनुवादेन विधेयान्तरस्य कस्यचिददर्शनाद्विद्वद्वाक्यमनर्थकं स्यात् । न केवलं तदानर्थक्यं किंतु पौर्णमास्या पौर्णमास्यां यजेत, अमावास्यामावास्याया यजेतेत्येतदपि व्यर्थं स्यात् । न चैतत्कालविधायकं यदाग्नेय इत्याद्युत्पत्तिवाक्यैरेव तद्विधानात् । कर्मान्तरत्वे तु कालं विधास्यति । तस्मात्कर्मान्तरविधिरिति प्राप्ते ब्रूमः—आस्तां तावद्द्रव्यं, देवता तु विधित्सितस्य कर्मान्तरस्य सर्वथा न लभ्यते । वार्त्र्घ्न्यो-वृधन्वत्योश्चाऽऽज्यभागदेवताप्रतिपादकत्वात् । हौत्रे मन्त्रकाण्डे सामिबेनीरावाहन-निगदप्रयाजमन्त्रांश्चाऽऽम्नाय प्रयाजानन्तरभाविनोराज्यभागयोः क्रमेण वार्त्र्घ्न्यौ वृधन्वत्यौ चाऽऽम्नाते । लिङ्गं चाग्निविषयं सोमविषयं च तत्रोपलभ्यते । ततो लिङ्गक्रमाभ्यामाज्यभागाविषयत्वमवगम्यते । यत्तु वार्त्र्घ्नी पूर्णमास इत्यादिवाक्यं तल्लिङ्गक्रमकलस्योराज्यभागाङ्गयोर्मन्त्रयुगलयोः कालद्वये व्यवस्थामाचष्टे, न तु नूतनकर्माङ्गतां तयोर्विदधाति । अतो रूपराहित्याद्विद्वद्वाक्यं कर्मान्तरविधायकं न भवति, किं तर्हि पूर्वमकृतेष्वाग्नेयादिषु षट्सु त्रिकल्पौ द्वौ समुदायावनुवदति । न च कालवाचिभ्यां पौर्णमास्यमावास्याशब्दाभ्यां यागानुवादानुपपत्तिः । तत्काल-विहितयोर्यागत्रिकयोरुपलक्षितत्वात् । न चानुवादो व्यर्थः । समुदायाद्वित्त्वसिद्धे-स्तत्प्रयोजनत्वात् । तत्सिद्धौ च दर्शपूर्णमासाभ्यां स्वर्गकामो यजेतेत्यस्मिन्फलवा-क्ये षड्यागविवक्षया द्विवचनानिर्देश उपपद्यते । यदप्युक्तमनुवादस्य पौर्णमास्या-मित्यादिवाक्यवैयर्थ्यमिति, तदयुक्तम् । कालविधानासंभवेऽप्येकैकस्य त्रिकस्य सह-प्रयोगविधानात् । आग्नेयोपांशुयाजाग्नीषोमीयाणां त्रयाणां पौर्णमासीकालविहितानां सह प्रयोगः पौर्णमास्येत्यनेन तृतीयैकवचनान्तेन विधीयते । एवमितरत्रापि । ननु विद्वद्वाक्यस्य कर्मान्तरविधायकत्वाभावेऽपि नानुवादकत्वं, तस्य यागविधाय-कत्वाभ्युपगमात् । आग्नेयोऽष्टाकपाल इत्यादिवाक्यानि तु विहितयागानुवादेन द्रव्यदेवतालक्षणगुणविधायकानीति चेन्न । तथा सत्येकेन वाक्येकेनानेकगुण-



( द्वादशद्वंद्वसंपत्त्यभिधानम् )

विध्यसंभवात् । प्रतिगुणं प्रयग्विधौ विध्यावृत्तिः प्रसज्येत । आग्नेयादिवाक्यानां विधायकत्वे तु विशिष्टविधित्वान्नास्ति विध्यावृत्तिदोषः । तस्मादाग्नेयादिवाक्य-  
विहितानां विद्वद्वाक्यमनुवादकम् । किंचानुवादमनभ्युपगम्य कर्मान्तरविधिं वदतः  
प्रयाजादीनामाग्नेयादीनां च गुणप्रधानभावो न सिध्येत् । तथा हि—समिधो  
यजत्याधारमाधारयतीत्यादयः कालयोगरहिताः केचिद्विधय आम्नाताः ।  
यदाग्नेयोऽष्टाकपालोऽभावास्वायां च पौर्णमास्यां चेत्यादयः कालयुक्ता अपरे ।  
तेषामुभयेषां प्रकृतत्वाद्दर्शपूर्णमासाभ्यां स्वर्गकामो यजेतेति वाक्येन सर्वेषां फल-  
संबन्धो बोधनीयः । दर्शपूर्णमासाभ्यामिति द्विवचनं बहुवचनत्वेन परिणेतव्यम् ।  
विद्वद्वाक्यविहिते द्वे कर्मान्तरे प्रयाजादय आग्नेयादयश्चेत्येतेषु द्वित्वासंभवात् ।  
सर्वेषां च फलसंबन्धे राजसूयगतेष्टिपशुसोमवत्समप्राधान्यात्प्रयाजादीनां गुणभावो  
न स्यात् । तदभावे चानङ्गत्वात्सौर्यादिविकृतिष्वाग्नेयादीनामिवातिदेशो न स्यात् ।  
अनुवादपक्षे तु त्रिकयोः कालयोगेन दर्शपूर्णमासशब्दार्हत्वात्समुदायद्वित्वेन द्विव-  
चनाहत्वाच्चाऽऽग्नेयादीनामेव फलसंबन्धेन प्राधान्यम् । प्रयाजादीनां तु गुणभाव  
इति न कोऽपि दोषः । तस्माद्विद्वद्वाक्यमनुवादकम् ।

चतुर्थाध्यायस्य तृतीयपादे चिन्तितम्—

दर्शादिः सर्वकामेभ्योऽनुवादो वा फले विधिः ।

अङ्गोपाङ्गोदितः कामो विध्यभावादनुद्यते ॥

उत्पत्तिचोदनासिद्धे आश्रित्य विधिभावने ।

फलसंयोगबोधेन भवेदेष फले विधिः ॥

इदमाम्नायते—“ एकस्मै वा अन्या इष्टयः कामायाऽऽह्वियन्ते सर्वेभ्यो दर्श-  
पूर्णमासौ ” इति । “ एकस्मै वा अन्ये यज्ञकतवः । कामायाऽऽह्वियन्ते सर्वे-  
भ्यो ज्योतिष्टोमः ” इति । तत्र सर्वेभ्य इत्यनेन वाक्येन दर्शपूर्णमासयोरनं फले  
विधिः । विधायकस्य लिङ्गदेर्भावनावाचिन आख्यातस्य चाभावात् । अनुवादस्तु  
भविष्यति, सर्वकामानां प्राप्तत्वात् । न च दर्शपूर्णमासाभ्यां स्वर्गकामो यजे-  
तेति विधानात्स्वर्ग एव प्राप्तो न तु कामान्तरमिति वाच्यम् । अङ्गोपाङ्गकामा-  
नामपि प्राप्तत्वात् । सामिधेन्यो दर्शपूर्णमासयोरङ्गम् । तत्र कामाः श्रूयन्ते—  
“ एकविंशतिमनुब्रूयात्पतिष्ठाकामस्य ” “ चतुर्विंशतिमनुब्रूयाद्ब्रह्मवर्चसकामस्य ”



इति । तथा सांनार्ययागस्य दोहनमङ्गं, तत्साधनं वत्सापाकरणमुपाङ्गं, तत्र पञ्चा-  
शशाखाहरणे काम आम्नातः—“ यं कामयेत पशुमान्स्यादिति । बहुपर्णी तस्मै  
बहुशाखामाहरेत् । पशुमन्तमेवैनं करोति ” इति । त एते सर्वे कामा अनुद्यन्त  
इति प्राप्ते ब्रूमः—मा भूतामस्मिन्वाक्ये विधिभावेन । तथाऽप्युत्पत्तिवाक्यसिद्धे ते  
आश्रित्य तादर्थ्यवाचिन्या चतुर्थ्या फलसंयोगो बोध्यते । तस्मादेव फले विधिः ।

तृतीयाध्यायस्याष्टमे पादे चिन्तितम्—

वत्सं चोपसृजेत्तद्वदुखां चाविश्रयेदिति ।

द्वादशद्वंद्वकर्तृवत्स्वामिनो वेतरस्य वा ।

आद्यः पाठात्स्वामिकाण्डे तादर्थ्येन परिक्रमात् ।

महाकाण्डोक्तितोऽन्योऽस्तु द्वंद्वतैवात्र कीर्त्यते ॥

दर्शपूर्णमासयोर्वाजमानकाण्डे श्रूयते—द्वादश द्वंद्वानि दर्शपूर्णमासयोस्तानि  
संपाद्यानीत्याहुर्वत्सं चोपावसृजत्युखां चाविश्रयत्यय च हन्ति दृषदौ च समाह-  
न्तीत्यादि । तत्र गां दोग्धुं वत्सोपसृजनमेकं कर्म, दोहनेन संपादितं क्षीरं धारयितुं  
पिठरस्थापनमपरं कर्म । तदेतदुभयं द्वंद्वम् । तथा व्रीहीगामवचातः, दृषदुपल-  
योः षाषाणान्तरेण समावात इत्येतदुभयं द्वितीयं द्वंद्वम् । एवं द्वादश कर्मद्वंदा-  
न्यनुष्ठेयान्यत्राऽऽम्नातानि । तेषां याजमानकाण्डे षष्ठितत्वात्समाख्यया यजमानेन  
तान्यनुष्ठेयानीति प्राप्ते ब्रूमः—यजमानस्य यानि कार्याणि तान्यनुष्ठातुमेव परिकी-  
ता ऋत्विजः । किंच यजुर्वेदे याजमानभिदमवान्तरकाण्डं, महाकाण्डं, त्वाध्वर्य-  
वनेव । तत्रैते वत्सापाकरणादयो धर्मा आम्नाताः । तस्मादध्वर्युरेव ताननुतिष्ठेत् ।  
याजमाने तु काण्डे न तेषामनुष्ठानप्रकारश्चोदितः किंतु परिगणनया द्वंद्वसंसाद-  
नमात्रमेवाऽऽम्नातम् । तेन यजमानस्तामानुपूर्वीं मनसि निधायाध्वर्योरनुष्ठाने  
प्रमादराहित्यमनुसंधातुं प्रभवति । तस्मादध्वर्योरित्यनुष्ठानम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठमपाठे

नवमोऽनुवाकः ॥ ९ ॥



[ हविःसादनविधिः ]

( अथ प्रथमाष्टके षष्ठ्यपाठके दशमाऽनुवाकः ) ।

ध्रुवोऽसि ध्रुवोऽहः सजातेषु भूयाममित्याह ध्रुवानै-  
नान्कुरुत उग्रोऽस्युग्रोऽहः सजातेषु भूयाममित्याह्वाप्रतिवा-  
दिन एवैनान्कुरुतऽमिभूरस्यमिभूरहः सजातेषु भूयाममि-  
त्याह य एवैनं प्रत्युत्पिपीति तमुपास्यते युनज्मि त्वा ब्रह्मणा  
देव्येनेत्याह्वेष वा अग्रेयोऽगस्तेन [ १ ] एवैनं युनक्ति यज्ञस्य  
वै समृद्धेन देवाः सुवर्गं लोकमायन्यज्ञस्य व्यृद्धेनासुरान्प-  
राऽभावयन्त्यन्मे अग्ने अस्य यज्ञस्य रिष्यादित्याह यज्ञ-  
स्यैव तत्समृद्धेन यजमानः सुवर्गं लोकमेति यज्ञस्य व्यृद्धेन  
भ्रातृव्यान्परा भावयत्यग्निहोत्रमेताभिर्व्याहृतीभिरुप सादये-  
द्यज्ञमुखं वा अभिहोत्रं ब्रह्मैता व्याहृतयो यज्ञमुख एव ब्रह्म  
( २ ) कुरुते संवत्सरे पर्यागत एताभिरेवोपसादयेद्ब्रह्मणैवो-  
भयतः संवत्सरं परि गृह्णाति दर्शपूर्णमासौ चातुर्मास्यान्या-  
लभमान एताभिर्व्याहृतीभिर्हवीः ष्या सादयेद्यज्ञमुखं वै दर्श-  
पूर्णमासौ चातुर्मास्यानि ब्रह्मैता व्याहृतयो यज्ञमुख एव  
ब्रह्म कुरुते संवत्सरे पर्यागत एताभिरेवाऽऽ सादयेद्ब्रह्मणैवो-  
भयतः संवत्सरं परि गृह्णाति यद्वै यज्ञस्य साम्ना क्रियते  
राष्ट्रम् ( ३ ) यज्ञस्याऽऽशीर्गच्छति यद्वै चा विशं यज्ञ  
स्याऽऽशीर्गच्छत्यथ ब्राह्मणोऽनाशिकेण यज्ञेन यजते सामि-  
धेनीरनुवक्ष्यन्नेता व्याहृतीः पुरस्ताद्दध्याद्ब्रह्मैव प्रतिपदं  
कुरुते तथा ब्राह्मणः साशीर्केण यज्ञेन यजते यं कामयेत  
यजमानं भ्रातृव्यमस्य यज्ञस्याऽऽशीर्गच्छेदिति तस्यैता



[ हविःसादनविधिः ]

व्याहृतीः पुरोनुवाक्यायां दध्याद्भ्रातृव्यदेवत्या वै पुरोनुवा-  
 कया भ्रातृव्यमेवास्य यज्ञस्य ( ४ ) आशीर्गच्छति यांका-  
 मयेत यजमानान्तस्मावत्येनान्यज्ञस्याऽऽशीर्गच्छेदिति तेषा-  
 मेता व्याहृतीः पुरोनुवाक्याया अर्धर्च एकां दध्याद्याज्यायै  
 पुरस्तादेकां याज्याया अर्धर्च एकां तथैनान्तस्मावती यज्ञ-  
 स्याऽऽशीर्गच्छति यथा वै पर्जन्यः सुवृष्टं वर्षति यज्ञो यज-  
 मानाय वर्षति स्थल्योदकं परिगृह्णन्त्याशिषा यज्ञं यजमानः  
 परि गृह्णाति मनोऽसि प्राजापत्यम् ( ५ ) मनसा मा भूते-  
 नाऽऽ विशेत्याह मनो वै प्राजापत्यं प्राजापत्यो यज्ञो मन-  
 एव यज्ञमात्मन्धत्ते वागस्यैन्द्री सपत्नक्षयणी वाचा मेन्द्रि-  
 येणाऽऽ विशेत्याहैन्द्री वै वाग्वाचमेवैन्द्रिमात्मन्धत्ते ( ६ ) ॥  
 ( तेनैव ब्रह्म राष्ट्रमेवास्य यज्ञस्य प्राजापत्यं षट्विंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके

षष्ठप्रपाठके दशमोऽनुवाकः ॥ १० ॥

---

[ अथ प्रथमकाण्डे षष्ठप्रपाठके दशमोऽनुवाकः ] ।

नवमे द्वंद्वसंपादनमुक्तं, दशमे हविःसादनं विधीयते । प्रथमं तावद्द्वितीयानु-  
 वाकस्य पूर्वभागोक्तानां मन्त्राणां व्याख्यानम् । तत्र परिध्यनुमन्त्रणमन्त्रानुदाहृत्य  
 व्याचष्टे -

ध्रुवोऽसीति । सजातेषु ध्रुवो भूयासमित्यनेन न केवलं स्वस्यैव ध्रुवत्वं प्रार्थि-  
 तं, किंत्वेनाञ्जातीनापि ध्रुवानेव कर्तुं प्रार्थितम् । स्वस्यानुग्रहत्वेनाशिक्षिता ज्ञातयः  
 प्रतिवादिनो भवन्ति । अत उग्रत्वप्रार्थनेन तन्निवार्यते । ज्ञातिमध्ये यः कोऽप्येनं  
 यजमानं प्रत्युत्पिपीते प्रतिकूलो भूत्वोत्सादायेतुमिच्छति तं प्रतिकूलमभिभवित्वा  
 भूयासमित्यनेनोपास्यत उपक्षिपति ।



[ हविःसादनविधिः ]

अग्नियोगमन्त्रमादौ व्याचष्टे—

युनज्मीति । एष मन्त्रपाठ एवाग्नेर्योगो भवति । त्वामग्निं युनज्मीतिमन्त्रे श्रवणात् ।

आसन्नस्य हविषोऽभिमन्त्रणं व्याचष्टे—

यज्ञस्य वा इति । यज्ञस्य हि द्वावंशौ समृद्धौ व्यृद्धश्च । यथाशास्त्रमनुष्ठितः समृद्धः । अतथाभूतो व्यृद्धः । तत्र समृद्धो देवानां स्वर्गप्राप्तिहेतुः । व्यृद्धोऽसुराणां तिरस्कारहेतुः । अतोऽस्मिन्मन्त्रे रिष्यात्स्कन्दादिति व्यृद्धमनूद्य तेन हन्मि सपत्नमिति वैरिपरामवः कथ्यते । समृद्धो न स्वर्गं प्राप्नोतीत्यर्थो लभ्यते ।

भूर्भुवः सुवारिति व्याहृतिभिरग्निहोत्रहविष उपसादनं विधत्ते—अग्निहोत्रमिति । तदेतदुपपादयति—

यज्ञमुखाति । आधानानन्तरमेवानुष्ठेयत्वात्पाधान्येन सर्वयज्ञेष्वग्निहोत्रस्य मुखत्वम् । व्याहतयश्च त्रैलोक्यात्मनो विराड् रूपस्य परब्रह्मण्यारोपितशरीरस्य वाचकत्वेन ब्रह्मरूपाः । अतः प्रशस्ते यज्ञमुखे प्रशस्तं ब्रह्मरूपं व्याहृतित्रयं कृतवान्भवति ।

अग्निहोत्रारम्भादिनगते हविःसादने व्याहृतीर्विधाय कालान्तरगतोऽपि सादने विदधाति—

संवत्सर इति । आद्यन्तयोर्दिनयोर्व्याहृतिभिरुपसादनं प्रशंसति—

ब्रह्मणैवेति । अग्निहोत्रवत्कर्मान्तरेऽपि व्याहृतिभिरासादनं विधत्ते—

दर्शपूर्णमासाविति । यज्ञो ज्योतिष्टोमादिः । ततः पूर्वभावित्वाद्दर्शार्दमुखत्वम् ।

अन्यत्रापि व्याहृतीर्विधत्ते—

यद्वै यज्ञस्येति । यज्ञसंवन्धि किञ्चिदङ्गं साम्ना क्रियते, यथा बहिष्पवमानादि । अन्यत्किञ्चिदङ्गमृचा क्रियते, यथा याज्यापुरोनुवाक्यादि । तत्र सामसाध्येनाङ्गेन यज्ञफलं तद्वाष्ट्रं प्राप्नोति, राष्ट्रे सस्याद्यभिवृद्धिर्भवतीत्यर्थः । ऋक्साध्येनाङ्गेन यत्फलं तद्विशं प्रजां प्राप्नोति, प्रजाया आयुरारोग्यादि वर्धत इत्यर्थः । अथैवं सति ब्राह्मणो यजमानः फलप्रदैर्यजुर्भिर्विरहितत्वाद्नाशीर्केण निष्फलेन यज्ञेनेष्टवान्भवति । अतो यज्ञरूपा व्याहृतीः प्रयुज्यात् । होत्राऽनुवचनयाः प्र वो वाजा इत्यादयः ऋचः सामिधेन्यः । तदनुवचनात्प्रागेव होता व्याहृतीः



पठेत् । तद्देवताब्रह्मरूपं व्याहृतित्रयमेव सामिधेनीनां प्रतिपदं प्रारम्भं कृतवान्भवति । तथा सति यजमानः सफलं यज्ञेनेष्टवान्भवति ।

प्रकारान्तरेण विनियोगं हेयतयोपन्यस्यति—

यं कामयेतेति । यं यजमानं प्रति होता द्वेषादेवं कामयेतास्य यज्ञस्य फलं यजमानवैरिणं गच्छेदिति तस्य यजमानस्य यागे पुरोनुवाक्यायाः प्राग्व्याहृतिः प्रयुज्यात् । तदा पुरोनुवाक्याया वैरी देवतेति तत्फलं वैरिगाम्येव भवति ।

प्रकारान्तरेण विनियोगमुपादेयतया विधत्ते -

यान्कामयेतेति । बहुयजमानकानामहनिस्त्राणामङ्गभूतेष्टिषु होता यद्येवं कामयेतैतान्सर्वान्यजमानान्यज्ञस्य फलं सममेव प्राप्नुयादिति तेषां यजमानानां यागे व्याहृतीरेवं दध्यात्—पुरोनुवाक्याया अर्धर्चेऽभिहिते सति प्रथमा व्याहृतिः । याज्यायाः पुरस्तद्द्वितीया व्याहृतिः । याज्याया अर्धर्चेऽभिहिते सति तृतीया व्याहृतिः । तथा सत्येनान्सर्वान्यजमानान्यज्ञस्य फलं साम्येन प्राप्नोति ।

तामेतां प्राप्तिं दृष्टान्तेन स्पष्टयति—

यथा वै पर्जन्य इति । यथा सर्वतः प्रसृतो मेघः । क्षपातमन्तरेण सर्वेषु देशेष्वेकत्वं सुवृष्टं सस्यनिष्पत्तिक्षमं वर्षं मुञ्चत्येवमयं यथोक्तव्याहृत्युपेतो यज्ञः सर्वयजमानसंघाय सुफलं साधारण्येन प्रयच्छति । तेन च सुवृष्टेन नद्यां पूर्णायां सर्वे जनाः स्थलया कूलेनोदकं परिगृह्णन्ति, तद्वद्यजमानसंघ आशिवा साधारणफलेन युक्तमिमं यज्ञं परिगृह्णाति ।

सौवाचारस्तुच्याधारानुमन्त्रणमन्त्रौ व्याचष्टे—

मनोऽसीति । सर्वव्यवहारसाधनस्य मनसः प्रजापतिना प्रथमसृष्टत्वात्प्रमनसः प्राजापत्यत्वम् । प्रथमसृष्टिश्च होतृब्राह्मणकाण्डे समाभ्यास्यते—“ इदं वा अग्रे नैव किञ्चनाऽऽसीत् । न द्यौरासीत् । न पृथिवी । नान्तरिक्षम् । तदसदेव सन्मनोऽकुरुत स्यामिति ” इति । बृहदारण्यकेऽप्याभ्यास्यते—“ तन्मनोऽकुरुताऽऽत्मन्वी स्यामिति ” इति । प्रजापतिर्यज्ञानसृजतेत्युक्तत्वात्प्राजापत्यो यज्ञः । अनेन मन्त्रपाठेन तौ मनोयज्ञौ स्वस्मिन्स्थापयति । इन्द्रेण व्याकृतत्वाद्वागैन्द्री । तां च मन्त्रपाठेन स्वात्मनि स्थापयति ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

दशमोऽनुवाकः ॥ १० ॥



( प्राधान्येनाऽऽश्रावणादिमन्त्राः )

[ अथ प्रथमाष्टके षष्ठपाठके एकादशोऽनुवाकः ] ।

यो वै संसद॑शं प्रजा॑पतिं यज्ञ॑मन्वाय॑त्तं वेद॑ प्रति॑ यज्ञेन॑  
 तिष्ठति॑ न यज्ञाद्भ्र॑शते॒ आ श्राव॑येति॒ चतुर॑क्षरमस्तु॒ श्रौष॑-  
 डिति॒ चतुर॑क्षरं यजेति॒ व्यक्ष॑रं ये यजाम॑ह इति॒ पञ्चा॑क्षरं  
 व्यक्ष॑रो वषट्कार॒ एष वै संसद॑शः प्रजा॑पतिर्यज्ञ॑मन्वाय॑त्तो  
 य एवं वेद॑ प्रति॑ यज्ञेन॑ तिष्ठति॑ न यज्ञाद्भ्र॑शते॒ यो वै  
 यज्ञ॑स्य प्राय॑णं प्रति॑ष्ठाम् [ १ ] उद॑र्यनं वेद॑ प्रति॑ष्ठितेनारि॑-  
 ष्ठेन॑ यज्ञेन॑ स॒स्थ्यां गच्छ॑त्या श्राव॑यास्तु॒ श्रौष॑ड्यज॒  
 ये यजाम॑हे वषट्कार॒ एतद्वै यज्ञ॑स्य प्राय॑णभेषा॒ प्रति॑ष्ठैत-  
 दुद॑र्यनं य एवं वेद॑ प्रति॑ष्ठितेनारि॑ष्ठेन॑ यज्ञेन॑ स॒स्थ्यां गच्छ॑ति  
 यो वै सूनृ॑तायै दोहं॑ वेद॑ दुह॑ एवैनां॑ यज्ञो वै सूनृ॑ताऽऽ श्राव॑-  
 येत्येवैना॑मह्वदस्तु॑ [ २ ] श्रौष॑डित्यु॒वावा॑स्राग्यजेत्यु॒दनैषा॑द्ये  
 यजाम॑ह इत्यु॒पासद॑द्वषट्कारेण॒ दोग्ध्ये॑ष वै सूनृ॑तायै दोहो॑  
 य एवं वेद॑ दुह॑ एवैनां॑ देवा॒ वै स॒त्रमा॑सत॒ तेषां॑ दिशो॑ऽस्यन्त  
 एता॑मा॒द्राँ प॒ङ्क्तिभ॑ष॒यज्ञा॑ श्राव॑येति॒ पुरो॑वा॒तभ॑जन॒यन्त॑स्तु  
 श्रौष॑डित्य॒भ्रश्च॑ सम॒ष्टाव॑यन्त्यजेति॒ विद्यु॑तम् [ ३ ] अ॒जन॑यन्त्ये  
 यजाम॑ह इति॒ प्राव॑र्षा॒न्चभ्य॑स्तनयन्वषट्कारेण॒ ततो॑ वै  
 तेभ्यो॑ दि॒शः प्रा॑प्यायन्त॒ य एवं वेद॑ प्र॒स्मै दि॒शः प्या॑यन्ते  
 प्रजा॑पतिं त्योवेद॑ प्रजा॑पतिस्त्वं वेद॑ यं प्रजा॑पतिर्वेद॑ स पु॒ण्यो  
 भव॑त्येष वै छन्द॑स्यः प्रजा॑पतिरा॒ श्राव॑यास्तु॒ श्रौष॑ड्यज॒ ये  
 यजाम॑हे वषट्कारो॒ य एवं वेद॑ पु॒ण्यो भव॑ति वस॒न्तम्  
 ( ४ ) ऋतू॑नां प्री॒णाभी॑त्या॒हर्त॑वो वै प्र॒याजा॑ ऋतू॑नेव प्री॒णा-  
 ति॒ तैऽस्मै प्री॒ता यथा॑पूर्व॒ कल्प॑न्ते॒ कल्प॑न्तेऽस्मा॒ ऋत॑वो॒ य



[ प्राधान्येनाऽऽश्रावणादिमन्त्राः ]

एवं वेदाग्नीषोमयोरहं देवयज्यया । चक्षुष्मान्भूयासमित्याहा-  
 ग्नीषोमाभ्यां वै यज्ञश्चक्षुष्मान्ताभ्यामेव चक्षरात्मन्धत्तेऽधेरहं  
 देवयज्ययाऽनादो भूयासमित्याहाभिर्वै देवानामनादस्तेनैव  
 [ ५ ] अनाद्यमात्मन्धत्ते दब्धिरस्यदधो भूयासमनुं दमे-  
 यमित्याहेतया वै दब्ध्या देवा असुरानदभ्युवन्तयैव भ्रातृव्यं  
 दभ्नोत्यग्नीषोमयोरहं देवयज्यया वृत्रहा भूयासमित्याहा-  
 ग्नीषोमाभ्यां वा इन्द्रो वृत्रमहन्ताभ्यामेव भ्रातृव्यं स्तृणुत  
 इन्द्राग्नियोरहं देवयज्ययेन्द्रियाव्यञ्जादो भूयासमित्याहेन्द्रि-  
 याव्येवाञ्जादो भवतीन्द्रस्य ( ६ ) अहं देवयज्ययेन्द्रियावी  
 भूयासमित्याहेन्द्रियाव्येव भवति महेन्द्रस्याहं देवयज्यया  
 जेमानं महिमानं गमेयमित्याह जेमानमेव भहिमां गच्छ-  
 त्यग्नेः स्विष्टकृतोऽहं देवयज्ययाऽऽयुष्मान्यज्ञेन प्रतिष्ठां  
 गमेयमित्याहाऽऽयुरेवाऽऽत्मन्धत्ते प्रति यज्ञेन तिष्ठति ( ७ ) ॥  
 ( प्रतिष्ठामह्वदस्तु विद्युत् वसन्तं तेनैवेन्द्रस्याष्टात्रिंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके

षष्ठप्रपाठक एकादशोऽनुवाकः ॥ ११ ॥

( अथ प्रथमकाण्डे षष्ठप्रपाठक एकादशोऽनुवाकः ) ।

दशमे हविःसादनं विहितम् । एकादशे त्वाश्रावणादिमन्त्राः प्राधान्येन विधी-  
 यन्ते । तेषां पञ्चमन्त्राणामुत्पत्तिं विधातुं प्रस्तौति—

यो वै सप्तेति । अयं मन्त्रसंघः सप्तदशाक्षरोपेतत्वात्प्रजापतिसृष्टत्वाच्च सप्त-  
 दशः प्रजापतिरित्यभिधीयते । स च यज्ञमन्वायत्तः सर्वयज्ञेष्वनुगतस्ताद्विद्यमानः  
 संपूर्णेन यज्ञेन प्रतिष्ठितो भवति । वैकल्याभावाच्चायं यज्ञान् प्रष्टो भवति ।

मन्त्रानुत्पादयति—



( प्राधान्येनाऽऽश्रावणादिमन्त्राः )

आ श्रावयेति । एतेषु पञ्चसु मन्त्रेष्वप्यस्य मन्त्रत्रयस्य विनियोगमापस्त-  
म्बोऽध्वर्युकाण्डे दर्शयति—“ ब्रह्मन्मवरायाऽऽश्रावयिष्यामीति ब्रह्माणमामन्त्र्याऽऽ-  
श्रावयोश्रावय श्रावयोमाश्रावयेति वा श्रावयत्यस्तु औषडित्याग्नीध्रोऽपरेणोत्करं  
दक्षिणामुवास्तिष्ठन्परपथं संपमार्गाश्च धारयन्मत्याश्रावयति ” इति । “-वद्यन्न-  
मुष्मा अनुव्रहीति पुरोनुवाक्यां संपेक्ष्यत्यवदायावदाय स्रवेण प्रस्तरवार्हिः संतृज्य  
जुहूपमृतावादाय दक्षिणाऽतिक्रम्याऽऽश्राव्य मत्याश्रावितेऽमुं यजेति याज्यामिति  
सार्वत्रिकम् ” इति ( च ) । आश्रावयेत्ययमेव पाठोऽत्रत्यः । ओश्रावयेति  
श्रावयेति ओमाश्रावयेति च त्रयं शाखान्तरीयम् । हे आग्नीध्र यक्ष्यमाणदेवतां  
मति तुभ्यमिदं दीयत इत्यामिमुत्वेन श्रावयेत्यध्वर्युजोक्ते सति स आग्नीध्रोऽ-  
स्वित्यङ्गीकृत्य औषडिति शब्देन श्रावयति । हे देवास्त्व ( युष्म ) द्विषयामिदं  
हविर्दानं शृणुतेत्यर्थः । हे होतृयज याज्यां पठेत्यर्थः । इतरस्य तु मन्त्रद्वयस्य  
विनियोगमाश्रयायनो होतृकाण्डे दर्शयति—“ आगूर्वाज्यादिरनुयाजवर्जं ये  
यजामहे इत्यागूर्वपट्कारोऽन्त्यः सर्वत्र ” इति । ये वयं होतारोऽध्वर्युगा यजेति  
मेधितास्ते वयं यजामहे याज्यां पठामः । वषट्कारशब्देन औषडित्येवंक्तो मन्त्रो  
विवक्षितः । तं चाऽऽश्रयायन उदाहृत्य दर्शयति—“ ये यजामहे सभिः स-  
निधो अग्न आज्यस्य व्यन्तु औषडिति वषट्कार इति ” इति । हविर्दीयत  
इति तस्य शब्दस्यार्थः ।

एतेषां पञ्चमन्त्राणां महिमानं वक्तुं प्रस्तौति—

यो वै यज्ञस्येति । प्रायजं पारम्भः । प्रतिष्ठा मध्यकालवर्त्यनुष्ठानम् ।  
उदयनं समाप्तिः । यो यजमानो यज्ञस्य मुख्यं पारम्भादिवयं वेद तदीयो यज्ञः  
प्रतिष्ठितः ताङ्गोऽरिष्टो वैकल्परहितस्तादृशेन यज्ञेन संस्थां फलपर्यन्ततां प्राप्नोति ।  
मन्त्रमहिमानं वक्ति—

आ श्रावयेति । आद्यो मन्त्रो मुख्यः पारम्भः । मन्त्रत्रयं प्रतिष्ठा । अन्त्य  
उदयनम् । देवतोदृशेन द्रव्यत्यागरूपस्य यागशरीरस्थैतैरेव मन्त्रैर्निष्पन्नत्वादव-  
शिष्टानि प्राच्यान्युदीच्यानि चाङ्गानि शरीरगतवस्त्रालंकारस्थानीयानि ।

प्रकारान्तरेण महिमानं वक्तुं प्रस्तौति—

यो वा इति । सूनृता सपीचीना वाक् । सम्यक्त्वं च तस्याः सत्यप्रियरूपत्वम् ।



अत एव स्मर्यते—

“ सत्यं ब्रूयात्प्रियं ब्रूयान्न ब्रूयात्सत्यमपियम् ।

प्रियं च नानृतं ब्रूयादेष धर्मः सनातनः ” इति ॥

सा च कामधेनुवत्परितोषहेतुत्व द्वौत्वेनात्र विवक्षिता । तस्याश्च दोहनपकारं यो यजमानो वेद सोऽवश्यमेनां दुग्धे ।

काऽसावत्र सूनृता को वा तद्दोहनपकार इत्याशङ्क्य तदुभयं दर्शयन्मन्त्र-महिमानं वक्ति—

यज्ञो वा इति । लोके हि धोक्ष्यमाणाया गौराभिमुखाय किमपि मक्ष्यं दातुं सांकेतिकेन नाम्ना तामाह्वयन्ति । अत एव प्रवर्गब्राह्मणे धर्मदुह आह्वान-मेवमात्मानायते—“इड एह्यदित एहि सरस्वत्येहीत्याह । एतानि वा अस्यै देवनामा-नि । देवनामैरैवैनामाह्वयति । असावेह्यसावेह्यसावेहीत्याह । एतानि वा अस्यै-मनुष्यनामानि । मनुष्यनामैरैवैनामाह्वयति ” इति । तद्द्वन्वाप्याश्रावयेति मन्त्र-पाठेनैवैनां सूनृतामह्वयति । अस्तु श्रौषडिति पाठेनोपावासाग्वत्समुपावसृ-जति । यजेति पाठेनोदनैवदोहोपावमुच्यति । ये यजामह इति पाठेनोपासदो-ग्धा प्रत्यासीदति । वौषडिति पाठेन दोग्धि । अत्र रूपकत्वेन परिकल्पनामन्त्राणां तत्तदर्थवाचकत्वं नापेक्षितम् ।

सामर्थ्यान्तरकल्पनया पुनर्महिमानं वक्ति—

देवा वा इति । सत्रमासीनानां देवानां केनापि वैकल्येन वृष्ट्यभावादिशोऽ-दस्यन्नानादिगन्तानि सस्मानि शोषणेनोपक्षीणानि । तत्परिहाराय देवा आर्दा वृष्टिहेतुभूतामेतां पङ्क्तिं मन्त्राश्चकृत्य पश्यन् । सष्टमन्यत् ।

पुनरपि प्रकारान्तरेण मन्त्रमहिमानं दर्शयितुं प्रस्तौति—

प्रजापतिमिति । त्वशब्दः सर्वनामगणे पठित एकशब्दार्थायः । अत एव संप्रदायविद उत त्वः पश्यन्न ददर्श वाचमित्युच्यमेवं व्याचक्षते—अप्येकः पश्यन्न पश्यतीति । सप्तदशक्षररूपमेवं प्रजापतिमेको यजमानो वक्ष्यमाणमहिमोपेतं वेद । स च प्रजापतिज्ञातारं तमेकं यजमानं वेद जानत्यनुगृह्णाति । यमनुगृह्णाति सोऽन्येभ्यो यजमानेभ्यः पुण्यादुत्कृष्टो भवति ।

तन्महिमानं दर्शयति—

एष वा इति । एषोऽतररूपः प्रजापतिश्छन्दस्यः, छन्दःसु वेदेषु सारत्वेन



( प्राधान्येनाऽऽश्रावणादिमन्त्राः )

निष्पन्नः । अत एव तृतीयकाण्डे समाभ्यास्यते—“ एतद्वै छन्दसां वीर्यमा श्राव-  
यास्तु श्रौषड्यज ये यजामहे वषट्कारः ” इति । य एवं प्रजापतिं छन्दःसारं  
वेद स उत्कृष्टो भवति । त्वेवेद त्वेवेदेत्यत्रोभयत्रैकपदं सांप्रदायिकम् ।

द्वितीयानुवाकोक्तानां प्रयाजानुमन्त्रणमन्त्राणां रूपकल्पनया तात्पर्यं व्याचष्टे—  
वसन्तमिति । ऋतुदेवतास्तत्कल्पनया प्रीयन्ते । प्रीताश्चास्मै यजमानाय  
यथापूर्वं कल्पन्तेऽविपर्यासेन प्रवर्तन्ते स्वस्वकालोचिनपुष्पोद्भवसंतापवृष्ट्यादिलक्ष-  
णयुक्ता भवन्ति । वेदिनुरपि तदेव फलम् ।

आज्यभागानुमन्त्रणमन्त्रं व्याचष्टे—

अग्नीषोमयोरिति । चक्षुषी वा एते यज्ञस्य यदाज्यभागावित्यास्मिन्ननुवाके  
यज्ञचक्षुष्ट्वमाज्यभागयोः सम्यक्प्रतिपादितम् । अतस्तदीयदेवताभ्यां यज्ञस्य चक्षु-  
ष्मत्त्वं यजमानस्य तत्फलं चोच्यते ।

आग्नेययागानुमन्त्रणमन्त्रं व्याचष्टे—

अग्नेरहमिति । अन्नादो बह्वाशी न त्वन्यदेववदल्पाशी ।

उपांशुयाजानुमन्त्रणमन्त्रं व्याचष्टे—

दब्धिं रसीति । एतयोपांशुयाजरूपया दब्ध्या वैरिघातिन्या हेत्यादभ्युवन्ति-  
सितवन्तः ।

पौर्णमासीगतद्वितीयपुरोडाशानुमन्त्रणमन्त्रं व्याचष्टे—

अग्नीषोमयोरिति । वृत्रनामकोऽसुरोऽग्निषोमौ देवौ दन्तैः संदष्टवान् ।  
तौ निःसारयितुमिन्द्रः शीतज्वरसंतापौ वृत्रे प्रयुज्य जञ्जभ्यमानाद्वृत्रात्तौ निः-  
सार्य वृत्रं हतवानिति द्वितीयकाण्डे स्पष्टी भविष्यति । स्तृणुते हिनस्ति ।  
अमावास्यागतद्वितीयपुरोडाशानुमन्त्रणमन्त्रं व्याचष्टे—इन्द्राभियोरिति ।

सांनार्यानुमन्त्रणमन्त्रं व्याचष्टे—इन्द्रस्येति ।

गताश्रियां राजन्यादीनां सांनार्यानुमन्त्रणमन्त्रं व्याचष्टे—महेन्द्रस्येति ।

स्विष्टकृदनुमन्त्रणमन्त्रं व्याचष्टे—अग्नेः स्विष्टकृत इति ।



अथ मीमांसा ।

दशमाध्यायस्याष्टमे पादे चिन्तितम्—

नाऽऽर्षेयं न च होतारं नानूयाजेष्वितीदृशः ।

विकल्पः पर्युदासो वा स्यादाद्यो वचनद्वयात् ॥

अन्याय्यत्वाद्विकल्पस्य विध्यंशः सा निषेधर्गाः ।

नेत्यनूयाजधातुस्थस्तदर्थं पर्युदस्यति ॥

महापितृयज्ञे चोदकप्राप्तं वरणं प्रत्येवं श्रूयते—“ नाऽऽर्षेयं वृणीते । न होता-  
रम् ” इति । तथाऽनारभ्यवादे श्रूयते—“ आ श्रावयेति चतुरक्षरमस्तु श्रौषडिति  
चतुरक्षरं यजेति द्व्यक्षरं ये यजामह इति पञ्चाक्षरं द्व्यक्षरो वषट्कार एष वै  
सप्तदशः प्रजापतिर्यज्ञमन्वायत्तः ” इति । तथोक्तम्—“ नानूयाजेषु येयजामहं करो-  
ति ” इति । तत्र वरणस्य विधिप्रतिषेधौ चोदकमत्यक्षवचनाभ्यां प्रतीयते । ये यजामह  
इति मन्त्रस्य तु द्वाभ्यां प्रत्यक्षवचनाभ्यां विधिप्रतिषेधप्रतीतिः । तत्र विधायकप्र-  
तिषेधकयोर्द्वयोः प्रमाणयोरवैरर्थपर्यय विकल्प इति प्राप्ते ब्रूमः—अष्टदोषग्रस्तत्वादि-  
कल्पो न न्याय्यः । ननु परस्परविरुद्धयोर्विधिनिषेधयोः समुच्चयस्याप्यसंभवात्का-  
गतिरत्रेति चेदुच्यते—निषेधत्वेन प्रतीयमानमिदं नेत्यनेन शब्देनोपेतं वाक्यं विधि-  
वाक्यस्य शेषो भविष्यति । तथा हि—यदि नेत्यर्थं शब्दः करोतिना संबध्येत तदा  
येयजामहं न करोतीत्येवं प्रतिषेधः स्यात् । यदि च वृणीत इत्येवाऽऽख्यातप्र-  
त्ययेन संबध्येत तदा वरणं न कर्तव्यमिति निषिध्येत न चैवं संबध्यते, किं-  
त्वनूयाजपदेन वृज्धातुना च संबध्यते । तथा सत्यनूयाजव्यतिरिक्तेषु यागेषु  
येयजामहः कर्तव्यः । वरणव्यतिरिक्तमङ्गजातमनुष्ठेयमित्यनूयाजवरणपर्युदासेन  
विधेरेव विशेषितत्वे सति प्रतिषेधवाक्यस्य कस्याचिदभावान्न विकल्पः शङ्कि-  
तुमपि शक्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे षष्ठप्रपाठके

एकादशोऽनुवाकः ॥ ११ ॥



[ याज्यापुरोवाक्याभिधानम् ]

( अथ प्रथमाष्टके षष्ठप्रपाठके द्वादशोऽनुवाकः ) ।

इन्द्रं वो विश्वतस्परि हवामहे जनैभ्यः । अस्माकमस्तु  
केवलः । इन्द्रं नरो नेमर्धिता हवन्ते यत्पार्या युनजन्ते  
धियस्ताः । शूरो नृपाता शवसश्चक्रान आ गोमति व्रजे  
भजा त्वं नः । इन्द्रियाणि शतक्रतो या ते जनैषु पञ्चसु ।  
इन्द्र तानि त आ वृणे । अनु ते दायि मह इन्द्रियाय  
सत्रा ते विश्वमनु वृत्रहत्ये । अनु ( १ ) क्षत्रमनु सहो  
यजतेन्द्र देवेभिरनु ते नृषहे । आ यस्मिन्तसत वासवा-  
स्तिष्ठन्ति स्वारुहो यथा । ऋषिर्हं दीर्घश्रुत्तम इन्द्रस्य धर्मो  
अतिथिः । आमास्तु पक्कमैरय आ सूर्यः रोहयो दिवि ।  
धर्मं न सामं तपता सुवृत्तिभिर्जुष्टं गिर्वर्णसे गिरः । इन्द्र-  
मिद्राथिनो बृहदिन्द्रमर्कैर्भिरर्किणः । इन्द्रं वाणिरनूषत ।  
गायन्ति त्वा गायत्रिणः ( २ ) अर्चन्त्यर्कमर्किणः । ब्रह्मा-  
णस्त्वा शतक्रतवुद्रुशमिव येमिरे । अहोमुचे प्र भरेमा  
मनीषामोषिष्ठदावने सुमतिं गृणानाः । इदमिन्द्र प्रति हव्यं  
गृभाय सत्याः सन्तु यजमानस्य कामाः । विवेष यन्मा  
धिषणा जजान स्तवै पुरा पार्यादिन्द्रमहः । अहसो यत्र  
पीपरयथा नो नावेव यान्तमुभये हवन्ते । प्र सम्राजं प्रथम-  
मध्वराणाम् ( ३ ) अहोमुचं वृषभं यज्ञियानाम् । अपां  
नपातमश्विना हयन्तमस्मिन्नर इन्द्रियं धत्तमोजः । वि न  
इन्द्र मृधो जहि नीचा यच्छ पृतन्यतः । अधस्पदं तमी  
रुधि यो अस्मा अभिदासति । इन्द्र क्षत्रमभि वाममोजोऽ-  
जा यथा वृषभ चर्षणीनाम् । अपानुदो जनममित्रयन्तमुहं



( याज्यापुरगेनुवाक्याभिधानम् )

दे॒वेभ्यो॑ अ॒रुणो॑रु लो॒कम् । मृ॒गो न भ॑मिः कु॒चरो गि॑रि॒ष्ठाः  
 परा॒वतः॑ ( ४ ) आ ज॑गामा पर॑स्याः । सृ॒कृ॒ स॒ शाय॑  
 पवि॑मिन्द्र ति॒ग्मं वि शत्रू॑न्ता॒ढि वि मृ॒धो नु॑दस्व । वि  
 शत्रू॑न्वि मृ॒धो नु॑द वि वृ॒त्रस्य॑ ह॒नू रुज॑ । वि म॒न्युमि॑न्द्र  
 भामि॑तोऽमि॒त्रस्या॑भिदास॒तः । त्रा॒ता॒रमि॑न्द्रमवि॒तारमि॑न्द्र॒ ह  
 वै॒हवे॑ सु॒हव॒॑ शूरमि॑न्द्रम् । हु॒वे नु श॑कं पु॒रुहू॑तमि॒द्र॒ स्व॒स्ति  
 नो म॒घवा॑ धा॒त्विन्द्रः॑ । मा ते॒ अ॒स्याम् ५ ) सह॑साव॒न्प  
 रि॒ष्टाव॑घाय॒ भूम॑ हरि॒वः परा॑दै । त्राय॑स्व नोऽवृ॒क्रेभि॑र्व॒त्तै  
 स्तव॑ प्रि॒यासः॑ सूरि॒षु स्या॑म । अन॑वस्ते रथ॒मश्वा॑य तक्ष॒न्व  
 ष्टा व॒ज्रं पु॑रुहू॒त द्यु॑मन्त॒म् । ब्र॒ह्माण॑ इन्द्रं॒ मह्य॑न्तो अ॒र्कैर॑व  
 ध॒यन्न॑ह॒ये ह॑न्त॒वा उ॑ । वृ॒ष्णे य॑त्ते वृ॒षणो॑ अ॒र्कम॑र्चानिन्द्र  
 ग्रा॒वा॒णो अ॑दि॒तिः स॒जोषाः॑ । अन॑श्वा॒सो ये प॒वयो॑ऽर॒था  
 इन्द्रै॑षिता अ॒भ्यव॑र्तन्त॒ दस्यू॑न् ( ६ ) ॥

( वृ॒त्रह॑त्येऽनु॒ गाय॑त्रिणोऽध्व॒राणां॑ परा॒वतो॑ऽस्याम॒ष्टाव॑त्वारि॒ शच्च॑ ) ।

इति रु॒णय॑जुर्वेदीयतैत्तिरीयसंहितायां प्रथमाष्टके

षष्ठप्रपाठके द्वादशोऽनुवाकः ॥ १२ ॥

— — —

सं त्वा॑ ध्रु॒वोऽस्य॑ग्निर्मा ब॒र्हिषो॑ऽहमा प्या॑यताम॒ग्नम् यथा॑ वै यो वै श्रद्धां  
 प्र॒जाप॑तिर्यज्ञान्ध्रु॒वोऽसी॑त्याह॒ यो वै सप्त॑दशमिन्द्रं॒ वो द्वा॑दश ॥ १२ ॥

सं त्वा॑ ब॒र्हिषो॑ऽहं यथा॒ वा ए॒वं वि॒द्वान्श्रौ॑षद्सहसाव॒

नेक॑पञ्चाशत् ॥ ५१ ॥

इति रु॒णय॑जुर्वेदीयतैत्तिरीयसंहितायां प्रथमाष्टके

षष्ठप्रपाठक समाप्तः ॥ ६ ॥



( याज्यापुरोनुवाक्याभिधानम् )

( अथ प्रथमकाण्डे षष्ठप्रपाठके द्वादशोऽनुवाकः ) ।

सप्तमादिष्वेकादशान्तेषु पञ्चस्वनुवाकेषु याजमानब्राह्मणप्रसङ्गादाध्वर्यवब्राह्मणमपि कियदभिहितम् । द्वादशानुवाके याज्या [ पुरोनुवाक्या ] उच्यन्ते । काम्येष्टिकाण्डे सप्तमानुवाके काचिदिष्टिरेवाम्नायते—

“ ऐन्द्रं चरुं निर्वपेत्पशुकाम ऐन्द्रा वै पशव इन्द्रमेव स्वेन भागधेयेनोपधावति स एवास्मै पशून्प्र यच्छति पशुमानेव भवति ” [ सं० का० २ प्र० २ अ० ७ ] इति ।

पशूनामैन्द्रत्वमर्थवादान्तरे द्रष्टव्यम् ।

पुरोडाशादिपरित्यागेन चरुभिधानं प्रशंसति—

“ चरुर्भवति स्वादेवास्मै योनेः पशून्प्र जनयति ” [ सं० का० २ प्र० २ अ० ७ ] इति ।

वाजपेये हि नैवारं चरुमन्धानवघ्रापयेत् । अश्वमेधेऽपि लाजीनित्यादिमन्त्रेणाश्वान्मुपावहरन्ति । तच्च भक्षितमन्नमुत्पत्स्यमानानामन्धानां रेतोरूपेण बीजमित्यभिधेयं चरोः पशुयोनित्वमत्राभिधीयते ।

तस्या ऐन्द्रेष्टेः पुरोनुवाक्यामाह—

इन्द्रं व इति । हे ऋत्विग्यजमाना वो युष्माकं जनेभ्यः पुत्रमृत्यादिजनासिद्धयर्थं विश्वतस्परि सस्य जगत उपरि स्थितमुत्कृष्टत्वेन वर्तमानमिन्द्रं हवामह आह्वयामः । स चेन्द्रोऽस्माकं केवलोऽस्त्वसाधारणोऽस्तु । इतरयजमानेभ्योऽप्यधिकमनुग्रहमस्मासु करोत्वित्यर्थः ।

याज्यामाह—

इन्द्रं नर इति । अग्निचयनमनुतिष्ठन्तो नर इन्द्रं नेमधिता बह्व्यादिभिर्देवैः सह नेमस्यार्थस्य हविषो धिता धारणाय हवन्त आह्वयन्ति । अत एव चयनब्राह्मणमेवाम्नायते—“ अर्धेन्द्राणि जुहोति ” इति । तन्मन्त्राश्चैवाम्नायन्ते—“ अग्निश्च म इन्द्रश्च मे सोमश्च म इन्द्रश्च मे ” इत्यादयः । यद्यस्मात्कारणात्पार्याश्रितेऽग्नावग्निष्टोमादिपारमर्हन्तो यजमानास्ता धियो युनजते युज्यते तान्यग्निष्टोमादीन्यनुतिष्ठन्ति । तादृश हे इन्द्र त्वं शूरो रक्षोभिरनाभिभूतो नृषाता मनुष्येभ्यः सनिता धनस्य दाता शवसोऽस्मदीयस्य बलस्य चकानस्वर्पको भूत्वा नोऽस्मान्गोमति बहुगवादिपशुयुक्ते व्रजे संव आभजाऽऽभिमुख्येन स्थापय ।



इष्टचन्तरं विधत्ते—

“ इन्द्रायेन्द्रियावते पुरोडाशमेकादशकपालं निर्वपेत्पशुकाम इन्द्रियं वै पशव इन्द्रमेवेन्द्रियावन्तस्त्वेन भागधेयेनोप धावति स एवास्मा इन्द्रियं पशून् यच्छति पशुमानेव भवति ” [ सं० का० २ प्र० अ० ७ ] इति ।

इन्द्रियं बलं प्रभूतमस्यास्तीतिन्द्रियावान् । क्षीरघृतादिद्वारेणेन्द्रियवृद्धिहेतुत्वात्पशूनामिन्द्रियत्वम् । इन्द्रियं पशून् । चेति समुच्चयेऽध्याहृतव्ययः ।

तस्यामिष्टौ पुरोनुवाक्यामाह—

इन्द्रियाणीति । हे शतक्रतो पञ्चसु जनेषु निषादपञ्चमेषु ब्राह्मणादिवर्णेषु यानि ते तवानुग्रहादिन्द्रियाणि सामर्थ्यानि सन्ति, हे इन्द्र तानि सर्वाणि ते तवानुग्रहादावृणे समन्ताद्गृह्णामि ।

याज्यामाह—

अनु ते दायीति । यजत्र यष्टव्य हे इन्द्र महे महते सर्वभ्योदेवेभ्योऽधिकाय ते तुभ्यं सत्रा सत्रेषु विश्वं सर्वं हविर्देवेभिरग्न्यादिभिरनुदायि अनुक्रमेण दीयते । किमर्थम् । वृत्रहर्त्ये वृत्रवधमनु ते तवेन्द्रियाय बलसिद्धयर्थम् । न केवलं वृत्रवधमनुसृत्य किंतु क्षात्रत्वमनु त्वदीयं क्षात्रियत्वजात्याभिमानमनुसृत्य, सहोऽनु त्वदीयं बलमनुसृत्य, नृषस्ते वैरिमनुष्यतिरस्कारशलिमनुसृत्य, त्वयि यथोक्तान्गुगानवेक्ष्य ते तुभ्यं पुनः पुनर्दीयत इति शेषः ।

अन्यामिष्टि विधत्ते—

“ इन्द्राय धर्मवते पुरोडाशमेकादशकपालं निर्वपेद्ब्रह्मवर्चसकामो ब्रह्मवर्चसं वै गर्म इन्द्रमेव धर्मवन्तस्त्वेन भागधेयेनोप धावति स एवास्मिन्ब्रह्मवर्चसं दधाति ब्रह्मवर्चस्येव भवति ” ( सं० का० २ प्र० २ अ० ७ ) इति ।

धर्मवते वेदशास्त्रादिप्रयुक्तब्राह्मतेजोयुक्ताय । विद्वत्सु वेदशास्त्रादिरूपेण ब्रह्मवर्चसेन दीप्यत इति ब्रह्मवर्चसस्य धर्मत्वम् ।

एतस्यामिष्टौ पुरोनुवाक्यामाह—

आ यस्मिन्निति । वासयन्ति रथस्योपर्यादित्यामिति वासवा आदित्यस्याः । ते च सप्तसंख्याकाः । सप्त युञ्जन्ति रथमेकचक्रमिति मन्त्रवर्णात् । न चैवं सत्येको अधो वहति सप्तनाभेत्यनेन विरोधः । वचनद्वयबलेन विकल्पस्या-



( याज्यापुरोनुवाक्याभिधानम् )

ङ्गीकृतत्वात् ते च सप्ताधाः स्वारुहो यथाऽऽदित्यवरतन्त्रा अपि स्वयमेवाऽऽ-  
रोहन्त इव वर्तन्ते, सुशिक्षितत्वेन प्रेरणं विनैव प्रवृत्तत्वात् । तादृशाः सप्ताधा  
यस्मिन्नादित्य आभिवर्तन्ते आतिष्ठन्ति स आदित्य ऋषिर्होतीन्द्रियज्ञान्येव सर्वदा  
वेदत्रयोपेतत्वात् । अत एवाऽऽम्नायते—“ वेदैरशून्यस्त्रिभिरेति सूर्यः ” इति ।  
दीर्घश्रुतमल्लैलोक्यमकाशनेन प्रथितकीर्तितमः । ईदृशो वर्मो दीप्यमान आदित्य  
इन्द्रस्य गृहेऽतिथिः स्वाभीष्टं याचितुं यदा कदाचिदागच्छति तस्येन्द्रस्य महिमा  
किमिव वक्तव्य इत्यभिप्रायः ।

याज्यामाह—

आमास्त्रिति । आमासु फलपाकरहितास्त्रोपधीषु पक्वं सम्यक्काकयुक्तं फलं  
हे इन्द्र त्वमैरयो वृष्टिद्वारा संपादितवानासि । सूर्यं विचरन्तं परिवर्तनसामर्थ्य-  
प्रदानेन दिव्यारोहयसि । हेतिभिर्यजमाना जुष्टमिन्द्रस्य भियं हविः पुरोडाशैर्त्वां  
तपत सुष्ठु हुतं कुरुत । किमिव, धर्मं न प्रवर्ग्यमिव, सुवृत्तिभिर्हुकारप्रस्तावादि-  
शोभनभक्तियुक्तैः सामन्तामभिर्वर्भं यथा तपन्ति । गिर्यजसे गीर्भिः स्तुत्यादेन्द्राय  
गिरः स्तुतिरूपाः प्रयुङ्क्तेति शेषः ।

इष्टचन्तरं विधत्ते—

‘ इन्द्रायार्कवते पुरोडाशमेकादशकपालं निर्वपेत्तृकाभोऽर्को वै देवानामन्न-  
मिन्द्रमेवाकर्वन्तस्त्वेन भागधेयेनोपधावति स एवास्मा अन्नं प्र यच्छत्यन्नाद् एव  
भवति ’ [ सं० का० २ प्र० २ अ० ७ ) इति ।

बुभुक्षुभिरथ रमानत्वादादरेण स्वीक्रियमाणत्वादनस्यार्कत्वम् ।

तत्र पुरोनुवाक्यामाह—

इन्द्रमिदिति । गायिनः सामगा बृहद्बृहता सान्नेन्द्रमिदिन्द्रमेवानृषास्तुव-  
न् । ऋच् स्तुतावित्यस्माद्धातोर्लृत्तचोऽर्कशब्द ऋचमाचटे । अर्कमिर्काग्निरार्किणो  
बह्वृचा इन्द्रमस्तुवन् । वाणीरन्ना अपि वाचो यजुर्ल्पा इन्द्रमस्तुवन् ।

याज्यामाह—

गायन्तीति । हे शतक्रतो गायत्रिणो गायत्रसामयुक्ता उद्गातारस्त्वां गाय-  
न्ति । अर्किणो बृहद्बृचास्त्वापचन्ति स्तुवन्ति । ब्रह्माणस्तदुपलक्षिता अध्वर्यवोऽपि  
त्वामुद्येमिर उत्थापयन्ति वर्धयन्तीत्यर्थः । किमिव, वंशमिव । यथा कुलाचारा-  
दिभिः स्वकीयं वंशमुन्नतं कुर्वन्ति तद्वत् ।



इष्टचन्तरं त्रिहविष्कं विधत्ते—

“इन्द्राय घर्मवते पुरोडाशमेकादशकपालं निर्वपेदिन्द्रायेन्द्रियावत इन्द्रायार्कवते भूतिकामो यदिन्द्राय घर्मवते निर्वपति शिर एवास्य तेन करोति यदिन्द्रायेन्द्रियावत आत्मानमेवास्य तेन करोति यदिन्द्रायार्कवते भूत एवाच्चाद्ये प्रति तिष्ठति भवत्येव ” ( सं० का० २ प्र० २ अ० ७ ) इति ।

तेन घर्मवते निर्वापेणाध्वर्युरस्य यजमानस्य शिरः करोति । एवंविधैश्वर्यादिभिः सभायामुन्नतशिरस्कं करोति । तेनेन्द्रियावते निर्वापेणास्य यजमानस्याऽऽत्मानमेव करोति पुष्टशरीरमेव करोति । अर्कवते निर्वापेण यजमानो भूत एवैश्वर्यं प्राप्त एव सन्नदनयोग्ये सम्यगन्ने प्रतितिष्ठति । भवत्येव पुनरप्यधिकमैश्वर्यं प्राप्नोत्येव । अत्र घर्मवतो हविषि ‘ आ यस्मिन् ’ इत्यादिके याज्यानुवाक्ये । इन्द्रियावतो हविषि ‘ इन्द्रियाणि शतक्रतो ’ इत्यादिके । अर्कवतो हविषि “ इन्द्रमिन्द्राधिनो बृहत् ” इत्यादिके ।

इष्टचन्तरं विधत्ते—

‘ इन्द्रायाः होमुचे पुरोडाशमेकादशकपालं निर्वपेद्यः पाप्मना गृहीतः स्यात्पाप्मा वा अ२ ह इन्द्रमेवा२ होमुच२ स्वेन भागधेयेनोप धावाति स एवैनं पाप्मनोऽ२ हसो मुञ्चति ” ( सं० का० २ प्र० २ अ० ७ ) इति ।

अंहःशब्देनात्र नरकहेतुर्निषिद्धाचरणादिरूपः पाप्मोच्यते । पाप्मनोऽहसोऽत्यधिकात्पापादित्यर्थः ।

तत्र पुरोनुवाक्यामाह—

अ२ होमुच इति । गृणानाः स्तुवन्तो वयमोषिष्ठदावने ग्रीष्मकाले दावाग्निनाऽत्यन्तदग्धभूपदेशेभ्यो वर्षतौ वृष्टिदात्रेऽहोमुचे पापान्मोचयित्रे मनीषां बुद्धिप्रभरेम स्वी कुर्मः । कीदृशीं सुपतिं, त्वां तोषयेमेत्येवमादिशोभनमननोपेताम् । हे इन्द्रेदं त्यज्यमानं हव्यं प्रतिगृहाण । तेन यजमानस्य कामाः सत्याः सन्तु ।

याज्यामाह—

विवेचेति । यद्यस्मात्कारणाद्धिषणा पूर्वोक्ता बुद्धिर्मा विवेष व्याप्तवती तस्मादहं सुबुद्धिर्जान जातवानस्मि । अत एव पार्यादहः पुरोत्तमान्मरणदिवसात्पुरा त्वां स्तवै, आमरणं स्तवानित्यर्थः । यत्र यस्यां धिषणायां सत्यान्द्रोऽस्मानंहसः पापात्पीरदुच्चारितवान्सा धिषणा विवेषेत्यन्वयः । अथवा यत्र



[ याज्यापुरोनुवाक्याभिधानम् ]

हन्यस्मानंहसः पारयति तस्मात्पायाद्वहः पुरा स्तवा इत्यन्वयः । यथा लोके नावा नद्यां यान्तं नाविकमुभये कूलद्वयवर्तिनो हवन्ते मामुत्तारयेत्याह्वयन्ति तथैवांहसो मुक्तानस्मानुभयकूलप्रभवा आह्वयन्तीत्यर्थः ।

अत्रैव विकल्पितामन्यां याज्यामाह—

प्रसम्राजमिति । हे नरो मनुष्या ऋत्विजः प्रकर्षेणेन्द्रं भजतेति शेषः । कीदृशं, सम्राजं सम्यग्दीप्यमानम् । अध्वराणामग्निष्टोमादीनां प्रथमं मुख्यदेवम् । अंहोमुचं पापान्मोचयितारम् । यज्ञियानां यज्ञसंवन्धिकलानां वृषभं वर्षितारम् । अपां वृष्टिरूपाणामुदकानां नपातमविनाशयितारम् । हयन्तमैध्वर्यं गमयितारम् । हेऽश्विनावस्मिन्यजमान इन्द्रियं चक्षुरादिपाटवमोजो बलं च धत्तं स्थापयतम् ।

इष्टचन्तरं विधत्ते—

“ इन्द्राय वैमृधाय पुरोडाशमेकादशकपालं निर्वपेद्यं मृधोऽभि प्रवेपेरन्राष्ट्राणि वाऽभि समियुरिन्द्रमेव वैमृधः स्वेन भागधेयेनोष धावति स एवास्मान्मृधोऽपहन्ति ” ( सं० का० २ प्र० २ अ० ७ ) इति ।

मृधो वैरिणो यं यजमानमभितः प्रवेपेरन्प्रकर्षेण कम्पयेयुभीतिमुत्पादयेयुः । अथवा राष्ट्राणि देशानभितो विनाशयितुं समियुः संगता भवेयुः, तस्य यजमानस्य रक्षायै वैमृधाय शत्रुविनाशकायेन्द्राय निर्वपेत् । स चेन्द्रोऽस्माद्यजमानान्मृधः शत्रूनपहन्ति ।

तत्र पुरोनुवाक्यामाह—

वि न इन्द्रेति । हे इन्द्र नोऽस्माकं मृधः शत्रून्विशेषेण जहि । किंच, पृतन्यतोऽस्मान्धातयितुं सेनामिच्छतः शत्रून्नीचान्यग्भूतान्यच्छोपरतान्कुरु । यश्चान्योऽस्मानभिदासत्युपक्षपयति तमीं तमपि वैरिणमवस्पदमस्मत्पादयोः प्रगतशिरस्कं लुधि कुरु ।

तत्र याज्यामाह—

इन्द्र क्षत्रमिति । हे इन्द्र वामं वननीयं क्षत्रं क्षताद्रक्षणमोजोऽस्मदयिं बलं चाभिलक्षयाजायथा एतत्सर्वं संपादयितुं जातोऽसि । चर्षणीनां मनुष्याणां हे वृषभ कामानां वर्षकामित्रयन्तं शत्रुभावमिच्छन्तं जनमपानुदस्तिरस्त्रुतवानसि ।



( याज्यापुरोनुवाक्याभिधानम् )

देवेभ्यो हविष्पदानादिव्यवहारिभ्यो यजमानेभ्य उरुं विस्तीर्णं लोकं भोगस्था-  
नमरुणोरु कृतवानेवासि ।

तस्यामेवेष्टौ विकल्पितां पुरोनुवाक्यामाह-

मृगो नेति । हे इन्द्र भीमो भयंकरः कुचरः प्राणिभक्षणादिरूपकुत्सिताचरण-  
शीलो गिरिष्ठाः पर्वतनिवासी मृगो न सिंहव्याघ्रादिमृग इव परस्थाः परावतो  
महतो दूरादाजगामास्मद्विरोधिर्न हन्तुमागतोऽसि । आजगम्येति हि शाखान्तरे  
मध्यमपुरुषः पठितः । सृकं परशरीरादिषु सरणशीलं तिग्मं तीक्ष्णं पर्वि वज्रं  
संशय सन्यक्तीक्ष्णं कृत्वा विशेषेण शत्रूंस्ताडय । मृधो योद्धृञ्शत्रून्विशेषेण  
नुदस्व निराकुरु ।

विकल्पितां याज्यामाह-

वि शत्रूनि । हे इन्द्र शत्रून्विशेषेण नुद निराकुरु । मृधो योद्धृनपि  
विशेषेण नुद । वृत्रस्य हनू विरुज विशेषेण भग्नी कुरु । त्वं भामितः क्रुद्धः  
सन्नभिदासतोऽस्मानुपक्षपयतोऽमित्रस्य वैरिणो मन्थुं विशेषेण भग्नं कुरु ।

इष्टचन्तरं विधत्ते-

“ इन्द्राय त्रात्रे पुरोडाशमेकादशकपालं निर्वपेद्धृद्धो वा परिपत्तो वेन्द्रमेव  
त्रातारः स्वेन भागधेयेनोप धावति स एवैनं त्रायते ” [ सं० का० २ प० २  
अ० ७ ] इति ।

बद्धः शृङ्खलया निगडितः । परिपत्तः शृङ्खलामन्तरेण परितो भटैरवरुद्धः ।

तत्र पुरोनुवाक्यामाह-

त्रातारमिति । त्रातारं शृङ्खलाबन्धाद्रक्षितारम् । आवितारं भटावरोधाद्-  
क्षितारम् । शूरं बन्धकानामवरोधकानां च तिरस्कारे क्षमम् । हवे हो सुहवं  
सर्वस्मिन्होमे सुखेनाऽऽह्वातुं शक्यम् । शक्रं सर्वेषु कार्येषु शक्तियुक्तम् । पुरुहूतं  
बहुभिर्यजमानैराहूतमिन्द्रं हुवे नु आह्वयाभ्येव । प्रतिविशेषणमिन्द्रशब्दावृत्ति-  
वाक्यभेदार्थम् । त्रातारमिन्द्रं हुवे । आवितारमिन्द्रं हुव इत्येवं वाक्यभेदः ।  
तैश्च बहुभिर्वाक्यैरादरातिशयः पददर्शयते । इन्द्राऽऽगच्छ हरित आगच्छेत्यादौ  
तद्दर्शनात् । लोकेऽप्यतिबालं पुत्रमुपलालयितुं पितरागच्छ भ्रातरागच्छेत्यादौ  
दृश्यते । मघवा धनवानिन्द्रो नोऽस्मभ्यं स्वस्ति धातु आविनाशं ददातु ।



( याज्यापुरोनुवाक्याभिधानम् )

तत्रैव याज्यामाह—

मा ते अस्यामिति । हे सहसावन्बलवन्निन्द्रास्यां परिष्ठौ परित्राणार्थं क्रियमाणायामिष्ठौ वयमर्वाये वैकल्याय मा भूम, अस्पदनुष्ठिते कर्पाणि वैकल्यं मा भूदित्यर्थः । हे हरिवो हरिभिरश्वैस्तद्वन्परादै परादातुं त्वामवज्ञातुं वयं मा भूम कदाचिदप्यवज्ञां मा करवामेत्यर्थः । त्वं नोऽस्मानवृकेभिर्हिंसकरहितैर्वैकल्यैर्गृहेस्त्रायस्व । तादृशान्गृहान्प्रयच्छ । सूरिषु विद्वत्सु यजमानेषु मध्ये वयं तव प्रिया भवेम ।

इष्टचन्तरं विधत्ते—

“ इन्द्रायार्काश्वमेधवते पुरोडाशमेकादशपालं निर्वपेद्यं महायज्ञो नोपन-  
मेदेते मे महायज्ञस्यान्त्ये तनू यदर्काश्वमेधाविन्द्रमेवार्काश्वमेधवन्तस्त्वेन भाग-  
धेयेनोप धावति स एवास्या अन्ततो महायज्ञं धावत्ययुपैर्न महायज्ञो नमति ”  
(सं० का० २ प्र० २ अ० ७) इति ।

अश्वमेधयज्ञस्य साधनभूतो योऽग्निः सोऽर्कः । यश्च तत्फलभूत आदित्यः  
सोऽश्वमेधः । अत एव पञ्चमकाण्डे पञ्चार्काहुतिविधिशेषार्थवादे सामान्यायते—  
“ अर्को वा एष यद्ग्निरसावादित्योऽश्वमेधो यदेता आहुतीर्जुहोत्यर्काश्वमेधयोरेव  
ज्योतींषि संधाति ” इति । अश्वमेधब्राह्मणेऽप्याम्नायते—“ अग्निर्वा अश्वमेधस्य  
योनिरायतनम् । सूर्योऽग्नेर्योनिरायतनम् । यदश्वमेधेऽग्नौ चित्य उत्तरवोदिं चिनोति  
तावर्काश्वमेधौ ” इति । वाजसनेयिनोऽपि चित्यस्याग्नेरुपासने सामानान्ति—  
“ एष वा अश्वमे गो य एष तपति तस्य संवत्सर आत्माऽयमाग्निरर्कस्तस्येमे लोका  
आत्मानस्तावेतावर्काश्वमेधौ ” इति । इन्द्रः स्तुतयोरग्न्यादित्ययोः स्वाभित्वाद-  
र्काश्वमेधवानित्युच्यते । यं यजमानं प्रत्यश्वमेधराजंसूयस्त्वो महायज्ञो नोपनमेच  
प्राप्नुयात्तम यजमानोऽर्काश्वमेधस्वामिने निर्वपेत् । यावेतावर्काश्वमेधशब्दाच्चाव-  
ग्न्यादित्यौ तावुभौ महायज्ञस्याश्वमेधस्यान्त्ये तनू प्रारम्भसमाप्तिकोट्योर्वर्तमान-  
शरीरे । चित्याग्निः साधनत्वेन प्रारम्भकोटौ वर्तते । आदित्यः फलरूपत्वेन स-  
माप्तिकोटिगामी । स एवेन्द्र एवास्मै यजवानस्य समीपे महायज्ञं प्रेरयति । स  
च महायज्ञ एनं यजमानमुपनमति प्राप्नोति ।

तत्र पुरोनुवाक्यामाह—

अनवस्त इति । हे पुरुहूत बहुभिर्यजमानैराहूतेन्द्र ते तव रथमनवो मनु-



( याज्यापुरोनुवाक्याभिधानम् )

ष्यास्तक्षस्तक्षन्तु संस्कुर्वन्तु । किमर्थम् । अध्यायाथं संयोजुम् । त्वष्टा देवः  
शिल्पी द्युमन्तं दीप्तिमन्तं वज्रं तक्षतु । ब्रह्माणो ब्राह्मणा ऋत्विजोऽर्कैरर्चनसाध-  
नैर्मन्त्रैर्महयन्तः पूजयन्त इन्द्रमवर्धयन्त्यशसा वर्धयन्तु । अहयेऽहिमवं महायज्ञ-  
पाप्तिप्रतिबन्धकं पापं हन्तवा उ अवश्यं हन्तुमवर्धयन्तित्यन्वयः ।

याज्यामाह—

वृष्णे यत्त इति । हे इन्द्र यद्यदा वृष्णे ते कामाभिर्वर्षिगस्तव संबन्धिन-  
मर्कमर्चनीयं वृषणं वर्षणं (कं) फलाभिवर्षकं यामं ग्रावाणः साधनभूता दृषदुप-  
लादयः पदार्था अर्चानर्चयन्ति अलंकुर्वन्ति, तदानीमदितिर्वेदिरूपा पृथिवी स-  
जोषास्त्वया समानपीतिर्भवतु । इन्द्रेषिता इन्द्रपेरिता ये पवथो वजराः सन्ति  
तेऽप्यरथा अनथासो रथाश्चनिरपेक्षा एव दस्यून्महायज्ञपाप्तिप्रतिबन्धकान्तुरान-  
भ्यवर्तन्ताभिलक्ष्य हन्तुं पवर्तन्ताम् ।

अत्र विनियोगसंग्रहः—

“ इन्द्रं वो विश्वतोऽमुष्मिंश्चरावैन्द्र ऋचोर्द्वयम् ।

इन्द्राद्रियावद्यागे स्यादा यस्मिन्वर्मवद्यजौ ॥ १ ॥

इन्द्रं स्यादर्कवद्यागे तिस्रोऽहोमुग्यजावृचः ।

विनो (वै) मृधे चतस्रः स्युस्त्रातारं त्रातृमद्यजौ ।

अनवोऽर्काधवद्यागे मन्त्राः सप्तदशेरिता (न्वा एकोनविंशतिः ” )

॥ २ ॥ इति ।

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

द्वादशोऽनुवाकः ॥ १२ ॥

---

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्व-

रस्य श्रीवीरबुक्कमहाराजस्याऽऽज्ञापरिपालकेन माधवाचार्येण

विरचिते वेदार्थप्रकाशे रुष्णयजुर्वेदीयतैत्तिरीयसंहिताभाष्ये

प्रथमकाण्डे षष्ठः प्रपाठकः ॥ ६ ॥

---



[ इडानुमन्त्राणम् ]

[ अथ प्रथमाष्टके सप्तमः प्रपाठकः ] ।

( तत्र प्रथमोऽनुवाकः ) ।

हरिः ॐ ॥

पा॒क॒य॒ज्ञं वा अ॒न्वा॒हि॒ताग्नेः प॒श॒व॒ उ॒प॑ तिष्ठन्त॒ इडा॒ खलु॒  
 वै पा॒क॒य॒ज्ञः सैषाऽन्तरा प्रयाजानूयाजान्यजमानस्य लोकेऽ-  
 व॒हि॒ता तामा॒हि॒यमा॒णाम॒भि मन्त्रयेत् सु॒त्प॒व॒र्षव॒र्ण एहीति॑  
 प॒श॒वो वा इडा॑ प॒शूने॒वोप॑ ह्वयते य॒ज्ञं वै दे॒वा अ॒दु॒ह॒न्य॒ज्ञोऽ-  
 सु॒रा अ॒दु॒ह॒त्तेऽसु॒रा य॒ज्ञदु॒ग्धाः परा॑ऽभ॒व॒न्यो वै य॒ज्ञस्य॒  
 दोहं॑ वि॒द्वान् ( १ ) य॒ज॒तेऽप्य॒न्यं य॒ज॒मा॒नं दु॒हे सा मे॑  
 स॒त्याऽऽशी॒रस्य॒ य॒ज्ञस्य॑ भू॒यादि॒त्याहैष॑ वै य॒ज्ञस्य॒ दोह॑स्ते-  
 नैवैनं॑ दु॒हे प्र॒त्ता वै गौर्दु॑हे प्र॒त्तेडा॒ य॒ज॒मा॒नाय॒ दु॒ह एते॑ वा  
 इडा॑यै स्त॒ना इडा॑प॒हूतेति॑ वा॒युर्व॒त्सो य॒हिं हो॒तेडा॑मु॒पह्व॑येत्  
 त॒र्हि य॒ज॒मा॒नो हो॒ता॒र॒भीक्ष्मा॒णो वा॒युं म॒न॒सा ध्या॑येत्  
 [ २ ] मा॒त्रे व॒त्समु॒पाव॑सृजति स॒र्वेण॑ वै य॒ज्ञेन॑ दे॒वाः सु॒वर्गं॑  
 लो॒कमा॑यन्पा॒क॒य॒ज्ञेन॑ म॒नुर॒श्ना॒म्य॒त्सेडा॑ म॒नुमु॒पाव॑र्तत॒ तां  
 दे॒वा॒सु॒रा व्य॑ह्वयन्त॒ प्रती॑चीं दे॒वाः परा॑चीम॒सु॒राः सा दे॒वानु॑  
 पाव॑र्तत॒ प॒श॒वो वै तद्वै॒वान॑वृणत॒ प॒श॒वोऽसु॒रान॑जहु॒यं का॒मये॑-  
 ताप॒शुः स्या॑दिति॒ परा॑चीं तस्येडा॒मुप॑ ह्वयेताप॒शुरे॒व भ॑वति  
 य॒य ( ३ ) का॒मये॑त॒ प॒शुमा॑न्तस्या॒दिति॑ प्रती॑चीं तस्येडा॒मुप॑  
 ह्वयेत॒ प॒शुमा॑ने॒व भ॑वति ब्र॒ह्म॒वा॒दिनो॑ वदन्ति स॒ त्वा इडा॑मुप॑  
 ह्वयेत॒ य इडा॑मु॒पहू॒याऽऽत्मा॑न॒भिडा॑नामु॒प॑ ह्वयेतेति॑ सा नः  
 प्रि॒या सु॒प्र॒तू॒र्ति॒र्भ॒वोनी॒त्याहे॒डा॒मे॒वोप॑हू॒याऽऽत्मा॑न॒भिडा॑या॒मुप॑  
 ह्वय॑ते व्य॒स्तमि॒व वा ए॒तय॑ज्ञस्य॒ यदि॒डा॑ सा॒मि प्रा॑श्नन्ति [ ४ ]



समि मा॒र्जयन्त ए॒तत्प्रा॒ति वा अ॒सुराणां य॒ज्ञो व्य॑च्छिद्यत  
 ब्रह्म॑णा दे॒वाः सम॑दधुर्बृ॒हस्पति॑स्तनुतामि॒मं न इ॒त्याह॑ ब्रह्म  
 वै दे॒वानां बृ॒हस्पति॑ब्रह्म॒णैव य॒ज्ञः सं द॑धाति वि॒च्छिन्नं य॒ज्ञः  
 समि॑मं द॒धात्वित्या॑ह सं॒तत्यै॒व वि॒श्वे दे॒वा इ॒ह मा॑दयन्तामि॒-  
 त्या॑ह सं॒तत्यै॒व य॒ज्ञं दे॒वेभ्योऽनु॑ दि॒शति॒ यां वै ( ५ ) य॒ज्ञो  
 दक्षि॑णां द॒दाति॒ ताम॑स्य प॒शवोऽनु॑ सं क्रा॑मन्ति स एष ई॒जा-  
 नो॑पशु॒र्भावि॑को यज॑मानेन खलु वै तत्का॒र्यमित्या॑हु॒र्यथा॑ दे॒वत्रा  
 दत्तं कु॑र्वीताऽऽत्म॒न्यभू॒न्मये॒तोति॑ ब्रध्न॒न् पि॒न्वस्वे॒त्याह॑ य॒ज्ञो  
 वै ब्र॒ध्नो य॒ज्ञमे॒व तन्म॑हयत्यथो दे॒वत्रै॒व दत्तं॑ कुरु॒त आ॒त्मन्य॒-  
 भू॒न्मये॒त द॒दतो॒ मे मा॒ क्षाय॑त्याहाक्षि॒तिमे॒वोपै॑ति कु॒र्वतो॒ मे  
 मोप॑ दसदित्या॑ह भू॒मान॑मे॒वोपै॑ति [ ६ ] ॥

( विद्वान्ध्यायेद्भवति यं प्राश्नन्ति यां वै म एका॒क्षवि॑ंशतिश्च )

इति कृष्णयजुर्वेदीयतैत्तिरीयसंहितायां प्रथमाष्टके

सप्तमप्रपाठके प्रथमोऽनुवाकः ॥ १ ॥

अथ प्रथमकाण्डे सप्तमः प्रपाठकः ।

तत्र प्रथमोऽनुवाकः ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

प्रपाठके सप्तमेऽस्मिन्ननुवाकास्त्रयोदश ।

याजमानब्राह्मणस्य शेषः षट्स्वादिमेषु हि ॥

वाजपेयस्य मन्त्रास्तु षट्स्वन्येष्वथ याज्यकाः ।

इडानुमन्त्राणां तस्या इडायाश्च प्रशंसनम् ।

अन्वाहार्योऽथ मन्त्रानुवाकव्याख्या त्रिषु स्मृता ।

रथमन्त्रा धावनं च रोहणं वाजहोमकः ।

उज्जित्यतिग्राह्ययाज्या इत्यर्था अनुवाकगाः ॥



[ इडानुमन्त्रणम् ]

तत्र प्रथमेऽनुवाक इडानुमन्त्रणमुच्यते । तदेतद्विधातुं प्रस्तौति -

पाकयज्ञमिति । पाकयज्ञस्य स्वस्त्वमापस्तम्बसूत्रव्याख्यातृभिरुक्तम् - “ औ-  
पासनहोमो वैश्वदेवं पार्वणपष्टका मासि श्राद्धं सर्पबलिरीशानबलिरिति सप्त  
पाकयज्ञसंस्थाः ” इति । बौधायनोऽप्याह - “ हुतः प्रहुत आहुतः शूलगवो  
बलिहरणं प्रत्यवरोहणपष्टकाहोम इति सप्त पाकयज्ञसंस्थाः ” इति । अन्ये  
त्वाहुः - “ अल्पयज्ञाः पाकयज्ञाः ” इति । आश्वलायनोऽप्याह - त्रयः पाकयज्ञा  
हुता अग्नौ हूयमाना अनग्नौ प्रहूता ब्राह्मणभोजने ब्रह्मणि हुताः ” इति ।

एतेषां मध्ये यं कंचिदप्याहिवाग्नेः पाकयज्ञमनु गवाद्याः पशवोऽवस्थिता  
भवन्ति पाकयज्ञेन लभ्यन्त इत्यर्थः । अत्र त्विडामक्षणमेव पाकयज्ञो ब्रह्मणि  
हुतत्वात् । अतोऽनेनापीडामक्षणेन पशवो लभ्यन्ते । तत्रेयमिडा यजमानस्य  
लोके फलसाधने यज्ञे प्रयाजानुयाजमध्ये व्यवस्थिता । प्रयाजाज्यभागप्रदान-  
स्विष्टकृद्भ्य ऊर्ध्वमनूयाजेभ्यश्च प्रागिडाया अनुष्ठेयत्वात् । एतच्च हौत्रकाण्डे स्विष्ट-  
कृद्याज्याया अनूयाजयाज्याश्च मध्य इडोपाह्वानमन्यपाठादवगम्यते ।

विधत्ते -

तामाह्वियमाणामिति । तामिडामाह्वियमाणामवदाय होतृसमीपमानीयमा-  
नाम् । तत्प्रकारमापस्तम्ब आह - “ इडापात्रमुपस्तैर्य सर्वेभ्यो हविर्भ्य इडां  
समवद्यति चतुरवत्तां वा पञ्चावत्ताम् ” इति । “ अभिचार्येडां होत्रे प्रदाय ”  
इति च । इडादेवतायाः पशुसाधनत्वाद्गौरूपत्वाच्च मन्त्रगतेनेहीति पदेन पशूने-  
बोपह्वयते ।

सा मे सत्याऽऽशीरित्येतं मन्त्रभागं व्याख्यातुं प्रस्तौति -

यज्ञं वा इति । दोहनं रिक्तीकरणम् । गां दोग्धीत्यत्र तथा दर्शनात् ।  
देवाः प्रथमं यज्ञमदुहन्नुदुहन्, तद्गदसारफलस्वीकारेण रिक्ती चक्रुः । स च  
यज्ञोऽसुरानदुहत्तदीयसारापहारेण रिक्ती चकार । तवस्ते परामूताः । यो यज-  
मानो देवकर्तृकं यज्ञरिक्तीकरणं यज्ञकर्तृकमसुरारिक्तीकरणं च विद्वान्यजते सोऽ-  
न्यमपि यजमानं दुहे रिक्ती करोति । एतस्य वाक्यस्य मन्त्रप्रशंसारूपत्वादप्यस्य  
यजमानस्य न काचिद्धानिः ।

व्याचष्टे -

सा मे सत्येति । उपहूतोऽयं यजमान उत्तरस्यां देवयज्यायामुपहूत इत्या-



दिका येयमाशीरुपह्वानमन्त्रगता सेयमस्य यज्ञस्य संबन्धिन्याशीर्मम सत्या भूया-  
दित्येवंरूपो यज्ञदोहस्तेनैवान्यं यजमानं दोग्धि ।

वायुध्यानं विधातुं प्रस्तौति--

प्रप्ता वा इति । प्रप्ता वत्सलेहनेन प्रस्तुतस्तनी गौर्दुहे पयः क्षारयति तद्-  
दन्नेडा प्रप्ता सती यजमानस्य फलं दोग्धि । तस्या इडाया इडोपहूतेत्यादिमन्त्र-  
भागाः स्तनाः । वायुर्वत्सः ।

विधत्ते--

यर्हि होतेति । यर्हि यस्मिन्काले ।

इडोपहूतेत्यादिमन्त्रभागप्रयोगे हेयोपादेयपक्षौ विधातुं प्रस्तौति--

सर्वेणेति । मनुसाहिताः सर्वे देवाः कृत्स्नेन दर्शपूर्णमासयागेन स्वर्गलोहं  
प्राप्नुमुद्यताः । तत्र मनुः पाकयज्ञेन श्रान्तोऽभूत् । “ इडा खलु वै पाकयज्ञः ”  
इत्युक्तम् । अतो मनुर्हिता सन्निडोपाह्वान एव तात्पर्यवानभूदित्युक्तं भवति ।  
सा चेडा देवता तात्पर्यवन्तं मनुमुपनववती । तां दृष्ट्वा देवाश्चासुराश्च परस्परव्य-  
त्ययेनाह्वयन्त । ते देवाः प्रतीचीं संमुखमुपाह्वयन्त । असुराः पराचीनमुखमुपा-  
ह्वयन्त । इडोपहूतेत्येवमादाविडाशब्दप्रयोगः सांमुख्यम् । उपहूतेडेति पश्चादि-  
डाशब्दप्रयोगो विमुखत्वम् । तत्र संमुखत्वेन तुष्टा सती सा देवानुपावर्तत । पशवो  
वा इडेत्यन्यत्राऽऽप्नोतत्त्वादिडारूपाः पशवस्तत्तदा देवानवृणत वृत्तवन्तः प्राप्तवन्तः ।  
विमुखत्वेनेडाया अपरितोषात्तद्रूपाः पशवोऽसुरानजहूरुः संत्यक्तवन्तः ।

तत्र हेयपक्षं विधत्ते-यं कामयेतेति ।

उपादेयपक्षं विधत्ते-यं कामयेतेति ।

सा नः प्रियेति मन्त्रभागं व्याख्यातुं प्रस्तौति--

ब्रह्मवादिन इति । वेदार्थविचारका विद्वांसः परस्परमित्याहुः । किमिति,  
यो बुद्धिमान्मन्त्रेणैव एह्यदित एहीत्यादिनेडामुपहूय तस्यामिडायाभात्मानमुपह्वयते  
योजयति स एवेडां यथाशास्त्रमुपह्वयेतेति ।

मन्त्रं व्याचष्टे--

सा नः प्रियेति । येयमिडाऽस्माभिरिड एहीत्यादिनोपहृता सेयमिडा त्वं  
नोऽस्माकं प्रियेत्यनेन वचनेन स्वात्मानमिडायां योजितवान्भवति ।

मार्जनार्थं मनो ज्योतिरित्यादिकामृवं व्याख्यातुं प्रस्तौति--



( इडानुमन्त्राणम् )

व्यस्तमिवेति । इडेति यदेनेन यज्ञस्याङ्गं व्यस्तं विच्छिन्नमिव भवति । तत्कथमिति । उच्यते-सामि पुरोडाशस्य लेशमिडाभागरूपमृत्विजः प्राश्नन्ति, साम्युदकलेशं मार्जयन्ते शिरसि सिञ्चन्ति, तदानीं प्रधानयागाः पूर्वमेव हुता अनूयाजादियागा इत ऊर्ध्वं यष्टव्यास्तन्मध्ये त्वेतदिडाभक्षणं मार्जनं च क्रियते, तयोरयागरूपत्वाद्यागपिच्छेदकत्वम् । तथा सत्यसुरा यष्टव्याननूयाजादीन्विस्मृतवन्तः । अतोऽसुराणां यज्ञ एतत्प्रति भक्षणमार्जनद्वयं प्रत्येतदीये काले विच्छिन्नोऽभूत् । देवास्त्वपमत्ताः सन्तो ब्रह्मणा परिवृढेन केनचित्पुरुषेण समधुस्तयोर्विच्छिन्नयोर्यज्ञभागयोः संधानं कृतवन्तः ।

तस्या ऋचस्मृतीयपादं व्याचष्टे—

बृहस्पतिरिति । देवगुरुत्वाद्बृहस्पतेः परिवृढत्वम् ।

संधातृपातिपादकं तृतीयपादं व्याख्याय संधानप्रतिपादकं द्वितीयपादं व्याचष्टे—

विच्छिन्नमिति । अविच्छेदायेत्यर्थः ।

तस्य संततस्य यज्ञस्य देवसमर्पणप्रतिपादकं चतुर्थपादं व्याचष्टे—

विश्वे देवा इति । ब्रध्न पिन्वस्वेत्यादिकं पुरोडाशाभिमन्त्रणमन्त्रं व्याख्यातुं प्रस्तौति—

यां वै यज्ञ इति । यजमानेनर्त्विग्भ्यो दीयमानां गवान्वाहार्यादिरूपां दक्षिणां तदीयाः पशवः सर्वेऽप्यनुगच्छन्ति, तदा यज्ञानुष्ठाता च पशुराहितो भवति । अतः स्वेन दत्तं दक्षिणाद्रव्यं यथा देवना देवेषु ऋत्विक्ष्यवस्थितं भवति, पशवश्च यथा स्वस्मिन्नेव रमन्ते, तथा यजमानेन कर्तव्यमिति बुद्धिमन्त आहुः ।

मन्त्रस्य प्रथमभागं व्याचष्टे—

ब्रध्न पिन्वस्वेति । हे यज्ञ प्रीणीहीत्यनेन यज्ञस्य पूजारूपेण प्रोत्साहनेन यथोक्तं प्रयोजनद्वयं संपद्यते ।

द्वितीयं भागं व्याचष्टे—

ददतो म इति । दानप्रयुक्तो द्रव्यक्षयो मा क्षायीति प्रार्थनेन निवारितो भवति ।

तृतीयभागं व्याचष्टे—

कुर्वतो म इति । उपक्षयनिवारणस्य पूर्वमेव प्रार्थितत्वान्मोपदसदित्यनेनाभिवृद्धिलक्षणं बाहुल्यमेव प्रार्थ्यते भूमानमेवोपैतीति ।



इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तमप्रपाठके

प्रथमोऽनुवाकः ॥ १ ॥

---

( अथ प्रथमाष्टके सप्तमप्रपाठके द्वितीयोऽनुवाकः ) ।

सः॒श्रवा॒ ह सौवर्च॑न॒सस्तुमि॒ज्जमौ॒पोदिति॑मुवाच॒ यत्सत्रि॒-  
णा॒५ होता॑ऽभूः॒ कामि॒डा॒मुपा॑ह्वया॒ इति॒ तामुपा॑ह्व॒ इति॒  
होवाच॒ या प्रा॑णेन॒ देवा॑न्दा॒धार॑ व्या॒नेन॑ मनु॒ष्या॑न॒पानेन॑  
पित॑रानिति॒ छिन॑त्ति सा न छि॒न॒त्ती ३ इति॒ छिन॑त्तीति॒ होवाच॒  
शरी॑रं वा अ॒स्यै तदु॑पा॒ह्वया॒ इति॒ होवाच॒ गौर्वै ( १ )  
अ॒स्यै शरी॑रं गां वाव॒ तौ तत्प॑र्यव॒दतां॒ या यज्ञे॒ दयि॑ते सा  
प्रा॑णेन॒ देवा॑न्दा॒धार॑ यथा॑ मनु॒ष्या॑ जीव॑न्ति सा व्या॒नेन॑  
मनु॒ष्या॑न्यां पित॑रभ्यो॒ घ्नन्ति॒ साऽपानेन॑ पित॑रभ्य॒ एवं वेद॑ पशु॒-  
मान्भ॑वत्यथ॒ वै तामु॑पा॒ह्व इति॒ होवाच॒ या प्र॒जाः प्र॒भव॑न्तीः  
प्रत्या॑भवतीत्य॒ज्ञं वा अ॒स्यै तत् ( २ ) उपा॑ह्वया॒ इति॒ होवाचौ॒  
प॒धयो॒ वा अ॒स्या अ॒ज्ञमोष॑धयो॒ वै प्र॒जाः प्र॒भव॑न्तीः  
प्रत्या॑ भव॑न्ति य॒ एवं वेदा॑ज्ञादो भव॑त्यथ॒ वै तामु॑-  
पा॒ह्व इति॒ होवाच॒ या प्र॒जाः प॑राभव॑न्तीरनु॒गृ-  
ह्णाति॒ प्रत्या॑भव॑न्तीर्गृह्णातीति॒ प्रति॑ष्ठां वा अ॒स्यै तदु॑पा॒-  
ह्वया॒ इति॒ होवाचैर्य॒ वा अ॒स्यै प्रति॑ष्ठा ( ३ ) इयं॒ वै प्र॒जाः  
प॑राभव॑न्तीरनु॒ गृह्णाति॒ प्रत्या॑भव॑न्तीर्गृह्णाति॒ य एवं वेद॑  
प्रत्ये॒व तिष्ठ॑त्यथ॒ वै तामु॑पा॒ह्व इति॒ होवाच॒ यस्यै॒ नि॒क्रम॑णे  
धृतं॒ प्र॒जाः संजी॑व॑न्तीः पिब॑न्तीति॒ छि॒ना॒त्ति सा न छि॒न॒त्ती ३



[ इडाप्रशंसा ]

इति न छिनत्तीति' होवाच प्र तु जनयत्येष वा इडामुपा-  
ह्वथा इति होवाच वृष्टिर्वा इडावृष्ट्यै वै निक्रमणे घृतं प्रजाः  
संजीवन्तीः पिवन्ति य एवं वेद प्रैव जायतेऽन्नादो भवति  
[ ४ ] ॥

( गौर्वा अस्यैतत्प्रतिष्ठाऽह्वथा इति' विश्वशक्तिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
सप्तमप्रपाठके द्वितीयोऽनुवाकः ॥ २ ॥

---

( अथ प्रथमकाण्डे सप्तमप्रपाठके द्वितीयोऽनुवाकः ) ।

इडाधनुमन्त्रणमन्वाः प्रथमे व्याख्याताः । तामिडां द्वितीये द्वयोर्मुन्योः पश्रो-  
त्तराभ्यां प्रशंसति । तत्र प्रश्नमवतारयति—

सःश्रवा इति । संश्रवा इत्यृषेर्नामधेयम् । स च सुवर्चनसः पुत्रः । तुमिञ्ज  
इत्यृष्यन्तरस्य नामधेयम् । स चोपोदितस्य पुत्रः ।

संश्रवसः प्रश्नं दर्शयति--

यत्सात्रेणामिति । यद्यदा, तदेत्यध्याहारः । कां किं गुणकाम् ।

तुमिञ्जस्योत्तरं दर्शयति--

तामुपाह्व इति । पाणादिवृत्तिभिरिडाया देवादिधारणमुत्तरत्र स्पष्टी करि-  
ष्यते । तां देवादिधारणगुणकामिडामुपहृतवानस्मि ।

पुनः प्रश्नं दर्शयति--

छिनत्तीति । त्वयोपहृता सेयमिडा गोरूपा सती दक्षिणात्वेन प्रतिग्रहीतृर्किं  
छिनत्ति प्रतिग्रहदोषेण विनाशयत्यथवा न छिनत्तीति विचारार्थः लुप्तः ।

उत्तरं दर्शयति--छिन्नत्तीति ।

एवं तर्हि नेवं मुख्येडेति प्रश्नवादिनोक्तं दूषणं दर्शयति--

शरीरमिति । अस्या इडादेवतार्थाः शरीरमेव त्वयोपहृतं न तु सा देवता ।  
इदानीमाख्याविकातोऽपसृत्य श्रुतिः स्वयमेवाऽऽह--

गौर्वा इति । गौरेवास्या इडायाः शरीरम् । एतच्च मानवी घृतपदी मैत्राव-



रुणीत्येतस्य हौत्रस्येडोपाह्वानमन्त्रस्य ब्राह्मणे मनुः पृथिव्या इत्याद्यनुवाके प्र-  
सिद्धम् । अत इडायाः शरीरभूतां गमेव ज्ञातवन्तौ तदानीं छिनत्तीत्येतादृशा-  
भ्यां प्रश्नोच्तराभ्यामनिन्दताम् ।

इदानीं देवादिधारणं स्पष्टी करोति -

या यज्ञ इति । यज्ञे दक्षिणारूपेण दत्तया गवा देवास्तूष्णीमेव तुष्यन्ति न  
तु तां दुहन्ति नापि घ्नन्ति । अतः प्राणेन प्रकृष्टचेष्टयोत्तमया वृत्त्या देवान्धा-  
रयति । मनुष्यास्तु गां दुग्ध्वा जीवन्ति, तदा नात्यन्तमहानि । क्षीरस्य हीनत्वा-  
त् । नाप्यत्यन्तं हानिः । शरीरस्य वधाभावात् । अतः प्राणानामध्यवर्तिन्या  
व्यानसमानया मध्यमवृत्त्या मनुष्यान्धारयति । अष्टकाश्राद्धे गां पितृभ्यो घ्नन्ति ।  
तथा चाऽऽपस्तम्बः-“ श्वभूते दर्भेण गामुपाकरोति पितृभ्यस्त्वा जुष्टामुपाकरो-  
मि ” इति । सेयं गौरपानेनाघमवृत्त्या मारणरूपया पितृन्धारयति ।

उक्तस्य देवादिधारणस्य वेदनं प्रशंसति-

अथ तुमिञ्जः स्वेनोपहूताया इडाया मुख्यत्वं संपादयितुं गुणान्तरेणेडां विशि-  
नष्टीति दर्शयति-

अथ वेति । पक्षान्तरद्योतनायाथ वा इति पदद्वयम् । येयमिडा प्रभुत्वोपेताः  
प्रजाः प्रत्याभिमुख्येन वर्तन्ते तादृशीमिडामुपहूतवानस्मि ।

संश्रवा एतस्या अपीडाया मुख्यत्वं वारयतीति दर्शयति-

अञ्जं वा इति । अस्या इडायाः संबन्धि यदञ्जं तदेवोपहूतवानसि न तु  
मुख्यामिडाम् ।

तदेतद्वेद उपपादयति-

ओषधय इति । ओषधीनां गवामन्नत्वं प्रसिद्धम् । प्रभुत्वोपेतानां च प्रजा-  
नां गृहेषु बहुजनभोजनाय ब्रीह्याद्योषधय आगत्य वर्तन्ते ।

एतद्वेदनं प्रशंसति- य एवमिति ।

पुनरपि तुमिञ्जस्य गुणान्तरोक्तिमिडाया मुख्यत्वसंपादिकामुदाहरति-

अथवा इति । येयमिडा व्याध्यादिभिः पराभूयमानाः प्रजाः स्वस्याम-  
वस्थाप्यानुगृह्णाति, पराभूयमानाः प्रजास्तत्तदपेक्षितस्थानप्रदानेन स्वी करोति ।

अस्या अपीडाया मुख्यत्वनिराकरणोक्तिं दर्शयति-



( इडाप्रशंसा )

प्रतिष्ठापिति । पतितिष्ठत्यस्यामिडा गोरूपेति प्रतिष्ठा भूमिस्तामेवोपहूतवानसि  
न मुख्यामिडाम् ।

तदेतद्वेद उपपादयति—इयं वा इति ।

वेदनं प्रशंसति—य एवमिति ।

मुख्यत्वसंपादनाय गुणान्तरोक्तिं दर्शयति—

अथ वा इति । यस्या वृष्टिरूपाया इडाया निष्क्रमगे न्यग्भावेन पतने सति  
यद्वृत्तं क्षरदुदकं तज्जीवनार्थिन्यः प्रजा उपजीवन्ति तादृशीमिडामुपहूतवानसि ।

संश्रवा अस्यामिडायां पूर्ववद्दोषाभावौ पृच्छति—

छिनत्ति । वृष्टेर्वाचनभूमीनामिव प्रतिग्राह्यद्रव्यत्वाभावात्तुमिञ्जस्य पति-  
ग्राह्यदोषाभावोक्तिं गुणान्तरोक्तिं च दर्शयति—

न छिनत्तीति । वृष्टिरूपेयमिडा कमपि पुरुषं न छिनत्ति न दूषयति  
किंतु प्रकर्षेण सस्यादिकं जनयति ।

एष वा इति । एष वृष्टिरूपेडावादी त्वमेव मुख्यामिडामुपहूतवानसि ।

एतस्यामुक्तायामिडायां पूर्वोक्तलक्षणं वेदो दर्शयति—

वृष्टिर्वा इति । तदेवमस्मिन्ननुवाके सर्वप्राण्युपकारिभिर्गवान्भूमिवृष्टिरूपै-  
रियमिडा प्रशस्ता ॥

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तमप्रपाठके

द्वितीयोऽनुवाकः ॥ २ ॥

( अथ प्रथमाष्टके सप्तमप्रपाठके तृतीयोऽनुवाकः ) ।

परोक्षं वा अन्ये देवा इज्यन्ते प्रत्यक्षमन्ये यद्यजते य एव  
देवाः परोक्षमिज्यन्ते तानेव तद्यजति यदन्वाहार्यमाहरत्येते  
वै देवाः प्रत्यक्षं यद्ब्राह्मणास्तानेव तेन प्रीणात्यथो दक्षिणैवा-  
स्यैषाऽथो यज्ञस्यैव छिद्रमपि दधाति यद्वै यज्ञस्य क्रूरं यद्वि-



लिष्टं तदन्वाहार्येण (१) अन्वाहरति तदन्वाहार्यस्यान्वाहा-  
 र्यत्वं देवदूता वा एते यद्विजो यदन्वाहार्य-  
 माहरति देवदूतानेव प्रीणाति प्रजापतिर्देवभ्यो यज्ञान्व्यादि-  
 शत्स रिश्चिचानोऽमन्यत स एतमन्वाहार्यमभक्तमपश्यत्तमात्म-  
 न्नधत्त स वा एष प्राजापत्यो यदन्वाहार्यो यस्यैवं विदुषोऽ-  
 न्वाहार्य आह्रियते साक्षादेव प्रजापतिमृध्नोत्यपरिमितो निरु-  
 प्योऽपरिमितः प्रजापतिः प्रजापतेः [ २ ] आप्त्यै देवा वै य-  
 यज्ञेऽकुर्वत तदसुरा अकुर्वत ते देवा एतं प्राजापत्यमन्वाहा-  
 र्यमपश्यन्तमन्वाहरन्त ततो देवा अभवन्सुराऽसुरा यस्यैवं वि-  
 दुषोऽन्वाहार्य आह्रियते भवेत्यात्मना पराऽस्य भ्रातृव्यो भ-  
 वति यज्ञेन वा इष्टी पक्केन पूर्ती यस्यैवं विदुषोऽन्वाहार्य आ-  
 ह्रियते स त्वेवेष्टापूर्ती प्रजापतेर्भागोऽसि ( ३ ) इत्याह प्रजा-  
 पतिमेव भागधेयेन समर्धयत्यूर्जस्वान्पथस्वानित्याहोर्जमे-  
 वास्मिन्पथो दधाति प्राणापानौ मे पाहि समानव्यानौ मे  
 पाहीत्याहाऽऽशिषमेवैतामा शास्तेऽक्षितोऽस्याक्षित्यै त्वा मा  
 मे क्षेष्टा अमुन्नामुष्मिँल्लोक इत्याह क्षीयते वा अमुष्मिँल्लोकेऽ-  
 न्नमितःप्रदानं ह्यमुष्मिँल्लोके प्रजा उपजीवन्ति यदेवमभिवृ-  
 शत्यक्षितिमेवैनं द्रमयति नास्यामुष्मिँल्लोकेऽन्नं क्षीयते ( ४ ) ॥

[ अन्वाहार्येण प्रजापतेरासि ह्यमुष्मिँल्लोके पञ्चदश च ] ।

इति कृष्णयजुर्वेदीयतैत्तिरीयसंहितायां प्रथमाष्टके

सप्तमप्रपाठके तृतीयोऽनुवाकः ॥ ३ ॥



( अन्वाहार्याभिधानम् )

( अथ प्रथमकाण्डे सप्तप्रपाठके तृतीयोऽनुवाकः ) ।

द्वितीय इडायाः प्रशंसोक्ता । तृतीयेऽन्वाहार्य उच्यते । तस्य दानं विधातुं प्रस्तौति—

परोक्षमिति । परोक्षमिति क्रियाविशेषणम् । अभीन्दादीनामदृश्यमानत्वात्तद्यागः परोक्षः । ऋत्विजां दृश्यमानत्वात्तद्यागः प्रत्यक्षः ।

अन्वाहार्यदानं विधत्ते—

यदन्वाहार्यमिति । अन्वाहार्यं पक्क ओदनस्तमाहरत्यृत्विग्भ्यो दद्यात् । प्रत्यक्षं वर्तन्त इति शेषः ।

अन्वाहार्यस्य दक्षिणारूपत्वेन यज्ञच्छिद्रपिधायकत्वेन च तै प्रशंसति—

अथो दक्षिणेति । अन्वाहार्यशब्दं निर्वक्ति—

यद्वै यज्ञस्येति । अतिरिक्तं कर्मणो यच्च हीनमित्यस्मिन्प्रायश्चित्ताहुतिमन्त्रे प्रोक्तमधिकं यज्ञाङ्गमत्र क्रूरं, न्यूनं विलिष्टं, तदुभयमनेनान्वाहार्यदानेनानुकूलं यथा भवति तथाऽऽहरति समादधाति । तस्मादन्वाहार्यत आनुकूल्येन समाधी-  
यतेऽनेनेत्यन्वाहार्यः ।

ऋत्विक्पीतिहेतुत्वेन पुनः प्रशंसति—देवदूता इति ।

प्रजापतिभागत्वेन पुनस्तं प्रशंसति—

प्रजापतिरिति । आग्नेयाग्नीषोमीयपुरोडाशान्यागान्न्यादिदेवेभ्यो विभज्य दत्त्वा स्वकीययागराहित्येन रिक्तमात्मानं मन्यमानः प्रजापतिरभक्तं देवेभ्यो विभ-  
ज्यासमर्पितं दृष्ट्वा तमात्मनि स्थापितवान् । ततोऽन्वाहार्यः प्रजापत्यः ।

तस्यान्वाहार्यस्य बाहुल्यसंपादनं विधत्ते—

अपरिमित इति । सर्वदेवस्वाभित्वेन व्याप्तिबाहुल्यात्प्रजापतेरपरिमितत्वम् ।

स्वविजयहेतुत्वेन वैरिपराजयहेतुत्वेन च पुनः प्रशंसति—देवा वा इति ।

इष्टापूर्तकार्त्विपूरणेन च पुनः प्रशंसति—

यज्ञेन वा इति । इष्टमाग्नेयादि श्रौतकर्म । पूर्तं वापीकूपादि स्मार्तकर्म ।

तत्राऽऽग्नेयादियगेनेष्टसंपत्तिः । पक्केनान्वाहार्येण पूर्वसंपत्तिः ।

तस्याभिमर्शनमन्त्रप्रथमभागं व्याचष्टे—प्रजापतेरिति ।

द्वितीयभागं व्याचष्टे—ऊर्जस्वानिति ।

तृतीयभागं व्याचष्टे—



प्राणापानामिति । ऋत्विग्भिरन्वाहार्यस्य नीयमानत्वात्तेन स्वकीयप्राणा-  
दिपालनमाशीर्वाद एव ।

चतुर्थभागं व्याकुर्वन्चभिमर्शनं विधत्ते--

अक्षितोऽसीति । स्वर्गस्य कर्मभूमित्वाभावाच्च तत्साधनानुष्ठानेनार्त्तं संपा-  
दयितुं शक्यं, किंतु स्वर्गमाप्ताः प्रजा इतःपदानपेतल्लोकानुष्ठितकर्मसंपादितमे-  
वान्नं स्वर्गे लोक उपजीवन्ति । तस्मात्तत्र भुज्यमानमिदं क्षीयते । अक्षितोऽ-  
सीति मन्त्रेण यदाभिमर्शनं तेनाक्षस्याक्षयत्वप्रापणादन्नं न स्वर्गे क्षीयते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे सप्तमप्रपाठके

तृतीयोऽनुवाकः ॥ ३ ॥

( अथ प्रथमाष्टके सप्तमप्रपाठके चतुर्थोऽनुवाकः ) ।

ब॒र्हिषोऽहं दे॒वय॒ज्यया॑ प्र॒जावा॑न्भूयास॒मित्या॑ह ब॒र्हिषा॑ वै  
प्र॒जाप॑तिः प्र॒जा अ॑सृजत तेनैव प्र॒जाः सृ॑जते नराश॒स्तेन॑ हं  
दे॒वय॒ज्यया॑ प॒शुमा॑न्भूयास॒मित्या॑ह नराश॒स्तेन॑ वै प्र॒जाप॑तिः  
प॒शून्अ॑सृजत तेनैव प॒शून्सृ॑जतेऽग्नेः स्वि॒ष्टकृ॑तोऽहं दे॒वय॒ज्य-  
याऽऽयु॑ष्मान्य॒ज्ञेन॑ प्रति॒ष्ठां ग॑मेय॒मित्या॑हाऽऽयु॑रेवाऽऽत्म॒न्धने॑  
प्रति॑ य॒ज्ञेन॑ तिष्ठति दर्शपूर्णमा॒सयोः॑ ( १ ) वै दे॒वा उ॒ज्जि-  
ति॒मनू॑द॒जय॑न्दर्शपूर्णमा॒नाभ्या॑मसु॒रानपा॑नु॒न्तामे॑रहमु॒ज्जिति॑  
मनू॒ज्जेष॑मित्या॒ह दर्शपूर्णमा॒सयो॑रेव दे॒वता॑नां यज॒मान॑ उ-  
ज्जि॒तिमनू॑ज्जयति दर्शपूर्णमा॒साभ्या॑ं भ्रातृ॒व्यानप॑ नुदते वाजं  
वती॒भ्यां व्यू॑ह॒त्यन्नं॑ वै वाजोऽन्न॒मेवाव॑ रुन्धे द्वाभ्यां प्रति॒ष्ठित्यै॒  
यो वै य॒ज्ञस्य॑ दौ दोहौ वि॒द्वान्य॑जत उ॒भय॑तः [ २ ] ए॒व  
य॒ज्ञं दु॑हे पुरस्ताच्चोपरि॒ष्ठाच्चै॑ष वा अ॒न्यो य॒ज्ञस्य॑ दोह इडा-  
या॒मन्यो॑ यर्हि होता यज॒मानस्य॑ नाम गृ॒ह्णीया॑त्तर्हि ब्रूया॒देमा॑



( शेषाहुत्यनुमन्त्रणमन्त्राव्याख्यानम् )

अ॒ग्म॒न्ना॒शि॒षो॒ दो॒ह॒का॒मा॒ इति॒ स॒स्तु॒ता ए॒व दे॒वता॑ दु॒हेऽथो॑  
उ॒भय॑त ए॒व य॒ज्ञं दु॒हे पु॒रस्ता॑च्चोप॒रि॒ष्टाच्च॒ रोहि॑तेन त्वा॒ग्नि-  
दे॒वतां॑ ग॒मय॑त्वित्या॒हैते॒ वै दे॒वाश्वाः॑ [ ३ ] य॒ज॒मानः॑ प्र॒स्तरो॑  
यदे॒तैः प्र॑स्तरं प्र॒हर॑ति दे॒वाश्चै॒रेव॒ यज॑मानः सु॒वर्गं॒ लोकं॒ ग-  
म॑यति वि ते मु॒ञ्चामि॒ रश्ना॒ वि रश्मी॑नित्या॒हैष वा॒ अग्ने॑विं  
मो॒कस्ते॒नैवैनं॑ वि मु॒ञ्चति॒ विष्णोः॑ शं॒योर॒हं दे॒वय॑ज्यया य॒ज्ञेन॑  
प्रति॒ष्ठां ग॑मेयमित्या॒ह य॒ज्ञो वै वि॒ष्णुं य॒ज्ञ ए॒वान्त॑तः प्रति॒ ति  
ष्ठा॒ति सोम॑स्या॒हं दे॒वय॑ज्यया सु॒रेताः॑ ( ४ ) रे॒तो धि॒षीये॒त्याह॒  
सोमो॑ वै रे॒तोधा॑स्तेनैव रे॒त आ॒त्मन्ध॑त्ते त्वष्टु॒रहं॑ दे॒वय॑ज्यया  
प॒शूना॑ रूपं पु॒षेय॑मित्या॒ह त्वष्टा॑ वै प॒शूनां॑ मि॒थुना॑ना रूपं  
प॒शूतो॒नैव प॑शूना रूपमा॒त्मन्ध॑त्ते द्वा॒नां प॒त्नरि॑ग्निगृ॒हपा॑ति-  
र्य॒ज्ञस्य॑ मि॒थुनं॑ तयो॒रहं॑ दे॒वय॑ज्यया मि॒थुनेन॑ प्र भू॒यास॑मित्या-  
हैत॒स्माद्वै मि॒थुना॑त्प्रजाप॒तिमि॒थुनेन॑ [ ५ ] प्रा॒जाय॑त तस्मा-  
दे॒व यज॑मानो मि॒थुनेन॑ प्र जा॒यते वे॒दोऽसि॑ वि॒त्तिर॑सि वि॒दे-  
ये॒त्याह॒ वेदे॒न वै दे॒वा अ॑सुराणां वि॒त्तं वेद्य॑मविन्दन्त तद्वे॒दस्य॑  
वे॒दत्वं॑ यद्य॒द्भ्रातृ॑व्यस्याभि॒ध्याये॑त्तस्य नाम गृ॒ह्णीया॑त्तदे॒वास्य॑  
सर्वं॑ वृ॒द्धे घृ॒तव॑न्तं कु॒लायि॑नः रा॒यस्पोष॑ः स॒हस्रि॑णं वे॒दो  
द॑दातु वा॒जिन॑मित्या॒ह प्र स॒हस्रं॑ प॒शूना॑प्नोत्या॒स्य प्र॒जायां॑  
वा॒जी जा॑यते य ए॒वं वेद॑ ( ६ ) ।

[ दर्शपूर्णमासयोरुभयो देवाश्वाः सुरेताः प्रजापतिर्मिथुनेनाऽऽप्नोत्यष्टौ च ] ।

इति कृष्णयजुर्वेदीयतैत्तिरीयसंहितायां प्रथमाष्टके  
सप्तमप्रपाठके चतुर्थोऽनुवाकः ॥ ४ ॥



( अथ प्रथमकाण्डे सप्तमपाठक चतुर्थोऽनुवाकः ) ।

तृतीयेऽन्वाहार्योऽभिहितः । चतुर्थे शेषाहुतीनामनुमन्त्रणमन्त्रा व्याख्यायन्ते ।  
तत्रानुयाजमन्त्राव्याचष्टे -

बर्हिषोऽहमिति । बर्हिषा बर्हिर्यागानुमन्त्रणेन । एवमितरत्रोभयत्र ।

सूक्तवाकानुमन्त्रणमन्त्रं व्याचष्टे -

दर्शपूर्णमासयोरिति । अनुष्ठितयोर्दर्शपूर्णमासयोरनेनोज्जितिमन्त्रपाठनो-  
ज्जितिरुत्कर्षः संपूर्णता भवति । तां च यज्ञोज्जितिमनु देवा अप्युत्कर्षेणाजयन् ।  
ताभ्यां च संपूर्णाभ्यां दर्शपूर्णमासाभ्यामसुराक्षिराचक्रुः ।

सुग्व्यूहनानुमन्त्रणं विधत्ते -

वाजवतीभ्यामिति । व्यूहति अध्वर्युणा क्रियमाणमनुमन्त्रयेदित्यर्थः ।

पादद्वयेनेव प्रकर्षेण स्थित्यर्थं मन्त्रद्वित्वमित्याह -

द्वायामिति । कालविशिष्टमेव अगमन्निति मन्त्रपाठं विधानुं प्रस्तौति -

यो वा इति । एष इदानीमेव वक्ष्यमाण एषा अगमन्निति मन्त्रपाठः पृथग्दो-  
हः । पूर्वमिडायामुक्तः सा मे सत्याऽऽशीरिति मन्त्रपाठः पृथग्दोहः ।

विधत्ते -

योर्हं होतेति । होता सूक्तवाकं पठन्नाशास्तेष्यं यजमानोऽसाविति यदा  
नाम गृह्णाति तदानीमेव अगमन्निति मन्त्रं पठेत् । या देवताः “ आग्निमग्न  
आवह ” “ अग्निरिदं हविरजुषत ” इत्यादिना होत्रा बहुशः संस्तुताः सर्वा  
अप्यनेन मन्त्रपाठेन यजमानो दुग्धे । किंचेडाकालीनो दोह इदानींतनो दोह  
इत्युभयमपि संपादितं भवति ।

प्रस्तरानुमन्त्रणमन्त्रं व्याचष्टे -

रोहितेनेति । यजमानवद्यागसाधनत्वात्प्रस्तरे यजमानत्वोपचारः ।

परिधिविमोकानुमन्त्रणमन्त्रं व्याचष्टे -

वि ते मुञ्चामीति । ते रक्षणा विमुञ्चामीत्यग्निमुद्दिश्यामिधानादयमग्नौ-  
मोकः ।

शंयुवाकानुमन्त्रणमन्त्रं व्याचष्टे -

विष्णोरिति । यज्ञस्य फलव्याप्त्या विष्णुत्वम् । अन्ततः समाप्तिकाळे ।



( शेषाहुत्यनुमन्त्राणमन्त्रव्याख्यानम् ]

प्रथमस्य संयाजस्यानुमन्त्रणमन्त्र व्याचष्टे—

सोमस्येति । गर्भाशये रेतोधारणं सोमस्यानुग्रहान्भवति । ततः सोमो रेतोधाः ।

द्वितीयपत्नीसंयाजानुमन्त्रणमन्त्रं व्याचष्टे—

त्वष्टुरिति । अन्यत्र “ यावच्छो वै रेतसः सितस्य त्वष्टा रूपाणि विक-  
रोति ” इत्याम्नानान्मनुष्यगवाश्वादिपशूनां स्त्रीपुरुषमिथुनात्मकानां रूपं त्वष्टा  
करोति ।

तृतीयचतुर्थपत्नीसंयाजयोरेकीकारेणानुमन्त्रणमन्त्रं व्याचष्टे—देवानामिति ।

वेदाभिर्मर्शनमन्त्रं व्याचष्टे—

वेदोऽसीति । वित्तं पूर्वलब्धं धनं, वेद्यमितः परं लब्धव्यं, तदुभयमसुरसं-  
बन्धि यत्र कापि निक्षिप्तं, तदुभयं देवाः कदाचिद्वेदेन भूमिं संमृजन्तोऽलभन्त ।  
ततो विद्यते वित्तमनेनेति व्युत्पत्त्या वेदत्वं निष्पन्नम् ।

विधत्ते—

यद्यद्भ्रातृव्येति । वैरिणः संबन्धि यद्गृहक्षेत्रादिकं यजमानो ममास्त्वित्य-  
भिध्यायेत्तस्य सर्वस्य नामधेयं मन्त्रमध्ये गृहीत्वा विदेधेत्येतत्पदं पठेत् ।

एतस्य मन्त्रस्यान्त्यभागे सहस्रिणमिति पदस्योच्चारणं प्रशंसति—घृतवन्त-  
मिति ।

मन्त्रार्द्धवेदनं प्रशंसति—

आऽस्येति । प्रजायां संततौ सर्वतः पुत्रोऽन्नसंमृद्धो जायते ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वेदीय-

तैत्तिरीयसंहिताभाष्ये प्रथमकाण्डे सप्तमपपाठके

चतुर्थोऽनुवाकः ॥ ४ ॥

---

( अथ प्रथमाष्टके सप्तमपपाठके पञ्चमोऽनुवाकः

ध्रुवां वै रिच्यमानां यज्ञोऽनु रिच्यते यज्ञं यजमानो  
यजमानं प्रजा ध्रुवामाप्यायमानां यज्ञोऽन्वा प्यायते यज्ञं  
यजमानो यजमानं प्रजा आ प्यायतां ध्रुवा घृतेनेत्याह



( आप्यायनादिमन्त्राव्याख्यानम् )

ध्रुवामेवाऽऽप्याययति तामाप्यायमानां यज्ञोऽन्वाप्यायते  
 यज्ञं यजमानो यजमानं प्रजाः प्रजापतेर्विभानाम् लोकस्त-  
 स्मिं स्त्वा दधामि सह यजमानेनेति ( १ ) आहार्यं वै  
 प्रजापतेर्विभानाम् लोकस्तास्मिन्नेवैवं दधाति सह यजमानेन  
 रिच्यते इव वा एतद्यजते यद्यजमानभागं प्राश्नात्यात्मानमेव  
 प्रीणात्येतावान्वै यज्ञो यावान्यजमानभागो यज्ञो यजमानो  
 यद्यजमानभागं प्राश्नाति यज्ञ ए॥ यज्ञं प्रति षापयत्येतद्वै स  
 यवसं सोदकं यद्वर्हिश्वाऽऽपश्चैतत् ( २ ) यजमानस्याऽऽ-  
 यतनं यद्वेदिर्यत्पूर्णपात्रमन्तर्वेदि निनयति स्व एवाऽऽयतने  
 सूयवमं सोदकं कुरुते सदांमि सन्मे भूया इत्याहाऽऽपो वै  
 यज्ञ आपोऽमृतं यज्ञमेवामृतमात्मन्धत्ते सर्वाणि वै भूतानि  
 व्रतमुपयन्तमनूप यन्ति प्राच्यां दिशि देवा ऋत्विजो मार्ज-  
 यन्तामित्याहैष वै दर्शपूर्णमासयोरेवभृथः ( ३ ) यान्येवैनं  
 भूतानि व्रतमुपयन्तमनूपयन्ति तैरेव सहावभृथमवैति विष्णु-  
 मुखा वै देवाश्छन्दोभिरिमाँल्लोकाननपजय्यमभ्यजयन्यद्विष्णु-  
 क्रमान्क्रमते विष्णुरेव भूत्वा यजमानश्छन्दोभिरिमाँल्लोका-  
 ननपजय्यमभि जयति विष्णोः क्रमोऽस्यभिमातिहेत्याह  
 गायत्री वै पृथिवी त्रैष्टुभमन्तरिक्षं जागती द्यौरानुष्टुभीर्दिश-  
 श्छन्दोभिरेवेमाँल्लोकान्यथापूर्वमभि जयति ॥ ४ ॥

( यजमानेनेति चैतद्वभृथो दिशः सप्त च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 सप्तमप्रपाठके पञ्चमोऽनुवाकः ॥ ५ ॥



[ आप्यायनादिमन्त्राव्याख्यानम् ]

( अथ प्रथमकाण्डे सप्तमप्रपाठके पञ्चमोऽनुवाकः ) ।

चतुर्थे शेषाहुत्पनुपन्त्रणनन्त्रा व्याख्याताः । पञ्चमे त्वाप्यायनादिमन्त्रा व्याख्यायन्ते । तत्राऽऽप्यायनमन्त्रं व्याख्यातुमन्वयव्यतिरेकाभ्यां प्रस्तौति--

ध्रुवां वा इति । ध्रुवायां रिक्तायो यज्ञस्यासंपूर्त्या यजमानस्य फलाभावात्तदीयप्रजाया अन्नाद्यभाव इति व्यतिरेकः । एवयन्वये योज्यम् ।

मन्त्रं व्याचष्टे--आ प्यायतामिति ।

यजमानभागप्राशनमन्त्रं व्याचष्टे -

प्रजापतेरिति । विशेषेण कर्मभूमित्वेन भावीति विमानयं भूलोकः । एनं यजमानभागम् ।

यजमानस्य रिक्तीकरणनिवारणेन भागप्राशनं प्रशंसति--

रिच्यत इति । यजत इति यत्, एतेन पुरोडाशाज्यसांनाय्यद्रव्यहोमे यजमानो रिक्त इव भवति । भागप्राशनेन तु प्रीतस्तं क्लेशं जहाति ।

यज्ञप्रतिष्ठाहेतुत्वेनापि तदेव प्रशंसति--

एतावानिति । यजमानस्य भागो यावानस्ति एतावानेवेह लोके यजमानस्योपयुक्तो यज्ञोऽवशिष्टस्य देवैर्कृत्विग्भिश्च भक्ष्यमाणत्वात् । स्वयं च यज्ञस्वामित्वेन यज्ञात्मकः । तथा सति यजमानेन भागे प्राशिते यज्ञ एव यज्ञः प्रतिष्ठापितो भवति ।

पूर्णपात्रस्य नियचनं विधातुं प्रस्तौति--

एतद्वा इति । वेदेर्हविर्धारणेन यजमानस्थानत्वम् । एतच्च स्थानं बर्हिषाऽऽस्तीर्णत्वात्समीचीनतृणोपेतं प्रणीतानामत्र स्थापितत्वादुदकोपेतं च ।

विधत्ते--

यत्पूर्णपात्रमिति । सूवयसं तृणसमृद्धिं सोदमुदकसमृद्धिं च कुरुवे ।

नियनमन्त्रं व्याचष्टे--

सदसीति । अपां यज्ञसाधनत्वाद्यज्ञत्वं जीवनहेतुत्वाच्चामृतत्वं, तस्मादपोऽभिलक्ष्य सन्मे भूया इत्युक्ते सति यज्ञरूपममृतं स्वस्मिन्धारयति ।



व्युत्सेचनमन्त्रं व्याचष्टे—

सर्वाणीति । यो यजमानो यज्ञव्रतमुपैति तमनु देवपित्रादीनि सर्वाणि भूतानि  
व्रतं प्रारभन्ते । अतो देवपित्रादिमार्जनपतिपादकेनानेन मन्त्रेण तैः सर्वैर्भूतैः  
सहैवावभृथं प्राप्नोति ।

विष्णुक्रमान्विधत्ते—

विष्णुमुखा इति । देवाः पूर्वं स्वेषु विष्णुमेव मुख्यं कृत्वा छन्दोभिमानि-  
देवैः संहिता अन्यैर्जेतुं यथा न शक्यते तथा लोकानजयन् । अतो यजमानो  
विष्णुक्रमान्क्रमत इति यत्स विष्णुरेव भूत्वेमाल्लोकानामिजयति ।

तत्रत्यान्मन्त्रान्व्याचष्टे—

विष्णोः क्रम इति । गायत्रादिछन्दोदेवानां पृथिव्यादिलोकस्वामित्वेन  
तैः सह लोकानां जेतुं शक्यतया मन्त्रेषु गायत्रेण छन्दसेत्यादि पठितमित्य-  
भिप्रायः ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयजुर्वेदीय

तैत्तिरीयसंहिताभाष्ये प्रथमकाण्डे सप्तमपपाठके

पञ्चमोऽनुवाकः ॥ ५ ॥

---

( अथ प्रथमाष्टके सप्तमपपाठके षष्ठोऽनुवाकः ) ।

अगन्म सुवः सुवर्गमेत्याह सुवर्गमेव लोकमेति संह-  
शास्ते मा छित्सि यत्ते तपस्तस्मै ते माऽऽ वृक्षीत्याह यथा-  
यजुरेवैतत्सुभ्रांसि श्रेष्ठो रश्मीन मायुर्धा अस्यायुर्मे धेहीत्या-  
हाऽऽशिषमेवैतामा शास्ते प्र वा ऽषोऽस्माल्लोकाच्चयवते  
यः [ १ ] विष्णुक्रमान्क्रमते सुवर्गाय हि लोकाय विष्णु-  
क्रमाः क्रम्यन्ते ब्रह्मवादिनो वदन्ति स त्वै विष्णुक्रमान्क्रमेत  
य इमाल्लोकान्भ्रातृव्यस्य भविष्य पुनरिमं लोकं प्रत्यवरोहे-  
दित्येष वा अस्य लोकस्य प्रत्यवरोहो यदाहेदमहममुं भ्रातृ-  
व्यमाभ्यो दिग्भ्योऽस्यै दिव इतीमानेव लोकान्भ्रातृव्यस्य



( उपस्नानादिमन्त्रव्याख्यानाम् )

संविद्य पुनरिमं लोकं प्रत्यवरोहति सम ( २ ) ज्योतिषाऽ-  
भूवमित्याहास्मिन्नेव लोके प्रति तिष्ठत्यैन्द्रिमावृतमन्वावत  
इत्याहासौ वा आदित्य इन्द्रस्तस्यैवाऽऽवृतमनु पर्यावर्तते  
दक्षिणा पर्यावर्तते स्वमेव वीर्यमनु पर्यावर्तते तस्मादक्षि-  
णोऽर्ध आत्मनो वीर्यावत्तरोऽथो आदित्यस्यैवाऽऽवृतमनु  
पर्यावर्तते समहं प्रजया सं मया प्रजेत्याहाऽऽशिषम् ( ३ )  
एवैतामा शास्ते सभिद्धो अग्ने मे दीदिहि समेद्धा ते अग्ने  
दीद्यासमित्याह यथायजुरेवैतद्रसुमान्यज्ञो वसीयान्भूयासमि-  
त्याहाऽऽशिषमेवैतामा शास्ते बहु वै गार्हपत्यस्यान्ते मिश्र-  
मिव चर्यत आग्निपावमानीभ्यां गार्हपत्यमुप तिष्ठते पुनत्ये-  
वाग्निं पुनीत आत्मानं द्वाभ्यां प्रतिष्ठित्या अग्ने गृहपत इत्याह  
( ४ ) यथायजुरेवैतच्छतं हिमा इत्याह शतं त्वा हेमन्ता-  
निन्धिषीयेति वाधैतदाह पुत्रस्य नाम गृह्णात्यन्नादमेवैनं  
करोति तामाशिषमा शास्ते तन्तवे ज्योतिष्मतीमिति ब्रूया-  
द्यस्य पुत्रोऽजातः स्यात्तेजस्व्येवास्य ब्रह्मवर्चसी पुत्रो  
जायते तामाशिषमा शास्तेऽमुष्मै ज्योतिष्मतीमिति ब्रूयाद्यस्य  
पुत्रः ( ५ ) जातः स्यात्तेज एवास्मिन्ब्रह्मवर्चसं दधाति यो  
वै यज्ञं प्रयुज्य न विमुञ्चत्यप्रतिष्ठानो वै स भवति कस्त्वा  
युनक्ति स त्वा वि मुञ्चत्वित्याह प्रजापतिवै कः प्रजापतिनै-  
वैनं युनक्ति प्रजापतिना वि मुञ्चति प्रतिष्ठित्या ईश्वरं वै  
व्रतमविसृष्टं प्रदहोऽग्ने व्रतपते व्रतमचारिषमित्याह व्रतमेव  
[ ६ ] वि सृजते शान्त्या अप्रदाहाय पराङ्मुखाव यज्ञ एति  
न नि वर्तते पुनर्यो वै यज्ञस्य पुनरालम्भं विद्वान्यजते तमाभि



नि वर्तते यज्ञो बभूव स आ बभूवेत्याहैष वै यज्ञस्य पुनरा-  
लम्भस्तेनैवैनं पुनरा लभतेऽनवरुद्धा वा एतस्य विराडय  
आहिताग्निः सन्नसमः पशवः खलु वै ब्राह्मणस्य सभेष्टा  
प्रादुत्क्रम्य ब्रूयाद्गोमां अग्नेऽर्विमां अश्वी यज्ञ इत्यथ  
सभां रुन्धे प्र सहस्रं पशूनाप्रोत्याऽस्य प्रजायां वाजी  
जायते [ ७ ] ॥

( यैः समाशिषं गृहपत इत्याहामुष्मै ज्योतिष्मतीति ब्रूयाद्यस्य पुत्रो  
व्रतमेव खलु वै चतुर्विंशतिश्च ) ।

इति लृष्णयजुर्वेदीयतैत्तिरीयसंहितायां प्रथमाष्टके  
सप्तमप्रपाठके षष्ठोऽनुवाकः ॥६॥

[ अथ प्रथमकाण्डे सप्तमप्रपाठके षष्ठोऽनुवाकः ] ।

आप्यायनादिमन्त्राः पञ्चमे व्याख्याताः । उपस्थानादिमन्त्राः षष्ठे व्याख्या-  
यन्ते । तत्राऽऽहवनीयोपस्थानमन्त्रस्य पूर्वभागं व्याचष्टे-

अगन्मेति । द्विरुक्त्याऽऽदरस्य प्रतीतेः सर्वथा प्राप्नोत्ये ।

उत्तरभागं व्याचष्टे-

संदृश इति । अस्मियजुषि तपःशब्ददर्शनात्तपसश्च विच्छिन्नो मा भूवमिति  
यत्प्रतीयत एतद्यजुरनतिक्रम्य तथैव प्रार्थ्यते ।

आदित्योपस्थानमन्त्रं व्याचष्टे-

सुभूरसीति । आयुर्मे धेहीत्यनेनाऽऽशीः प्रतीयते ।

इदमहमित्यादिकं वैरिनिःसारणमन्त्रं व्याख्यातुं प्रस्तौति-

प्र वा इति । विष्णुकृमाणां स्वर्गार्थत्वाद्द्विष्णुकृपैरस्माल्लोकात्प्रच्युतिर्भवति ।  
तस्याः प्रच्युतेः परिहारोपायं ब्रह्मवादिनः परस्परभेदमाहुः--यो यजमानो वैरिण  
इमाँल्लोकांस्तेन संपादितान् वैरिनिःसारणेन लब्ध्वा विष्णुकृमैः स्वर्गारोहणादूर्ध्वं पुन-  
रिमं मनुष्यलोकं प्रत्यवरोहेत्स एव यजमानो विष्णुकृमेषु चतुर इति ।

मन्त्रं व्याचष्टे-



[ उपस्थानादिमन्त्रव्याख्यानम् ]

एष वा इति । इदमहमित्यादिमन्त्रमाहेति यदेष एव पाठोऽस्य भूतलोकस्य संबन्धी प्रत्यवरोहः ।

आत्माभिमर्शनमन्त्रं व्याचष्टे -

सं ज्योतिषेति । एतल्लोकपापकेन ( ण ) ज्योतिषा संगतोऽहमित्येवं मन्त्रे प्रतीयमानत्वात् ।

प्रदक्षिणावृत्तिमन्त्रं व्याचष्टे --

ऐन्द्रीमिति । परमैश्वर्ययोगादादित्यस्येन्द्रत्वम् ।

प्रदक्षिणावृत्तिं विधत्ते -

दक्षिणोति । दक्षिणा प्रादक्षिण्येन । दक्षिणभागवस्याप्य वामभागस्य परिरभ्रामणात्प्रादक्षिण्यम् । पुरुषस्य दक्षिणभागे सामर्थ्यातिशयसद्भावाच्चदेवानुसृत्याऽऽवृत्तिः कृता भवति । यस्माद्दक्षिणभागे वीर्यं श्रुतेरभिप्रेतं तस्माल्लोकेषु सर्वेषु व्यापारेषु दक्षिणहस्तस्यैव वीर्यातिशय उपलभ्यते । किंच, आदित्यो मेरुं प्रदक्षिणी करोति तदप्प्रत्रानुसृतं भवति ।

विपर्ययेणाऽऽवृत्तिमन्त्रं व्याचष्टे -

समहमिति । स्वयं यथा प्रजादिना संगच्छते तथा प्रजादिरपि स्वेन संगच्छत इत्येतदुभयं द्वितीयावृत्त्या प्राथ्यते ।

समिदाधानमन्त्रं स्पष्टार्थत्वेन व्याचष्टे -- समिद्ध इति ।

आहवनीयोपस्थानमन्त्रं व्याचष्टे --

वसुमानिति । वसीयानतिशयेन धनवान् ।

विधत्ते -

बहु वा इति । गार्हपत्योऽजस्रं धार्यते । तथा सति एतत्संनिधौ बहुविधजन्तुपातकं संभाव्यते । अतो यजमानेन गार्हपत्यस्य समीपे पापमिश्रमिव होमादिकर्मानुष्ठीयते ।

ततोऽग्न आयूंषीत्याद्याभ्यामभिववमानदेवकाभ्यां शुद्धिहेतुभ्यामृग्भ्यामग्न्युपस्थाने बह्वेः स्वस्य च शुद्धिर्भवति ।

अन्यमपि गार्हपत्योपस्थानमन्त्रं व्याचष्टे -

अग्ने गृहपत इति । तदिदं मन्त्रब्राह्मणं स्पष्टार्थं पूर्वप्रपाठके व्याख्यातं च । तत्र नाम गृह्णातीति विधिः ।



तद्ग्रहणे प्रकारविशेषमाहाऽऽपस्तम्बः—

“ तन्तव इत्यजातस्यामुष्मा इति जातस्य ” इति ।

अजातस्य पुत्रस्य विशेषनामाभावात्तन्तव इत्येतदेव सामान्यनाम गृह्णीयात् ।  
जातस्य पुत्रस्य त्वमुष्मा इत्यनेन विशेषनामनिर्देशो विवक्ष्यते ।

यज्ञविमोक्तमन्त्रं व्याचष्टे—यो वै यज्ञमिति ।

ईश्वरं वा इति । यत्त्रतं गृहीतं सन्न विसृष्टं तद्वतं पदहो यजमानं  
पदगुप्तीधरं समर्थम् । अग्रे व्रतपत इत्यादिमन्त्रपाठ एव व्रतविसर्गः । तेन शीतं  
सन्तं न दहति ।

पुनरालम्भमन्त्रं व्याख्यातुं प्रस्तौति -

पराङ्गिति । पराङ्वाव विमुख एव पुनर्न निवर्तते, पुनरालम्भमन्त्रादिनां  
यजमानं प्रति तु पुनर्निवर्तते, पुनरप्यसावनुतिष्ठतीत्यर्थः ।

मन्त्रं व्याचष्टे--

यज्ञ इति । एष वै मन्त्रपाठ एव ।

गोमतीमन्त्रं विधातुं प्रस्तौति--

अनवरुद्धा इति । यो यजमान आहिताग्निरपि सन्सभारहितो भवेत्,  
एतस्य यजमानस्य विराड्विशेषेण राजमाना स्वोचितसभा कदाचिप्यनवरुद्धाऽ  
स्वाधीना भवति । यागकाले सभाहीनस्य लोकव्यवहारकालेऽपि समा न संभवे-  
दित्यर्थः । नात्र राज्ञ इवामात्यस्वभटरूपा सभा ब्राह्मणस्योचिता, किं तर्हि  
यज्ञानिष्पादका द्विपादश्चतुष्पादश्च पशवोऽस्य सभा ।

मन्त्रं विधत्ते--

इष्ट्वा प्राङ्गिति । भूमनिन्दाप्रशंसास्त्विति वैयाकरणैरुक्तत्वाद्गोमानित्या-  
दिको मनुष्यप्रत्ययो बाहुल्यवाची । अतः सहस्रप्राप्तिर्युक्ता । इडावान्प्रजावानिति  
मन्त्रेऽभिधानादस्य प्रजायामन्वतः पुत्रस्योत्पत्तिर्युक्ता ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे सप्तमप्रपाठके

षष्ठोऽनुवाकः ॥ ६ ॥



[ वाजपेयोपयुक्तस्थविषयमन्त्राभिधानम् ]

( अथ प्रथमाष्टके सप्तमपपाठके सप्तमोऽनुवाकः ) ।

देव सवितः प्र सुव यज्ञं प्र सुव यज्ञपतिं भगाय दिव्यो  
गन्धर्वः । केतपूः केतं न पुनातु वाचस्पतिर्वाचमय स्वदाति  
नः । इन्द्रस्य वज्रोऽसि वार्त्रघ्नस्त्वयाऽयं वृत्रं वध्यात् ।  
वाजस्य नु प्रसवे मातरं महीमदिति नाम वचसा करामहे ।  
यस्यामिदं विश्वं भुवनमाविवेश तस्यां नो देवः सविता धर्म  
साविषत् । अप्सु ( १ ) अन्तरमृतमप्सु भेषजमपामृत प्रश-  
स्तिष्वश्वा भवेथ वाजिनः । वायुर्वा त्वा मनुर्वा त्वा गन्धर्वाः  
सप्तविंशतिः । ते अग्रे अश्वमायुञ्जन्ते अस्मिञ्जवमाऽदधुः ।  
अपां नपादाशुहेमन्य ऊर्मिः ककुद्धान्प्रतूर्तिर्वाजसातमस्तेनायं  
वाजं सेत् । विष्णोः क्रमोऽसि विष्णोः क्रान्तमासि विष्णो-  
र्विक्रान्तमस्यङ्कौ न्यवङ्कावभितो रथं यौ ध्वान्तं वाताग्र-  
मनु संचरन्तौ दूरेहेतिरिन्द्रियावाप्सतत्री ते नोऽग्नयः पप्रयः  
पारयन्तु । २ ] ॥

( अप्सु न्यङ्कौ पञ्चदश च ) ।

इति कृष्णयजुर्वेदीयतैत्तिरीयसंहितायां प्रथमाष्टके

सप्तमपपाठके सप्तमोऽनुवाकः ॥ १२ ॥

( अथ प्रथमकाण्डे सप्तमपपाठके सप्तमोऽनुवाकः ) ।

इत्थं षट्स्वनुवाकेषु दार्शिकयाजमानब्राह्मणशेषो वर्णितः । अथ देव सवितः  
प्र सुवेत्यादिषु षट्सु वाजपेयविषया आध्वर्यवमन्त्रा उच्यन्ते । तत्रास्मिन्सप्त-  
मेऽनुवाके रथविषया मन्त्राः कथ्यन्ते । तेषां वाजपेयमन्त्राणां व्याख्यानं ब्राह्म-  
णग्रन्थे प्रथमकाण्डे तृतीयपपाठके द्वितीयमारभ्य नवमान्तेष्वष्टस्वनुवाकेष्वाम्ना-  
तम् । तत्र वाजपेयविधिग्रहाविधिः पशुविधिश्चाऽऽद्येषु त्रिष्वनुवाकेषु क्रमेणाऽऽ-  
म्नाताः अनयोर्वाजपेयविषययोर्मन्त्रब्राह्मणयोरत्यन्तविप्रकृष्टदेशवार्तित्वेन बुद्धिसां-



[ वाजपेयोपयुक्तरथविषयमन्त्रभिधानम् ]

निध्याभावाच्छ्रोतॄणां प्रतिपत्तिसौकर्याय पूर्वोक्तदार्शिकसौमिककाण्डवद्ब्राह्मणेन सहैव मन्त्रा व्याख्यायन्ते ।

तस्य च ब्राह्मणस्य प्रथमानुवाके वाजपेयं विधातुं प्रस्तौति—

“ देवा वै यथादर्शं यज्ञानाहरन्त । योऽग्निष्टोमम् । य उक्थ्यम् । योऽतिरात्रम् । ते सहैव सर्वे वाजपेयमपश्यन् । ते । अन्योन्यस्वे नातिष्ठन्त । अहमनेन यजा इति । तेऽब्रुवन् । आजिमस्य धावामेति ( १ ) । तस्मिन्नाजिमधावन् । तं बृहस्पतिरुदजयत् । तेनायजत । स स्वाराज्यमगच्छत् । तमिन्द्रोऽब्रवीत् । मामनेन याजयेति । तेनेन्द्रमयाजयत् । सोऽग्रं देवतानां पर्यैत् । अगच्छत्स्वाराज्यम् । अतिष्ठन्तास्मै ज्यैष्ठ्याय ( २ ) ” ( ब्रा० का० १ प० ३ अ० २ ) इति ।

देवानां मध्ये कश्चिदग्निष्टोमं ददर्श । अन्य उक्थ्यमपरोऽतिरात्रम् । ते च स्वस्वदर्शनमनतिक्रम्य तान्यज्ञानाहरन्तानुष्ठितवन्तः । ते देवाः सर्वे सहैव वाजपेयं दृष्ट्वाऽहमेव प्रथमनेन वाजपेयेन यजा इत्येवं विवदमानाः परस्परं प्रथमानुष्ठातृत्वलक्षणाय ज्यैष्ठ्याय नातिष्ठन्त ज्यैष्ठ्यं नाङ्गी चक्रुः । तत एवं समयं चक्रुरस्माकं मध्य आजिं धावनेन यः कश्चिज्जयति स एव ज्येष्ठोऽस्त्विति । आजिर्धावनप्रदेशस्यावधिर्भूविशेषः । एवं समयं कृत्वा तस्मिन्वाजपेयविषये विजयायाऽऽजिमधावन् । तत्र तं वाजपेयं प्रति धावन्बृहस्पतिरुत्कर्षेणाजयत् । इतरेभ्यः प्रथममवधिं पस्पर्श । ततः प्रथमं स एव तेन वाजपेयेनेष्ट्वा स्वाराज्यमपारतन्त्र्यरूपं माहाराज्यमगच्छत् । तत इन्द्रस्तं बृहस्पतिं संप्रार्थ्य तेन वाजपेयेनेष्ट्वा देवानां मध्ये ज्येष्ठत्वमपारतन्त्र्येण स्वर्गाधिपत्यलक्षणं स्वाराज्यं चागच्छत् । अस्येन्द्रस्य ज्यैष्ठ्यामितरे सर्वे देवा मात्सर्यं परित्यज्याङ्गी चक्रुः ।

स्वाराज्यादिकामिनो वाजपेयं विधत्ते—

“ य एवं विद्वान्वाजपेयेन यजते । गच्छति स्वाराज्यम् । अग्रं समानानां पर्यैति । तिष्ठन्तेऽस्मै ज्यैष्ठ्याय ” ब्रा० का० १ प० ३ अ० २ ] इति ।

अधिकारविशेषविधिमुच्यति ।

“ स वा एष ब्राह्मणस्य चैव राजन्यस्य च यज्ञः ” ( ब्रा० का० १ प० ३ अ० २ ) इति ।



[ वाजपेयोपयुक्तरथविषयमन्त्राभिधानम् ]

स बृहस्पतिनाऽनुष्ठितः । एष इन्द्रेणानुष्ठितः । देवानां मध्ये बृहस्पतिर्ब्राह्मण-  
जात्यभिमानी, इन्द्रः क्षत्रियजात्यभिमानी, ताम्र्यामेवानुष्ठितत्वान्मनुष्येष्वपि ब्राह्म-  
णराजन्ययोरेवात्राधिकारो न तु वैश्यस्य । अत एवाऽऽपस्तम्ब आह—“ शरदि  
वाजपेयेन यजेत ब्राह्मणो राजन्यो वर्द्धिकामः ” इति ।

नामनिर्वचनं दर्शयति—

“ तं वा एतं वाजपेय इत्याहुः । वाजाप्यो वा एषः । वाजस्येतेन देवा  
ऐप्सन् ” ( ब्रा० का० २ प्र० २ अ० २ ) इति ।

वाजो देवान्तरूपः सोमः पेयो यस्मिन्यागे स वाजपेय इत्येकं निर्वचनम् ।  
यस्मादेतेन यज्ञेन देवा वाजं फलरूपमन्नमाप्तुमैच्छन्तस्मादन्नरूपो वाजः पेयः  
प्राप्यो येन स वाजपेय इत्यपरं निर्वचनम् ।

सोमस्यैतद्यागसाधनत्वात्तदभेदेन यागं तद्वेदनं च स्तौति—

“ सोमो वै वाजपेयः । यो वै सोमं वाजपेयं वेद ( ३ ) वाज्येनैव पित्वा  
भवति । आऽस्य वाजी जायते ” [ ब्रा० का० १ प्र० ३ अ० २ ] इति ।

एनं वाजपेयगतं सोमम् ।

फलभूतान्नाभेदोपचारेण स्तौति—

“ अन्नं वै वाजपेयः । य एवं वेद । अत्यन्नम् । आऽस्यान्नादो जायते ”  
( ब्रा० का० १ प्र० ३ अ० २ ) इति ।

यागप्रतिपादकवेदाभेदोपचारेण स्तौति—

“ ब्रह्म वै वाजपेयः । य एवं वेद । अति ब्रह्मणाऽन्नम् । आऽस्य ब्रह्मा  
जायते ( ४ ) ” ( ब्रा० का० १ प्र० ३ अ० २ ) इति ।

ब्रह्मणा वेदाध्यापनसंपादितया गुरुदक्षिणयेत्यर्थः । ब्रह्मा वेदाध्यापकः ।

मन्त्रोच्चारणसाधनभूतवागभेदोपचारेण स्तौति—

“ वाग्वै वाजस्य प्रसवः । य एवं वेद । करोति वाचा वीर्यम् । ऐनं वाचा  
गच्छति । अपिवतीं वाचं वदति ” ( ब्रा० का० १ प्र० ३ अ० २ ) इति ।

देव सवितः प्र सुवेत्यादिमन्त्ररूपा वागेव वाजस्य वाजपेयस्य प्रसव उत्प-  
त्तिहेतुः । य एतद्वेदिता स तया सभायां पाण्डित्यरूपया वाचा वीर्यमातिशयं  
करोति । सभागतश्च विद्वत्संघः स्तुतिरूपया वाचा युक्त एनमागच्छति बहुधा  
प्रशंसतीत्यर्थः । पुनरपि वाजपेयवाक्यं श्रोष्यामि तदर्थं ज्ञास्याम्यनुष्ठास्यामीत्ये-  
तादृशा पुनरपीत्यापिशब्दोपेतां वाचं सर्वदा वदति श्रद्धालुर्भवतीत्यर्थः ।



( वाजपेयोपयुक्तरथविषयमन्त्राभिधानम् )

एकादशानुवाकगतानामुज्जितिमन्त्राणां पाठं विधातुं प्रस्तौति—

“ प्रजापतिर्देवेभ्यो यज्ञान्व्यादिशत् । स आत्मन्वाजपेयमधत्त । तं देवा अब्रुवन् । एष वाव यज्ञः । यद्वाजपेयः ( ५ ) अप्येव नोऽत्रास्त्विति । तेभ्य एता उज्जितीः प्रायच्छत् ” ( ब्रा० का० १ प्र० ३ अ० २ ) इति ।

प्रजापतिरितरेभ्यो देवेभ्योऽग्निष्टोमादीन्यज्ञान्विमज्य दत्त्वा वाजपेयं स्वस्मिन्नेव स्थापितवान् । देवाश्च वाजपेय एव मुख्यो यज्ञोऽतोऽस्माकमप्यत्र भागोऽस्त्वित्यब्रुवन्, स च तेभ्य उज्जितिमन्त्रान्प्रायच्छत् ।

विधत्ते—

“ ता वा एता उज्जितयो व्याख्यायन्ते यज्ञस्य सर्वत्वाय । देवतानामनिर्भागाय ” [ ब्रा० का० १ प्र० ३ अ० २ ) इति ।

व्याख्यायन्ते व्याख्यायेरन्वठनीया इत्यर्थः । तत्पाठेन यज्ञश्च सर्वत्वमवैकल्यं भवति । देवताश्च भागयुक्ता भवन्ति । तेषु मन्त्रेष्वग्निराश्विनौ विष्णुः सोम इत्येवं तत्तद्भागभाजो देवता आन्नाताः । अयं विधिरापस्तम्बेन स्पष्टं दर्शितः—“अग्निरेकाक्षरेणेति धावत्सूज्जितीर्थजमानं वाचयति ” इति । उज्जितामन्त्राणां रथधानकाले पठनीयत्वाद्धावनविधिसमीप एवार्थं विधिरुक्तकष्टव्यः ।

अस्य च विध्युत्कर्षस्य प्रसङ्गेन बुद्धिस्थं पुरुषार्थत्वेन क्रतुप्रकरणादुक्तकष्टव्यं कंचित्प्रतिग्रहनिषेधं विधित्सुः प्रस्तौति—

“ देवा वै ब्रह्मणश्चाक्षस्य च शमलमपाध्नन् । यद्ब्रह्मणः शमलमासीत् । सा गाथा नाराशंस्यभवत् । यदक्षस्य । सा सुरा ( ३ ) ” [ ब्रा० का० १ प्र० ३ अ० २ ] इति ।

ब्रह्मणो वेदस्य शमलं मलिनभागमपाध्नन्नपनीतवन्तः । नराणां राजानात्यादीनामा समन्तात्प्रशंसनं नराशंसस्वाद्विषया गीतारंशंसी ।

प्रतिग्रहनिषेधं विधत्ते—

“ तस्मा द्वायतश्च मत्तस्य च न प्रतिगृह्यम् । यत्प्रतिगृहीयात् । शमलं प्रतिगृहीयात् ” [ ब्रा० का० १ प्र० ३ अ० ] इति ।

यस्मात्त्रैकिकमनुष्यविषयगानसुरे मलरूपे तस्मात्तादृशगानपरस्य सुरापानमत्तस्य च धनं न प्रतिगृहीयात् ।

प्रकारान्तरेण वाजपेयं प्रशंसति—



( वाजपेयोपयुक्तरथविषयमन्त्राभिधानम् )

सर्वा वा एतस्य वाचोऽवरुद्धाः । यो वाजपेययाजी । या पृथिव्यां याऽग्नौ या रथंतरे । याऽन्तरिक्षे या वायौ या वामदेव्ये । या दिवि याऽऽदित्ये या बृहति । याऽसु यौषवीषु या वनस्पतिषु ” ( ब्रा० का० १ प्र० ३ अ० २ ) इति ।

पृथिव्यन्तरिक्षद्युत्सृपं यल्लोकत्रयं तदभिमानिदेवतात्रयं रथंतरवामदेव्यबृहद्रूप-  
मुक्तलोकाभिमानिदेवतामियं यत्सामत्रयमबोषधिवनस्पतिरूपं यथागोपयुक्तद्रव्यत्रयं  
तस्य सर्वस्य संबन्धिन्यो या वाचस्ताः सर्वा एतस्य वाजपेययाजिनोऽवरुद्धाः  
संपन्नाः । तत्र सामसंबन्धिन्यो वाचस्तदाश्रयभूता ऋच एव । पृथिव्यै त्वाऽन्त-  
रिक्षाय त्वा दिवे त्वेत्येते यूपप्रोक्षणमन्त्राः । पृथिव्यादिविषया वाचः । अग्न-  
आयूंषीत्यादिराग्नेयातिग्राह्यमन्त्रोऽग्निविषया वाक् । आ वायो भूवेति ग्रहान्तर-  
मन्त्रो वायुविषया वाक् । तुरीयाऽऽदित्य सवनं त इन्द्रियमित्यादिग्रहान्तरमन्त्र-  
आदित्यविषया वाक् । सूपस्या देवो वनस्पतिरित्यादिवनस्पतिविषया वाक् ।  
एवं पृथिवी दीक्षेत्यादयो बहव उदाहार्याः । एदेवं सर्ववागवरोधाद्वाजपेयः प्रशस्तः ।

तामिमां प्रशंसामुपसंहरति—

“ तस्माद्वाजपेययाज्यार्त्विजीनः । सर्वा ह्यस्य वाचोऽवरुद्धाः (७) ” [ ब्रा०  
का० १ प्र० ३ अ० २ ] इति ।

आर्त्विजीनो वाजपेयं यष्टुं प्रशस्तानृत्विजोऽर्हति । वाजपेयेनेष्ट्वा परार्थमा-  
र्त्विज्यं चार्हति ।

इत्थमेकेनानुवाकेन वाजपेयो निहितः । अथान्येनानुवाकेन ग्रहविशेषा  
विधीयन्ते, तत्रातिग्राह्यान्निधातुं प्रस्तौति—

“ देवा वै यदन्यैर्ग्रहैर्ग्रहस्य नावारुन्धत । तदतिग्राह्यैरतिगृह्यावारुन्धत । तद-  
तिग्राह्याणामतिग्राह्यत्वम् ” [ ब्रा० का० १ प्र० ३ अ० ३ ] इति ।

अन्यैरैन्द्रवावायतिग्रहैर्ग्रहफलं न प्राप्नुवन्तदप्राप्यं फलमतिग्राह्यसंज्ञकैर्ग्रहैर-  
तिशयेन गृहीत्वा स्वाधीनं कृतवन्तः । इतरग्रहानतिक्रम्य दुष्प्रापं फलं गृह्यत  
एभिरित्यतिग्राह्याः ।

विधत्ते—

“ यदतिग्राह्या गृह्यन्ते । यदेवान्यैर्ग्रहैर्ग्रहस्य नावरुन्धे । तदेव तैरतिगृह्याव-  
रुन्धे ” ( ब्रा० का० १ प्र० ३ अ० ३ ) इति ।



प्रकृतिगतानामाग्नेयैन्द्रसौर्याणामतिग्राह्याणां चोदकादेव प्राप्तत्वात्तद्विधित्वभ्रा-  
न्तिव्युदासाय संख्याविशेषं विधत्ते—

“ पञ्च गृह्यन्ते । पाङ्क्तो यज्ञः । यावानेव यज्ञः । तमाप्त्वाऽवरुन्धे ( १ )  
[ ब्रा० का० १ प्र० ३ अ० ३ ] इति ।

धानाः करम्भ इत्यादिब्राह्मणोदाहरणेन यज्ञस्य पाङ्कत्वमसकृद्वर्णितम् ।

वक्ष्यमाणैरिन्द्राय जुष्टं गृह्णाभीत्येतादृशैरिन्द्रालिङ्गकैर्मन्त्रैरेव तद्ग्रहणं विधत्ते—

“ सर्व एन्द्रा भवन्ति । एकधैव यजमान इन्द्रियं दधति ” [ ब्रा० का०  
१ प्र० ३ अ० ३ ] इति ।

सर्वेषामेकदेवताकत्वेनैकाविचेन्द्रियधारकत्वम् ।

ग्रहान्तराणि विधत्ते—

“ सप्तदश प्राजापत्या ग्रहा गृह्यन्ते । सप्तदशः प्रजापतिः प्रजापतेराप्त्यै ”  
( ब्रा० का० १ प्र० ३ अ० ३ ] इति ।

प्रजापतेः सप्तदशत्वं यो वै सप्तदशमित्यत्रोपपादितम् ।

वक्ष्यमाणामया विष्टा इत्यादिकामृचं कुविदङ्गेत्यादिकां च विषयाविशेषेण  
व्यवास्थितां विधत्ते—

“ एकयर्चा गृह्णाति । एकधैव यजमाने वीर्यं दधाति ” ( ब्रा० का० १  
प्र० ३ अ० ३ ) इति ।

तेषु ग्रहेषु द्रव्यद्वयं विधत्ते—

“ सोमग्रहाश्च सुराग्रहाश्च गृह्णाति । एतद्वै देवानां परममन्नम् । यत्सोमः  
( २ ) एतन्मनुष्याणाम् । यत्सुरा । परमेणैवास्मा अन्नाद्येनावरमन्नाद्यमवरुन्धेः ”  
( सं० का० १ प्र० ३ अ० ३ ) इति ।

मनुष्याणामधमजातीनामिति शेषः । शालिमुद्गादिकं परमान्नं यावनालपि-  
थंग्वादिकमवरम् । यदा परमान्नसंपत्तिस्तदानीमवराक्षसं पतिः किमु वक्तव्या ।  
उक्तग्रहप्रकारश्चाऽऽपस्तम्बेन स्पष्टीकृतः—“ ऐन्द्रमतिग्राह्यं गृहीत्वोपयामगृही-  
तोऽसि नृषदं त्वेति पञ्चैन्द्रानतिग्राह्यान्गृह्णाति तेषां पूर्ववत्कल्पः, षोडशिनं गृही-  
त्वाऽप्या विष्टा जनयन्कर्वराणीति सप्तदश प्राजापत्यान्गृह्णाति तेषां षोडशिवत्कल्पः,  
कुविदङ्गेत्यपरस्मिन्त्वरे प्रतिप्रस्थाता सप्तदशभिरुपयामः सुराग्रहान्गृह्णाति” इति ।

द्विविधग्रहविधिमनूय प्रशंसति—



( वाजपेयोपयुक्तरथाविषयमन्त्राभिधानम् )

“ सोमग्रहान्गृह्णाति । ब्रह्मणो वा एतत्तेजः । यत्सोमः । ब्रह्मण एव तेजसा तेजो यजमाने दधाति । सुराग्रहान्गृह्णाति । अन्नस्य वा एतच्छमलम् । यत्सुरा ( ३ ) अन्नस्यैव शमलेन शमलं यजमानादपहन्ति ” ( ब्रा० का० १ प्र० ३ अ० ३ ) इति ।

ब्रह्मणो ब्राह्मणस्योचितं तेजः सोमः । अत एव तदभावे ब्राह्मत्वमाम्नायते ।  
“ यस्य पिता पितामहो वा सोमं न पिबेत्स ब्राह्मः ” इति ।

प्रकारान्तरेण विधिद्वयं प्रशंसति—

सोमग्रहाश्च सुराग्रहाश्च गृह्णाति । पुमान्वै सोमः । स्त्री सुरा । तन्मिथु-  
नम् । मिथुनमेवास्य तद्यज्ञे करोति प्रजननाय । आत्मानमेव सोमग्रहैः स्पृशति ।  
जायाश्च सुराग्रहैः । तस्माद्वाजपेययाज्यमुष्मिँल्लोके स्त्रियश्च संभवति । वाजपेयाभि-  
जितश्च ह्यस्य ( ४ ) ” [ ब्रा० का० १ प्र० ३ अ० ३ ] इति ।

स्पृशति प्रीणयति । तस्माज्जायाभिमानिदेवतायाः सुराग्रहैस्तोषितत्वात्स्वर्ग-  
लोके स्वापेक्षितां रम्भादिस्त्रियमनुभवति । तदेतत्सामर्थ्यमस्य युक्तं वाजपेयेन  
संपादितत्वात् ।

वर्गद्वयस्य पूर्वोत्तरकालविशेषं स्थानविशेषं च विधत्ते—

“ पूर्वं सोमग्रहा गृह्यन्ते । अपरे सुराग्रहाः । पुरोक्षश्च सोमग्रहान्सादयति ।  
पश्चादक्षश्च सुराग्रहान् । पापवस्यसस्य विधृत्यै ” ( ब्रा० का० १ प्र० ३  
अ० ३ ) इति ।

पुरोक्षं शकटस्याधस्तादक्षस्य पुरः । पापं सुराग्रहरूपं निन्दितं कर्म, वस्यसं  
वसुमत्तरं सोमग्रहरूपं पुण्यं कर्म, तयोर्विधृत्यै विभागेन धारणाय ।

व्यतिषङ्गं विधत्ते—

“ एष वै यजमानः । यत्सोमः । अन्नाश्च सुरा । सोमग्रहाश्च सुराग्रहाश्च  
व्यतिषजति । अन्नाद्येनैवैनं व्यतिषजति ( ५ ) ” [ ब्रा० का० १ प्र० ३  
अ० ३ ] इति ।

व्यतिषङ्गप्रकार आपस्तम्बेन दर्शितः— ‘ व्यतिषङ्गं सोमग्रहैः सुराग्रहा-  
न्गृह्णाति पूर्वोऽध्वयुर्गृह्णाति जवन्यः प्रतिपस्थाता ” इति । व्यतिषङ्गं सुरा  
ग्रहं गृह्णीयात् । ततो द्वितीये द्वितीयं, सोऽयं व्यतिषङ्गः ।

अध्वर्योरुद्दवणस्य विधास्यमानस्य मन्त्रमुत्पाद्य व्याचष्टे—



“ संपृचः स्थ सं मा भदेण पृङ्क्तेत्याह । अन्नं वै भद्रम् । अन्नाद्यैवैनं च सृजति ” ( सं० का० १ प्र० ३ अ० ३ ) इति ।

हे सोमग्रहा यूयं संपृचः स्थ संपर्कयोग्याः स्थ । अतो मां भदेण श्रेयसाऽ-  
न्नेन संपृक्त संयोजयत ।

प्रतिप्रस्थातुरुद्द्रवणस्य विधास्यमानस्य करणभूतं मन्त्रमुत्पादयितुं प्रस्तौति--

“ अन्नस्य वा एतच्छमलम् । यत्सुरा । पाप्मेव खलु वै शमलम् । पाप्मना वा एनमेतच्छमलेन व्यतिषजति । यत्सोमग्रहाश्च सुराग्रहाश्च व्यतिषजति ” ( ब्रा० का० १ प्र० ३ अ० ३ ) इति ।

पाप्मेव पापरूपमेव । लोकवेदनिषिद्धत्वात् ।

मन्त्रमुत्पाद्य व्याचष्टे-

“ विपृचः स्थ वि पाप्मना पृङ्क्तेत्याह । पाप्मनैवैनं शमलेन व्यावर्तयति ( ६ ) तस्माद्वाजपेययाजी पूतो मेध्यो दक्षिण्यः ” ( ब्रा० का० १ प्र० ३ अ० ३ ) इति ।

हे सुराग्रहा यूयं विपृचः स्थ विभागयोग्याः स्थ । अतो मां पाप्मना विपृङ्क्त वियोजयत । तस्मात्पापव्यावृत्तत्वादयं शुद्धो यष्टुं दक्षिणां दातुं च योग्यः ।

अध्वर्युप्रतिप्रस्थातोरुद्द्रवणं विधत्ते-

“ प्राङ्मुदद्रवाति सोमग्रहैः । अमुमेव तैर्लोकमभिजयति । प्रत्यङ्मुसुराग्रहैः । इममेव तैर्लोकमभिजयति ” ( ब्रा० का० १ प्र० ३ अ० ३ ) इति ।

तदेतदुद्द्रवणमापस्तम्बः स्पष्टी चकार-“ संपृचः स्थ सं मा भदेण पृङ्क्तेति प्राङ्मुदध्वर्युः सोमग्रहैरुद्द्रवाति, विपृचः स्थ वि मा पाप्मना पृङ्क्तेति प्रत्यङ्मुप्रतिप्रस्थाता सुराग्रहैराहवनीयं न्यङ्क्ते सोमग्रहैरवतिष्ठन्ते(ते मार्जालीयं न्यङ्क्ते सुराग्रहैः” इति ।

प्रचारं विधत्ते-

“ प्रतिष्ठन्ति सोमग्रहैः । यावदेष सत्यम् । तेन सूयते ” ( ब्रा० का० १ प्र० ३ अ० ३ ) इति ।

प्रतिष्ठन्ति प्रचरन्ति जुह्वतीत्यर्थः । सत्यमवश्यभावे फलं तद्यावदास्ति तेन सर्वेणायं यजमानः सूयते प्रेर्यते कृत्स्नं फलमुद्दिश्य सोमग्रहैर्हुतवान्भवतीत्यर्थः ।

विधत्ते-

“ वाजसृद्भ्यः सुराग्रहान्हरन्ति । अनृतेनैव विशां स सृजति ” ( ब्रा० का० १ प्र० ३ अ० ३ ) इति ।



( वाजपेयोपयुक्तरथविषयमन्त्राभिधानम् )

वाजसूतोऽन्तर्यामिणो वैरयाः । तेभ्यः सुराग्रहान्सोमराहितान्दद्युः । सुरायाः शमलत्वेनानृतसदृशत्वाद्विगमधमजातिमनृतेनैव संयोजितवान्भवति ।

दक्षिणाविशेषं विधत्ते —

“ हिरण्यपात्रं पथोः पूर्णं ददाति । मध्व्योऽस्तानीति ” ( ब्रा० का० १ प० ३ अ० ३ ) इति ।

मधु माक्षिकम् । मध्वादिभोज्यद्रव्ययुक्तो भवानीत्यनेनाभिप्रायेण मधुपूर्णं सुवर्णपात्रं दद्यात् ।

तद्दानस्य कृष्णलदानसाहित्यं विधत्ते —

“ एकधा ब्रह्मण उपहरति । एकधैव यजमान आयुस्तेजो दधाति [ ७ ] ” [ ब्रा० का० १ प० ३ अ० ३ [ इति ] ।

कृष्णलसाहित्यं चाऽऽपस्वभ्यो दर्शयति — “ कृष्णलं कृष्णलं वाजसूदभ्यः प्रयच्छति तानि प्रत्यादाय ब्रह्मणे ददाति मधुष्ठालं च सौवर्णं शतमानस्य कृतम् ” इति ।

ग्रहविधिमनेनानुवाकेन समाप्त्यानुवाकान्तरेण पशून्विधातुं प्रस्तौति —

“ ब्रह्मवादिनो वदन्ति । नाग्निष्टोमो नोक्थ्यः । न षोडशी नातिरात्रः । अथ कस्माद्वाजपेये सर्वे यज्ञक्रतवोऽवरुध्यन्त इति पशुभिरिति ब्रूयात् ” [ ब्रा० का० १ प० ३ अ० ] इति ।

यज्ञशब्देनोद्देशत्यागरूपाः प्रयाजादयः प्रत्येकमभिधीयन्ते । तत्समूहरूप एव फलसाधनात्मा कर्मविशेषः क्रतुः । वेदवादिनो मिलित्वा परस्परमेवं विचारयन्ति — यज्ञाश्च क्रतवश्च सर्वेऽपि वाजपेयेऽन्तर्भूता इत्यस्ति प्रसिद्धिः । तत्कथमुपपद्यते । तथा हि — प्रयाजादीनां दक्षिणीयादिद्वारा तत्रान्तर्भावेऽप्यग्निष्टोमादीनामनन्तर्भावात् । तेषां ब्रह्मवादिनां मध्ये कश्चिद्विद्विमानेवमुत्तरं ब्रूयात् — अग्निष्टोमादिगैराग्नेयादिसवनीयपशुभिः क्रतवोऽन्तर्भूता इति ।

पशून्विधत्ते —

“ आग्नेयं पशुमालभते । अग्निष्टोममेव तेनावरुन्वे । ऐन्द्राग्नेनोक्थ्यम् ऐन्द्रेण शोडशिनः स्तोत्रम् । सारस्वत्याऽतिरात्रम् [ १ ] मारुत्या बृहतः स्तोत्रम् । एतावन्तो वै यज्ञक्रतवः । तान्पशुभिरेवावरुन्वे ” [ ब्रा० का० १ प० ३ अ० ४ ] इति ।



[ वाजपेयोपयुक्तरथविषयमन्त्राभिधानम् ]

आग्नेयादयोऽग्निष्टोमादीनां व्यावर्तकाः पशवः । षोडशिनो ग्रहस्य स्तोत्रं, तेन स क्रतुरुपलक्ष्यते । सारस्वती मेधी, सा चातिरात्रस्य व्यावृत्तिहेतुः । मारुती वशा, तयाऽनुबन्धया बृहत्सामसंबन्धि स्तोत्रमवरुन्धे, तेन च स्तोत्रेण वाजपेय उपलक्ष्यते, तस्य चासाधारणत्वात् ।

तानेतान्पशुविधीन्बोधायन उदाहरति -

“ आश्विनं गृहीत्वा षड्दशना आदाय यूपमभ्यैति स्वर्वन्तं यूपमुत्सृज्याथैना-  
न्पशूनुपाकरोत्याग्नेयमैन्द्राग्नमैन्द्रं मारुतीं वशां सप्तदश प्राजापत्याञ्जयामानेक-  
रूपान्सारस्वतीमन्ततः ” इति ।

आपस्तम्बस्त्वाग्नेयादीनां चोदकप्राप्तानामनुवादं मत्वा मेधीमारुत्योर्विधिमुदा-  
हरति--

“ पशुकाले त्रीन्क्रतुपशूनुपाकृत्य मारुतीं वशामुपाकरोति सारस्वतीं च  
मेधीम् ” इति ।

आत्मादिप्रीतिहेतुत्वेन भूम्यादिलोकजयहेतुत्वेन तेजःप्रभृतिधारणहेतुत्वेन च  
क्रतुपशून्प्रशंसति--

“ आत्मानमेव स्पृणोत्यग्निष्टोमेन । प्राणापानाबुक्थ्येन । वीर्यं षोडशिनः  
स्तोत्रेण । वाचमतिरात्रेण । प्रजां बृहतः स्तोत्रेण । इममेव लोकमभिजयत्यग्नि-  
ष्टोमेन । अन्तरिक्षमुक्थ्येन २ । सुवर्गं लोकं षोडशिनः स्तोत्रेण । देवया-  
नानेव पथ आरोहत्यतिरात्रेण । नाकं रोहति बृहतः स्तोत्रेण । तेज एवाऽऽ-  
त्मन्धत्त आग्नेयेन पशुना । ओजो बलमैन्द्राग्नेन । इन्द्रियमैन्द्रेण । वाचं सार-  
स्वत्या । उभावेव देवलोकं चाभिजयति मारुत्या वशया ” ( ब्रा. का. १ प्र. ३  
अ. ४ ] इति ।

अत्राग्निष्टोमेनेत्यादिशब्दैस्तान्निष्पादका आग्नेयादिपशवो विवक्षिताः पशुविधेः  
प्रस्तुतत्वात्, आग्नेयेन पशुनेत्यन्तिमपर्याय [ ये ] विधानाच्च ।

विधत्ते--

“ सप्तदश प्राजापत्यान्पशूनालभते । सप्तदशः प्रजापतिः ३ प्रजापतेराप्त्यै,  
[ ब्रा० का० १ प्र० ३ अ० ४ ] इति ।

तेषु पशुषु गुणद्वयं वाक्यभेदमङ्गीकृत्य विधत्ते--

‘ श्यामा एकरूपा भवन्ति । एवमिव हि प्रजापतिः समृद्धयै ’ [ ब्रा० का०  
१ प्र. ३ अ० ४ ] इति ।



( वाजपेयोपयुक्तरथविषयमन्त्राभिधानम् )

पशूनामेकरूपत्वं नामैकविधशृङ्गपुच्छादिभिर्भुक्तत्वम् । प्रजापतिशब्देनावेश्व-  
रस्य हिरण्यगर्भशरीराद्यभिव्यक्तेः प्रागवस्था विवक्ष्यते । सा चावस्था श्यामेव  
भवति । “ तम आसीत्तमसा गूढम् ” इति श्रुतेः । जगद्रूपस्य नानात्वस्यानुत्प-  
त्तेरेकरूपत्वम्, “ एकेवाद्वितीयम् ” इति श्रुतेः । पशूनां जगदीश्वरेण सान्ये  
सति समृद्धिर्भवति ।

प्रच्छेतिभूतेऽग्नीषोमीये पशौ पर्यग्निकरणादूर्ध्वमविलम्बेनाऽऽलम्भस्य विहितत्वा-  
दत्रापि चोदकपरम्परया तत्प्राप्तौ सहसाऽऽलम्भनं निषेधति -

“ तान्नर्यग्निकृतानुत्सृजति ” ( ब्रा० का० १ प्र० ३ अ० ४ ) इति ।

तदानीं नाऽऽलम्भेतेत्यर्थः ।

आलम्भस्य व्यवधाने कारणमाह -

“ मरुतो यज्ञमजिवांसं प्रजापतेः । तेभ्य एतां मारुवीं वशामालभत ।  
तथैवैनानशमयत् ” [ सं० का० १ प्र० ३ अ० ४ ] इति ।

सप्तदशप्रजापतिरूपो यः प्रजापतेर्यज्ञस्त्वं यज्ञं मरुतः पर्यग्निकरणादूर्ध्वं हन्तु-  
मुद्यताः । तदानीमुत्क्रोचरूपेण प्रजापतिर्मरुद्भ्यो वशामालभत, क्रुद्धान्मरुतस्तथा  
वशया शमितवान् ।

प्राजापत्यानां संज्ञपनकालं विधत्ते -

“ मारुत्या प्रचर्य । एतान्संज्ञपयेत् । मरुत एव शमयित्वा ( ४ ) एतैः प्रच-  
रति । यज्ञस्याघाताय ” ( सं० का० ३ प्र० ३ अ० ४ ) इति ।

प्रचर्य मारुत्या वशया वपां हुत्वेत्यर्थः ।

सप्तदशानां वपानां सह प्रचारं विदधाति -

“ एकथा वपां जुहोति । एकदेवत्या हि एते । अथो एकधैव यजमाने  
वीर्यं दधाति ” [ ब्रा० का० १ प्र० ३ अ० ४ ] इति ।

विधत्ते -

“ नैवारेण सप्तदशशरावेणैतर्हि प्रचरति । एतत्पुरोडाश स्तेते । अथो पशू  
नामेव छिद्रमपि दधाति ” [ ब्रा० का० १ प्र० ३ अ० ४ ] इति ।

नीवारैर्निष्पन्नश्चरुर्नैवारः, सप्तदशसंख्याकैः शरावैर्निरुप्यः सप्तदशशरावः,  
तेनैव चरुणैतर्हि प्राजापत्यवपाहोमादूर्ध्वं प्रचरेत् । एव एव चरुः पशुपुरोडाश  
तेनैव चरुणैतर्हि प्राजापत्यवपाहोमादूर्ध्वं प्रचरेत् । एव एव चरुः पशुपुरोडाश-



स्थानीयो येषां प्राजापत्यपशूनां त एतत्पुरोडाशा अतः प्रकृतौ यथा वपया प्र-  
चर्य पुरोडाशेन प्रचरति तद्वदत्रापि । किंच वपोत्खेदात्पशूनां यच्छिद्रं कर्मवै-  
कल्यं भवति तदेतेन चरुणाऽपिहितं भवति ।

सारस्वत्या मेष्वाऽङ्गप्रचारस्य कालविशेषं विधत्ते—

“ सारस्वत्योत्तमया प्रचरति । वाग्वै सरस्वती । तस्मात्प्राणानां वागुत्तमा ।  
अथो प्रजापतावेव यज्ञं प्रतिष्ठापयति । प्रजापतिर्हि वा५ ” ( ब्रा० का० १  
प्र० ३ अ० ४ ) इति ।

सारस्वती यथोत्तमा चरना भवति तथा प्रचरेत् । सप्तदशपञ्चङ्गप्रचारादूर्ध्वं  
प्रचरेदित्यर्थः । यस्मात्सारस्वत्या उत्तमत्वं तस्माल्लोकेऽपि सरस्वतीत्वा वाक्प्रा-  
णानां चक्षुःश्रोत्रादीनां मध्य उत्तमा, सभापध्ये विद्वदमात्यादेर्वाग्मिनः प्रागल्भ्य-  
दर्शनात् । किंच प्रजापतेः सरस्वतीपतित्वात्तदभेदोपचारेण वाग्रूपात्वे सति सार-  
स्वत्या समापनेन प्रजापतावेव यज्ञः समापितो भवति ।

सारस्वत्या मेष्वाः कंचिद्गुणं विधत्ते ।

“ अपञ्चदती भवति । तस्मान्मनुष्याः सर्वा वाचं वदन्ति ( ५ ) ” ( ब्रा०  
का० १ प्र० ३ अ० ४ ) इति ।

अपातितदन्तोपेता मेघी कार्या । लोकेऽप्यपातितदन्ताः पुरुषाः सर्वाण्यक्षराणि  
यथोक्तस्थानप्रयत्नोपेतान्येवोच्चारयन्ति ।

देव सवितरिति । तदेवं ब्राह्मणगतेनानुशाकत्रयेण वाजपेयगता विषयो  
निरूपिताः । अथ मन्त्रव्याख्यानरूपान्ब्राह्मणानुवाकांस्तत्तपन्त्रैः सहैवोदाह-  
रामः ।

तत्र प्रथममन्त्रस्य विनियोगं बौधायन आह—“ दीक्षणीयां निर्वप्स्यन्ता-  
वित्रं जुहोति देव सवितः प्र सुव यज्ञं प्र सुव यज्ञातिं भगाय दिव्यो गन्धर्वः ।  
केतपूः केतं नः पूनातु वाचस्तिर्वाचमथ स्वदाति नः स्वाहेति, दीक्षाहुतीर्होष्य-  
न्सावित्रं जुहोति, प्रायणीयां निर्वप्स्यन्सावित्रं जुहोति ” इति ।

हे सवितर्देव प्रेरकान्तर्यामिन्स्मदीयं वाजपेययज्ञं प्रवर्तय । यज्ञातिं यजमानं,  
भगायानुष्ठानरूपायैश्वर्याय । दिवि भवो यो गन्धर्वः सवितुरनुग्रहात्केतान्पुनाति  
प्राणिनां विज्ञानानि शोधयति सोऽस्माकं केतं वत्जपेयविज्ञानं पुनातु शोधयेत् ।  
वाचस्पतिश्च सवित्राऽनुज्ञातोऽद्यास्मिकर्माणि वाचमस्माभिः पठितान्वाजपेयमन्त्रा-  
न्स्वदाति स्वदयतु यथावत्पाठयतु ।



( वाजपेयोपयुक्तरथाविषयमन्त्राभिधानम् )

अनेन मन्त्रेण होमं विधत्ते—

“ सावित्रं जुहोति कर्मणः कर्मणः पुरस्तात् ” ( ब्रा० का० १ प्र० ३ अ० ५ ] इति ।

तदेतद्विधायनेनेनैवोदाहृतम् ।

तत्तत्कर्मादौ होममुपपादयति—

“ कस्तद्वेदेत्याहुः । यद्वाजपेयस्य पूर्वं यदपरमिति । सवितृप्रसूत एव यथा-  
पूर्वं कर्माणि करोति ” [ ब्रा० का० १ प्र० ३ अ० ५ ] इति ।

बद्धकर्मैरङ्गैश्चोदकप्रातैः प्रत्यक्षविहितैश्चोपेतस्य वाजपेयस्य यदङ्गं पूर्वभावि  
यच्च पश्चाद्भावि तन्मनुष्यः को वेदेति बुद्धिमन्त आहुः । सावित्रहोमे तु कृते  
सावित्रा मेरित एव संक्रममनुलङ्घ्य कृतवान्भवति ।

प्रतिकर्म तमेतं होमं कर्तुमशक्तं प्रति पक्षान्तरं विधत्ते —

“ सवने सवने जुहोति । आक्रमणमेव तत्सेतुं यजमानः कुरुते । सुवर्गस्य  
लोकस्य समष्ट्यै ” [ ब्रा० का० १ प्र० ३ अ० ५ ] इति ।

उक्तेन त्रयाणां सवनानामादौ होमेन स्वर्गं प्राप्तं सेतुस्थानीयमाक्रमणं कृत-  
वान्भवति ।

अस्य मन्त्रस्य चतुर्थपादे स्वदनस्यान्त्रविषयस्य वाग्विषयत्वमनुपयुक्तमिति  
शङ्कां निराकर्तुं व्याचष्टे—

“ वाचस्पतिर्वाचमद्य स्वदाति न इत्याह । वाग्वै देवानां पुराऽन्नमासीत् । वाच-  
मेवास्मा अन्नं स्वदयति [ १ ] ” [ ब्रा० का० १ प्र० ३ अ० ५ ] इति ।

स्तुत्या देवैस्तृ[वानां तृ]प्तत्वाद्वाचो देवान्त्वम् ।

इन्द्रस्येति । कल्पः—“ रथ एष दक्षिणे श्रोण्यन्ते रथवाहन आहितो भवति  
तमुपसादयतिन्द्रस्य वज्रोऽसि वार्वध्नस्त्वयाऽयं वृत्रं वध्यादिति ” इति ।

वार्वध्नो वैरिघाती योऽयमिन्द्रस्य वज्रः, हे रथ स एव त्वमासि । त्वया सह-  
कारिणा सहितोऽयं यजमानो वृत्रं वैरिणं वध्यात् ।

रथवाहने काष्ठविशेषे स्थापिते गमनाय सज्जीकर्तुं तस्य रथस्य तस्मात्का-  
ष्ठादवरोहणं विधत्ते—

“ इन्द्रस्य वज्रोऽसि वार्वध्न इति रथमुपावहरति विजित्यै ” [ ब्रा० का०  
१ प्र० ३ अ० ५ ] इति ।



वाजस्येति । कल्पः—“ अथैनं धर्मगृहीतमन्तर्वेद्यभ्यावर्तयन्ति वाजस्य नु प्रसवे मातरं महीमदिति नाम वचसा करामहे । यस्यामिदं विश्वं भुवनमाविवेश तस्यां नो देवः सविता धर्मं साविषदिति ” इति ।

दक्षिणवेदिश्रोण्यन्ते रथवाहनावरोपितं रथं सौमिकवेदिमध्ये प्रादक्षिण्ये-  
वाऽऽनयेदित्यर्थः । नाजस्य नु अजस्यैव प्रसव उत्पत्तिनिमित्तं मातरमजस्य  
निर्मात्रीं महीं वेदिरूपां पृथिवीमदिति नामाखण्डनीयामेव वचसा स्तुत्या करा-  
महे कुर्मः । यस्यां पृथिव्यामिदं सर्वं भूतजातं प्रविश्यावतिष्ठते तस्यां पृथिव्यां  
नोऽस्माकं धर्मं धारणं सविता देवः साविषदनुजानात् ।

अनेन मन्त्रपाठेन भूमिं तदाश्रितं जगच्च स्वाधीनत्वेन संपादयतीत्येवं व्याचष्टे-

“ वाजस्य नु प्रसवे मातरं महीमित्याह । यच्चैवेयम् । यच्चास्यामाधि । तदे-  
वावरुन्धे । अथो तस्मिन्नेवोभयेऽभिषिच्यते ” ( ब्रा० का० १ प्र० ३ अ-  
५ ) इति ।

न केवलं तयोः स्वाधीनत्वं किंत्वेतस्मिन्नुभयस्मिन्भूभ्यां तदाश्रितजने च  
राजत्वेनाभिषिको भवति ।

अप्स्वन्तरिति । कल्पः—“ अथाश्वान्पल्लयति अप्स्वन्तरमृतमप्सु भेषज-  
मपामुत प्रशस्तिष्वश्वा भवथ वाजिन इति ” इति ।

पल्लयति जत्रे प्लावयति शरीरं प्रक्षालयतीत्यर्थः । अप्सु मध्येऽपमृत्यु-  
निवारकं रोगनिवारकं च सारं वर्तते । हे वाजिनोऽनवन्तोऽश्वा अपां संबन्धि-  
नीषूत प्रशस्तिष्वमृतत्वभेषजत्वसदृशीष्वन्यास्वपि गुणवत्त्वप्रशंसासु यूयं संबद्धा  
भवथ ।

विधत्ते —

“ अप्स्वन्तरमृतमप्सु भेषजमित्यश्वान्पल्लयति । अप्सु वा अश्वस्य तृतीयं  
प्रविष्टम् । तदनु वेनच्चवप्लवते । यदप्सु पल्लयति ( २ ) यदेवास्याप्सु प्रवि-  
ष्टम् । तदेवावरुन्धे ” ( ब्रा० का० १ प्र० ३ अ० ५ ) इति ।

स्नपयितुं प्रवेशितोऽप्यश्वः स्वेच्छया क्रीडञ्जलस्योपरि प्लवते तत्रेदमुत्प्रे-  
क्षते - अप्सुयोनिर्वा अश्व इति श्रुतेरश्वजन्मकाले गर्भसंबन्धि तृतीयमंशजातं ज-  
लेऽवास्थितं भवति, यथा मनुष्यगर्भे तद्वत् । अत एव हि मनुष्या नवप्रसूताया  
योषितो गर्भस्थानं समधातुं बहुभिरौषधैश्चिकित्सां कुर्वन्ति । एवं च सत्यमप्यश्व-  
स्तदंशजातमनु वेनन्नु कामयमानो नु प्रायेणावप्लवते, यथा विनष्टद्रव्यमन्वि-



[ वाजपेयोपयुक्तरथविषयमन्त्राभिधानम् ]

च्छन्पुरुषो जले पुनः पुनर्मज्जन्नुत्तिष्ठति तद्वत् । एवं च सत्यध्वर्युः प्लावयतीति यत्तेनाप्सु प्रविष्टमश्ववयवजातं तत्सर्वं संपादितवान्भवति ।

प्रकारान्तरेण प्लावनविधिं स्तौति -

‘ बहु वा अश्वोऽमेध्यमुपगच्छति । यदप्सु प्लूयति । मेध्यानेवैनान्करोति ,  
[ ब्रा० का० १ प्र० ३ अ० १ ] इति ।

अथः खलु पृथिव्यां यत्र काप्यशुचिप्रदेशे विपरिवर्तमानो बहुविधममेध्यमय-  
ज्ञार्हमुच्छिष्टादिकमुपगच्छति । अतोऽध्वर्युः प्रक्षालनेनाश्वान्यज्ञयोग्यानेव करोति ।

वायुर्वेति कल्पः—‘ अथ दक्षिणं योग्यं युनक्ति वायुर्वा त्वा मनुर्वा त्वा  
गन्धर्वाः सप्तविंशतिः । ते अग्रे अश्वमायुञ्जन्ते आस्मिञ्जवमादधुरिति ’ इति ।

योग्यं रथे योक्तुमर्हमश्वं वायुश्च मनुश्च पञ्चविंशतिसंख्याका गन्धर्वाश्चेति  
मिलित्वा सप्तविंशतिसंख्याका ये पुरुषास्ते सर्वेऽग्रेऽस्मत्तः पूर्वं रथे संयोजित-  
वन्तः । ते पुनः सर्वे पृष्ठसंमार्जनाद्युपचारेणास्मिन्ने वेगं संपादितवन्तः । वायु-  
स्त्वामयोजयन्मनुस्त्वामयोजयदिति पृथग्वाक्यकरणं तयोर्मुख्यत्वज्ञापनार्थम् । अहं  
युनज्मीत्यभिप्रायः ।

अहं युनज्मीति पाठं परित्यज्य वायुर्वा त्वेति पाठस्याभिप्रायमाह—

‘ वायुर्वा त्वा मनुर्वा त्वेत्याह । एता वा एतं देवता अग्रे अश्वमायुञ्जन् ।  
ताभिरेवैनान्युनक्ति । सवस्योज्जित्यै ’ [ ब्रा० का० १ प्र० ३ अ० ५ ] इति ।

योजयितृणां देवानामनुग्रहाद्यज्ञस्योत्कर्षेण जयो भवति ।

विधत्ते—

‘ यजुषा युनक्ति व्यावृत्त्यै ३ ’ ( ब्रा० का० १ प्र० ३ अ० ५ ) इति ।

अनुष्टुप्छन्दस्त्वादग्ररूपोऽपि वायुर्वा त्वेति मन्त्रो यजुर्वेदपाठितत्वाद्यजुरित्युपच-  
र्यते । लौकिके रथे मन्त्रमन्तरेणाश्वयोजनादत्र समन्वक्तृत्वेन व्यावृत्तिर्भवति ।

अपां नपादिति । कल्पः—‘ अथास्य पृष्ठं मर्मज्यते—अपां नपादाशुहेमन्य  
ऊर्मिः ककुब्धान्प्रतूर्तिर्वाजसातमस्तेनायं वाजः सेदिति ’ इति ।

मर्मज्यते पुनः पुनः संमार्ष्टि । हेऽपां नपात्प्लवनकाले जलस्य कालुष्यानापाद-  
नादविनाशयितः, आशुहेमस्तीव्रगन्तः, तादृश हेऽश्व जले य ऊर्मिः ककुब्धान्क-  
कुदिवोन्नतः प्रतूर्तिर्निमज्जनेन प्रसक्तस्योपद्रवस्य प्रकर्षेण हिंसको वाजसातमः  
सस्योपकारित्वेनातिशयेनान्नप्रदस्तेन त( त्व )त्पृष्ठलग्नेनोर्मिणाऽस्माकं वाजमन्नं  
सेत्साधय ।



विधत्ते -

“अपां नपादाशुहेमाच्चिति संमार्ष्टि । मेध्यानेवैनान्करोति । अथो स्तौत्येवैनानाजिः सरिष्यतः ” ( ब्रा० का० १ प्र० ३ अ० ) इति ।

पृष्ठसंमार्जनेन शोधितत्वाद्यागयोग्यत्वम् । किंच धावनार्थायाः सप्तदशशरपातपरिमिताया भूमेरवाधिराजिस्तं प्रति सरिष्यन्ति गमिष्यन्ति, तान्गमिष्यतोऽध्वान्पृष्ठसंमार्जनरूपेणोपलालनेन स्तौत्येव प्रोत्साहयत्येव ।

विष्णोः क्रम इति । कल्पः—‘अथ रथमभिपैति विष्णोः क्रमोऽसि विष्णोः क्रान्तमसि विष्णोर्विक्रान्तमसीति ’ इति ।

तदेतद्यजमानकर्म ।

तथा चाऽऽपस्तम्बः—“विष्णोः क्रमोऽसीति रथं यजमानोऽभ्यैति ’ इति ।

यजमानस्य मम हे प्रथमप्रक्रम त्वं विष्णोर्व्यापनशीलस्य जगदीश्वरस्य त्रिविक्रमावतारस्य क्रमोऽसि प्रथमपदप्रक्षेपेण जितो भूलोकोऽसि । हे द्वितीयप्रक्रम त्वं क्रान्तं विष्णोर्द्वितीयपदप्रक्षेपेण जितमन्तरिक्षमसि । हे तृतीयप्रक्रम त्वं विक्रान्तं विष्णोः पराक्रमेण जितं त्रिविष्टपमसि ।

विधत्ते -

‘विष्णुक्रमान्क्रमते । विष्णुरेव भूत्वेमाल्लोकानभिजयति ’ [ ब्रा० का० १ प्र० ३ अ० ५ ] इति ।

कल्पः—‘अथ रथस्य पक्षसी संमृशत्यङ्कौ न्यङ्कावभितो रथं याविति’ इति । पक्षसी पार्श्वौ ।

पाठस्तु—

अङ्कौ न्यङ्काविति । रथमभितो यावङ्कौ लक्षणभूतौ पार्श्वविशेषौ, न्यङ्कौ नितरां लक्षणभूतौ चक्रविशेषौ । अत एवाऽऽपस्तम्ब आह—‘अङ्कौ न्यङ्काविति । रथचक्रे अभिमृशति पक्षसी वा ’ इति । ध्वान्तं ध्वन्युपेतं, वाताग्रं वायोरपि पुरोदेशं शीघ्रतया वायुमप्यतिलङ्घ्यानुक्रमेण संचरन्तौ, तादृग्भ्यामुभ्यामग्नयो नोऽस्मान्पारयन्तु धावनावधिं पारयन्तु । कीदृशा अग्नयः । पप्रयोऽपेक्षितमर्थं पूरयितारः । येऽग्नयो दुरहेतिरित्यादिनामोपेतास्ते !

एतन्मन्त्रगतमाग्निपदं रथावास्थितदेवतापरत्वेन व्याचष्टे -



( वाजपेयोपयुक्तस्थविषयमन्त्राभिधानम् )

‘वैश्वदेवो वै रथः । अङ्कौ न्यङ्कावभितो रथं यावित्याह । या एव देवता रथे विष्टाः । ताभ्य एव नमस्करोति । आत्मनोऽनार्थे ’ ( ब्रा० का० १ प्र० ३ अ० ५ ) इति ।

दूरेहेतिरित्यादिनामका अग्नयोऽत्र विधे देवाः । तद्वाहनरूपोऽयं रथः । पारयन्तिवति प्रार्थनैव नमस्कारस्तेन नमस्कारेण तदीयं रथमास्त्वस्यापि स्वस्याऽऽर्तिर्न भवति ।

वेदनं प्रशंसति—

‘अशमरथंभावुकोऽस्य रथो भवति । य एवं वेद [४]’ [ ब्रा० का० १ प्र० ३ अ० ५ ] इति ।

शमयुक्तो रथः शमरथो मन्दगतिः । अशमरथः शीघ्रगती रथः । तच्छीलोऽस्य वेदितु रथो भवति ।

अत्र विनियोगसंग्रहः—

“देवहोमोऽत्र कर्मादाविन्द्रस्य रथमाहरेत् ।

याजस्य वेदिमध्ये तमभ्यावर्तयते रथम् ॥ १ ॥

अप्स्वश्वान्प्लावयेद्वायुर्युनक्ति तुरगं रथे ।

अपां तदश्वपृष्ठानि मार्ष्टि विष्णो रथं व्रजेत् ॥

अङ्कौ रथे मृशेत्पक्षावष्टौ मन्त्रा इहोदिताः ॥ २ ॥ इति ।

अथ मीमांसा ।

प्रथमाध्यायस्य चतुर्थपादे चिन्तितम्—

“यजेत वाजपेयेन स्वाराज्यार्थित्यसौ गुणः ।

नाम वा गुणता तन्त्रयोगाद्गुणफलद्वये ॥

साधारणयजेः कर्मकरणत्वेन तन्त्रता ।

त्रिकद्वयं विरुद्धं स्यात्तन्त्रतायां फलं प्रति ॥

उपादानविधेयत्वगुणत्वाख्यत्रिकं यजेः ।

उद्देशानूक्तिमुख्यत्वत्रिकं तस्य गुणं प्रति ॥

त्यक्त्वा तन्त्रं तदावुक्तौ वाक्यं भिद्येत तेन सः ।

वाजपेयोतिशब्दोऽपि कर्मनामाभिहोत्रवत् ॥ ”



( वाजपेयोऽयुक्तश्चविषयमन्त्राभिधानम् )

‘ वाजपेयेन स्वाराज्यकामो यजेत ’ इत्यत्र वाजपेयशब्देन गुणो विधी-  
यते । अन्नवाची वाजशब्दः । तच्चान्नं पेयं सुराद्रव्यं तच्चान्नं गुणः । सुराग्रहा-  
णामनुष्ठेयत्वात् । ननु गुणत्वे वाजपेयद्रव्यवता यागेन स्वाराज्यं भावयेदित्येवं  
मत्वर्थलक्षणा प्रसज्येत । मैवम् । सकृदुच्चारितस्य यजेतेत्याख्यातस्य वाजपेय-  
गुणे स्वाराज्यफले च तन्त्रेण संबन्धाङ्गीकारात् । वाजपेयद्रव्येण स्वाराज्याय  
यजेतेत्येवमुभयसंबन्धः । ननु गुणसंबन्धे सति वाजपेयेन गुणेन यागं कुर्यादिति  
यजेः कर्मकारकत्वं भवति, फलसंबन्धे तु यागेन स्वाराज्यं संपादयेदिति कर-  
णकारकत्वं, ततः कथमुभयसंबन्ध इति चेन्नार्थं दोषः । यजेः साधारणत्वेन  
द्विरूपत्वसंभवात् । यजेतेत्यत्र प्रकृत्या याग उक्तः, प्रत्ययेन भावनोक्ता,  
तयोस्तु समभिध्याहारात्संबन्धमात्रं गम्यते । तच्च कर्मत्वकरणत्वयोः साधार-  
णम् । न खलु तत्र कर्मत्वस्यैव करणत्वस्यैव वा साक्षादभिधायिका काचिद-  
साधारणा विभक्तिः श्रूयते । अतः साधारणस्य यजेरुभाभ्यां गुणफलाभ्यां  
युगपत्संबन्धे सति यथोचितं संबन्धविशेषः पर्यवस्यति । पवं तन्त्रेण संबन्धा-  
ङ्गीकरणे वाजपेयद्रव्येण यागं कुर्यादित्यस्यार्थस्य लभ्यमानत्वाद्गुणविधित्वेऽपि  
नास्ति मत्वर्थलक्षणा । यद्युद्भिदादिष्वप्येवं गुणविधिः स्यात्तर्हि तान्यपि वाक्या-  
न्यत्रोदाहृत्य तदीयः सिद्धान्तः पुनराक्षिप्यतामिति प्राप्ते ब्रूमः—यजेस्तन्त्रेणो-  
भयसंबन्धे सति विरुद्धत्रिकद्वयापत्तिः स्यात् । उपादेयत्वं विधेयत्वं गुणत्वं  
चेत्येकं विक्रमं, उद्देश्यत्वमनुवाद्यत्वं मुख्यत्वं चेत्यपरं त्रिकम् । तत्रोद्देश्यत्वादयः  
स्वाराज्यफलनिष्ठा धर्मा उपादेयत्वादयस्त्रयः साधनभूतयजिनिष्ठाः । फलमुद्दिश्य  
यजिरुपादीयते, फलमनूद्य यजिर्विधीयते । फलं प्रधानं यजिरुपसर्जनम् । फल-  
स्योद्देश्यत्वं नाम मानसापेक्षाविषयत्वाकारो यजेरुपादेयत्वं नामानुष्ठीयमानत्वाकारः,  
तावुभौ मनःशरीरोपाधिकौ धर्मौ । अनुवाद्यत्वविधेयत्वधर्मौ तु शब्दोपाधिकौ ।  
ज्ञातस्य कथनमनुवादः । अज्ञातस्यानुष्ठेयस्य कथनं विधिः । फलयागयोः साध्य-  
साधनरूपतया प्रधानत्वोपसर्जनत्वे । एवं सति फलतत्साधनयोः स्वाराज्ययागयोः  
स्वभावपर्यालोचनायां फलस्योद्देश्यत्वादित्रिकं यागस्योपादेयत्वादित्रिकं व्यवतिष्ठते ।  
तथा यागस्य वाजपेयद्रव्यस्य च सत्त्वसाधनभावपर्यालोचनायां यागस्योद्देश्यत्वा-  
दित्रिकं द्रव्यस्योपादेयत्वादित्रिकं पर्यवस्यति । ततो यागस्य फलद्रव्याभ्यामुभाभ्यां  
प्रतियोगिभ्यां युगपत्संबन्धे सति विरुद्धत्रिकद्वयमापद्येत । ननु तर्हि मा भूत्तन्त्रणोभय-



[ वाजपेयोपयुक्तरथविषयमन्त्राभिधानम् ]

संबन्धः पृथक्संबन्धाय यजिरावर्त्यवामिति चेन्न । वाक्यभेदप्रसङ्गात् । द्रव्येण यागं कुर्यादित्येकं वाक्यम्, यागेन फलं कुर्यादित्यपरम् । तस्माद्वाजपेयशब्दो न गुणविधायकः, किंतु यथोक्तं द्रव्यं निमित्तीकृत्याभिहोत्रशब्दवत्कर्मनामधेयम् ।

द्वितीयाध्यायस्य द्वितीयपादे चिन्तितम्—

“ आहुतीस्तिष्ठ इत्यत्र कर्मैक्यमुत भिन्नता ।

एकत्वं स्रुदाख्यानात्संख्यावत्त्वा प्रयाजवत् ।

आख्यातमात्रं नो मानं संख्यया बहुकर्मता ।

आवृत्त्यैकादशत्वं तु प्रयाजे गत्यभावतः ॥

पशून्सप्तदश प्राजापत्यानित्यत्र भाष्यकृत् ।

विचारमाह पूर्वत्र क्रियावित्वरुफुटत्वतः ॥

बहुत्वोपेतपशुभिर्देवयोगादभिन्नता ।

रूपस्य तेन कर्मैक्यं संख्या नात्र क्रियागता ।

देवतासंगतस्यैव तद्धितार्थस्य पश्चिमः ।

बहुत्वसंगमो रूपसंख्ययाऽतः क्रियाभिदा ” ॥

तिष्ठ आहुतीर्जुहोतीति श्रूयते । तत्र जुहोतीत्येतदाख्यातं समिधो यजतीत्यादिवन्नाभ्यस्रं, किंदु स्रुदेवाऽऽज्ञातम् । तत एकमिदं कर्म त्रित्वसंख्या तु तस्यैव कर्मण आवृत्त्या नेतव्या । यथा प्रयाजेष्वेकादशत्वसंख्या पञ्चानामेव प्रयाजानामावृत्त्या नीता तद्वदिति प्राप्ते ब्रूमः—किमिदमाख्यातं पदान्तरनिरपेक्षमेव कर्मैक्ये प्रमाणम्, उत पदान्तरान्वितम् । नाऽऽद्यः । वाक्यांशस्य पदमात्रस्य प्रमितिजनकत्वाभावात् । द्वितीये त्रित्वसंख्यया विशेषितेनाऽऽख्यातेन कर्मबहुत्वं गम्यते । प्रयाजानां तु पूर्वमेव संख्यावरुद्धत्वादावृत्तिमन्तरेणैकादशत्वं दुःसंपादम् । इह त्वेतद्विधितः पूर्वं कर्मण एकत्वसंख्यावारोधो नास्तीति वैषम्यम् । तदेतद्वृत्तिकारोदाहरणं भाष्यकारो नानुमन्यते । कर्मवाचिन आहुतिशब्दस्य विशेषणेन विशब्देन कर्मबहुत्वस्व रुफुटतया पूर्वपक्षानुत्थानात् । इदं त्वत्रोदाजहार—सप्तदश प्राजापत्यान्पशूनालभत इति । अत्र प्राजापतिर्देवता येषां पशूनां ते प्राजापत्या इति तद्धितव्युत्पत्तौ बहुत्वोपेताः पशव एकं द्रव्यम् । ततो द्रव्यैक्यादेवतैक्याच्च यागस्य रूपमभिन्नामित्येकमिदं कर्म । या तु सप्तदशेति संख्या सा



पशुद्रव्यगता, न तु पूर्वोदाहृतत्रित्वसंख्येव क्रियागता । तस्मान्न कर्मभेदेमा-  
पादयतीति प्राप्ते ब्रूमः—अत्र प्रजापतिर्देवता यस्य पशोः स प्राजापत्य इति  
तद्धितान्तं प्रातिपदिकं व्युत्पाद्य पश्चात्तद्धितातान्तप्रातिपदिकार्थस्य पणापतिदेव-  
ताविशिष्टपशोः कर्मत्वबहुत्वविवक्षायामुत्पन्ने इमे द्वितीयाविभक्तिबहुवचने ।  
तत्र प्रथमभाविन्या द्वितीयाविभक्तेरेव तावत्तद्धितोत्पत्तिवैलक्षण्यमन्वयो नास्ति,  
कुतः पश्चाद्भाविनो बहुवचनस्यान्वयः । एवं सति प्राजापत्येत्यनेन तद्धितान्तप्रा-  
तिपदिकेनैकपशुद्रव्यकमेकदेवतोपेतं यागस्य रूपं समर्थ्यते । तादृशानां च रूपाणां  
बहुत्वाय बहुवचनम् । बहुत्वविशेषश्च सप्तदशेति निर्दिश्यते । तस्मादत्र संख्यया  
कर्मभेदः । एवं च सत्यष्टमे वक्ष्यमाणं सप्तदशपशूनामैकादशिनपशुगणविलुतित्व-  
मुपपद्यते ।

पञ्चमाध्यायस्य प्रथमपादे चिन्तितम्—

“ उपाकृतानां किं सप्तदशानां यूपबन्धने ।

क्रमो नास्त्यस्ति वा नास्ति नियामकविवर्जनात् ॥

आद्यसंस्कृत्यनुष्ठानं यत्क्रमेण स एव हि ।

क्रमोऽन्यत्र प्रवृत्तिस्तु क्रमस्यात्र नियामिका ॥

वाजपेये ‘ सप्तदश प्राजापत्यानां शूनालभते ’ इति विहितानां पशूनामुपाक-  
रणनियोजनादयः संस्काराः कर्तव्याः । तत्रेदृशे पशुवपक्रम ईदृशे च समाप्ति-  
रिति नियमकारिणः शास्त्रस्याभावादौच्छिकेन क्रमेणोपाकरणरूपः प्रथमः  
संस्कारोऽनुष्ठितः । उपाकृतानां यूपे नियोजनं संस्कारान्तरं कर्तव्यम् । तदानी-  
मीदृशः पशुः प्रथमं नियोक्तव्य इति क्रमनियमकारिणां श्रुत्यर्थपाठानामभावा-  
न्नास्ति क्रमनियम इति चेन्मैवम् । उपाकरणे यः क्रमः स्वीकृतस्तस्यैव नियो-  
जनादिसंस्कारेषु स्वीकर्तव्यत्वात् । श्रुत्यर्थपाठा इव प्रथमप्रवृत्तिरपि क्रमं निय-  
न्तुमर्हति । प्रवृत्त्या बुद्धिस्थस्य क्रमस्य त्यागकारणाभावात् । प्रावृत्तिक्रम-  
स्वीकारे प्रथमपशुवपाकरणनियोजनयोः प्रथमद्वितीयसंस्कारयोर्मध्ये पञ्चन्तरे-  
ष्वनुष्ठितैः षोडशभिरेवोपाकरणपदार्थैर्व्यवधानं भवति । तच्च व्यवधानं सप्तदशे-  
तिविधिवत्तादभ्यनुज्ञातम् । प्रावृत्तिकं क्रमं परित्यज्य पञ्चन्तराणां पूर्वं नियोजनं  
कृत्वा पश्चात्प्रथमपशोर्यदि नियोजनं क्रियेत तदा द्वाविंशद्भिः पदार्थैर्व्यवधानं  
स्यात् । तत्तु नाभ्यनुज्ञातम् । तस्मात्प्रवृत्त्या क्रमो नियम्यते ।

तत्रैव द्वितीयपादे चिन्तितम्—



( वाजपेयोप्युक्तथविषयमन्त्राभिधानम् ]

“ वाजपेये किमेकैकपशोः सर्वसमापनम् ।

सर्वेषु वैकैकधर्मा आद्यः साहित्यसिद्ध्ये ॥

वचनात्पशुसाहित्यं प्रयोगोक्त्या तु कल्प्यते ।

धर्मसाहित्यमेतच्च सिद्धान्तेऽपि न हीयते ॥ ”

वाजपेये सप्तदशसु प्राजापत्येषु पशुष्वेकैकस्मिन्पशवुपाकरणनियोजनादि-  
तंस्काराः सर्वे समापनीयाः । तथा सति साङ्गं प्रधानं कर्तव्यमिति प्रयोगवच-  
नेनावगतं धर्माणां साहित्यं प्रतिध्याति । चोदकोऽपि धर्मसाहित्यं प्रापयति ।  
पशुतावुपाकरणनियोजनादीनां साहित्यदर्शनात् । तस्मादत्र काण्डानुसमयो  
न तु पदार्थानुसमय इति प्राप्ते ब्रूमः—सप्तदश प्राजापत्यान्पशूनालभत इति  
वचनात्पशुसाहित्यमवगतं, तच्च प्रबलं, प्रत्यक्षेण पशून्तित्यनेनैकशब्देन प्रापि-  
तत्वात् । धर्मसाहित्यं तु न प्रत्यक्षशब्देन प्रापितं, किंतु प्रयोगवचनेन परि-  
कल्प्यते । यदैकस्मिन्प्रयोगे धर्मसाहित्यं न स्यात्तदा कतिपयवर्षवैकल्पेन साङ्ग-  
प्रधानानुष्ठानाविधिर्नोपपद्येत्यथापि चोदकेनापि विरुद्धौ धर्मसाहित्यवचनमनुष्ठी-  
यते । तदुभयं प्रत्यक्षात्पशुसाहित्यवचनाद्दुर्बलम् । तस्माद्वैश्वदेवीं कृत्वा प्राजाप-  
त्यैश्वर्यं नित्येन प्रत्यक्षवचनेनावगतं पशुसाहित्यमवाधितुं सर्वेषु पशुष्वेकैक  
उपाकरणादिधर्मः कर्तव्य इत्येवं पदार्थानुसमयोऽभ्युपेतव्यो न तु काण्डानुसमयः ।  
अस्मिन्नपि पक्षे प्रयोगवचनचोदकाभ्यामवगतं धर्मसाहित्यं न विरुध्यते । एक-  
स्मिन्नेव प्रायेगे कृत्स्नधर्माणामनुष्ठितत्वात् ।

दशमाध्यायस्य चतुर्थपादे चिन्तितम्—

“ प्राजापत्यैः पशूनां किं बाधो यद्वा समुच्चयः ।

अक्रियार्था पशूक्तिः स्याल्लिङ्गं तेनास्तु बाधनम् ॥

पशूनुद्दिश्य संख्याया देवस्य च विधौ भिदा ।

कर्मन्यत्वे ग्रहन्यायाद्रोधनाच्च समुच्चयः ॥ ”

वाजपेये श्रूयते—‘ सप्तदश प्राजापत्यान्पशूनालभते ’ इति । तैत्तिरीयैः प्राकृत-  
पशूनामभेदादीनां बाधः स्यात् । कुतः । पशुत्वलिङ्गात् । नहि पशुशब्दो ग्रह-  
शब्दवदपूर्वा विधेयक्रियां ब्रूते, येन लिङ्गत्वं हीयेतेति प्राप्ते ब्रूमः किमत्र प्राकृत-  
पश्वनुवादेन सप्तदशसंख्या प्रजर्पितदेवता चेति गुणद्वयं विधीयते, आहोस्वि-  
द्विशिष्टमन्यत्कर्म । नाऽऽद्यौ वाक्यभेदापत्तेः । द्वितीये तु न पशुशब्दो लिङ्गं,



( वाजपेयोपशुक्तरथविषयमन्त्राभिधानम् )

ततोऽत्र ग्रहन्यायो योजनीयः । किंचावरोधनमेवाम्नायते—‘ ब्रह्मवादिनो वद-  
न्ति । नाग्निष्टोमो नोवध्यः । न षोडशी नातिरात्रः । अथ कस्माद्वाजपेये सर्वं  
यज्ञक्रतवोऽवरुध्यन्त इति । पशुभिरिति ब्रूयात् । आग्नेयं पशुमोलभते । अग्निष्टो-  
ममेव तेनावरुन्धे । ऐन्द्राग्नेनोक्थयम् । ऐन्द्रेण षोडशिनः स्तोत्रम् । सारस्वत्याऽ  
तिरात्रम् । मारुत्या बृहतः स्तोत्रम् । एतावन्तो वै यज्ञक्रतवः । तान्पशुभिरेवाव-  
रुन्धे ’ इति । अस्मिन्नवरोधनाम्नाये चोदकप्राप्ताग्नेयादिपशुसद्भावस्य सिद्धव-  
दनुवादात्समुच्ययोऽवगम्यते ।

एकादशाध्यायस्य द्वितीयपादे चिन्तितम्—

“ प्राजापत्यवसानां किं भेदस्तन्वमुताग्रिमः ।

पशुभेदादेवपाककालैक्याच्छक्तितोऽन्तिमः ॥ ”

वाजपेये सप्तदशसु प्रजापतिदेवताकेषु पशुषु तद्भेदानुसारेण वसाहोमो भि-  
द्यत इति चेन्मैवम् । प्रजापतिरेक एव सप्तदशागां पशूनां देवता । तथा पाकोऽ-  
पि सहैव क्रियते । प्रदानस्यापि पाक उपलक्षणम् । प्रदानेऽपि साहित्यमस्ति ।  
कालश्चैकः, याज्याया अर्घचान्तस्य तत्कालत्वेन चोदकातिदेशात् । शक्यते च  
सह होमः । तस्मात्तन्वम् ।

तत्रैव चतुर्थपादे चिन्तितम्—

“ प्राजापत्येषु कुम्भ्यादेर्भेदो नो वाऽङ्गभेदतः ।

भेदो मैवमशेषाङ्गश्रवणादौ प्रभुत्वतः ॥ ”

वाजपेये सप्तदशसु प्राजापत्यपशुषु कुम्भ्या हृदयशूलस्य वपाश्रवण्याश्च  
भेदः स्यात् । कुतः । तत्तत्पश्वङ्गानां भिन्नत्वात् । भैवम् । पश्वङ्गानां बहुत्वेऽपि  
प्रौढकुम्भ्यादेर्दृष्टार्थश्रवणादौ प्रभुत्वात् । तस्मात्तन्वम् ।

तत्रैव तृतीयपादे चिन्तितम्—

“ प्राजापत्यप्रचारः किमार्भवे शस्त्रिसोमतः ।

ऊर्ध्वं वा विरुतौ वोत परस्तात्सर्वसोमतः ।

आर्भवे चोदकादुक्त्यासत्तिभ्यां तदनन्तरः ।

श्रुतिबाधस्तदा तस्मात्तृतीयो विरुतित्वतः ॥

पशवो नहि सोमस्य विकारा आविशेषतः ।

उक्तत्वात्सर्वसोमानामुपरिष्ठात्प्रचर्यताम् ॥ ”



[ वाजपेयोपयुक्तरथाविषयमन्त्राभिधानम् ]

वाजपेये सप्तदशप्राजापत्यपशुप्रचारस्य काले चतुर्था संशयः । तत्र तावदयं प्रयोगक्रमः—तृतीयसवने प्रथममार्भवः पवपानः, ततो वैश्वदेवग्रहपर्यन्ताः शस्त्रवन्तः सोमाः, ततोऽशस्त्रेष्ववशिष्टेषु सोमग्रहेषु प्रचीर्णेष्वग्निष्टोमसाम्न ऊर्ध्वमुक्थयादयः सोमविकारा इति । एवं स्थिते प्राजापत्यपशूनामार्भवकाले प्रचारः । कुतः । प्रकृतौ तस्य पशुप्रचारकालत्वेन चोदक्रमाप्तेरित्याद्यः पक्षः । उपरिष्ठात्सोमानां प्राजात्यैश्चरन्तीति वचनेन सोमग्रहप्रचारादूर्ध्वः कालो विधीयते । यदि प्रातः—सवनमार्ध्यादेनसवनसोमेभ्य ऊर्ध्वत्वमार्भवकालस्यास्तीति योज्येत तदा चोदकेनैव तत्कालमाप्तेर्वचनमिदमनर्थकं स्यात् । अतस्तृतीयसवनगतसोमानामुपरीति वक्तव्यम् । यदि तत्र सर्वसोमानामुपरीति विवक्ष्येत तदा चोदक्रमाप्तः कालो विप्रकृष्येत । ततः प्रत्यासत्तये शस्त्रिणां वैश्वदेवग्रहान्तानां सोमानामुपरीति द्वितीयः पक्षः । उपरिष्ठात्सोमानामित्यविशेषपवृत्ता श्रुतिः कतिपयसोमोर्ध्वत्वविवक्षायां बाध्येत, तस्माच्छस्त्रवतां तद्रहितानां च सोमानामुपरिष्ठादग्निष्टोमे यज्ञायज्ञीयसाम्ना संस्थिते सति तत्प्रचारः कार्यः, तस्य विकृतिकालत्वात्प्राजापत्यपशूनां च विकृतिरूपत्वादिति तृतीयः पक्षः । सोमविकाराणामेवार्थं कालः, पशवस्तु न सोमविकाराः, तस्मादविशेषवचनानुसारेण प्राकृतानां च सर्वेषां सोमानामुपरिष्ठात्प्राजापत्यपशुप्रचार इति राद्धान्तः ।

तत्रैव द्वितीयपादे चिन्तितम्—

“ पर्याग्निकरणे त्याग आलम्भो ब्रह्मसामनि ।

कर्मशेषानियेधश्च कर्मान्तरविधिर्भवेत् ॥

किंवोत्कर्षोऽवशिष्टस्य ह्यारण्योक्तिवदादिमः ।

अदृष्टवाक्यभेदाभेदोपाभावेन चान्तिमः ॥ ”

वाजपेये सप्तदश प्राजापत्यान्पशून्प्रकृत्य श्रूयते—“तान्पर्याग्निकृतानुत्सृजति, ब्रह्मसाम्न्यालभते ” इति । तेषु सप्तदशसु पशुषु पर्याग्निकरणेऽनुष्ठिते सत्युत्तरकालभावी कर्मशेष उत्सर्गशब्देन निषिध्यते । अथमेवे ‘ पर्याग्निकृतानारण्यानुत्सृजन्ति ’ इत्यत्र कर्मशेषनिषेधस्य संप्रतिपन्नत्वाद्वापि तथात्वेन सप्तदश पशवः पर्याग्निकरणान्ताः समापनीयाः । आलभतिना च ब्रह्मसामकाले कर्मान्तरं विधीयत इति प्राप्ते ब्रूमः—कर्मान्तरविधौ सप्तदशपशुजन्यादृष्टान्निचं किंचिददृष्टं कल्प्येत, वाक्यभेदश्च प्राप्नुयात् । किंच ब्रह्मसाम्न्यालभत इत्यत्र द्रव्यदेवतयो-



रश्रवणान्न कमन्तराविधिः संभवाति । तस्मात्पर्यग्निकरणानन्तरमेव कर्तव्यस्य सप्त-  
दशपशूनामालम्भादिशेषस्य ब्रह्मसामकाल उत्कर्षो विधीयते । तथा सत्यर्यप्राप्तः  
पर्यग्निकरणानन्तरमाविकर्मशेषव्यापारोपरम उत्सर्गशब्देनानूयते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तमप्रपाठके

सप्तमोऽनुवाकः ॥ ७ ॥

---

( अथ प्रथमाष्टके सप्तमप्रपाठकेऽष्टमोऽनुवाकः ) ।

देवस्याहः सवितुः प्रसवे बृहस्पतिना वाजजिता वाजं  
जेषं देवस्याहः सवितुः प्रसवे बृहस्पतिना वाजजिता वर्षिष्ठं  
नाकं रुहेयमिन्द्राय वाचं वदतेन्द्रं वाजं जापयतेन्द्रो वाजं  
मजयित् । अश्वजानि वाजिनि वाजेषु वाजिनीवत्यश्वान्त्स-  
मत्सु वाजय । अवाऽसि सप्तिरसि वाज्यामि वाजिनो वाजं  
धावत मरुतां प्रसवे जयत वि योजना मिमीध्वमध्वनः  
स्कन्हीत [ १ ] काष्ठां गच्छत वाजैवाजेऽवत वाजिनो  
नो धनेषु विप्रा अमृता ऋतज्ञाः । अस्य मध्वः पिवत  
मादयध्वं तृप्ता यात पथिभिर्देवयानैः । ते नो अर्वन्तो  
हवनश्रुतो हवं विश्वे शृण्वन्तु वाजिनः । मितद्रवः  
सहस्रसा मेघसाता सनिष्यवः । महो ये रत्नैः समि-  
थेषु जग्निरे शं नो भवन्तु वाजिनो हवेषु । देव-  
ताता मितद्रवः स्वर्काः । जम्भयन्तोऽहिं वृकः रक्षाः सि  
सनेम्यस्मद्युयवन् [ २ ] अमीवाः । एष स्य वाजी  
क्षिपणिं तुरण्यति ग्रीवायां वद्धो आपिकक्ष आसनि ।



[ वाजपेयोपयुक्तरथधावनमन्त्राभिधानम् ]

क॒तुं द॒धि॒क्रा अ॒नु सं॒तवी॒त्वत्प॒थाम॒ङ्का ५ स्य॒न्वा॒मनी॒फिण॒-  
 त् । उ॒त स्मा॒स्य द्र॒वत॑स्तु॒र॒ण्यतः॑ प॒र्णी न वे॒रनु॑ वा॒ति  
 प्र॒ग॒धि॒नः । श्ये॒नस्ये॒व ध॒जतो॑ अ॒ङ्कसं॑ परि॒ दधि॒-  
 क्रा॒व्णः स॒होर्जा॑ त॒रि॒त्रतः॑ । आ मा॒ वाज॑स्य प्र॒सवो॑  
 ज॒ग॒म्यादा॑ द्यावा॒पृथि॒वी वि॒श्वशं॑भू । आ मा॒ गन्तां॑  
 पि॒तरा॑ ( ३ ) मा॒तरा॑ चाऽऽ मा॒ सोमो॑ अमृ॒तत्वा॒य  
 ग॒म्यात् । वाजि॑नो वाज॒जितो॑ वाजं ५ स॒रि॒ण्यन्तो॑ वाजं  
 जे॒ष्यन्तो॑ बृ॒हस्प॑तेर्भा॒गम॑व जिघ्र॒त वाजि॑नो वाज॒जितो॑  
 वाजं ५ स॒सृ॒वाऽसो॑ वाजं जि॒गि॒वाऽसो॑ बृ॒हस्प॑तेर्भा॒गे नि  
 मृ॒ड्ढ॒वमि॑यं वः सा स॒त्या स॒न्धाऽभू॑द्यामि॒न्द्रेण॑ स॒मध॑द्-  
 ध्व॒म॒जीजि॑पत वनस्प॒तय॑ इ॒न्द्रं वाजं॑ वि मु॒च्यध्व॑म् ( ४ ) ॥

( स्क॒न्हीत॑ यु॒यव॑न्पि॒तरा॑ द्वि॒चत्वा॑रि॒शच्च॑ ) ।

इति कृष्णयजुर्वेदीयतैत्तिरीयसंहितायां प्रथमाष्टके

सप्तमप्रपाठकेऽष्टमोऽनुवाकः ॥ ४ ॥

( अथ प्रथमकाण्डे सप्तमप्रपाठकेऽष्टमोऽनुवाकः ) ।

सप्तमे रथमन्त्रा वर्णिताः । अष्टमे रथस्य धावनमन्त्रा वर्ण्यन्ते ।

देवस्याहमिति । कल्पः—“ रथमातिष्ठति देवस्याहं सवितुः प्रसवे बृहस्पतिना वाजजिता वाजं जेषमिति ” इति ।

आतिष्ठत्यारोहेदित्यर्थः । वाजजिताऽन्नजयकारिणा बृहस्पतिनाऽनुगृहीतोऽहं वाजं जेषमन्नं जेष्यामि ।

एतन्मन्त्रगतं बृहस्पतिशब्दं ब्राह्मणजात्यभिमानिदेवपरत्वेन व्याचष्टे—

“ देवस्याहं सवितुः प्रसवे बृहस्पतिना वाजजिता वाजं जेषमित्याह । सवितृप्रसूत एव ब्रह्मणा वाजमुज्जयति ” [ ब्रा० का० १ प्र० ३ अ० ६ ] इति ।



[ वाजपेयोपयुक्तरथविषयमन्त्रभिधानम् ]

देवस्याहमिति । कल्प —“ चात्वाले रथचक्रं निमितं ब्रह्माऽऽरोहति तमत एवानुमन्त्रयते देवस्याहं सवितुः पसवे बृहस्पतिना वाजजिता वर्षिष्ठं नाकं रुहे-  
यमिति ” इति ।

निमितं निखातस्य काष्ठस्याग्रे स्थापितं, वर्षिष्ठमतिशयेन प्रवृद्धम् ।

पूर्वमन्त्रवद्व्याचष्टे—

‘ देवस्याहं सवितुः पसवे बृहस्पतिना वाजजिता वर्षिष्ठं नाकं रुहेयमि-  
त्याह । सवितुपसूत एव ब्रह्मणा वर्षिष्ठं नाकं रोहति ’ ( ब्रा. का. १ प्र. ३  
अ. ६ ) इति । विधत्ते—

‘ चात्वाले रथचक्रं निमितं रोहति अतो वा अङ्गिरस उत्तमः सुवर्गं लो-  
कमायन । साक्षादेव यजमानः सुवर्गं लोकमेति ’ ( ब्रा. का. १ प्र. ३ अ. ६  
इति ।

अत उपरि स्थिताद्रथचक्रात्, उत्तमा उद्धततमाः, साक्षादेवाव्यवधानेनैव ।  
विधत्ते—

‘ आवेष्टयति । वज्रो वै रथः । वज्रेणैव दिशोऽभिजयति १ ” ( ब्रा. का.  
१ प्र. ३ अ. ६ ) इति ।

ऊर्ध्वकाष्ठाग्रे स्थापितं ब्रह्मणा समारूढं रथचक्रं त्रिः प्रदक्षिणं पर्यावर्तयेत् ।  
रथस्य वज्रांशत्वाद्वजरत्वम् । तच्चान्यत्राऽऽम्नातम्—‘ स्फ्यस्तृतीयं रथस्तृतीयं  
यूपस्तृतीयम् ’ इति । अतो भ्राम्यमाणेन वजरूपेण रथचक्रेणैव सर्वासां दिशां  
जयो भवति ।

विधत्ते—

‘ वाजिनां साम गायते । अन्नं वै वाजः । अन्नमेवावरुन्धे ’ [ ब्रा०का०  
१ प्र० ३ अ० ६ ) इति ।

वाजिनामन्नार्थिनां संबन्धि यत्साम तद्ब्रह्मा गायेत् । अन्नपदस्तु सामविशेषः  
शास्त्रान्तरे द्रष्टव्यः ।

ब्रह्मण इदं गानमित्यापस्तम्बः स्पष्टयति—‘ औदुम्बरं रथचक्रं ब्रह्माऽऽरोहति  
तमाह वाजिनां साम गायेति तस्य चक्रं त्रिः प्रदक्षिणमावर्तयति, तत्राऽऽवर्तय-  
माने ब्रह्मा गायति ’ इति ।



( वाजपेयोपयुक्तरथाविषयमन्त्राभिधानम् )

इन्द्रायेति । कल्पः—‘ आघ्नन्ति दुंदुभीन्संपवदन्ति वाचः संपवदिता वाचोऽ-  
नुमन्त्रयत इन्द्राय वाचं वदतेन्द्रं वाजं जापयतेन्द्रो वाजमजयिदिति ’ इति ।

यागलक्षणेन परमैश्वर्येण योगाद्यजमान इन्द्रस्तस्मा इन्द्राय हे सभ्या ब्राह्मणा  
आशीर्वादरूपां श्रुतां वाचं वदत । इन्द्रं यजमानं वाजं जापयत । अनविषये  
जयं प्रापयत । अयमिन्द्रो यजमानो वाजमन्त्रमजयिज्जयतु ।

सोऽयं मन्त्र आपस्तम्बेन दुंदुभिवादने विनियुक्तः—‘ इन्द्राय वाचं वदतेति  
दुंदुभीन्स२ ह्लादयन्ति ’ इति ।

तमेतं दुंदुभिघातं विधातुं प्रस्तौति -

‘ वाचो वर्षं देवेभ्योऽपाक्रामत् । तद्वनस्पतिन्प्राविशत् । सैषा वाग्वनस्पतिषु  
वदति । या दुंदुभौ । तस्माद्दुंदुभिः सर्वा वाचोऽतिवदति ’ ( ब्रा. का. १ प.  
३ अ. ६ ) इति ।

वाग्देवताया वर्षं नादात्मकं प्रधानशरीरं, तस्य प्रवेशादयं दुंदुभिः सर्वा मनु-  
ष्यवाचोऽतिक्रम्य ध्वनिं करोति ।

विधत्ते—

‘ दुंदुभीन्समाघ्नन्ति । परमा वा एषा वाक् २ या दुंदुभौ । परमयैव वाचा-  
ऽवरां वाचमवरुन्धे । अथो वाच एव वर्षं यजमानोऽवरुन्धे । ( ब्रा. का. १  
प. ३ अ. ६ ) इति ।

मन्त्रगतभिन्द्रियपदं वाजमजयिदित्येतच्च व्याचष्टे—

‘ इन्द्राय वाचं वदतेन्द्रं वाजं जापयतेन्द्रो वाजमजयिदित्याह । एष वा एत-  
हीन्द्रः । यो यजते । यजमान एव वाजमुज्जयति ’ ( ब्रा० का० १ प० ३  
अ० ६ ) इति ।

अश्ववाजनीति । कल्पः—‘अथास्मा अश्वजानिं प्रयच्छति अश्वजानि वाजिनि  
वाजेषु वाजिनीवत्यश्वान्तसमत्सु वाजयेति ’ इति ।

अस्मै यजमानाय । अश्वमजति क्षिपतीत्यश्वजनी कशा । सा च विजयेना-  
न्त्रपदत्वाद्वाजिनी । वाजिन्यो वेगवत्योऽश्वगतयस्वा अस्याः कशाया इति वाजि-  
नीवती । यद्योक्तगुणत्रयोपेते हे कशे वाजेष्वन्त्रेषु निमित्तभूतेषु सत्सु त्वमश्वान्तसमत्सु  
युद्धेषु वाजय गमय । [ब्राह्मणेन] अयं मन्त्रः स्पष्टत्वबुद्ध्यापोक्षितः ।

त्रीन्विधेयान्विधत्ते—



‘ सप्तदश प्रव्याधानार्जं धावन्ति । सप्तदशः स्तोत्रं भवति । सप्तदश सप्तदश दधन्ते ३ सप्तदशः प्रजापतिः । प्रजापतेराप्त्यै ’ ( ब्रा० का० १ प्र० ३ अ० ६ ) इति ।

प्रकर्षेण बलाधिक्येन विध्यन्ते मुच्यन्ते बाणा यावत्परिमाणेषु देशविशेषेषु तावत्परिमाणा देशाः प्रव्याधाः । ते च सप्तदशसंख्याकाः । तेषामन्तेऽवधित्वं द्योतनाय काचिदौद्भवी शस्त्रा निखन्यते तत्काष्ठयुक्तोऽवाधिराजिः । तत्पर्यन्तं रथारूढा धावेयुः । अस्मिन्वाजपेये सामवेदप्रसिद्धं यत्स्तोत्रं तत्सप्तदशसंख्याका-वृत्तियुक्तं भवेत् । तदावृत्तिप्रकारस्त्वष्टमप्रपाठके सप्तविंशतिष्ठेत्यस्मिन्ननुवाके ब्राह्मणोदाहरणेन स्पष्टी करिष्यते । दक्षिणात्वेन दातव्यानां रथादीनां गोशतान्ता-नां द्रव्याणां मध्य एकैकद्रव्यं सप्तदशसंख्यायुक्तं दद्यात् । तच्चाऽऽपस्तम्बो दर्शयति—‘ दक्षिणाकाले सप्तदश रथा ददाति सप्तदशानांसि सप्तदशाश्वान्सप्तदश हस्तिनः सप्तदश निष्कान्सप्तदश दास्यः ( सीः ) सप्तदशाजाः सप्तदशावीः सप्तदश वासांसि सप्तदश गवां शतानि ’ इति । यद्यपि स्तोमविशेषवि-धेर्देयद्रव्यसंख्याविधेश्च नायमवतरस्तथाऽपि गन्तव्यदेशविशेषसंख्याविधिप्रसङ्गेन तदुभयं विहितम् । तथा सत्येकेनैव सप्तदशः प्रजापतिरित्यनेनार्थवादेन विधि-त्रयस्य स्तोत्रं शक्यत्वात् ।

अर्वाऽसीति । कल्पः—‘तथा यथायुक्तमश्वान्क्षिपति अर्वाऽसीति दक्षिणं सप्त-रसीति मध्यमं वाज्यसीत्युत्तरम् ’ इति ।

अर्वादयोऽश्वजातिविशेषाः । तदेवाभिप्रेत्यन्यत्राऽऽम्नायते—‘ हयो देवानव-हदर्वाऽसुरान्वाजी गन्धर्वानश्वो मनुष्यान् ’ इति । वामदक्षिणयोरश्वयोर्मध्यं र्वाद्वयं प्रसार्य तयोर्मध्ये सप्त्याख्यजातिविशेषोपेतमश्वं युञ्ज्यात् ।

त्रींस्तान्देवतान्नयत्वरूपेण स्तौति -

‘ अर्वाऽति साधिरासि वाज्यसीत्याह । अभिर्वा अर्वा । वायुः सासिः । आ-दित्यो वाजी । एताभिरेवास्यै देवताभिर्देवरथं युनक्ति ’ ( ब्रा० शा० १ प्र० ३ अ० ६ ) इति ।

पूर्वं यजुषा युनक्तीत्यत्र मन्त्रो विहितः इदानीं रथयोगं विधत्ते—

‘ प्रष्टिवाहिनं युनक्ति । प्रष्टिवाही वै देवरथः । देवरथमेवास्यै युनक्ति (४) ’ ( ब्रा० का० १ प्र० ३ अ० ६ ) इति ।



( वाजपेयोपयुक्तरथधावनमन्त्राभिधानम् )

प्रष्टिः पादत्रयोपेतो भोजनपात्रस्याऽऽवारस्तद्वधैस्त्रिभिर्वहतीति प्रष्टिवाही ।  
अत एवोपरिष्ठाद्वक्ष्यते—‘ त्रयोऽधा भवन्ति रथश्चतुर्थः ’ इति ।

वाजिन इति । कल्पः—‘ अथैतानाजिसूतो विख्यापयति वाजिनो वाजं  
धावत मरुतां प्रसवे जयत वि योजना भिमीध्वमध्वनः स्कम्नीत काष्ठां गच्छ-  
तेति ’ इति ।

हे वाजिनोऽधा वाजमन्नं संपादयितुं त्वरया धावत । मरुतामनुज्ञायां सत्या-  
मन्नं जयत । विशेषेण बहून्पि योजनानि भिमीध्वं शीघ्रधावनेन परिषिता-  
न्यल्पानीव कुरुत । किंचाध्वनो मार्गान्स्कम्नीत स्कम्भयत शीघ्रगत्या पीडि-  
तान्कुरुत । काष्ठामध्वसमाप्तिमाजिशिरो गच्छत ।

आस्मिन्मन्त्रे प्रथमभागं प्रतीकत्वेनोपादाय चतुर्थभागे काष्ठाशब्दं व्याचष्टे—

‘ वाजिनो वाजं धावत काष्ठां गच्छतेत्याह । सुवर्गो वै लोकः काष्ठा ।  
सुवर्गमेव लोकं यन्ति ’ ( ब्रा० का० १ प० ३ अ० ६ ) इति ।

दिग्विशेषं विधातुं प्रस्तौति—

‘ सुवर्गं वा एते लोकं यन्ति , य आर्जिं धावन्ति ’ ( ब्रा० का० १ प० ३  
अ० ६ ] इति ।

विधत्ते -

‘ प्राञ्चो धावन्ति । प्राङ्दि हि सुवर्गो लोकः ’ ( ब्रा० का० १ प० ३  
अ० ६ ) इति ।

प्राञ्चः पूर्वाभिमुखाः । ऐन्द्रत्वात्स्वर्गस्य प्राग्दिग्वर्तित्वम् ।

कल्पः—‘ अथ रथान्धावतोऽनुमन्त्रयते वाजेवाजेऽवत वाजिनो न इति चतसृ-  
भिरनुच्छन्दसम् ’ इति ।

तत्रेयमृक्मथमा—

वाजेवाज इति । हे वाजिनोऽधा वाजेवाजे तत्तदन्नमितं धननिमित्तं च  
नोऽस्मानवत । विप्रा ब्राह्मणवत्स्त्वानेन शुद्धा अमृता मरणरहिताः श्रमरहिता  
ऋतज्ञा ऋतं सत्यमस्य मन्तव्यदेशं जानन्तः । तादृगन्धाभिमानिनो हे देवा अस्य  
मध्वः पिबत , धावन्तात्पूर्वं पश्चाच्चावध्याप्यमाणं मधुसमानं नैवारचरुरसं पिबत ।  
पीत्वा च मादयध्वं हृष्टा भवत । ततस्तृप्ताः सन्वो देवयानैः पथिभिरार्जिं  
प्रति यात ।



अथ द्वितीया—

ते न इति । तेऽश्वा अर्वन्तो गतिकुशला हवनश्रुतोऽस्मदाह्वानश्रोतारो वाजिनोऽन्वन्तो विश्वे सर्वेऽपि हवमाह्वानमस्मद्वचनं शृण्वन्तु ।

अथ तृतीया—

मितद्रव इति । महान्तमपि पन्थानं मितमल्पमिव द्रवन्ति गच्छन्तीति मितद्रवः । सहस्रसाः सहस्रस्य महतोऽन्तराशेः सनितारो दातारः । भेदसाता यज्ञस्य प्रदातारः सनिष्यवः सानिं द्रव्यदानमस्मास्विच्छन्तः । हृदशा येऽश्वाः सामिषेषु संग्रामेषु महो रत्नमत्याधिकं शत्रोर्धनं जम्भिरे हवन्तस्ते वाजिनो नोऽस्माकं शं भवन्तु सुखकरा भवन्तु ।

अथ चतुर्थी—

देवताता इति । देवताता देवानर्हन्तीति देवतातयः । मितद्रवः पूर्ववत् । स्वर्काः शीघ्रधावनेन सुष्ट्वर्चनीयाः, ते वाजिनोऽर्हि वृकं रक्षांसि सर्पवदरण्यश्च वत्वाधकान् राक्षसान् जम्भयन्तः, वर्णव्यत्ययः । सनेमि क्षिप्रमेवामीवा रोगानस्मद्युपवन्नस्मत्तो वियोजितवन्तः ।

तदेवमध्यापकसंप्रदायमनुसृत्य मन्त्रचतुष्टयं विभक्तम् । यौवायनाचार्यस्तु ते नो अर्वन्त इत्यादिर्वाजिनो हवेष्वित्यन्त एक एव मन्त्र इत्यभिप्रेत्य चतुर्थी-मेष स्य वाजीत्यादिकामृचं चतुष्टयेऽन्तर्भावयामास । तदीयपाठस्तु—

एष स्य इति । ग्रीवायां कक्ष आस्ये च तत्तदुचितरज्जुविशेषैर्बद्धः सन्नेष स्य वाज्येषोऽधः क्षिपाणिं तुरण्याति कशां त्वरयति, बहुधा बद्धत्वाद्रथं भञ्जयितुमिवस्ततो न गच्छति, कशयाऽधः शीघ्रं धावतीत्यर्थः । दक्षिका धारकान् मार्गाविरोधकान् पाषाणादीनप्यतिक्रामन्क्रतुं सादिनोऽभिप्रायमनु संतवीत्वत्सम्यगनुसंदधानः पथां मार्गाणामङ्कुरंति लक्षणानि कुटिलानि निम्नोन्नतानि च वाज्यन्वापनीफणदनुक्रमेणर्जुतं समतलं चाऽऽपादयन्तुरण्यतीति पूर्वान्वयः ।

कल्पः—‘ स यद्यत्नै रथश्रेषमाचक्षत आग्नीध्र एतां जुहोत्युत स्नास्यद्रवतस्तु-रण्यत इति ’ इति ।

पाठस्तु—



( वाजपेयोपयुक्तरथधावनमन्त्राभिधानम् )

उत स्मास्येति । उत स्मापि च द्रवतो गच्छतस्तुरपथतस्त्वरयतः प्रगर्धि-  
नोऽवर्धिं प्राप्तुं काङ्क्षतोऽस्याश्वस्याङ्कुसं शृङ्गारचिह्नं वस्त्रचामरादिकं परि स-  
र्वस्मिन्नपि देहे वर्तमानमनु वाति गच्छन्तमश्वमनूत्क्षिप्तत्वेन दृश्यमानं गच्छति ।  
कस्य किमिव । वेः पक्षिणः पर्णं न पक्ष इव । यथा त्वरया गच्छतः पक्षिणः  
पक्ष उत्क्षिप्तो गच्छन्नवलोक्यते तथा धावतोऽश्वस्यालंकाररूपं वस्त्रचामरादिकं  
विस्पष्टमवलोक्यते । पक्षिमात्रस्य पर्णमङ्कुसस्य दृष्टान्तत्वेनाभिहितम् । शीघ्रधा-  
वने श्येनदृष्टान्त उच्यते । ध्रजतो गच्छतः श्येनस्येव दधिक्राव्णो धारकपर्वता-  
द्यतिक्रामिण ऊर्जा सहात्यन्तबलेन सह तरित्रतो भृशं तरतोऽश्वस्येति येत्ज्यम् ।

आपस्तम्बस्त्वेवमाह—‘ वाजिनो राजं धावतेति चतसृभिर्धावतोऽनुमन्त्रयते-  
प्रिरैकोक्षरेणेति धावतसूज्जितरीयजमानं वाचयति लक्षणं प्राप्योदश्च आवृत्य प्रद-  
क्षिणमावर्तन्ते मितद्रव इति चतसृभिः इत्याधावतोऽनुमन्त्रयते ’ इति । वाजिनो  
वि योजना वाजेवाजे ते नो अर्वन्त इति चास्रः ।

प्रधावतोऽनुमन्त्रणं विधत्ते—

‘ चतसृभिरनुमन्त्रयते । चत्वारि छन्दांसि । छन्दोभिरेवैनान्तसुवर्गं लोकं  
गमयति ( ५ ) ’ [ ब्रा० का० १ प्र० ३ अ० ६ ] इति ।

गायत्री त्रिष्टुब्जगत्यनुष्टुबीति च्छन्दसां चतुष्टयम् । उदङ्मुखत्वेनाऽऽवृत्तिं  
विधत्ते—

‘ प्र वा एतेऽस्माल्लोकाच्च्यवन्ते । य आर्जि धावन्ति । उदश्च आवर्तन्ते ।  
अस्मादेव तेन लोकाञ्चयन्ति ’ ( ब्रा० का० १ प्र० ३ अ० ६ ) इति ।

कल्पः—‘ रथविमोचनीयं जुहोत्या मा वाजस्य प्रसवो जगम्यादिति ’ इति ।

पाठस्तु—

आ मा वाजस्येति । वाजस्यान्नस्य प्रसव उत्पत्तिर्मा प्रत्याजगम्यादागच्छतु ।  
द्यावापृथिव्यौ च विश्वशंभू कृत्स्नस्य जगतः सुखं भावयन्तौ ( न्यौ ) मामागच्छता-  
म् । पितरां मातराऽस्मदीयः पिता माता च मां प्रत्यागन्तां चिरजीवित्वाय समा  
गच्छताम् । किंच सोमश्चामृत्वाय मम देवत्वजन्मने मां प्रत्यागम्यादागच्छतु ।

‘ अपांम सोमममृता अभूम ’ इति ह्यन्यत्र श्रुतम् ।

विधत्ते—

‘ रथविमोचनीयं जुहोति प्रतिष्ठित्यै ’ ( ब्रा० का० १ प्र० ३ अ० ६ ) इति ।



रथाविमोक्तेनाश्वानामायासं परिहृत्य स्वयं प्रतिष्ठितो भवति ।

मन्त्रे वाजपसवोक्तेराभिप्रायमाह—

‘ आ मा वाजस्य पसवो जगम्पादित्याह । अन्नं वै वाजः । अन्नमेवावरुन्धे ’ ( ब्रा० का० १ प० ३ अ० ६ ) इति ।

इतैरैः षोडशरथैर्धावद्भ्यः कृष्णलदानं विधातुं प्रस्तौति—

‘ यथालोकं वा एत उज्जयन्ति । य आजिं धावन्ति ( ६ ) [ ब्रा० का० १ प० ३ अ० ६ ] इति ।

ये रथान्तरवर्तिन आजिं धावन्ति, एते यथालोकं यथास्थानमुज्जयन्ति । यस्मिन्यस्मिन्स्थाने यो यो धावत्यसावसौ तत्तत्स्थानं जयतीत्यर्थः ।

विधत्ते—

‘ कृष्णलं कृष्णलं वाजसूद्भ्यः प्रयच्छति । यमेव ते वाजं लोकमुज्जयन्ति । तं परिक्रीयारुन्धे ’ [ ब्रा० का० १ प० ३ अ० ६ ] इति ।

यवत्रयपरिमितं सुवर्णं कृष्णलम् । वाजमन्नमुद्दिश्य सरन्ति धावन्तीति वाजसूतो रथान्तरवर्तिनः ।

अत एवाऽऽपस्तम्बः—

‘ यजुर्युक्तं यजमान आरोहति वाजसूत इतरान्स्थान् ’ इति ।

एकैकस्मै वाजसूत एकैकं कृष्णलं दद्यात्तेन तैः संपादितमन्नं निवासस्थानं च परिक्रीय स्वाधीनं करोति ।

तान्षोडश कृष्णलान्पुनरादायैकीकृत्य ब्रह्मणे तद्दानं विधत्ते—

‘ एकधा ब्रह्मण उपहरति । एकधैव यजमाने वीर्यं दधाति ’ [ ब्रा० का० १ प० ३ अ० ६ ] इति ।

चरुं विधातुं प्रस्तौति—

‘ देवा वा ओषधीष्वाजिमयुः । ता बृहस्पतिरुदजयत् । स नीवारान्निर्वृणीत । तन्नीवारानां नीवारत्वम् ’ [ ब्रा० का० १ प० ३ अ० ६ ] इति ।

यथा पूर्वं प्रथमतो वाजपेययागार्थमाजिं धावतो बृहस्पतेर्जयस्तद्दत्वाप्योषधीषु सारस्वीकारायाऽऽजिप्राप्तौ बृहस्पतिर्जयं प्राप्योषधीषु सारत्वेन नीवारानन्याभ्य ओषधीभ्यो निःकृष्यावृणीत । निःशेषेण वृत्तत्वान्नीवारत्वं संपन्नम् ।

विधत्ते—



[ वाजपेयोपयुक्तरथधावनमन्त्राभिधानम् ]

‘ नैवारश्चरुर्भवति ( ७ ) एतद्वै देवानां परममन्नम् । यन्नीवाराः । परमेणैवा-  
स्मा अन्नाद्येनावरमन्नाद्यवरुन्धे ’ ( ब्रा० का० १ प्र० ३ अ० ६ ] इति ।

शाल्यादिभ्योऽत्यन्तपूतत्वेन नीवाराणां देवान्नत्वम् ।

चरोः परिमाणं विधत्ते—

‘ समदशशरावो भवति । सप्तदशः प्रजापतिः । प्रजापतेराप्त्यै ’ ( ब्रा०  
का० १ प्र० ३ अ० ६ ) इति ।

चरोः समदशशरावपरिमितत्वं पूर्वं तत्प्रचारविधौ व्याख्यातम् ।

चरुनिष्पादनोपयुक्तं द्रव्यविशेषं विधत्ते—

‘ क्षीरे भवति । रुचमेवास्मिन्दधाति ’ ( ब्रा० का० १ प्र० ३ अ० ६ ] इति ।

रुचं स्वादुत्वम् ।

निष्पन्ने चरौ घृतप्लावनं विधत्ते—

‘ सर्पिष्वान्भवति मेध्यत्वाय ’ [ ब्रा० का० १ प्र० ३ अ० ६ ) इति ।

एतदेवाभिप्रेत्याश्वदेवानुद्दिश्यास्य मध्वः पिबत मादयध्वामित्यस्य मन्त्रस्यार्थो  
व्याख्यातः ।

चरोर्देवतां विधत्ते—

‘ बार्हस्पत्यो वा एष देवतया ( ८ ) । यो वाजपेयेन यजते । बार्हस्पत्य एष  
चरुः ’ ( ब्रा० का० १ प्र० ३ अ० ६ ) इति ।

कर्तव्य इत्यध्याहारः । वाजपेययाजिनो बृहस्पतिर्देवतेति तत्रत्यचरोरपि सा  
देवता युक्ता ।

वाजिन इति । कल्पः—‘ तमेतान्यजुर्युजोऽश्वानवध्रापयति—वाजिनो वाज-  
जितो वाजश्च सरिष्यन्तो वाजं जेष्यन्तो बृहस्पतेर्भागमव जिघ्रतेति ’ इति ।

वाजाजितोऽन्नं जेतुमुद्यता वाजिनो हेऽश्वा वाजमन्नं जेतुमाजिमुद्दिश्य सरिष्य-  
न्तो धावनं करिष्यन्तो वाजमन्नं जेष्यन्तो यूयं बृहस्पतेर्भागमिमं चरुमवजिघ्रत ।

वाजिन इति । कल्पः— यजुर्युजोऽश्वान्प्रत्याधावतोऽवध्रापयति—वाजिनो  
वाजजितो वाजश्चससृवांसो वाजं जिगिवांसो बृहस्पतेर्भागे नि मृद्द्वामिति” इति ।

यजमानार्थे रथे यजुर्भिर्मन्त्रैर्योजनीया अश्वा यजुर्युजः । ससृवांसो धावनं कृत-  
वन्तः । जिगिवांसो जयं कृतवन्तः । निमृद्द्वं शुद्धा भवत । आपस्तम्बमते  
तु जिगिवांस इत्यन्तो मन्त्रः । तदर्थपूरणाय बृहस्पतेर्भागमवजिघ्रतेति पूर्व-



( वाजपेयोपयुक्तस्थविषयमन्त्राभिधानम् )

स्मान्मन्त्रादनुवर्तनीयम् । अवशिष्टभागो मन्त्रान्तरं, तस्य विनियोगं स एवाऽऽह—  
 ‘बृहस्पतेर्भागे निमृद्भूमिति प्रप्राथेषु च लेपान्निमार्ष्टि’ इति । प्रप्राथा ओष्ठाग्राणि ।  
 आजिधावनात्पुरा पश्चाच्चावधरापणं विधत्ते—

‘अश्वान्तरिष्यतः सल्लुषश्चावधरापयति । यमेव ते वाजं लोकमुज्जयन्ति ।  
 तमेवावरुन्धे’ [ ब्रा० का० १ प्र० ३ अ० ६ ] इति ।

इयं व इति । कल्पः—‘अथ रथान्विमुच्यमानाननुमन्त्रयते—इयं वः सा  
 सत्या संधाऽभूद्यामिन्द्रेण समधध्वमिति’ इति ।

हे रथा वो युष्माकमियं संधाऽऽजिधावनप्रतिज्ञा सा सत्याऽभूत् । यां प्रति-  
 ज्ञामिन्द्रेणेन्द्रानुग्रहेण समधध्वं सम्यग्धारितवन्तः । इन्द्रानुग्रहमैवेन्द्रस्य वज्रोऽ-  
 सीति रथमन्त्र आम्नातः ।

अजीजिपतेति । कल्पः—‘दुन्दुभीनवस्यतोऽनुमन्त्रयते—अजीजिपत वनस्पतय  
 इन्द्रं वाजं वि मुच्यध्वमिति’ इति ।

हे वनस्पतयो वनस्पतिविकारा दुन्दुभय इन्द्रं यागस्थामिनं वाजमन्नमुद्दिश्या-  
 जीजिपत यथा जितवान्भवति तथा जितवन्तः । तादृशा यूयं पूर्वं यत्र बद्धा-  
 स्ततो विमुच्यध्वं विमुक्ता भवत । बन्धनप्रदेशस्त्वापस्तन्वेन दर्शितः—दक्षिणस्यां  
 वेदिश्रोण्यां सप्तदश दुन्दुभीन्प्रबध्नातीति’ इति ।

विधत्ते—

‘अजीजिपत वनस्पतय इन्द्रं वाजं विमुच्यध्वमिति दुन्दुभीन्विमुञ्चति । यमेव  
 ते वाजं लोकमिन्द्रियं दुन्दुभय उज्जयन्ति । तमेवावरुन्धे ( ८ ) :’ ( ब्रा० का०  
 १ प्र० ३ अ० ६ ) इति ।

अत्र विनियोगसंग्रहः—

“देवाऽऽरोहेद्रथं स्वामी ब्रह्मारोहणमन्त्रणम् ।

देवेतीन्द्रा दुन्दुभीनां घोषोऽध्वज कशाग्रहः ॥ १ ॥

अर्वाऽसीति त्रिभिर्मन्त्रैर्युनक्त्यध्वत्रयं रथे ।

वाजीत्येतैर्मन्त्रयेत चतुर्भिर्धावतो रथान् ॥ २ ॥

प्रितेत्याभिश्चतसृभिस्तान्प्रत्याधावतो रथान् ।

आ मा रथाविमुक्त्याख्यं जुहुयाद्वाजिनद्वयात् ॥ ३ ॥

गतेः पुरोपरिष्ठाच्च धरापयेच्चरुमश्वकान् ।

बृहादिजिघ्रसेत्यन्तो द्वितीयेऽप्यनुरज्यते ॥ ४ ॥



( वाजपेयोपयुक्तरथधावनमन्त्राभिधानम् )

बृहेति माष्टिं वोणायामिधं तु रथमन्त्रणम् ।

अजी दुंदुभिमन्त्रः स्यादेकविंशतिरीरिताः ॥ ५ ॥” इति ।

अथ मीमांसा ।

दशमाध्यायस्य तृतीयपादे चिन्तितम्—

“ यजुर्युक्तोऽध्वर्युभागं बाधते यमयत्युत ।

बाधः प्राकाशवन्मैवं पक्षे प्राप्तो नियम्यते ॥ ”

वाजपेये श्रूयते—“ यजुर्युक्तं रथमध्वर्यवे ददाति ” इति । तस्यायमर्थः—  
रथशकटदासीनिष्कादीनि सप्तदश द्रव्याणि प्राकृतगवाश्वादिदक्षिणाद्रव्यबाध-  
कान्यत्र विहितानि । तेषु च प्रतिद्रव्यं सप्तदशसंख्या विहिता । ततो रथाः  
सप्तदश । तेषु मुख्यं रथं यजमानारोहणायेन्द्रस्य वज्रोऽसीत्यामिर्यजुर्वेदोक्तै-  
र्मन्त्रैः सज्जी करोति । सोऽयं यजुर्युक्तो रथः । तं च दक्षिणाकालेऽध्वर्यवे  
दद्यादिति । प्राकाशावध्वर्यवे ददातीत्यत्र यथा चोदकप्राप्तस्याध्वर्युभामस्य बाध  
एवमत्रापि । ननु सप्तदशद्रव्यविधानेनैव प्राकृतद्रव्यबाधः सिद्धः । बाढम् । तथाऽ-  
प्यर्धितः पादिन इत्यादिसमाख्याप्रापिता विषमविभागविशेषकलृप्तिर्न द्रव्यान्तर-  
विधिमात्रेण बाधितुं शक्या । विरोधिनो विधान्तरस्याविधानात् । अतश्चोदक-  
प्राप्ता येयमध्वर्योर्भागविशेषकलृप्तिः सा यजुर्युक्तरथरूपभागविशेषविधिना  
बाध्यते । तस्मादध्वर्योर्न रथान्तरभागोऽस्ति नापि शकटदास्यादिभाग इति पूर्वः  
पक्षः । नैतद्युक्तम् । प्राकाशदृष्टान्तवैषम्यात् । अत्यन्तममाप्तौ हि प्राकाशौ तत्र  
विधेयौ । यजुर्युक्तरथस्तु पक्षे प्राप्तः । तथा हि—सप्तदश रथान्ददातीत्युक्ते  
कस्य को रथ इति वीक्षायां यजमानेच्छाया नियामकत्वाद्यदाऽध्वर्यवे तं दातु-  
मिच्छति तदा प्राप्नोति, यदा नेच्छति तदा न प्राप्नोतीति पक्षे प्राप्तिः । ततो  
यजुर्युक्तो यो रथः सोऽध्वर्यवेऽवश्यं देय इति नियम्यते । अतो न कस्याप्यनेन  
बाधः ।

तत्रैव द्वितीयपादे चिन्तितम्—

“ शरावैः सप्तदशभिर्यश्चरुस्तत्र मुष्टयः ।

चत्वारः सन्ति नो वोत स्यादेकं मुष्टिसंख्ययोः ।



तत्किमाद्यश्चोदितत्वाच्छरावापूरणान्न सः ।

द्वितीयोऽस्तिवति चेन्मैनं द्विलोपे बाधगौरवात् ॥

तृतीयोऽस्त्वेकलोपेऽ(पोऽ) न धर्मः संख्यैव लुप्यताम् ।

क्रियायोगान्न तद्धर्मः प्राथम्यात्साऽनुगृह्यताम् ॥ ”

प्रकृतौ ‘चतुरो मुष्टीन्निर्वपति’ इति मुष्टितत्संख्ये श्रुते । तथा वाजपेये विद्यतिरूपः सप्तदशशरावश्वरुः श्रुतः । तत्र चरौ किं मुष्टिसंख्ये द्वे अपि विद्येते किंवा द्वे अपि न विद्येते । आहोस्विदुभयोरेकमस्त्यन्यन्नास्ति । यदैकं तदाऽपि किं मुष्टिरेव किंवा संख्यैवेति संशयः । चोदकप्राप्तमुभयमस्तीत्याद्यः पक्षः प्राप्नोति । चतुर्भिर्मुष्टिभिः सप्तदशशरावपूरणे समर्थस्य चरोरनिष्ठातेः स पक्षो न युक्तः । तर्हि मुष्टिसंख्ये द्वे अपि बाध्यते इति द्वितीयः पक्षोऽस्तिवति चेन्मैवम् । एकतरबाधेनैव पूरणाभावपरिहारे सिद्धे सति द्वयोर्बाधे गौरवप्रसङ्गात् । नन्वत्रोपदिष्टेन शरावद्रव्येणातिदिष्टं मुष्टिद्रव्यं बाध्यते, तथा सप्तदशसंख्यया चतुःसंख्या बाध्यत इत्युभयबाधोऽवश्यंभावी । मैवम् । भिन्नविषयत्वेन बाधासंभवात् । शरावसप्तदशसंख्ये यागसंबन्धे मुष्टिचतुःसंख्ये तु निर्वापसंबन्धे इति विषयभेदः । कथं तर्ह्यत्र बाधप्रसङ्गः । अन्यथाऽनुपात्त्येति वदामः । अनुपात्तिश्च पूरणासंभवेन दर्शिता । पूरणं चैकबाधेनाप्युपपद्यते । मुष्टिबाधे यथोचितं चतुःसंख्योपेतैः कृडवादिभिः पूर्तिः स्यात् । चतुःसंख्याबाधे यथोचितमधिकसंख्योपेतैर्मुष्टिभिः पूर्तिर्भविष्यति । एवं तर्हेकलोप इति तृतीयः पक्षोऽस्तु । तत्र संख्या धर्मः, मुष्टिर्धर्मी । तथा सति मुष्टौ लुप्ते सति निराश्रयस्य धर्मस्यासिद्धेः संख्यालोपोऽप्यवश्यंभावी । संख्यायां तु लुप्तायां मुष्टिः शक्नोत्यवस्थातुम् । तस्मात्संख्यैव लुप्यतामिति प्राप्ते ब्रूमः—चतुःसंख्या तावन्न मुष्टिभावेऽन्वेति, कर्मकारकवाचिद्वितीयाविभक्त्यन्तस्य चतुःशब्दस्य सह कर्मकारकेण निर्वपतिधातुना सहान्वयात् । अतः संख्या न मुष्टिर्धर्मः । पार्श्विकान्वयेन तु मुष्टिविविशेषणं भविष्यति । संख्यामुष्टयोः क्रियासंबन्धे समाने सत्यपि प्रथमश्रुतत्वात्साऽनुगृह्यते, चरमश्रुतत्वेन दुर्बलो मुष्टिर्बाध्यत इति राख्यानतः ॥



( वाजपेयविषययूपारोहणाभिधानम् )

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-  
र्वेदीयतैत्तिरीयसंहिताभाष्ये प्रथमकाण्डे सप्तमप्रपाठकेऽ-

ष्टमोऽनुवाकः ॥ ८ ॥

अथ प्रथमाष्टके सप्तमप्रपाठके नवमोऽनुवाकः ।

क्षत्रस्योल्बमसि क्षत्रस्य योनिरसि जाय एहि सुवो  
रोहाव रोहाव हि सुवरहं नावुभयोः सुवो रोक्ष्यामि  
वाजश्च प्रमवश्चापिजश्च क्रतुश्च सुवश्च मूर्धा च व्याश्वि-  
यश्चाऽऽन्त्यायनश्चान्त्यश्च भौवनश्च भुवनश्चाधिपतिश्च ।  
आयुर्यज्ञेन कल्पतां प्राणो यज्ञेन कल्पतामपानः [ १ ]  
यज्ञेन कल्पतां व्यानो यज्ञेन कल्पतां चक्षुर्यज्ञेन कल्प-  
ताः श्रोत्रं यज्ञेन कल्पतां मनो यज्ञेन कल्पतां वाग्य-  
ज्ञेन कल्पतामात्मा यज्ञेन कल्पतां यज्ञो यज्ञेन कल्प-  
ताः सुवर्देवाः अगन्माभृता अभूम प्रजापतेः प्रजा  
अभूम समहं प्रजया सं मया प्रजा समः रायस्पोषेण  
सं मया रायस्पोषोऽन्नाय त्वान्नाद्याय त्वा वाजाय त्वा  
वाजजित्यायै त्वाऽभृतमसि पुष्टिरसि प्रजननमसि ( २ ) ।  
( अपानो वाजाय नव च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
सप्तमप्रपाठके नवमोऽनुवाकः ॥ ९ ॥

( अथ प्रथमकाण्डे सप्तमप्रपाठके नवमोऽनुवाकः ) ।

अष्टमे रथधावनमुक्तं नवमे यूपारोहणमुच्यते ।

क्षत्रस्येति । कल्पः—“ अथ यजमानं ताप्यं परिधापयति क्षत्रस्योल्बम-  
सीति दर्भमयं पत्नीम् ” इति ।



घृताक्तं वस्त्रं ताप्यम् । क्षत्रस्य राजस्थानीयस्य यजमानस्य गर्भत्वेनोपचर्यमाणस्योल्बमावरणमसि । उल्बवृतो गर्भ इति छन्दोगा आमनन्ति । हे दर्भमय पट क्षत्रस्य राजमहिषीस्थानीयस्य पत्नीशरीरस्य योनिरसि शीतनिवारणकारणमपि ।

तदेतत्पारिधानद्वयं विधत्ते-

“ ताप्यं यजमानं परिधापयति । यज्ञो वै ताप्यम् । यज्ञेनैवैनं समर्धयति । दर्भमयं परिधापयति । पवित्रं वै दर्भाः । पुनात्येवैनम् । वाजं वा एषोऽवरुहत्सते । यो वाजपेयेन यजते । ओषधयः खलु वै वाजः । यद्दर्भमयं परिधापयति ” [१] वाजस्यावरुद्ध्यै ” [ ब्रा० का० १ प्र० ३ अ० ७ ] इति ।

ताप्यस्य यज्ञसाधनत्वाद्यज्ञत्वम् । एवं पत्नीदेहम् । वाजपेययाजिनोऽन्नावरोधकामिन ओषधिरूपदर्भमयेनान्नमवरुद्धं भवति ।

जाय एहीति । कल्पः-“ अथ जायमानमन्त्रयते जाय एहि सुवो रोहावेति, रोहाव हि सुवरितीतरा प्रत्याहाहं नावुभयोः सुवो रोक्ष्यामीति यजमानः ” इति । स्पष्टार्थो मन्त्रः ।

एहीत्याह्वानस्य तात्पर्यमाह-

‘ जाय एहि सुवो रोहावेत्याह । पत्निया एवैष यज्ञस्यान्वारम्भोऽनवाच्छित्यै ’ ( ब्रा० का० १ प्र० ३ अ० ७ ) इति ।

आह्वानेन यजमानस्य यज्ञारम्भमनु पत्न्या अपि यज्ञारम्भे सति यज्ञोऽनवाच्छित्तो भवति ।

पूर्वमन्त्रैः स्वर्गत्वेन निरूपितस्याऽऽरोहणीयस्य यूपस्य चोदकमात्रं परिमाणमपवादितुं परिमाणान्तरं विधत्ते-

‘ सप्तदशरत्निर्यूपो भवति । सप्तदशः प्रजापतिः । प्रजापतेराप्त्यै ’ ( ब्रा० का० १ प्र० ३ अ० ७ ) इति ।

चतुर्विंशत्यङ्गुलीपरिमितोऽरत्निः । सप्तदशसंख्याका अरत्नयः परिमाणं यस्य यूपस्येति विग्रहः ।

अन्यद्गुणद्वयं यूपस्य विधत्ते-

‘ तूपरश्चतुरश्रिर्भवति ’ [ ब्रा० का० १ प्र० ३ अ० ७ ] इति ।

इतरेषां यूपानामग्रे शृङ्गस्थानीयः काष्ठशेषोऽणीयांश्चपाळप्रतिमोकायावशेष्यते, सोऽस्य नास्तीति तूपरत्वम् । अष्टाश्रित्वमपवादितुं चतुरश्रित्वम् ।



( वाजपेयविषययूपारोहणाभिधानम् )

चषालनामकस्य यूपकटकस्य दारुमयत्वापवादाय विधत्ते-

‘ गौधूमं चषालम् । न वा एते व्रीहयो न यवाः । यद्गोधूमाः ( २ ) । एवमिव हि प्रजापतिः समृद्धयै । अथो अमुमेवास्यै लौकमन्नवन्तं करोति ’ ( ब्रा० का० १ प्र० ३ अ० ७ ) इति ।

गौधूमं कुर्यादिति शेषः । यथा व्रीहिभ्यो यवेभ्यश्च गोधूमानां लोके प्रशस्त्वमेवमेवान्येभ्यो देवेभ्यः प्रशस्तः प्रजापतिः । किंच गोधूमसंपत्त्या स्वर्गाञ्चवान्भवति ।

यूपस्य वेष्टनं विधत्ते-

“ वासोभिर्वेष्टयति । एष वै यजमानः । यद्यः सर्वदेवत्यं वासः । सर्वाभिरेवैनं देवताभिः समर्धयति । अथो आक्रमणमेव तत्सेतुं यजमानः कुरुते सुवर्मस्य लोकस्य समष्टयै ” ( ब्रा० का० १ प्र० ३ अ० ७ ) इति ।

वाससां संख्यामापस्तम्ब आह-“ रशनाकाले सप्तदशभिर्वासोभिर्यूपं वेष्टयति ” इति ।

वाससां सर्वदेवत्यत्वमग्नेस्तूषाधानमित्यादौ सौमिकदीक्षाप्रकरणे विस्पष्टम् । आक्रमणं स्वर्गारोहणं सोपानसदृशम् ।

कल्पः-‘ आहवनीये जुहोत्यन्वारब्धे यजमाने वाजश्च प्रसवश्चेति द्वादशस्रुवाहुतीः ’ इति ।

पाठस्तु-

वाजश्चेति । वाजादयः सर्वे मम सन्तिवति शेषः । वाजोऽन्नं, प्रसवस्तस्योत्पत्तिः । अपिजस्तस्यैव पुनः पुनरुत्पत्तिः । क्रतुः संकल्पो भोगादिविषयो यागो वा । सुवस्तस्यैवोत्पत्तौ हेतुरादित्यः । अथवा वाजादयश्चैवादिमासानां नामविशेषाः । तदानीं सर्वे ते प्रीणन्तिवति वाक्यशेषः । चकासः परस्परसमुच्चयार्था अनुक्तकालादिदेवतासमुच्चयार्था वा ।

विधत्ते-

‘ द्वादश वाजप्रसवीयानि जुहोति [ ३ ] । द्वादश मासाः संवत्सरः । संवत्सरमेव प्रीणाति । अथो संवत्सरमोऽस्मा उपदधाति । सुवर्गस्य लोकस्य समष्टयै ’ [ ब्रा० का० १ प्र० ३ अ० ७ ] इति ।



वाजशब्दप्रसवशब्दौ येषु कर्मसु मन्त्रत्वेन श्रूयेते तानि कर्माणि वाजप्रसवी-  
यानि । अन्नोत्पत्तिहेतुत्वाद्वा वाजप्रसवीयत्वम् । व केवलमनेन होमेन संवत्स-  
रदेवतायाः प्रीतिः, किंत्वस्य यजमानस्य स्वर्गप्राप्तये संवत्सरदेवतां निःश्रेणि  
वदुपधानमाधारमपि करोति ।

कल्पः - ' तं दशभिः कल्पै रोहत्यायुर्यज्ञेन कल्पतामिति ' इति ।

तं यूपम् । कल्पैः कल्पशब्दोपेतैः ।

पाठस्तु-

आयुर्यज्ञेति । आत्मा जीवः । यज्ञेन यज्ञसंवन्धिना यूपारोहणेन । आयु-  
रादयः स्वस्वप्रयोजनसमर्था भवन्तु ।

विधत्ते—

' दशभिः कल्पै रोहति । नव वै पुरुषे प्राणाः । नाभिर्दशमी । प्राणानेव  
यथास्थानं कल्पयित्वा । सुवर्गं लोकमेति । एतावद्वै पुरुषस्य स्वम् [ ४ ] ।  
यावत्प्राणाः । यावदेवास्यास्ति । तेन सह सुवर्गं लोकमेति ' ( ब्रा० का० १  
प्र० ३ अ० ७ ) इति ।

अन्यत्र सप्त वै शीर्षण्याः प्राणा द्वाववाञ्चाविति श्रुतत्वादिहापि छिद्रा-  
भिप्रायः प्राणशब्दः । अनेन कल्पमन्त्रपाठेन प्राणापानचक्षुःश्रोत्रादीन्प्राणान्स्व-  
स्वस्थाने स्थापयित्वा तैस्तदीयस्थानैः सह स्वर्गं प्राप्तो भवति ।

सुवर्देवानिति । कल्पः—' बाहू उद्गृह्णाति सुवर्देवाः अगन्मामृता अभूम  
प्रजापतेः प्रजा अभूमेति ' इति ।

उद्गृहीताभ्यां बाहुभ्यां स्वर्गप्राप्तिमभिनयता यजमानेनेदमुच्यते । वयं स्व-  
र्गावस्थितदेवान्प्रत्यगन्म प्राप्ताः स्मः । प्राप्य चामृता देवा अभूम । अतः प्रजा-  
पतेः प्रीतिविषयाः प्रजा आस्मिन्भूलोके यज्ञानुष्ठानपरा अभूम ।

मन्त्रस्य त्रीन्भागान्पृथग्ग्याचष्टे -

' सुवर्देवाः अगन्मेत्याह । सुवर्गमेव लोकमेति । अमृता अभूमेत्याह । अ-  
मृतमिव हि सुवर्गो लोकः । प्रजापतेः प्रजा अभूमेत्याह । प्राजापत्यो वा अपे  
लोकः । अस्मादेव तेन लोकांश्चैति ' [ ब्रा० का० १ प्र० ३ अ० ७ ] इति ।

तेन तृतीयभागपाठेन भूलोकात्सर्वात्पना निर्गतो न भवति ।



[ वाजपेयाविषययूपारोहणाभिधानम् ]

समहमिति । कल्पः—‘ अथेमं लोकं प्रत्यवेक्षते समहं प्रजया सं मया प्रजा समहं रायस्पोषेण सं मया रायस्पोष इति ’ इति ।

संगतोऽस्मि संगम्यतामिति यथायोगमध्याहर्तव्यम् ।

आशीःपरत्वेन व्याचष्टे —

‘ समहं प्रजया सं मया प्रजेत्याह । आशिषमेवैतामाशास्ते ’ [ ब्रा० का० १ प्र० ३ अ० ७ ] इति ।

अन्नायेति । कल्पः—‘ तमेवमासपुटैर्घ्नन्ति अन्नाय त्वेति पुरस्तादध्वर्युः, अन्नाद्याय त्वेति दक्षिणतो ब्रह्मा, वाजाय त्वेति पश्चाद्धोता, वाजजित्यावै त्वेत्यु-  
त्तरत उद्गाता ’ इति ।

ऊषखननपांसव आसास्तानश्चत्थपत्रैः पुटीकृत्य तैरासपुटैर्यूपादवरोहन्तं यज-  
मानं हन्युः ।

अत एवाऽऽपस्तम्ब आह ‘तमाश्वत्थैरासपुटेरूपुटेरुभयैर्वा वैश्याः प्रतिदिशमर्प-  
यन्ति महर्त्विजो वा दीर्घवंशेषु प्रबध्य ’ इति ।

सामान्येन प्राणिभिर्भोज्यमन्नं, राजामात्यादिभिर्भोज्यमन्नाद्यम् । तत्राप्य्यूपा-  
दिविशेषो वाजः । तस्य सर्वस्यान्नस्य संपादनं वाजजित्या ।

द्विविधं हननं क्रमेण विधत्ते—

‘ आसपुटैर्घ्नन्ति । अन्नं वा इयम् । अन्नाद्येनैवैनं समर्धयन्ति । ऊषैर्घ्नन्ति ।  
एते हि साक्षादन्नम् । यदूषाः । साक्षादेवैनमन्नाद्येन समर्धयन्ति ’ [ ब्रा० का० १ प्र० ३ अ० १० ] इति ।

ऊषाणामाधानादिसाधनत्वेन पारलौकिकान्नं प्रति साक्षासाधनत्वम् ।

हनने प्रकारविशेषं विधत्ते -

‘ पुरस्तात्प्रत्यश्च घ्नन्ति ( ६ ) । पुरस्ताद्धि प्रतीचीनमन्नमद्यते ’ ( ब्रा०  
का० १ प्र० ३ अ० ७ ) इति ।

हन्यमानस्य पुरस्तादवस्थितो हन्ता प्रत्यश्च स्वाभिमुखं हन्यात् । लोकेऽपि हि  
पुरतोऽवस्थितात्पात्रात्समादाय स्वाभिमुखं तदन्नमद्यते ।

एतदापस्तम्बेन स्पष्टीकृतम्—‘ मुखतोऽभिघ्नन्ति हन्तारं हन्तारमभिपर्यावर्तते ;  
इति ।



ताड्यमानं प्रदेशं विधत्ते--

‘ शीर्षतो घ्नन्ति । शीर्षतो ह्यन्मद्यते ’ [ ब्रा० का० १ प्र० ३ अ० ११ ] इति ।

चतुर्दिक्षु हननं विधत्ते--

‘ दिग्भ्यो घ्नन्ति । दिग्भ्य एवास्मा अन्नाद्यमवरुन्धते ’ [ ब्रा० का० १ प्र० ३ अ० ७ ] इति ।

अमृतमसीति । कल्पः--‘ अत्रास्मै प्रत्यवरोहत आसन्दीं निदधाति तस्यां बस्ताजिनमास्तृणाति बस्ताजिने शतमानं हिरण्यं दक्षिणं पादं हिरण्य उपावरोहयाति अमृतमसीति, पुष्टिरसि प्रजननमसीति सव्यं बस्ताजिने ’ इति ।

हे हिरण्य त्वं विनाशरहितमसि । न ह्यग्नौ प्रक्षिप्यपि हिरण्यं काष्ठादिवादि-  
नश्याति । हे बस्ताजिन त्वं पुष्टिरसि संवत्सरे बह्वपत्यात्पादकत्वात् । एतदेवा-  
भिप्रेत्य प्रजननमसीत्युच्यते ।

हिरण्येऽवरोहं विधातुं प्रस्तौति--

‘ ईश्वरो वा एष पराङ्मुपदधः । यो यूपं रोहति ’ ( ब्रा० का० १ प्र० ३ अ० ७ ) इति ।

यूपमारूढो यजमानः पराङ्भूलोकादिमुखः प्रदधः प्रदग्धुं स्वात्मानं विना-  
शयितुमीश्वरः समर्थो भवति । अथवा प्रदधः प्रकर्षेण गन्तुमीश्वरो न पुनरा-  
वर्तत इत्यर्थः ।

विधत्ते--

‘ हिरण्यमध्यवरोहति । अमृतं वै हिरण्यम् । अमृतं सुवर्गो लोकः । अमृत  
एव सुवर्गं लोके प्रतितिष्ठति ’ ( ब्रा० का० १ प्र० ३ अ० ७ ) इति ।

हिरण्यस्य परिमाणं विधत्ते--

‘ शतमानं भवति । शतायुः पुरुषः शतेन्द्रियः । आयुष्येवेन्द्रिये प्रतिति-  
ष्ठति ’ [ ब्रा० का० १ प्र० ३ अ० ७ ] इति ।

मानशब्देन पणस्य विंशो भागोऽभिधीयते । ततः पञ्चपणपरिमितामित्युक्तं  
भवति । शतसंख्याकाः संवत्सराः पुरुषस्याऽऽयुः । दशानां ज्ञानकर्मेन्द्रियाणां  
मध्ये चक्षुरादीन्द्रियस्यैकैकस्य दशसु नाडीषु वृत्तिभेदेन शतेन्द्रियत्वम् ।

बस्ताजिने वामपादप्रक्षेपं विधातुं प्रस्तौति--



( वाजपेयविषययूपारोहणाभिधानम् ]

“ पुष्ट्यै वा एतद्रूपम् । यदजा । त्रिः संवत्सरस्यान्यान्पशून्परिप्रजायते । ” ( ब्रा. का. १ प्र. ३ अ. ७ ) इति ।

संवत्सरे सकृत्पशवोपेतानन्यान्गवादिपशून्परित्यज्य संवत्सरे त्रिरपत्यानि पशून्  
स्तोऽस्याः पुष्टिरूपत्वम् ।

विधत्ते—

“ वस्ताजिनमध्यारोहाति । पुष्टयामेव प्रजनने प्रतितिष्ठति [ ७ ] ” ( ब्रा० का० १ प्र० ३ अ० ७ ) इति ।

अत्र विनियोगसंग्रहः—

“ क्षत्र तार्प्यं क्षत्र दार्भ्यं परिधत्तोऽत्र दंपती ।  
जाये स्वाम्याहवयेन्द्रार्या रोहा तं प्रतिवक्ति सा ॥ १ ॥  
अहं स्वाम्याह वाजश्च जुहुयाद् द्वादशाहुतीः ।  
आयुर्दशभिरारोहेत्स्वयं बाहूद्ग्रहः सुवः ॥ २ ॥  
सं भुवं प्रेक्षतेऽन्नाय चतुर्भिस्तु महर्त्विजः ।  
दिग्भ्यो घ्नन्त्यासपुटकैरमृपुष्टिद्वयात्पदे ।  
स्वर्णवस्तत्वचोर्दद्यात्पञ्चाविंशत्विहोदिताः ॥ ३ ॥ ” इति ।

अथ मीमांसा ।

दशमाध्यायस्य चतुर्थपादे चिन्तितम्—

“ तार्प्यमहतवस्त्रस्य बाधकं स्यान्नवाऽग्निमः ।

गुह्याच्छादनकार्यैक्यादयोग्यत्वात्समुच्चयः ॥ ”

महाव्रते श्रूयते—“ तार्प्यं यजमानः परिधत्ते दर्भमयं पत्नी ” इति । प्रकृतौ  
‘ अहतं वासः परिधत्ते ’ इति घृताकं वस्त्रं तार्प्यमित्युच्यते । ताम्यां तार्प्यदर्भ-  
मयाभ्यां दंपत्योरहतं वस्त्रो बाध्यते । कुतः । परिधत्त इत्यनेन प्रकृतिलिङ्गेन  
गुह्याच्छादनलक्षणस्य कार्यस्यैकत्वावगमात् । मैवम् । तार्प्यदर्भमययोगुह्यमाच्छाद-  
यितुमयोग्यत्वात् । परिधानं त्वत्रोपरितनं प्रावरणम् । तत्कार्यमेदात्समुच्चयः ।

तृतीयाध्यायस्य प्रथमपादे चिन्तितम्—

भवेत्सप्तदशरान्निर्वाजपेयस्य यूपकः ।

उन्मानं द्रव्यगं वाजपेयस्याङ्गं पशोरुत् ॥



आनन्तर्यात्प्रकरणात्कर्माङ्गं शोडशिन्यदः ।

ऊर्ध्वपात्रे खादिरेऽग्रे संयुज्यान्वेति कर्मणा ॥

यूपद्वारा पशोरङ्गं पशुद्वारा च कर्मणः ।

सौमिकत्वाद्वाजपेये यूपो नास्ति पशुं विना ॥

वाजपेयप्रकरणे श्रूयते--“ सप्तदशारत्निर्वाजपेयस्य यूपो भवति ” इति । अत्र यूपद्रव्यगतं सप्तदशारत्निशब्दोदितं यदूर्ध्वमानं तद्वाजपेयकर्मणोऽङ्गं सप्तदशारत्नि-  
शब्दवाजपेयशब्दयोरानन्तर्यात् । प्रकरणं चैवमनुगृह्यते । यदि कर्मणः साक्षादूर्ध्व-  
मानं न संभवेत्तर्हि वाजपेयगतं खादिरूर्ध्वं यत्षोडशिपात्रं तस्मिन्नाद उन्मानं  
संबध्य तद्द्वारा कर्मणान्वेतीति प्राप्ते ब्रूमः--सप्तदशारत्निर्यूप इति सामानाधिक-  
रण्याद्यूपेन साक्षात्संबध्यते । तस्य च यूपस्य पञ्चदङ्गत्वाद्दुन्मानं यूपद्वारा पशो-  
रङ्गं भवति । तस्यापि पशोर्वाजपेयाङ्गत्वात्पशुद्वारा कर्मणोऽङ्गम् । यद्यपि वाज-  
पेययूपशब्दयोरानन्तर्यमास्ति तथापि वाजपेयस्य सोमयागतया साक्षाद्यूपसंबन्धाभा-  
वात्पशुव्यवधानमभ्युपेयम् । वाजपेयस्येति पष्ठ्याः संबन्धमात्रवाचित्वेन व्यवहित-  
संबन्धमप्यसावभिधत्ते, देवदत्तस्य नमेति प्रयोगवत् । यत्सप्तदशारत्निर्वाजपेयशब्द-  
योरानन्तर्यं यच्च प्रकरणं तदुभयं न विरुद्धं, पञ्चदङ्गत्वेऽप्यन्ततो वाजपेयाङ्गत्वा-  
ङ्गीकाशत् । किं च पूर्वपक्षे यूपशब्देन षोडशिपात्रं लक्षणीयम् । सिद्धान्ते तु  
नासौ दोषः ।

तत्रैवाष्टमपादे चिन्तितम्--

“ वाचयेत्स्वामिनं ज्ञाज्ञौ वाचनीयो ज्ञ एव वा ।

अविशेषादुभौ ज्ञस्य स्वामित्वाद्वाचयेदमुम् ॥ ”

वाजपेये श्रूयते--“ क्लृप्तीर्यजमानं वाचयति ” इति । आयुर्यज्ञेन कल्पता-  
मित्यादयो मन्त्राः क्लृप्तयः । तत्र मन्त्रतदर्थमभिज्ञमनभिज्ञं चोभावापि वाचयेत्,  
विद्वांसं वाचयेत्, इत्येवं विशेषस्याश्रवणात् । अनभिज्ञं तदैव शिक्षयित्वाऽपि  
वाचयितुं शक्यत्वादिति चेन्मैवम् । अध्ययनविधिबलाद्धीतवेदस्य विदितवेदार्थस्यैव  
यजमानत्वात् । तस्मादभिज्ञमेव वाचयेत् ॥

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तममपाठके

नवमोऽनुवाकः ॥ ९ ॥















